


صنایع مکین و مکان و فضل خلاق زمین زمان



اردو کا کلاسیکی ادب
ایلیٹ محفل
از
حیدر بخش حیدری

مجلس ترقی ادب ۲ - نرسنگہ داس گارڈن لاہور
کلب روڈ

**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



جملہ حقوق محفوظ

طبع اول : جولائی ، ۱۹۶۳ء

تعداد : ۲۱۰۰

ناشر : سید امتیاز علی تاج ، ستارہ امتیاز

ناظم مجلس ترقی ادب ، لاہور

مطبع : ریڈنگ پرنٹنگ پریس ، لاہور

سہتمم : شیخ نصیرالدین

سرورق : زرین آرٹ پریس ، لاہور



بعضی اصناف مکتبہ و مکان و بعضی اصناف زمین و زمان

۳۷
اردو کا کلاسیکی ادب
سیرت و محفل
ایمان
از
حیدر بخش حیدری

مجلس ترقی ادب ۲ نیشنل ڈاٹا گارڈن لاہور
کلب روڈ

#2

130150



فہرست

صفحہ	عنوان
	مقدمہ
از ڈاکٹر محمد اسلم قریشی	:
۵ تا ۳۴	آغاز کتاب
	پہلا قصہ
	:
حسن بانو برزخ سوداگر کی بیٹی کے خراسان کے شہر سے نکلنے جانے کا اور کسی جنگل سے زر و جواہر بے شمار اس کے ہاتھ آنے کا اور منیر شامی شہ زادے کے اس پر عاشق ہونے کا اور حاتم کی مدد کرنے کا۔	
۶	پہلا سوال
	:
حاتم کے جانے کا اور پہلی شرط چالانے کا۔	
۲۰	دوسرا سوال
	:
حاتم کے جانے کا اور اس شخص کے دروازے کے نوشتے کی خبر لانے کا۔	
۶۷	

عنوان

صفحہ

تیسرا سوال :

حاتم کے جانے کا اور اس بات کی
خبر لانے کا کہ کسی سے بدی نہ کر
اگر کرے گا تو وہی تیرے
آگے آوے گی ۔

۱۳۱

چوتھا سوال :

حاتم کے جانے کا اور اس بات کی
خبر لانے کا کہ ”سچ کو ہمیشہ
راحت ہے ۔“

۱۹۲

پانچواں سوال :

حاتم کے جانے کا اور کوہ ندا کی
خبر لانے کا ۔

۲۳۷

چھٹا سوال :

حاتم کے جانے کا اور مرغابی کے
انڈے برابر موتی لانے کا ۔

۲۸۰

ساتواں سوال :

حام باد کرد کی خبر لانے کا ،
منیر شامی اور حسن بانو کے بیٹھے
جانے اور حاتم کے اپنے گھر آنے کے
احوال میں ۔

۳۲۶

مقدمہ

از

ڈاکٹر محمد اسلم قریشی

(ایم - اے - پی ایچ - ڈی)

مقدمہ

حیدر بخش نام '، حیدری تخلص کرتے تھے۔ ان کی زندگی کے تفصیلی حالات دست یاب نہیں ہوتے۔ مختلف ماخذ سے جو معدودے چند معلومات فراہم ہوتی ہیں، انہیں یک جا کیا جائے تو واضح ہوتا ہے کہ آپ آل سادات کے چشم و چراغ تھے۔ ان کے آبا و اجداد نجف اشرف سے ہجرت کر کے ہندوستان آئے تھے۔ حیدری کے والد کا نام سید ابوالحسن تھا جو دہلی میں سکونت پزیر تھے۔ جب دہلی میں گزر اوقات مشکل ہو گئی تو ان کے والد لالہ سکھ دیورائے کے ہم راہ بنارس چلے آئے۔

۱۔ گارماں دی تاسی نے اپنی تصنیف 'تاریخ ہندی اور ہندوستانی ادب' (بہ زبان فرانسیسی) میں ان کا نام منشی میر سید محمد حیدر بخش حیدری لکھا ہے (جلد اول، طبع دہلی، صفحہ ۵۰۳)۔ مولانا کریم الدین اور مسٹر ایف فیان نے اس تاریخ کی تلخیص لکھی ہے۔ 'طبقات الشعرائے ہند' میں ان کا نام منشی میر سید محمد حیدر بخش حیدری لکھا ہے (صفحہ ۲۷۰)۔ اسپرنگر (منوف ۱۸۵۲ء) کی اودھ کٹالاگ (مطبوعہ ۱۸۵۳ء) میں صرف میر حیدر بخش حیدری ہے۔ ('مادکار شعرا' اردو ترجمہ 'اودھ کٹالاگ'، طبع الہ آباد ۱۹۳۳ء، صفحہ ۱۰۱)۔

لارڈ ہسٹنگز کے عہد میں نواب علی ابراہیم خاں خلیل^۱ بنارس میں ناظم عدالت مقرر ہوئے تھے۔ انہیں کے زیر سایہ حیدری کی تعلیم و تربیت ہوئی۔ ”توتا کہانی“ کے دیباچے میں ان کا بیان ہے کہ ”تعلیم یافتہ مجلس خاص نواب ابراہیم خاں بہادر مرحوم، شاگرد مولوی غلام حسین غازی پوری^۲۔“ صاحب ”ارباب نثر اردو“^۳ نے اس میں مزید اضافہ کرتے ہوئے لکھا ہے کہ نواب موصوف کے فیض تربیت سے حیدری نے علوم متعارفہ میں دست کاہ حاصل کی۔ نواب صاحب نے حیدری کو ایک بڑے عالم قاضی عبدالرشید کے تحت کسی خدمت پر بھی مامور کر دیا تھا؛ چنانچہ قاضی صاحب کی صحبت میں حیدری نے عربی اور فارسی ادب پر عبور حاصل کیا۔ ان کے علاوہ مولوی غلام حسین غازی پوری سے مذہبی علوم حدیث و فقہ اور تفسیر و سیر کی تعلیم پائی۔ اسپرنگر^۴ نے مولوی غلام حیدر کے حوالے سے تحریر کیا ہے کہ حیدری کی تعلیم کم تھی مگر بہت اوصاف کے مالک تھے۔

۱۔ گارساں دی تاسی اور مولوی کریم الدین نے ان کا سال وفات ۱۸۰۱ء لکھا ہے لیکن ”ارباب نثر اردو“ میں سید محمد نے ۱۲۱۸ھ (۱۸۰۳ء - ۱۸۰۴ء) تحریر کیا ہے جو غلط ہے۔ حیدری نے ۱۸۰۱ء میں ”توتا کہانی“ کے دیباچے میں ان کے نام کے ساتھ مرحوم لکھا ہے جس سے صاحب ”ارباب نثر اردو“ کی مذکورہ تاریخ غلط ثابت ہوتی ہے۔ [صحیح تاریخ وفات ۱۲۰۸ھ - (ادارہ)]

۲۔ ”توتا کہانی“ مطبوعہ مجلس ترقی ادب لاہور، ۱۹۶۳ء، ص ۱۔
 ۳۔ ”ارباب نثر اردو“ میں سید محمد نے حیدری کا حال قدرے تفصیل سے لکھا ہے۔ ملاحظہ ہو، طبع سوم، صفحہ ۶۶ تا ۹۱۔
 ۴۔ ”یادگار شعرا“، اردو ترجمہ ”اودھ کٹلاگ“، طبع الہ آباد ۱۹۴۳ء صفحہ ۷۸۔

جب فورٹ ولیم کالج کلکتہ میں تعلیم و تدریس کا چرچا ہوا تو حیدری نے کلکتے کا رخ کیا^۱۔ دوران سفر میں ایک طبع زاد قصہ 'مہر و ماہ' لکھا۔ کلکتے پہنچ کر یہ قصہ گل کرسٹ کی خدمت میں پیش کیا جو انہیں بہت پسند آیا^۲۔ اس وسیلے سے فورٹ ولیم کالج کے شعبہ ہندوستانی میں چالیس روپے ماہوار پر سیکنڈ منشی مقرر ہوئے^۳۔ سید حیدر بخش حیدری کی ملازمت کا آغاز ۳ - مئی ۱۸۰۱ء سے ہوا^۴۔

ذوالفقار علی مست کے تذکرے 'ریاض الوفائق' سے معلوم ہوتا ہے کہ حیدری ۱۲۲۹ھ (مطابق ۳ - دسمبر ۱۸۱۳ء تا ۱۳ دسمبر - ۱۸۱۴ء) میں بنارس میں موجود تھے^۵، لیکن منشی بینی نرائن جہاں کے تذکرے 'دیوان جہاں' کا جو نسخہ برٹش میوزیم میں موجود ہے، اس کے آخر میں ایک دستہ ۲۵ - جولائی ۱۸۱۰ء کے مشاعرے کا ہے جس میں حیدری کا کلام بھی شامل ہے^۶۔ اس سے ظاہر ہوتا ہے کہ حیدری اس

- ۱ - ممکن ہے کہ حیدری نے اپنے مرہبی نواب علی ابراہیم خاں خلیل کی وفات کے بعد بنارس سے دل برداشتہ ہو کر کلکتے کی راہ لی ہو۔
- ۲ - 'ارباب نثر اردو'، از سید محمد۔
- ۳ - 'گل کرسٹ اور اس کا عہد' از محمد عتیق صدیقی، صفحہ ۱۴۲، ۱۴۳۔

عبدالغفور نساخ نے اپنے تذکرے 'سخن الشعراء' (مرتبہ ۱۲۹۱ء) میں ۱۲۱۶ھ (مطابق ۱۳ - مئی ۱۸۰۱ء تا ۳ - مئی ۱۸۰۲ء) میں حیدری کی کلکتے میں موجودگی کا ذکر کیا ہے۔ (ملاحظہ ہو سخن الشعراء، طبع نول کشور، صفحہ ۱۴۳)۔

- ۴ - 'گل کرسٹ اور اس کا عہد' از محمد عتیق صدیقی، صفحہ ۱۹۸۔
- ۵ - 'ارباب نثر اردو' سید محمد۔
- ۶ - 'ارباب نثر اردو' سید محمد۔

تاریخ تک کاکتے میں فورٹ ولیم کالج کے مشاعروں میں شرکت کرتے رہے ہیں۔ اس حساب سے حیدری کم و بیش چودہ برس فورٹ ولیم کالج سے منسلک رہے۔ انہوں نے ۱۸۲۳ء میں وفات پائی۔^۱

سید حیدر بخش حیدری نے ”آرائش محفل“ کے دیباچے میں لکھا ہے کہ انہوں نے یہ ترجمہ گل کرسٹ کے حکم سے فارسی کی کسی کتاب سے کیا ہے۔ ان کا بیان ہے :

”یہ قصہ عبارت فارسی میں زبان سلیس سے کسی شخص نے آگے لکھا تھا، اب اس سید حیدر بخش متلخص بہ حیدری دلی والے نے بہ موجب حکم جان گل کرسٹ صاحب بہادر دام اقبالہ کے سنہ بارہ سو سولہ ہجری مطابق اٹھارہ سو ایک عیسوی کے زبان ریختہ میں موافق اپنی طبع کے اس کتاب^۲ سے (جو ہاتھ لگی تھی) ترجمہ نثر میں کیا اور نام اس کا ”آرائش محفل“ رکھا؛ پر اکثر اس میں زیادتیاں اپنی طبیعت سے بھی، جہاں جہاں موقع اور مناسب پایا، وہاں کیں تاکہ قصہ طولانی ہو جائے اور سننے والوں کو خوش آئے۔“

اس بیان میں دو تین باتیں قابل توجہ ہیں۔ ایک یہ کہ یہ

۱۔ ”یادگار شعرا“ اردو ترجمہ ”اودھ کٹلاگ“ طبع الہ آباد، ۱۹۴۳ء
صفحہ ۷۸۔

۲۔ یہ کتاب فارسی کی نثری داستان ”قصہ حاتم طائی“ مطبوعہ ہندوستانی پریس ککٹہ ۱۲۱۸ھ مجلس کی لائبریری میں موجود ہے۔
حیدری نے اسی کو بنیاد بنایا ہوگا۔ (ادارہ)

ترجمہ ۱۴- مئی سے ۳۱- دسمبر ۱۸۰۱ء کے درمیان ہوا کیوں کہ
 من عیسوی ۱۸۰۱ء کا یہی زمانہ ۱۲۱۶ھ کے مطابق پڑتا ہے۔
 لیکن اپنی طبیعت کے موافق حیدری نے اس میں کچھ اضافے بھی کیے۔
 چنانچہ ”آرائش محفل“ کو محض ترجمہ قرار دینا درست نہیں،
 بلکہ اس کی حیثیت ایک تالیف یا تالیفی ترجمے کی ہے۔ اس اعتبار
 سے ”آرائش محفل“ کی حیثیت حیدری کے دوسرے داستانوی تراجم
 سے ممتاز ہو جاتی ہے۔

کسی تصنیف کا جائزہ لیتے ہوئے دو پہلوؤں کو پیش نظر
 رکھنا از بس ضروری ہے : اول موضوع دوسرے اسلوب۔ ان
 دونوں پہلوؤں کے اعتبار سے سید حیدر بخش حیدری کی زیر نظر تالیف
 اردو زبان میں ایک خاص اہمیت کی حامل ہے۔ ہم پہلے اس
 کے ظاہری عنصر یعنی اسلوب پر اپنی توجہ مرکوز کرتے ہیں۔
 ڈاکٹر گیان چند نے اپنے معروف مقالے ”اردو کی نثری
 داستانیں“ میں ایک جگہ یوں تحریر فرمایا ہے :

” . . . بالکل بول چال کی زبان ہے ، روزمرہ سے کہیں
 علاحدگی نہیں ہے۔ ابتدا سے آخر تک یہی حال ہے . . .
 فطرت کے بیان کے مطابق کوئی تصنع اور لفاظی نہیں ،
 معنی آفرینی کی کوشش نہیں کی۔“

ڈاکٹر وحید قریشی کا بیان ہے کہ حیدری کے اسلوب کی
 یہ خوبیاں ان ہی تک محدود نہیں بلکہ ”فورٹ ولج راج کی
 دوسری کتابوں میں بھی کم و بیش پائی جاتی ہیں اور ان اسلوب
 کی تعداد ایک دو نہیں بلکہ پوری ساٹھ ہے۔“

۱۔ ”اردو کی نثری داستانیں ، ڈاکٹر گیان چند ، طبع ۱۹۵۴ء ، صفحہ

سید حیدر بخش حیدری کم و بیش گیارہ کتابوں کے مصنف اور مؤلف ہیں ، ان میں سے چھ داستانیں ہیں ۔ ان چھ داستانوں میں سے ”قصہ مہر و ماہ“ طبع زاد کہانی ہے اور باقی پانچ فارسی سے اخذ و ترجمہ کی گئی ہیں ۔ ان کے علاوہ ایک مثنوی ”ہفت پیکر“ ، ایک تاریخ ”تاریخ نسادری“ ، ایک تذکرہ ”گلشن ہند“ اور دو نظم و نثر کے انتخاب — ”گل مغرت“ اور ”گلدستہ حیدری“ — ہیں ۔ ہمیں یہاں ان کے تالیفی ترجمے ”آرائش محفل“ یا ”ہفت سیر حاتم“ کی داستان سے سروکار ہے ۔

”آرائش محفل“ کی تحریر سے قبل حیدری ”قصہ مہر و ماہ“ ”قصہ لیلیٰ مجنوں“ اور ”توتا کہانی“ لکھ چکے تھے ۔ پہلی دونوں کتابیں اب ناپید ہیں ۔ ”توتا کہانی“ کے دیباچے میں حیدری نے سبب تالیف کے ضمن میں اپنے اسلوب نگارش کے متعلق بھی اشارہ کیا ہے ۔ لکھتے ہیں : ۴

”زبان ہندی میں موافق محاورہ اردوے معلیٰ کے نثر میں عبارت سلیس و خوب و الفاظ رنگین و مرغوب سے ترجمہ کیا ۔“

حیدری کے اسلوب کے متعلق اس نوع کی کوئی وضاحت ”آرائش محفل“ میں نہیں ملتی ، لیکن حیدری کے اس بیان سے اسلوب نگارش کے متعلق ان کے عام نقطہ نظر کی وضاحت ضرور ہو جاتی ہے ۔

”آرائش محفل“ کی ابتدا اس طرح ہوتی ہے :

”لکھنے والے نے یوں لکھا ہے کہ اگلے زمانے میں طے نام یمن کا بادشاہ تھا ، نہایت صاحب حشم و عالی جاہ ۔ فوج افواج کی طرف سے فرخندہ حال ، زر و جواہر سے

مالا مال ؛ رعیت اس کی ہیڑدہ ہزار اور سپاہ بے شمار ۔
 القصبہ اپنے چچا کی بیٹی کو نکاح میں لا کر اسید وار
 ثمر جوانی کا ہوا ۔

بارے خدا کے فضل سے کتنے دنوں میں اسی بیگم سے ایک
 لڑکا مہر لقا پیدا ہوا ۔ یہ خبر فرحت اتر سن کر اس
 نے حکیموں ، منجموں ، رسالوں ، نسیموں ، پندتوں کو
 بلوا کر کہا کہ تم اپنی اپنی عقل کی رسائی اور ہوشی
 اور قرعے کی رو سے دریافت کرو اور بخارو ، دیکھو
 تو اس لڑکے کے نصیب کیسے ہیں ؟

ان اقتباسات سے واضح ہو جاتا ہے کہ حیدری کا
 اردوے معلیٰ کا محاورہ فارسی کے عام اور سوزوں الفاظ کی کنج
 اور اس کے ساتھ ہندی کے متناسب اور متوازن استزاج سے بنا ہے ۔
 ان کا محاورہ اردوے معلیٰ کا سلیس اور عام فہم محاورہ ہے جس
 میں سیدھے سادے ہندی الفاظ اردوے معلیٰ کے محاورے اور
 سلیس روزمرہ میں خوش اسلوبی سے شیر و شکر ہو گئے ہیں ۔

سید حیدر بخش حیدری کی نثر میں اردوے معلیٰ کے محاورے
 کے موافق حاتم کی مہموں کے بیان میں فارسی تراکیب ، فارسی
 محاورے اور روزمرہ کا اثر جھلکتا ہے ۔ حاتم کی 'عفت سیر' فارسی
 سے اردو میں ڈھالی گئی ہے ۔ اس بنا پر اس میں فارسی
 زبان و بیان کا در آنا فطری بات ہے جس سے حیدری کا آنکھ حراانا
 ممکن نہ تھا ۔ لیکن ہم دیکھتے ہیں کہ ان کی نثر میں فارسی
 ترکیبیں اور محاورے ایسے کھپ کٹے ہیں کہ قاری کو کوئی
 بیگانگی محسوس نہیں ہوتی ۔ حیدری نے اردوے معلیٰ کی بول چال
 میں کتابی فارسی کا شائستہ انداز اس طرح سمو دیا ہے کہ

دونوں یک جان ہو گئے ہیں۔ انہوں نے دہلوی روزمرہ کو فارسی کی شستہ ادبی ترکیبوں اور محاوروں کی چاشنی دے کر ایک نیا مرکب تیار کیا ہے۔ یہ کام اردو نظم میں میر تقی میر نے سر انجام دیا تھا اور نثر میں حیدری نے اس کی سعی کی ہے اور کافی حد تک کام یاب بھی ہوئے ہیں۔ انہیں اس بات کا کامل احساس ہے کہ محض فارسی آمیز اردو فصیح اردو نہیں بن سکتی؛ چنانچہ انہوں نے فارسی کی وہی ترکیبیں اور محاورے اپنی نثر میں داخل کیے ہیں جو اردو کے مزاج کے موافق ہیں۔ فارسی محاوروں کی اردوے معالیٰ کے محاوروں میں آمیزش کی چند مثالیں ملاحظہ ہوں:

”آخر اس نے اسی کو اپنے گھر کا مالک کیا اور بادشاہ کے

سپرد کر کے آپ ملک عدم کا راستہ پکڑا۔“ (صفحہ ۷)

”بعد ایک مدت کے آفتیں گھینچتا اور مصیبتیں اٹھاتا اس

شہر میں جا پہنچا۔“ (صفحہ ۳۱)

”ندان روتا پیٹتا سر بہ صحرا ہوا۔“ (صفحہ ۳۳)

”اے مہر لقا! اپنے مبتلا کو ذرا صورت دکھلا کہ اس

کے دل کو اندکے تسکین ہو جائے اور کچھ زندگی کا

پہل پائے۔“ (صفحہ ۳۸)

اس طرح اکثر جگہ حیدری نے فارسی محاوروں کا ترجمہ

۱۔ مرزا مظہر جان جاناں نے اردو شاعری کا ڈھانچا تبدیل کیا۔ آبرو

وغیرہ کے یہاں ہندی الفاظ کی کثرت تھی۔ مظہر نے فارسی

تراکیب کی آمیزش شروع کی اور معاصرین اسی طریقے پر چل

پڑے۔ (ملاحظہ ہو، تذکرہ ’طبقات الشعراء‘۔ از قدرت اللہ شوق)

(ادارہ۔)

کر کے اپنی نثر میں سمونے کی سعی کی ہے۔ جملوں کی ساخت اور فارسی محاوروں کو اردو میں اپنانے کی بہ دولت 'منتخبات نثر اردو' کے مرتبین کا یہ کہنا بجا ہے کہ "اسے پڑھ کر پڑھنے والے کو برابر یہ محسوس ہوتا ہے کہ یہ قصہ ترجمہ ہے۔" لیکن اس احساس کے ساتھ وہ ناگواری شامل نہیں ہوتی جو میر شیر علی افسوس کی "باغ اردو"، نہال چند لاهوری کی "مذہب عشق" اور کسی حد تک میر بہادر علی حسینی کی "اخلاق ہندی" کے مطالعے سے ہوتی ہے۔

"آرائش محفل" کے مطالعے سے ایک بات جو نمایاں طور پر محسوس ہوتی ہے، وہ یہ ہے کہ لکھنے والے نے ہر جگہ عام بول چال کا سا انداز اختیار کیا ہے۔ اوپر جو "آرائش محفل" کے آغاز اور بعد کے اقتباسات درج کیے گئے ہیں، ان میں الفاظ کی نشست و برخاست اس بات کی شہادت مہیا کرتی ہے۔ یہاں جو باتیں کہی گئی ہیں، وہ گفتگو کے محاورے میں کہی گئی ہیں۔ اس کے ساتھ فارسی کی چاشنی بھی عیاں ہوتی ہے۔ لیکن تمام عبارت سلیس ہے۔ اس سلاست کے ساتھ ساتھ 'رنکین و مرغوب' الفاظ بھی جگہ پاتے ہیں۔ گویا حیدری نے اپنی اس تصنیف میں اردو کے معنی کے عام محاورے کے ساتھ ساتھ سادہ سلیس اور کبھی سلیس رنکین اسلوب کو اپنایا ہے۔ یہ رنکینی فارسی اثرات کی مرہون منت ہے لیکن اس کے ساتھ ہندی کے جملے نئے الفاظ بھی شامل ہوتے ہیں۔ اوپر جو اقتباس درج کیا گیا ہے، اس میں 'ہندت'، 'پوتھی'، 'بچارو' وغیرہ ہندی الفاظ استعمال ہوئے ہیں جو اردو کے معنی کے محاورے میں لپل مل کر ایک متوازن آہنک پیدا کرتے ہیں۔ بلکہ ذہن کے لیے ایک نوع کی لذت و لطف کا ذریعہ بنتے ہیں۔ حیدری نے تمام کتاب میں

یہی انداز اختیار کیا ہے۔ کہیں بھی زبان بول چال کے انداز سے ہٹنے نہیں پائی اور ہندی و فارسی الفاظ کے تناسب میں کہیں فرق نہیں آنے پایا۔ حیدری نے بالعموم ہندی کے ایسے الفاظ استعمال کیے ہیں جو عام فہم محاورے میں رچے بسے ہو۔ ہیں۔ اس کی چند مثالیں ملاحظہ ہوں۔

”جب وہ آئے تب چلوں کی اوٹ ہو بیٹھی اور بوجھنے لگی۔“ (صفحہ ۷۳)

”تو راہ میں راہ زنی کر کے چاہتی ہے کہ مجھ کو ٹھور رکھے، یہ مجھ سے کب ہوگا۔“ (صفحہ ۷۶)

”ایک جنگل ایسا لق و دق سنسان نظر پڑا کہ جس کا اور نہ چھور۔“ (صفحہ ۶۲)

”اتنے میں نور کا تڑکا ہوا اور صبح کا ستارہ چمکا۔“ (صفحہ ۹۶)

”اتنے میں پو پھٹی اور نور کا تڑکا ہوا۔“ (صفحہ ۱۰۵)

”تمام خلقت وہاں کی تھرتھرا گئی اور ساری زمین تھلک اٹھی۔“ (صفحہ ۱۵۱)

”اس نے تاک کر تیر ایسا مارا کہ بیج کی آنکھ میں ترازو ہو گیا۔“ (صفحہ ۱۵۱)

”اس جوان کو دو تین دن کی رخصت دے جو یہ جا کر ان کی چھاتی سے لگے اور آتماں ٹھنڈی کرے۔“ (صفحہ ۳۳)

حیدری بعض اوقات عام بول چال میں مستعمل ضرب الامثال کو بھی بڑی بے تکلفی سے استعمال کر جاتے ہیں جن سے بات کا

لطف دونا ہو جاتا ہے۔ مثلاً :

- ”آنکھوں سکھ کلیجا ٹھنڈک۔“ (صفحہ ۹)
 ”دریا میں رہنا اور مگر مجھ سے پیر۔“ (صفحہ ۱۰)
 ”پھول وہی ہیں جو ہمیشہ چڑھیں۔“ (صفحہ ۲۰)
 ”پتھر کو جونک نہ لگی۔“ (صفحہ ۳۸)

کبھی ٹھیٹ فارسی محاورے کو بڑی عمدگی سے ٹھیٹ اردو میں ڈھال دیا ہے۔ فارسی کا محاورہ ہے : ”نہ جائے مانند نہ پا۔“ رفتن۔“ حیدری نے اسے یوں لکھا ہے : ”نہ رہنے کو ٹھاؤں نہ چلنے کو پاؤں۔“ (صفحہ ۱۳۳)

حیدری کے گفتگو کے انداز میں اس وقت اور بھی لطف پیدا ہو جاتا ہے جب وہ عورتوں کی بولی ٹھولی میں مکالمے پیش کرتے ہیں ، مثلاً :

”دائی نے کہا کہ جانی ! یہ بات تجھ کو مبارک ہو ، اس کام کو کر بیٹھ نہ ڈھڑک۔“ (صفحہ ۹)

”اس نے کہا کہ جانی ! میں تمہا چھوڑ کر تجھے سون کر جاؤں اور ان کو لاؤں ؟ اگر کوئی اور عورتا تو مضائقہ نہ تھا ، مجھ کو یہ تر ہے نہ نہیں لگتی اور آفت نہ پڑے۔“ (صفحہ ۱۶)

”اے جوان خوش رو ! جب رات ہوتی ہے ، سب بد کنی جنم جلی دیوانی ہو جاتی ہے۔“ (صفحہ ۹۰)

”پری تیوری چڑھا کر بولی : ’یہ جال ہماری قوم کی نہیں جو میں کروں ، یہ بھیکے چوچلے مجھے نہیں بھاتے ،

اتنی گرسی نہ کیجیے ، اختلاط زیادہ پر آشنائی جڑ ہے۔“
(صفحہ ۳۳۱)

”یہ سن کر اس نے منہ پھیر لیا کہا ، ’یہ جھوٹا لپاٹیا
ہے مجھے جی سے نہیں چاہتا ، یہ تیری بناوٹ ہے۔‘“
(صفحہ ۳۳۱)

حیات بخش حیدری کا اسلوب سادہ ، صاف اور رواں ہونے
کے علاوہ بے کیف اور ادبیت سے کورا بھی نہیں ہے۔ اس میں جہاں
کہیں موقع ہم پہنچا ہے ، قافیہ ، تشبیہ اور استعارہ غیر محسوس
طور پر کھپ گیا ہے۔ ”توتا کہانی“ کے دیباچے میں حیدری
نے اردوئے معلیٰ کے موافق نثر نگاری کے علاوہ دو باتیں اور
بھی کہی ہیں : اول یہ کہ ”عبارت سلیس اور خوب“ ہوگی
اور دوسرے ”الفاظ رنگین و مرغوب“ ہوں گے۔ حیدری کے
اسلوب کی یہ ایک نمایاں خصوصیت ہے جو ان کی دونوں کتابوں
میں یکساں طور پر موجود ہے۔ ”آرائش محفل“ میں حسب موقع
کہیں کہیں شاعرانہ رنگ آمیزی بھی موجود ہے لیکن اس سے
کہیں بھی تکلف اور آورد کی صورت پیدا نہیں ہوتی۔ یہاں اس
کیفیت کے چند جملے ملاحظہ ہوں :

”اگر خاک ہو کر ہوا کے ساتھ تو اڑتا پھرے گا ، تو بھی
میرے ایک رونگٹے تک نہ پہنچ سکے گا۔“ (صفحہ ۳۲)
”کسی درخت کے نیچے بیٹھ کر مانند ابر بہار کے زار و نزار
رونے لگا۔“ (صفحہ ۳۴)

”بعد عقد کے میرے گلشن عیش کا گل راحت چنے گا اور
شراب وصال پیے گا۔“ (صفحہ ۳۸)

”ایک جوان خوب صورت سطح خاک پر بیٹھا گوہر اشک
چشمہ چشم سے گل رخسار نازنین پر بہا رہا ہے اور
آہیں پر سوز بھر بھر یہ قطعہ پڑھتا ہے۔“ (صفحہ ۶۸)

”ندان میرے طائر روح کو اس نے اپنی زلف مشکین کے
دام میں گرفتار کیا۔“ (صفحہ ۱۴۳)

”بارے نصیبوں کی مدد سے تیرا دامن وصال ہاتھ لگا۔
آرزو تو یہ تھی کہ تیرے باغ حسن کے گل راحت
چنوں اور اپنے غنچہ دل کو کھولوں۔“ (صفحہ ۲۲۷)

”آرائش محفل“ میں یہ شاعرانہ رنگ آمیزیاں اور رنگین
عبارت آرائیاں کم ہیں، لیکن ہیں ضرور، اور حیدری کے
”سلیس و خوب“ اور ”رنگین و مرغوب“ اسلوب کے وعدے کو
پورا کرتی ہیں۔ یہ رنگینیاں اس جگہ زیادہ دیکھنے میں آتی ہیں
جہاں کسی کا سراپا پیش کیا گیا ہے۔ یہ سراپے اکثر اوقات
مختصر ہیں، بالعموم ایسے جملے: ”ایک عورت حسین ماہ جبین“،
”ایک نازنین ماہ جبین“، ایک عورت نازنین شکیلہ“ اور ”ایک
لڑکی پری پیکر رشک قمر“ نظر سے گزرتے ہیں۔ کبھی کبھار
قدرے تفصیل سے کام لیا گیا ہے۔ ملکہ زریں پوش کا اس طرح
ذکر کیا گیا ہے:

”ان میں ایک پری زاد نہایت نوکیلی، سجیلی، ہوش ربا،
ماہ لقا تھی؛ آتے ہی ناز و غرور سے اس تخت پر بیٹھتی۔“
(صفحہ ۱۹۳)

حاتم کے حسن کی تعریف اکثر اوقات زیادہ زور دار الفاظ
میں کی گئی ہے۔ یہ چند مثالیں ملاحظہ ہوں:

”تھوڑے ہی دنوں میں سبزہ جوانی کا رخسار نازنیں پر
لہکا ، حسن دونا چمکا۔“ (صفحہ ۳)

”ایک شخص نوجوان ، مہر جبین ، سرو قد ،
بازلف مشکیں ، بادشاہوں کی سی پوشاک پہنے ہوئے
احوال پوچھتا ہے۔“ (صفحہ ۳۵)

”ایک شخص نوجوان ، مثل گل خنداں اور حسن میں مانند
ماہ تاباں ، ژولیدہ مو ، نہایت خوب رو بہ طور قیدیوں
کے بیٹھا ہے اور آہیں سرد بھرتا ہے۔“ (صفحہ ۱۲۲)

ایک جگہ الگن پری کے عاشق کا حلیہ یوں بیان کیا ہے :
”ایک درخت سایہ دار عظیم الشان کے تلے ایک سل
سنگ مرمر کی دھری ہے اور اس پر ایک نوجوان
خوش رو ، مہر لقا ، ژولیدہ مو ، دبلا پتلا ، بیاروں
کی سی وضع اس کی ڈالی پکڑے آنکھیں بند کیے کھڑا
ہے ، دم بہ دم نعرے مارتا ہے اور یہ مصرع پڑھتا
ہے۔“ (صفحہ ۱۴۱)

”آرائش محفل“ میں ہر جگہ عورت کے حسن و جمال کی
تعریف کے بجائے مردوں کے حسن و زیبائی کی توصیف زیادہ
فراخ دلی سے کی گئی ہے ؛ بالخصوص ہر موقع پر حاتم کی
خوب روئی اور رعنائی کو پیش کیا گیا ہے جس سے دہلی کے
متصوفانہ مزاج کی غازی ہوتی ہے۔ جہاں سراپا نگاری میں
حیدری کا قلم نثر مصنوع کی طرف راغب نظر آتا ہے ، وہاں
مناظر قدرت اور مظاہر فطرت کے بیان میں بھی لفظی رنگ آمیزی
سے کام لیا گیا ہے ، لیکن کہیں بھی سلاست کا دامن ہاتھ سے
نہیں چھوٹتا۔

حیدری نے جہاں قصر و ایوان اور ان میں بزم آرائیوں کے نقشے کھینچے ہیں ، وہاں ان کی تحریر میں ایک اور خصوصیت یعنی اس زمانے کا رہن سہن ، طرز بود و باش اور معاشی و معاشرتی نوعیت بھی ظاہر ہوتی ہے۔ 'آرائش محفل' میں اگرچہ 'باغ و بہار' کا سا تہذیبی رچاؤ نہیں اور ہندوستان بلکہ دہلوی معاشرت و تہذیب کے خاکے کم نظر آتے ہیں ، لیکن ان کا وجود سرے سے نابود بھی نہیں ہے۔ یہاں بھی کہیں کہیں ایک خاص معاشرت ، ایک خاص تمدن اور اس معاشرت و تمدن کی رسوم و روایات کی جھلکیاں نظر سے گزرتی ہیں۔ حسن بانو کی طرف سے خراسان کے بادشاہ کے پیر کی دعوت (صفحہ ۱۱ و ۲۳)، حاتم کی طرف سے منیر شامی کی آؤ بھگت (صفحہ ۳۶) ، ملکہ زریں پوش کی محفل رقص و سرود (صفحہ ۱۹۳) ، شمس شاہ کی طرف سے حاتم کی دعوت کا اہتمام (صفحہ ۲۹۲) وغیرہ سے ایک خاص معاشرت کا نمونہ دیکھنے میں آتا ہے۔ ذرا حسن بانو کی دعوت کا سلیقہ دیکھئے۔ یہاں ایرانی اور ہندوستانی شرفا کے طریق زیب و زینت ، انداز نشست و برخاست ، روش مہمان داری ، اہتمام خدمت گزاری اور طعام کے ساز و سامان سے ایک سماں بندھ جاتا ہے۔

مہمان نوازی اس تہذیب کی روایات میں سے ہے۔ مسافروں کی خاطر و مدارات میں کوئی کسر اٹھا نہیں رکھتے۔ حاتم جہاں جاتا ہے اس کی تواضع حسب دل خواہ ہوتی ہے۔ سخاوت ہر اہل ثروت کا شیوہ ہے۔ حاتم کی سخاوت تو شہرہ آفاق ہے۔ بچپن ہی سے وہ "جس غریب غربا ، بھوکے ، پیاسے ، نالے کو دیکھتا روپیہ پیسہ ، کپڑا لتا ، دانہ پانی۔ دے دلائے نہ رہتا اور رات دن دینے دلانے میں مشغول رہتا" (صفحہ ۳)۔ حاتم جب مسند دولت پر بیٹھا اور منیر شامی کی مدد کے لیے کمر ہمت

باندھی تو ”اپنے ارکان دولت کو جمع کر کے فرمایا کہ جس صورت سے مسافروں کو مکان ، بھوکوں کو کھانا ، ننگوں کو کپڑا ، مفلسوں کو خرچ جیسے میرے سامنے ملتا ہے اسی طرح میرے آنے تک ملا جائے“ (صفحہ ۳۷) - حسن بانو بھی سخاوت و خیرات اور مسافروں کی خاطر داری میں کوئی دقیقہ فرو گزاشت نہیں کرتی - جب اسے تائید غیبی سے - اندازہ دولت ہاتھ آئی تو ”اس نے اسی روز سے ایک مسافر خانہ عالی شان بنوایا ؛ ہر مسافر کو کھانا ، کپڑا ، نقد جنس دیتی اور رخصت کرتی ؛ چنان چہ جو کوئی کہیں کا ارادہ کر کے اس کے شہر میں آتا ، یہ اس کو موافق اس کی قدر کے خرچ دے کر رخصت کر دیتی تھی“ (صفحہ ۲۹) - حارث کی بیٹی کا سوال : ”وہ کام نہ کیا جو آج میرے کام آتا“ اس خیال پر سنی ہے کہ جو لوگ دنیا میں خیر و خیرات کرتے ہیں اور خدا کے واسطے دیتے ہیں ، وہ عاقبت میں نعمتوں سے مالا مال ہوتے ہیں -

اس داستان میں جن لوگوں سے ہمیں واسطہ پڑتا ہے ، وہ ایک ایسے معاشرے کے پروردہ ہیں جو اپنے انداز فکر اور طرز عمل میں توہم پرستانہ خیالات کا حامل ہے - توہم پرستی اس معاشرے کی عام خصوصیت ہے - جن ، دیو ، پری اور پری زادوں کے علاوہ عجیب الخلق مخلوقات ان کی دنیا میں آباد ہے - دشت ماژندران میں ایک ”پری رو“ نام جانور ہے جس کا جسم مور کی مانند ہے اور سر آدمی کا سا ، جس سے بعض آدمی ایسی صحبت رکھتے ہیں جیسے عورتوں سے (صفحہ ۳۳ ، ۳۴) - کہیں ایسی مچھلی ملتی ہے جس کا آدھا دھڑ مچھلی کا ہے اور باقی سر سے ناف تک حسین و جمیل عورت کا (صفحہ ۵۵) ، کبھی ایک بلائے عظیم نظر پڑتی ہے جس کے نوہاتھ ، نو پاؤں ، نو منہ

ہیں اور اس کے منہ سے دھواں اور شعلے نکلتے ہیں (صفحہ ۸۱) ، ایک جانور کا نام سمن ہے جو آٹھ پاؤں اور سات سر رکھتا ہے ، ان میں سے ایک سر ہاتھی کا سا ہے اور چھ سر شیر کی طرح ہیں ۔ جو سر ہاتھی کی شکل کا ہے اس میں نو آنکھیں ہیں (صفحہ ۱۵۰) ۔ ایک کیکڑہ ایسا ہے جس کا ایک طرف کا نیش مغرب کو پہنچتا ہے اور دوسری طرف کا مشرق کو (صفحہ ۱۵۶) ، کہیں ایسے دو شخص ملتے ہیں جن کا رنگ سیاہ ہے ، ان کے سر آدمی کے ، پاؤں ہاتھی کے مانند اور ناخن شیر کی طرح ہیں (صفحہ ۲۶۷) ۔ غرض یہاں عجیب و غریب مخلوقات سے واسطہ پڑتا ہے اور پھر یہاں بیابانوں اور پرستانوں کے علاوہ ایسی ایسی جگہوں سے بھی گزر ہوتا ہے جہاں کہیں کانٹے ہی کانٹے بچھے ہیں ، کہیں کوئی میدان چھپکیوں سے بھرا ہوا ہے ؛ کہیں بچھو ہی بچھو ہیں اور کوئی اژدھوں سے پر ہے ؛ کہیں زمین آگ کی طرح تپتی ہے اور کہیں خون کے دریا بہتے ہیں ؛ کبھی ایسی سر زمین نظر پڑتی ہے جہاں گراں بہا جواہر ، لعل ، الہاس اور زمرد سنگ ریزوں کی طرح بکھرے ہوئے ملتے ہیں ۔ اس فوق الفطرت دنیا میں گیڈر اور پرندے عالم الغیب ہیں ۔ اس دنیا کے لوگ سحر و افسوں کے کرشموں اور اسم اعظم کے اعجاز پر ایمان رکھتے ہیں ۔ حاتم شام احمر جادوگر اور اس کے استاد جادوگر کمالق کے ساتھ حضرت خواجہ خضر کے سکھلانے ہوئے اسم اعظم کی مدد سے مقابلہ کرتا ہے ۔ اسم اعظم بڑھ کر پھونکنے سے ان کا سب سحر و افسوں کا نور ہو جاتا ہے اور حاتم فتح یاب ہوتا ہے ۔ اس معاشرے کے لوگ بزرگوں کی تائید غیبی پر بھی یقین رکھتے ہیں ۔ بزرگ لوگوں سے انہیں خاص عقیدت ہے اور یہ بزرگ بھی کبھی خواب میں آکر ان کی

رہنمائی کرتے ہیں اور کبھی بھوک پیاس کے عالم میں دو روٹیاں اور ایک آبخورہ پانی کا دے جاتے ہیں۔ کوئی بزرگ دشت ہویدا میں پہنچنے کی ترکیبیں بتاتے ہیں، کسی بزرگ کی صدائے غیب حاتم کو کنویں سے باہر نکلنے کا راستہ بتاتی ہے، کہیں خرس کی بیٹی کا سہرہ حاتم کے کام آتا ہے اور اسے آگ اور پانی میں ہلاکت سے محفوظ رکھتا ہے اور کہیں ہیوز بادشاہ کا دیا ہوا عصا اور سہرہ حاتم کی مشکلات کو آسان کرتا ہے۔ اور پھر یہ کہانی ایسے معاشرے اور ایسی تہذیب کی یادگار ہے جس میں مرد کی بالادستی قائم ہے اور ”مردوں کو عورت کے سر کا چھتر کہتے ہیں۔“ (صفحہ ۲۸۹)

سید حیدر بخش حیدری کے اسلوب پر بحث کرتے ہوئے یہ واضح کر دینا بھی ضروری ہے کہ اسلوب الفاظ کے چناؤ اور رکھ رکھاؤ، جملوں کی ساخت اور ترتیب، پیرایہ اظہار اور ابلاغ کے جالیاتی عناصر ہی سے عبارت نہیں، بلکہ اس میں خارجی زندگی کی پیش کش کو بھی دخل حاصل ہے۔ اسلوب کے اس خارجی عنصر کے علاوہ اس کا ایک داخلی عنصر بھی ہوتا ہے۔ ہر ادیب اور انشا پرداز کی تخلیق پر اس داخلی اور ذہنی زندگی کی سہر بھی ثبت ہوتی ہے۔ اسی بنا پر کہا جاتا ہے کہ مصنف اپنی تصنیف سے پہچانا جاتا ہے۔ ہر ادیب کے اسلوب میں اس کی شخصیت بھی جھلکتی نظر آتی ہے۔

ضمنی قصوں کے اضافے سے اصل کہانی کو طول دینے کی اس کوشش کے باوجود بھی حیدری اختصار پسند ہی رہتے ہیں۔ انہوں نے ”آرائش محفل“ میں ایسے تمام موقعوں پر جہاں عبارت آرائی سے کام لیا جا سکتا تھا اور طول طویل نقشے

پیش کیے جا سکتے تھے ، وہاں ایسا نہیں کیا ہے ۔ شروع میں بادشاہ کا ذکر دو تین سطروں میں ختم کر دیا ہے ۔ اس کے مقابل اگر دوسرے داستان نگاروں کے ایسے قصے رکھے جائیں تو وہاں بہت طویل نگاری سے سابقہ پڑتا ہے ۔ اس کے علاوہ سراپا ، منظر کشی ، بزم آرائی اور دیگر معاشرتی پہلوؤں کے جہاں خاکے پیش کیے گئے ہیں ، وہاں نہایت اختصار سے کام لیا گیا ہے ۔ اگر ان کا موازنہ میر امن کی ”باغ و بہار“ کے ایسے مواقع کے نقشوں سے کیا جائے تو میر امن کے یہاں عام داستان نگاروں کے مقابلے میں اختصار کے باوجود حیدری سے کہیں زیادہ اطناب ملے گا ۔ حیدری نے ہر جگہ مختصر نویسی سے کام لیا ہے جو ان کی ذہنی افتاد کا لازمہ ہے ۔

اس بنا پر یہ بات شدت سے محسوس ہوتی ہے کہ ”آرائش محفل“ کا مصنف رکھ رکھاؤ اور لیے لیے رہنے والا شخص ہے ۔ وہ مضطرب اور متلون طبیعت کا مانک نہیں بلکہ اس میں ایک خاص پختگی ، شائستگی ، متانت اور سنجیدگی ہے ۔ حیدری جنسی معاملات اور نفسانی و شہوانی حالات کے بیان میں بھی ایک خاص وضع داری سے کام لیتے ہیں ۔ وہ ایسے واقعات کے بیان میں جذبات کی رو میں بہہ کر چٹخارہ نہیں لیتے ، بلکہ ایسے مرحلوں سے بڑے سلیقے سے گزر جاتے ہیں ۔ حاتم کو اپنی مہموں میں کئی بار مجبوراً جنسی اختلاط میں گرفتار ہونا پڑتا ہے ، لیکن وہ ایسے معاملات سے ایسے گزر جاتا ہے جیسے کچھ ہوا ہی نہیں ۔ خرس کی بیٹی سے حاتم کی شادی ہوتی ہے اور وہ ازدواجی زندگی کا لطف اٹھاتے ہیں (صفحہ ۵۲ ، ۵۳) ، عورت نما مچھلی حاتم کو تالاب میں لے جاتی ہے اور وہ تین روز تک باہم عیش مناتے ہیں (صفحہ ۵۶) ، حاتم کو

ایک برہنہ عورت تالاب میں لے جاتی ہے اور وہ حسین و جمیل پریوں کے جھرمٹ میں پہنچ جاتا ہے ، لیکن وہ ضبط و استقلال سے کام لیتا ہے اور کسی کی طرف ذرا بھی راغب نہیں ہوتا (صفحہ ۵۹ تا ۶۱) ، حاتم ملکہ زرین پوش کے عشق میں مبتلا ہوتا ہے ، طلسمات کی دنیا میں اس کے ساتھ رہتا ہے اور بڑے مصائب جھیلنے کے بعد اسے حاصل کرنے میں کام یاب ہو جاتا ہے لیکن عین وصل میں جدا ہو جاتا ہے (صفحہ ۲۲۶)۔ ایسے اور ان جیسے تمام موقعوں پر حیدری دہلی کے مغل معاشرے کی شائستگی اور متانت ، وضع داری اور سلیقے کو خیر باد نہیں کہتے ، جہاں میر اسن سمیت سب داستان گو ریشہ خطنی ہو جاتے ہیں اور چٹخارے لینے لگتے ہیں۔ حیدری نے ہر جگہ جذباتی زندگی کو پس منظر میں رکھا ہے اور وہ جذبات کو نظر انداز کیے بغیر ایسے مرحلوں سے متانت اور شائستگی کے ساتھ سبک روی سے گزر جاتے ہیں۔ اس شائستگی اور متانت کی مثالیں اور جگہ بھی ماتی ہیں۔ عورتوں ، برہنہ پریوں اور پری زادوں کے حسن و زیبائی کے بیان میں بھی ان کا رھوار تخیل کبھی بے لگام نہیں ہونے پاتا۔

ہماری داستانوں کی ایک مشترک خصوصیت یہ ہے کہ ان میں کوئی نہ کوئی اخلاقی مقصد ضرور پنہاں ہوتا ہے۔ بعض اوقات اس اخلاقی مقصد کا براہ راست اظہار کر دیا جاتا ہے اور بعض دفعہ اس کا اظہار کیے بغیر کہانی اس طرح پیش کی جاتی ہے کہ اس میں قدم قدم پر اخلاقی پند و موعظت کی باتیں سامنے آتی ہیں ، جس سے زندگی پر اخلاقی گرفت واضح ہوتی ہے۔ ”اخلاق ہندی“ ، ”خرد افروز“ اور ”گنج خوبی“ کی تمہید میں سبب تالیف و ترجمہ بیان کرتے ہوئے ان کے اخلاقی مقاصد

کو پیش کیا گیا ہے۔ ”اخلاق ہندی“ کے آغاز میں حسینی نے لکھا ہے :

”... اس میں قصے از بس کہ دل چسپ ہیں اور نصیحت میں نہایت مرغوب اور باتیں خوب اور حکایتیں اکثر مفید...“

”خرد افروز“ کے دیباچے میں شیخ حفیظ الدین احمد کے یہ الفاظ نظر سے گزرتے ہیں :

”عیار دانش، جو فی الحقیقت دانش کی کسوٹی اور آئین سلطنت کا دستور العمل ہے۔“

اسی طرح میر امن نے ”گنج خوبی“ کی تالیف کا ذکر کرتے ہوئے تحریر کیا ہے :

”از بس کہ جتنی خوبیاں انسان کو چاہئیں اور دنیا کی نیک نامی اور خوش معاشی کے لیے درکار ہیں، سو سب اس میں بیان ہوئیں، اس واسطے اس کا نام ’گنج خوبی‘ رکھا۔“

حیدر بخش حیدری نے ”آرائش محفل“ کے دیباچے میں ایسی کوئی بات نہیں کہی ہے، لیکن اس میں پیش کردہ حاتم کی مہموں کا ایک خاص نصب العین ہے۔ کہانی کے آغاز اور انجام میں اس کا واضح طور پر اظہار کیا گیا ہے۔ کتاب کے ابتدائی حصے میں یہ عبارتیں ہماری نظر سے گزرتی ہیں۔ حاتم کے متعلق منجموں نے پیش کوئی کی تھی کہ وہ :

”تمام عمر کار برائے خدا ہی کیا کرے گا اور نام اس کا مانند مہر سپہر کے تا قیامت دنیا میں جلوہ گر رہے گا۔“

(صفحہ ۲)

جب اس نے ہوش سنبھالا تو وہ :

”ہر ایک شخص کو یوں نصیحت کرنے لگا کہ بندگانِ خدا سبھی مخلوق ہیں ، قدرہ خالق دیکھیے کہ اس نے اپنی صنعتِ خداوندی سے اٹھارہ ہزار عالم کو پیدا کیا ہے ۔ اس کی سیر کیجیے اور سجدہ شکر بجا لائیے اور اپنی اپنی زندگی کو ساتھ جواں مردی و دلیری و نام آوری کے بسر کیے جائیے ۔“ (صفحہ ۴)

اس کے بعد تمام کتاب میں حاتم کی زندگی سے ان باتوں کا عملی ثبوت پیش کیا گیا ہے ۔ حاتم دنیا بھر کی سیر کرتا ہے ؛ تمام عمر کار برائے خدا میں مصروف رہتا ہے ؛ وہ اپنی زندگی جواں مردی و دلیری اور نام آوری کے ساتھ بسر کرتا ہے ۔ اس میں شک نہیں کہ ان کارناموں کی بدولت اس کا نام ”مانند مہر سپہر کے تا قیامت دنیا میں جلوہ گر رہے گا ۔“ جب حاتم کی ہفت سیر تمام ہوتی ہے اور وہ اپنے گھر واپس لوٹتا ہے تو اس کی آمد کی خوشیاں منائی جاتی ہیں ۔ اس کا باپ اپنے ندیموں سے کہتا ہے :

”خلق میں ایسے لوگ بھی ہیں جو غیر کے واسطے اپنا سکھ چھوڑیں ، اوروں کے کام میں دکھ بھریں ۔ فی الحقیقت دونوں جہان میں بھلے وہی ہیں ۔ جینا مرنا بھی انہیں کا اچھا ہے ۔“ (صفحہ ۳۷۳)

یہاں اس کہانی کا نصب العین واضح طور پر پیش کیا گیا ہے ۔ گویا دنیا میں بھلے لوگ وہی ہیں جو غیروں کے لیے اپنا سکھ چھوڑیں اور دوسروں کے کام میں مصیبتیں جھیلیں ۔ کتاب میں جگہ جگہ اس نصب العین کو دہرایا گیا ہے ۔ بار بار اس نوع کے جملے ہماری نظر سے گرتے ہیں :

”میں نے گمراہی کے واسطے باندھی ہے اور
قدم جستجو راہ سعی میں رکھا ہے۔“ (صفحہ ۷۷)

”میں سر ہتھیلی پر دھرے پھرتا ہوں کہ خدا کی راہ
میں کسی کام آوے اور جس کو درکار ہو سولے۔“
(صفحہ ۱۴۵)

”جب تک میں بندگان خدا کے کاموں سے فراغت نہیں پاتا
عیش دنیا حرام جانتا ہوں۔“ (صفحہ ۲۷۷)

حاتم کی جو زندگی اس داستان میں پیش کی گئی ہے ، وہ اس
نصب العین کی عملی تفسیر ہے ۔ وہ برائے خدا دوسروں کے کام
کرتا ہے اور تکلیفیں اٹھاتا ہے ۔ حاتم کی زندگی کے ”دس برس
اور سات مہینے اور نو روز کے حالات“ جو یہاں پیش کیے گئے
ہیں ، ان میں وہ شہر خازم کے بادشاہ کے بیٹے منیر شامی کو
اس کی محبوبہ (برزخ سوداگر کی لڑکی حسن بانو) سے ملانے کے لیے
سرگرداں نظر آتا ہے ۔ اس کے لیے وہ کوہ پیٹی اور صحرا نوردی
کرتا ہے ، آخر حسن بانو کے ساتوں سوال پورے کر کے اپنے مقصد
میں کام یاب ہوتا ہے ۔ حاتم اس عرصے میں راہ کے حادثے اور
مسافری کے صدمے اٹھاتا ہے اور دوسرے لوگوں کے بھی بگڑے
ہوئے کام سنوارتا ہے ؛ جنوں ، پریوں ، پرندوں اور درندوں کے
بھی کام آتا ہے ۔ ہمہ وقت ”کار برائے خدا“ میں مصروف رہتا
ہے ، اپنا سکہ چھوڑ کر غیروں کے لیے دکھ اٹھاتا ہے ۔

یہ بات کچھ حاتم ہی سے مخصوص نہیں بلکہ ”آرائش محفل“
میں ایسا ماحول پیش کیا گیا ہے جس میں جن ، دیو ، بری زاد
پریاں ، جنگل کے جانور ، کیا چرند کیا پرند ، درندے گزندے ،
جادوگر اور عام لوگ سب دوسروں کا دکھ بٹاتے اور مصیبت

میں کام آتے ہیں۔ جب حاتم پہلے سوال کے جواب میں نکلتا ہے تو بھیڑیا اسے آگاہ کرتا ہے کہ یہ آواز دشت ہویدا سے آتی ہے۔ گیدڑ حاتم کو دشت ہویدا کا راستہ بتاتا ہے۔ جب حاتم ایک عاشق صادق کے لیے الگن پری کی تلاش میں نکلتا ہے تو پریاں اسے کوہ القا کا پتا بتاتی ہیں۔ خرس کی لڑکی حاتم کو ایسا مہرہ دیتی ہے جو جگہ جگہ اس کی مشکلات کو آسان کرتا ہے۔ ہیوز بادشاہ اسے ایک عصا اور مہرہ دیتا ہے جس سے حاتم کی دقتیں دور ہوتی ہیں۔ جن اور پری زاد اسے منزل مقصود تک پہنچانے میں مدد و معاون ہوتے ہیں۔ غرض حاتم طائی کے قصے کی بنیاد ایثار، قربانی اور خدمت گزاری کے جذبات پر رکھی گئی ہے۔ خدمت خلق اور ایک دوسرے کی مدد کا جذبہ ہر مقام پر موجود ہے۔ اس طرح اس داستان کے نصب العین کی تکمیل ہوتی ہے۔

اس نصب العین کے علاوہ اس داستان سے اور بھی بہت سے اخلاقی درس ملتے ہیں۔ حاتم کی تین مہموں کی بنیاد ہی اخلاقی درس پر مبنی ہے۔ ”نیکی کر اور کنویں میں ڈال“، ”کسی کی بدی نہ کر، اگر کرے گا تو وہی پائے گا“، ”سچ کہنے میں ہمیشہ راحت ہے“، ان مخصوص درسی جملوں کے علاوہ تمام کتاب میں اس نوع کے جملے نظر سے گزرتے ہیں :

”مسافروں کو ہر ایک شخص آرام دیتا ہے۔“ (صفحہ ۹)

”وعدہ کرنا اور وفا نہ کرنا یہ شیوہ اچھوں کا نہیں ہے۔“

(صفحہ ۱۳۶)

”یہ مناسب نہیں کہ کسی کے ناموس کو نظر بد سے

دیکھے۔“ (صفحہ ۱۳۸)

”جو کوئی کسی کو ستاتا ہے سو اپنے حق میں آپ ہی کانٹے
 بوتا ہے۔“ (صفحہ ۱۵۷)

”بدی مت کر کسی سے ، اگر کرے گا وہی پاوے گا۔“
 (صفحہ ۱۸۷)

”بدلا نیکی کا بدی نہیں۔“ (صفحہ ۲۱۱)

”وہ حسن بے لطف ہے اگر اس میں وفا نہ ہو اور وہ آنکھ
 بے کیف ہے جس میں حیا نہ ہو۔“ (صفحہ ۳۳۳)

”مسافرت میں فائدے بہت ہیں ، فقیر غنی ہو جاتے ہیں
 اور مفلس مال دار۔“ (صفحہ ۳۳۶)

”آرائش محفل“ کے ایک مرکزی بلند خیال کے علاوہ جس
 کے گرد پوری داستان کے واقعات گھومتے ہیں ، ہر جگہ
 پند و نصائح کی باتیں اور اخلاقی خیالات موجود ہیں ۔ چنانچہ
 بلند اخلاقی اس کا ایک لازمی جزو بن گئی ہے ۔

ایک نصب العین اور عام اخلاقی باتوں کے علاوہ ’آرائش محفل‘
 میں ایک خاص معاشرے کے بنیادی عقائد و معتقدات کا بھی
 پتا چلتا ہے ۔ ایک عام عقیدہ جو ساری داستان میں سمویا ہوا
 ہے ، وہ یہ ہے کہ خدا رازق ہے اور ہر حال میں اپنے بندوں
 کو رزق دیتا ہے ۔ یہ ایک سوسائٹی کا عقیدہ ہے جس کی معیشت
 اور اقتصاد کی بنیاد روحانی اور اخلاقی قدروں پر استوار ہوتی ہے ۔
 اس میں روحانیت کو اولیت حاصل ہے اور مادی احتیاجات بھی
 اخلاقیات کے تحت پروان چڑھتی اور پوری ہوتی ہیں ۔ آج کے
 مادی انسان کے لیے جو اپنے اور دوسروں کے رازق ہونے کا
 مدعی ہے ، یہ بات انوکھی بلکہ انہونی سی ہے لیکن آس زمانے میں

کوئی شخص ایسا نظر نہیں آتا جو اس عقیدے سے سرمو سرتابی کرے۔ کہانی میں متعدد مقامات پر اس بات کا اظہار ہوتا ہے، مثلاً:

”خدا رازق ہے، وہ کسی نہ کسی ڈھب پہنچاتا رہے گا۔“
(صفحہ ۴۷)

”رزق مجھے ہر حال میں تو ہی خزانہ غیب سے پہنچاویں گا۔“
(صفحہ ۱۳۷)

یہاں اس عقیدے کا عملی ثبوت بھی ہم پہنچتا ہے۔ حاتم جب کبھی بھوک پیاس سے لاچار ہو جاتا ہے اور خور و نوش کا کوئی وسیلہ نظر نہیں آتا تو ”دو روٹیاں اور دو آجورے پانی کے“ خود بہ خود آجاتے ہیں (صفحہ ۶۲)، کبھی کسی دریا کو عبور کرنے کے لیے جب کشتی میں سوار ہوتا ہے تو اس میں روٹیاں اور کباب کھانے کو مل جاتے ہیں (صفحہ ۳۶۳، ۲۶۵) کبھی ”ایک قاب نان کباب سے بھری ہوئی“ (صفحہ ۲۷۵) پاتا ہے اور خوب سیر ہو کر کھاتا ہے۔

لوگوں کے عام عقاید و تصورات اس داستان کے رگ و پے میں سرایت کیے ہوئے ہیں۔ یہاں جا بہ جا اس نوع کے تصورات کی تلقین ہوتی ہے کہ خداوند رحیم و کریم ہے، مشکل کشا ہے۔ اس کے رحم و کرم سے تمام مشکلات آسان ہو جاتی ہیں۔ خدا دانا و بینا ہے اور اپنے بندوں کے احوال سے آگاہ ہے۔ وہ ہر ایک کا محافظ اور نگہبان ہے۔ انسان کو ہر وقت اس کے رحم و کرم کا امیدوار رہنا چاہیے۔ ہمیشہ راضی بہ رضایے الہی رہنا اور اس کے توکل پر ہر کام سر انجام دینا کامیابی کا پیش خیمہ ہے۔ خدا کی راہ میں کام کرنے والے شہید ہوتے ہیں اور وہ ہمیشہ

زندہ رہتے ہیں۔ دنیا کے سب کاموں کی آخرت میں جواب دہی لازمی ہے۔ قسمت کا لکھا ہوا مٹ نہیں سکتا۔ انسانوں کو جو دنیا میں مشکلیں پیش آتی ہیں، جو رنج و غم برداشت کرنا پڑتے ہیں، وہ محض امتحان ہے۔ اگر امتحان میں ثابت قدم رہا، خدا کے راستے میں صبر و شکر سے تکلیفیں برداشت کیں اور یاد خدا میں مشغول رہا تو وہ کام یاب و کامران ہوا۔

”آرائش محفل“ میں حاتم کی مہموں کا تار و پود اس کی سیرت کے مختلف پہلوؤں سے بنا گیا ہے۔ حاتم کی واحد شخصیت تمام کہانی پر شروع سے آخر تک چھائی ہوئی ہے۔ اس کے کردار کا تجزیہ کیا جائے تو اس کی ذات میں ہمیں وہ تمام خصوصیات جلوہ گر نظر آتی ہیں جو ایک بلند و اعلیٰ کردار کے انسان میں ممکن ہو سکتی ہیں۔ حاتم عقل و دانش اور علم و حکمت کا مرقع ہے، جرأت اور مردانگی کا مجسمہ ہے، ایثار و قربانی اور ضبط و تحمل کا پیکر ہے۔ حاتم کا حسن خلق اس کے اخلاق کی پاکیزگی اور نیک نفسی، خدا ترسی اور خدمت گزارى سے بہت بلند اور ارفع انسان بنا دیتی ہے۔ کہانی کے نصب العین کو اپنانے، کار برائے خدا میں مصروف رہنے، غیروں کے لیے اپنا مکھ چھوڑنے، اوروں کے کاموں میں دکھ بھرنے کی صفات سے حاتم کے کردار میں رفعت و عظمت پیدا ہو گئی ہے۔

”حاتم اگرچہ قوم کبر سے تھا پر خدا کو ایک جانتا تھا۔“ (صفحہ ۲۹۵)۔ اسے ہر حالت میں خدا کی مدد پر بھروسہ رکھنے کی عادت ہے۔ اس کا عقیدہ ہے کہ اللہ ہر مشکل کو آسان کرنے والا ہے۔ توکل پر خدا وہ ہمیشہ پر خطر راہ اختیار کرتا ہے، ہمیشہ سختی کے راستے کو ترجیح دیتا ہے۔ خطر پسند طبیعت

حاتم کے کردار کی ایک نمایاں خصوصیت ہے۔ کسی حالت میں بھی اس کے پائے استقامت کو جنبش نہیں آتی۔ حاتم صبر و استقلال سے ہر مصیبت کا سامنا کرتا ہے اور انجام کار کام یاب ہوتا ہے۔ کام یابی و کام رانی حقیقت میں حاتم سے زیادہ حق کی فتح ہے۔

حاتم کی جرأت اور جواں مردی اور دیگر صفات کے علاوہ کوئی نہ کوئی ایسا وسیلہ بھی پیدا ہو جاتا ہے جس سے اس کی مشکل آسان ہو جاتی ہے۔ یہاں جن ، دیو ، پریاں ، پری زاد ، پرند ، چرند ، حضرت خضر اور دوسرے بزرگ سب راہ نمائی کا فرض انجام دیتے ہیں۔ دراصل حاتم کا سب سے بڑا سہارا اس کے کردار کی عظمت اور بلندی ہے۔ دوسروں کی راہ بری اور بے شمار مدد کرنے والوں کی دست گیری بھی حاتم کی ذاتی صفات کی بدولت ہے۔ اس کی سیرت و کردار کی خوبیوں کو اس میں بڑا دخل حاصل ہے۔ حاتم دوسروں کے کام آتا ہے اور انہیں اپنا دوست بنا لیتا ہے۔ وہ دوسروں کی مدد کرتا ہے اور دوسرے اس کی دست گیری کرتے ہیں۔ کبھی یہ بھی ہوتا ہے کہ حاتم کی انسان دوستی اور خدا ترسی سے اوروں کو غائبانہ تعارف ہوتا ہے اور وہ اس کی مدد کے لیے تیار ہو جاتے ہیں۔ علاوہ ازیں دوسروں کی مدد کی ایک وجہ کہانی کا عالم گیر نصب العین ہے۔ دوسروں کے غم کو اپنا غم سمجھنا داستان کے ہر فرد کے خمیر میں داخل ہے۔

حاتم اپنی سیرت کی تمام تر خوبی ، اپنے کردار کی بلندی اور عظمت کے باوجود کچھ کم زوریاں بھی رکھتا ہے۔ یہ عام انسانی سرشت اور فطرت کی خامیاں ہیں۔ حاتم حسینوں پر فریفتہ ہو جاتا ہے۔ داستان کے دوسرے عاشقوں کی طرح کبھی وہ

الگن پری کو دیکھ کر غش کر جاتا ہے ، کبھی پری نوش لب کو دیکھتے ہی بے ہوش ہو کر گر پڑتا ہے اور کبھی ملکہ زریں پوش کو ایک نظر دیکھ کر ہوش و حواس کھو بیٹھتا ہے ۔ حاتم ملکہ زریں پوش کی محبت کا دم بھرتا ہے ۔ اس کے فراق میں آہ و زاری کرتا ہے ، اس کے عشق میں دیوانہ وار پھرتا ہے اور آخر تائید غیبی سے اسے حاصل کرنے میں کامیاب ہو جاتا ہے ۔ حاتم اپنی جواں مردی ، شجاعت اور دلیری کے باوجود بہت نرم دل کا مالک ہے ۔ وہ دوسروں کو مصیبت میں دیکھ کر بے تاب ہو جاتا ہے ۔ وہ دوسروں کی آہ و زاری پر آنکھوں میں آنسو بھر لاتا ہے ۔ حاتم دولت مند ہے ، وہ ڈاکوؤں کو زر و جواہر سے مالا مال کر دیتا ہے ، شاہوں کے تحائف کو ٹکھرا دیتا ہے لیکن پھر بھی جب اس کا گزر ایسی جگہ سے ہوتا ہے جہاں لعل و زمرد سنگ ریزوں کی طرح بکھرے ہوئے ہوتے ہیں تو اس کے منہ میں پانی بھر آتا ہے ۔ حاتم اپنی بساط کے بہ موجب قیمتی پتھر چن کر اپنی جیب و آستین بھر لیتا ہے ۔ ڈر اور خوف بھی انسانی فطرت کا خاصہ ہے ۔ حاتم بھی کبھی کبھی خوف کے مارے کانپنے لگتا ہے اور اس کے ہاتھوں میں جیب کا مہرہ نکالنے کی سکت نہیں رہتی ۔ وہ کبھی ڈر کے مارے آنکھیں بند کر کے بیٹھ جاتا ہے ، کبھی موت کے اندیشے سے رونے لگتا ہے ، کبھی تذبذب اور تشویش میں مبتلا ہو جاتا ہے ۔ یہ سب انسانی فطرت کی کم زوریاں ہیں ۔ حاتم بھی ایک انسان ہے ، اسے بھی ان کم زوریوں سے مفر نہیں ۔ اس طرح حاتم ایک مثال ہے انسانیت کا نمونہ ہوتے ہوئے بھی ایک زندہ انسانی کردار بن کر سامنے آتا ہے اور غیر فانی شخصیت کا مالک بن جاتا ہے ۔

”آرائش محفل“ میں حسن اخلاق کی روح ہر جگہ

جاری و ساری ہے۔ حاتم کی اصل مہمیں اور ضمنی قصے کہانیاں سب حسن اخلاق کے مرقعے ہیں۔ اس میں ہر فرد حسن اخلاق کا پابند ہے۔ احسان مندی اور خدمت گزاری سب کی مشترکہ صفت ہے۔ جن، انسان اور حیوان سب خدمت خلق میں مصروف نظر آتے ہیں۔ خیر مطلق اور عمل پیہم اس داستان کے محرکات ہیں۔ یہ ایسی صفات ہیں کہ ہر زمانے اور ہر عہد میں اس کتاب کی اہمیت برقرار رہے گی۔

ڈاکٹر محمد اسلم قریشی

(ایم اے - پی ایچ - ڈی)



A R A I S H - I M U H F I L .

OR
THE HISTORY

OF

H A T I M - I T A E E .

TRANSLATED FROM THE PERSIAN,

INTO THE,

HINDOOSTANEE LANGUAGE,

BY

SUE YUD HUEDUR BUKHSH HUEDREE,

MOONSHEE IN THE COLLEGE,

OF

FORT WILLIAM.

Calcutta,

PRINTED AT THE HINDOOSTANEE PRESS,

1805



(نسخہ مطبوعہ فورٹ ولیم کالج لائبریری ۱۸۰۵ء کے سرورق کا عکس)

•

اللہ اکبر



اللہی دے مجھے روشن بیانی کہ تا دل پر کھلے راز نہانی
زباں کو مخزنِ تقریر کر دے دہن کو گوہرِ معنی سے بھر دے
کمیتِ خامہ کو میرے لگا پر مجھے بحرِ معانی تک رسا کر
پلا دے مجھ کو جامِ ارغوانی کہ جس سے طے ہو حاتم کی کہانی
کہیں سن کر اسے فصحاے اردو کہ ہے یہ گوہرِ دریاے اردو

یہ قصہ عبارت فارسی میں زبانِ سلیس سے کسی شخص نے آگے لکھا تھا، اب اس سید حیدر بخش متخاص بہ حیدری دلی کے رہنے والے نے حکومت میں امیر والا تدبیر، پشت پناہ ہر پیر و جوان، دستگیر درماندگان و بے کساں؛ نوشیروان وقت، ہمایوں بخت، زبدہ نوئینان عظیم الشان، مشیر خاص شاہ کیوان بارہہ انگلستان مارکوئیس ولزلی گورنر جنرل بہادر دام افضالہ کی بہ موجب حکم خداوند خدایگان والا شان، عالی خاندان جان لکرسٹ صاحب بہادر دام اقبالہ کے سنہ بارہ سو سولہ ہجری مطابق اٹھارہ سو ایک عیسوی، موافق سنہ جلوس تینتالیس شاہ عالم بادشاہ غازی کے زبان ریختہ میں موافق اپنی طبع کے اس کتاب سے (جو سنہ لگی تھی) ترجمہ نثر میں کیا اور نام اس کا "آرائش محفل" رکھا؛ پر اکثر اس میں زیادتیاں اپنی طبیعت سے بھی جہاں جہاں موقع اور مناسب پایا، وہاں کیں تاکہ قصہ طولانی ہو جائے اور سننے والوں کو خوش آئے۔

لکھنے والے نے یوں لکھا ہے کہ اگلے زمانے میں طے نام یمن کا بادشاہ تھا ، نہایت صاحب حشم و عالی جاہ ؛ فوج افواج کی طرف سے فرخندہ حال ، زر و جواہر سے مالا مال ؛ رعیت اس کی ہیژدہ ہزار اور سپاہ بے شمار ۔ القصہ اپنے چچا کی بیٹی کو نکاح میں لا کر اسید وار ثمر جاودانی کا ہوا ۔

بارے خدا کے فضل سے کتنے دنوں میں اسی بیگم سے ایک لڑکا مہر لقا پیدا ہوا ۔ یہ خبر فرحت اثر سن کر اس نے حکیموں ، منجموں ، رسالوں ، ندیموں ، پنڈتوں کو بلوا کر کہا کہ تم اپنی اپنی عقل کی رسائی اور پوتھی اور قرعے کے رو سے دریافت کرو اور بچارو ؛ دیکھو تو اس لڑکے کے نصیب کیسے ؟

انہوں نے جو دریافت کیا تو ہر ایک طرح سے اس شہ زادے کو صاحب اقبال ہی پایا اور کہا کہ خدا وندا ! ہم کو تو اپنے علم سے یوں معلوم ہوتا ہے کہ یہ صاحب زادہ ہفت اقلیم کا بادشاہ ہوگا اور تمام عمر کار برائے خدا ہی کیا کرے گا اور نام اس کا مانند مہر سپہر کے تاقیامت دنیا میں جلوہ گر رہے گا ۔

اس بات کو سن کر اسے نہایت خوشی حاصل ہوئی اور سجدہ شکر ادا کر کے ان لوگوں کو زر بے شمار سے مالا مال کر دیا اور اس لڑکے کا نام حتم رکھ کر اپنے مصاحبوں سے یہ بات کہی کہ تم جلد اس بات کا اشتہار دو کہ میرے قلم رو میں آج کے دن جس شخص کے یہاں لڑکا پیدا ہوا ہے ، وہ لڑکا آج ہی کی تاریخ سے نوکر بادشاہی ہے ، بلکہ ماں باپ اس کے محل مبارک ہی میں پہنچائے جائیں ؛ وہ پرورش بھی یہیں ہو رہے گا ۔ چنانچہ اُس روز اُس کے ملک میں چھ ہزار لڑکے پیدا ہوئے تھے ۔

یہ حکم سنتے ہی ہر ایک کے ماں باپ اپنا اپنا لڑکا حضور اعلیٰ میں پہنچا گئے۔

بنا بر اس کے چھ ہزار دائیاں نوکر رکھی گئیں اور ایک ایک لڑکے پر تقسیم ہو گئیں؛ چار دائیاں حاتم کے واسطے مقرر ہوئیں۔ وہ کس کس طرح سے اس کو تھپکیاں اور لوریاں دے دے کر چمکارتیاں تھیں کہ یہ کسی طرح سے دودھ پیے پر وہ ہرگز آنکھیں نہ کھولتا تھا اور نہ کسی کی چھاتی منہ میں لیتا تھا۔

چنانچہ یہ خبر بھی بادشاہ تک پہنچی۔ وہ اس بات کے سنتے ہی نہایت متفکر ہوا اور اپنے اہل کاروں سے کہنے لگا کہ تم جلد ان سیانوں کو بلواؤ۔

غرض وہ آئے اور عرض کرنے لگے کہ جہاں پناہ! یہ حاتم زمانہ ہوگا، تنہا دودھ نہ پیے گا۔ پہلے ان کو پلوا لے گا تو پیچھے آپ پیے گا اور جب تک جیتا رہے گا، تب تک تنہا نہ کھائے گا نہ پیے گا۔

حاصل کلام جب وہ لڑکے پی چکے تب اس نے بھی پیا۔ اور ابتدائے عمر سے نہ روتا، نہ اکیلے کھاتا اور نہ غفلت کی نیند سے سوتا۔

جب دودھ چھڑایا گیا، تب انہیں چھ ہزار لڑکوں کے ساتھ کھانا پینا مقرر کیا۔ حق تو یہ ہے جس غریب غریب بھولے پیاسے، ننگے کو دیکھتا روپیہ پیسہ، کپڑا لٹا، دانہ پانی بے دے دلائے نہ رہتا اور رات دن دینے دلانے میں مشغول رہتا۔

فضل خدا سے چودہ برس کا ہوا۔ جو زر و جواہر باپ نے

۱۔ غریب و غریب - (ص ۴ مکتوبہ)

جمع کیا تھا، سو راہ^۱ میں خدا کی خرچ کرنے لگا۔ جب شکار گاہ میں جاتا اور کوئی جانور نظر آتا تو جیتا ہی پکڑتا اور چھوڑ دیتا اور کبھی کسی کو سخت و سست نہ کہتا۔

فضل الہی سے حسن بھی ایسا رکھتا تھا کہ جس زن و مرد نے دیکھا سو ہزار جان سے عاشق ہوا اور اگر کوئی سرِ سواری بھی فریاد کرتا تھا تو یہ گھوڑے کی باگ تھام لیتا اور اسے داد کو پہنچا دیتا، اور جو نہ مانتا اس کو میٹھی میٹھی باتوں سے سمجھا دیتا تھا اور کبھی ظلم و ستم کا روادار نہ ہوتا؛ نہ اپنے کی حمایت کرتا، نہ بیگانے کی مامی پیتا۔

بارے فضل الہی سے تھوڑے ہی دنوں میں سبزہ جوانی کا رخسار نازنین پر لہکا۔ حسن دونا چمکا تو ہر ایک شخص کو یوں نصیحت کرنے لگا کہ 'بندگان خدا سبھی مخلوق ہیں؛ قدرت خالق دیکھیے کہ اس نے اپنی صنعت خداوندی سے اٹھارہ ہزار عالم کو پیدا کیا ہے۔ اس کی سیر کیجیے اور سجدہ شکر بجا لائیے اور اپنی اپنی زندگی کو ساتھ جواں مردی و دلیری و نام آوری کے بسر کیے جائیے۔ چنانچہ شہرہ حسن و خلق و دلیری و سخاوت کا اس کے ہر ایک شہر و قصبے میں^۲ پہنچا۔ جس جس نے سنا اس اس کے منہ سے لفظ مرحبا بے اختیار نکلا۔ اور اکثر اس کے دیکھنے کو آتے تھے اور مسرور ہو ہو کر اپنے اپنے گھر چلے^۳ جاتے تھے۔

اتفاقاً ایک دن وہ کسی جنگل میں شکار کھیلنے گیا کہ اتنے میں ایک شیر غراتا ہوا سامنے سے نظر آیا۔ یہ اندیشہ

۱ - یہ راہ مولا میں - (ص ۴ مکتوبہ)

۲ - بہ خوبی پہنچا - (ص ۵ مکتوبہ)

۳ - چلے - نسخہ مکتوبہ (ص ۵) میں نہیں -

کر کے اپنے جی میں کہنے لگا کہ اگر خنجر مارتا ہوں تو یہ حیوان بے زبان زخمی ہوتا ہے یا مارا ہی پڑتا ہے اور اگر چھوڑ دیتا ہوں تو میں جان سے جاتا ہوں؛ یقین ہے کہ یہ لپکے اور مجھے کہا جاوے۔ ان دونوں مشکلوں پر نظر کر کے یہ خیال کیا کہ اگر یہ میرا گوشت کھا کر منہ تازہ کرے تو اس بات سے اور کون سی بات بہتر ہے، تجھ کو ثواب ہوگا اور اس کا پیٹ بھرے گا۔

اس بات کو سوچ کر اس کے آگے گیا اور کہنے لگا کہ اے شیر صحرائی؟ میرا گوشت اور میرے گھوڑے کا گوشت حاضر ہے؛ جس کے گوشت کو بہ خوبی چاہتا ہو، اس کے گوشت کو کھا اور اپنا پیٹ بھر کر جہاں چاہے وہاں چلا جا۔

یہ بات سنتے ہی وہ اپنا سر جھکا کر حاتم کے قدموں پر گر پڑا اور اپنی آنکھیں اس کے تلووں سے ملنے لگا۔ حاتم نے کہا کہ اے شیر خدا! یہ حاتم کی ہمت سے دور ہے جو تو بھوکا جاوے۔ اگر مجھ کو نہیں کھاتا تو میرا گھوڑا موجود ہے، اسی کو کھا اور اپنے جنگل کو چلا جا۔

وہ ہرگز نہ بولا اور اپنا سر جھکا کر چلا گیا۔

حاصل کلام یہ اپنے شہر میں معہ^۲ اپنے ہم جولیوں کے رہا کرتا تھا اور کار خلق اللہ برائے خدا ہی کیا کرتا تھا۔

۱ - منوا - (نسخہ مکتوبہ ص ۵)

۲ - مع - (نسخہ مکتوبہ ص ۵)

پہلا قصہ

حسن بانو برزخ سوداگر کی بیٹی کے خراسان کے شہر سے نکالے جا۔ کا اور کسی جنگل سے زر و جواہر لے شمار اس کے ہاتھ آنے کا اور مزیر شامی شہ زادے کے اُس پر عاشق ہونے کا اور حاتم کی مدد کرنے کا

سنا ہے کہ خراسان کے ملک میں ایک بادشاہ تھا کہ لاکھوں سوار پیادے اُس کی جلو میں ہمیشہ حاضر رہا کرتے تھے اور عدل و انصاف میں بھی ایسا تھا کہ باگھ بکری کو ایک ہی گھاٹ پانی پلاتا بلکہ اپنے بیٹے کا بھی پاس نہ کرتا۔

اُس کے وقت میں برزخ نام ایک سوداگر نہایت مال دار صاحب شکوہ تھا۔ اپنے گہشتوں کو ہر ایک ملک میں واسطے سوداگری کے مال و اسباب دے دے کر بھیجا کرتا اور آپ اسی ملک میں ساتھ دل جمعی کے رہتا۔ رسوخیت بادشاہ سے بھی اُس نے نہایت مرتبے بہم پہنچائی تھی اور بادشاہ کی بھی اس پر کمال مہربانی تھی۔

بعد ایک مدت کے قریب مرگ کے پہنچا، پیالہ اُس کی زندگی کا بھرنے لگا۔ وہ سوائے حسن بانو کے کوئی بیٹا بیٹی وارث نہ رکھتا تھا؛ چنانچہ مال و اسباب اُس کا اسی لڑکی کو

پہنچا اور اس وقت وہ بارہ برس کی تھی۔ آخر اس نے اسی کو اپنے گھر کا مالک کیا اور بادشاہ کے سپرد کر کے آپ ملک عدم کا رستہ پکڑا۔

بادشاہ نے بھی اُسے اپنی لڑکیوں کی طرح سے رکھا اور زر و جواہر کا اس کے کچھ لالچ نہ کیا بلکہ وہ اسباب سب کا سب اسی کو بخشا۔

بعد چند روز کے جب وہ لڑکی شعور مند ہوئی، تب اپنے ذہن کی رسائی سے اور نیک بختی کے باعث سے دائی کو بلا کر کہنے لگی کہ اے مادر مہربان! دنیا مثل حباب ہے، اُس کا مٹنا کچھ بڑی بات نہیں۔ اس قدر دولت دنیا لے کر میں تن تنہا کیا کروں گی؛ جس سے مصلحت نیک یہی ہے کہ اس کو خدا کی راہ میں لٹا دوں اور اپنے تئیں آلائش دنیوی سے پاک رکھوں اور شادی بیاہ بھی نہ کروں بلکہ یاد خدا ہی میں روز شب مشغول رہوں۔ اس واسطے تم سے پوچھتی ہوں کہ اس سے 'کسی صورت سے چھٹکارا پاؤں؛ جو مناسب جانو سو کہو۔

دائی نے پہلے دونوں ہاتھوں سے بلائیں لیں اور کہا کہ اے جان مادر! تو ان ساتوں سوالوں کا ایک اشتہار نامہ لکھ کر اپنے دروازے پر لگا دے اور یہ کہہ کہ جو کوئی میرے ساتوں سوال پورے کرے گا، میں اُس ہی کو قبول کروں گی؛ وے ساتوں سوال یہ ہیں:

پہلا سوال تو یہ ہے کہ ایک بار دیکھا ہے دوسری دفعہ کی ہوس ہے۔

۱۔ 'اس سے'۔ نسخہ مکتوبہ (ص ۸) میں نہیں۔

دوسرا سوال یہ ہے کہ نیکی کر اور پانی میں ڈال -
تیسرا سوال یہ ہے کہ بدی کسی سے نہ کر، اگر کرے گا
تو وہی پاوے گا -

چوتھا سوال یہ ہے کہ سچ کہنے والے کے ہمیشہ ہی
راحت آگے -

پانچواں سوال یہ ہے کہ ”کوہِ ندا“ کی خبر لاوے -

چھٹا سوال یہ ہے کہ وہ موتی جو مرغابی^۲ کے انڈے
برابر بالفعل موجود ہے، اس کی جوڑی پیدا کرے -

ساتواں سوال یہ ہے کہ ”حام بادگرد“ کی خبر لاوے -

حسن بانو نے اس دائی کی اس بات کو پسند کیا اور خوش
ہو کر^۳ اپنے جی میں کہا کہ وہ شخص ایسا کون سا ہے
جو ان ساتوں سوال کے جواب بہم پہنچائے گا - اسی گمان پر وہ
اپنے تئیں اٹھوں وقت روزے نماز میں مشغول رکھتی تھی -

اتفاقاً ایک دن اپنے کوٹھے پر بیٹھی ہوئی بازار کا تماشا
دیکھ رہی تھی کہ اتنے میں ایک فقیر نہایت بزرگ صورت،
ظاہر درست، چالیس خادموں کو ساتھ لیے ہوئے اسی^۴ کی طرف
گزرا اور پاؤں بھی زمین پر نہ رکھتا تھا؛ چنانچہ وہی اس کے
ساتھی سنگاتی سونے روپے کی اینٹیں قدم کے تلے دھر دھر دیتے
تھے، وہ ان پر پاؤں رکھتا ہوا چلا جاتا تھا -

۱ - نسخہٴ مکتوبہ (ص ۸) میں ”دریا“ ہے -

۲ - مرغابی برابر - لیکن نسخہٴ مکتوبہ (ص ۸) میں ”مرغابی کے انڈے
برابر“ ہے -

۳ - ہو ہو کر - (نسخہٴ مکتوبہ ص ۸)

۴ - اس کی طرف سے گزرا - (نسخہٴ مکتوبہ ص ۹)

اس احوال سے جو حسن بانو نے اسے آتے دیکھا تو نہایت اپنا جی خوش کیا اور دائی سے کہا کہ اے اماں جان ! یہ فقیر بڑا صاحب کمال معلوم ہوتا ہے جو اس شان و شوکت سے راہ چلتا ہے ۔

اس نے کہا کہ اماں واری ! یہ بادشاہ کا پیر ہے ؛ ہر مہینے میں دو چار بار بادشاہ اس کے یہاں جاتا ہے اور یہ بھی کبھی کبھی اس کے پاس آتا ہے ۔ اس کے برابر اب دنیا میں کوئی عمدہ درویش نہ ہوگا کیوں کہ یہ نہایت پرہیز گار متقی ہے ۔ حسن بانو نے اس سخن کو سن کر کہا کہ اگر تم پروانگی دو تو میں اس درویش کی مہمانی کروں ۔ گھڑی دو گھڑی کے واسطے اپنے گھر بلا کر تکلیف دوں اور اپنی آنکھیں اس کے قدموں پر ملوں ۔

دائی نے کہا کہ جانی ! یہ کیا بات ، تجھ کو مبارک ہو ، اس کام کو کر بیٹھ ندھڑک ۔ مثل مشہور ہے ” آنکھوں سکھ کلیجا ٹھنڈک ۔“

غرض اس نے کسی شخص کے ہاتھ اس فقیر کی خدمت میں کہلا بھیجا کہ اگر کسی روز بطور بزرگوں کے میرے لہر کو اپنے قدم مبارک سے روشن کرو اور تشریف فرما ہو تو یہ کم ترین دونوں جہاں کی دولت حاصل کرے اور اپنی مراد کو پہنچے ۔

وہ گیا اور احوال اس کی آرزو کا سنا کر کہنے لگا کہ بزرگوں کو لازم ہے کہ خوردوں پر مہربانی کریں ۔ اس بات کو

۱ - پرہیزگار و متقی ۔ (نسخہ مکتوبہ ص ۹)

۲ - ’کیا‘ نسخہ مکتوبہ (ص ۹) میں نہیں ہے ۔

اُس نے قبول کیا اور کہا کہ البتہ میں آؤں گا کیوں کہ^۱ سنت نبوی ہے۔ جو کوئی اُس سے پھرے سو جہنم میں پڑے؛ مگر آج کے دن مجھے^۲ کچھ کام ہے، کل صبح کو آؤں گا۔

اس خبر کے سنتے ہی اس نے اقسام اقسام کے کھانے پکوانے اور کئی خوان میووں اور مٹھائی کے تیار کیے اور کئی کشتیاں شاہ صاحب کی نذر کے واسطے ابریشمی^۳، زربافی زر و جواہر اور^۴ روپے اشرفیوں کی بھی درست کر رکھیں؛ اس امید پر کہ درویش زمانہ کل آویں گے تو میں ان کو ان کے آگے دھروں گی اور عجز و انکسار سے پاؤں پر گر پڑوں گی، کہ اتنے میں صبح ہوئی کہ وہ درویش انہیں چالیسوں فیروں کے ساتھ اپنی عادت قدیم سے سونے روپے کی اینٹوں پر پاؤں رکھتا ہوا حسن بانو کے گھر تک آ پہنچا۔

ابیات

کہوں وصف اس کے میں اب غم سے کیا
وہ ظاہر میں انسان تھا مسخرا
جو باطن پہ اس کے کروں میں نظر
تو شیطان سے بھی ہے ابلیس تر
نہ بالے کا خطرہ نہ بوڑھے کا غم
وہ ہے قتل کرنے میں تیغ دو دم

اور حسن بانو نے دروازے سے لے کر نشست گاہ تک فرش زری باف پہلے ہی سے کروا رکھا تھا۔ وہ اس کو روندتا ہوا

۱ - کہ یہ - (نسخہ مکتوبہ ص ۱۰) میں ہے۔

۲ - کام ہے کچھ مجھے - (نسخہ مکتوبہ ص ۱۰)

۳ - ابریشمی و - (نسخہ مکتوبہ ص ۱۰)

۴ - و - (نسخہ مکتوبہ ص ۱۰)

مسند شاہانہ پر آ بیٹھا اور خواجہ سرا زر و جواہر کی کشتیاں اس کے آگے لے آئے۔ اس نے ہرگز کسی کشتی کو قبول نہ کیا بلکہ کہا کہ یہ اسباب میرے کس کام کا۔ پھر وہ اندر گئے اور کئی خوان پوشاک کے لے آئے۔ اس نے ان کو بھی پسند نہ کیا۔ پھر محل میں گئے اور بہت سے خوان شیرینی اور میوے کے لے آئے اور ایک دسترخوان پاکیزہ و کلاں بچھا کر اس پر چننے لگے۔ وہ ہر ایک خوان سونے روپے ہی کے باسنوں سے بھرا تھا اور کھانے اقسام اقسام کے ان میں دھرمے تھے اور فرش فروش بادشاہوں سے بھی عمدہ اور زربفت کے پردے کلابتوں کی ڈوریوں سے اس دالان کے دروں پر بندھے تھے، اور ایک نمگیرا بھی الہاس تراش استادوں پر اس کے آگے جہم جھاتا تھا، اور خوجے لباس زریں جواہر سے سجے سجائے، چالاک و چست جڑاؤ سونے روپے کے سیلچچی آفتابے لے آئے اور ہاتھ دھلوا کر سامنے با ادب کھڑے ہو کر عرض کرنے لگے کہ ہماری بی بی امیدوار اس بات کی ہے کہ خداوند کچھ تناول کریں۔

اس بات کو سن کر وہ مکار کھانا کھانے لگا اور اس سونے روپے کے اسباب کو بھانپنے۔ اور ہر نوالے پر اپنے جی میں یہی کہتا تھا کہ برزخ سوداگر کوئی بڑا ہی مال دار و عمدہ تھا جو اس قدر مال و اسباب بطور بادشاہوں کے اپنے گھر میں چھوڑ گیا؛ چاہیے یوں کہ اس سب کو آج ہی کی رات کسی طرح اپنے گھر لے جائیے اور غنیمت سمجھیے۔

اس اندیشے میں اس ملعون نے کھانے کو نہوڑا بہت زہر مار کر کے ہاتھ لہینچا۔ پھر وہ خواص سب کے سب جڑاؤ عطردان لے آئے۔ اس نے وہ عطر اپنی داڑھی و پوشاک میں ملا اور وہ ہر ایک باسن مینے کاری کا اٹکلا، ظاہر میں

حسن بانو کو دعائیں دے دے کر رخصت ہوا۔

اتنے میں رات ہو گئی۔ اور اس کے لوگ تمام دن اس کم بخت کی ضیافت کے کام و کاج سے تھک رہے تھے، رات کے ہوتے ہی بے اختیار پاؤں پھیلا پھیلا کر سو رہے؛ نہ انہوں نے دروازے کو ٹھوں کے بند کیے، نہ اس اسباب و جواہر کو ٹھکانے سے رکھا۔

بعد دو پہر رات کے وہ ڈکیت، انسان صورت، شیطان خصلت اپنے آنہیں چالیسوں چوروں کے ساتھ اس کی حویلی میں آ پڑا اور تمام زر و جواہر مال و متاع غارت کرنے لگا۔ اس عرصے میں جو تھوڑے بہت لوگ جاگ اٹھے، ان ظالموں کے ہاتھ سے زخمی ہوئے اور کچھ مارے پڑے۔

حسن بانو اپنے کوٹھے کی کھڑکی سے جھانک جھانک کے دیکھتی تھی اور ان کو پہچان پہچان کر ہاتھ مل مل کے کہتی تھی کہ افسوس یہ موا تو وہی خانہ خراب درویش ہے اور اس کے ساتھی۔ اس کا علاج کوئی کیا کرے۔

غرض رات جوں توں اسی پچتاوے میں کاٹی، پر صبح کو چرپائیوں پر ان مردوں اور ان زخمیوں کو ڈلوا کر بادشاہ کے در دولت پر لے گئی؛ بطور فریادیوں کے جا کھڑی ہوئی اور بہ آواز بلند دوہائی دے دے کر کہنے لگی کہ میں لوٹی گئی۔ بادشاہ نے پوچھا کہ یہ کون ہے اور کس کے ظلم سے ایسی بلبلا رہی ہے؟

خبرداروں نے عرض کی ”اے خداوند! برزخ سوداگر کی بیٹی دو چار چرپائیوں پر کئی مردے اور کئی زخمی لائی ہے اور رو رو کر عرض کرتی ہے کہ اگر جہاں پناہ اپنی مہربانی سے نزدیک بلواویں تو یہ لونڈی کچھ احوال اپنی واردات کا حضور

میں ظاہر کرے -

اس بات کو سنتے ہی بادشاہ نے آسے بلوا لیا اور احوال

پوچھا -

اس نے مجرا کر کے کہا کہ عمر دولت خداوند کی بڑھے اور مہر انصاف ، سپہر حق پرستی پر تا قیامت جلوہ گر رہے ! کل لونڈی نے آس فقیر کی مہمانی کی تھی ، سو اس نے یہ غضب میرے سر پر ڈالا کہ پھر رات گئے اپنے چالیسوں چوروں کے ساتھ آکر مجھ غریب بے کس کے گھر کو لوٹا ، دس بیس کو زخمی کیا ، دو چار کو مار ڈالا اور گیارہ بارہ لاکھ روپے کے قریب زر و جواہر و نقد و اسباب لے گیا - خدا آس کا منہ کالا کرے کہ اس قدر ظلم و ستم آس نے اس عاجزہ پر کیا -

اس سخن کے سنتے ہی بادشاہ آگ ہو گیا اور کہنے لگا ”اے نادان ! مت کھوٹی ! تجھے کچھ بھی شعور ہے جو ایسے ولی کو اس طرح کی تہمت لگاتی ہے - وہ تمام جہان کی چیزوں سے نفرت رکھتا ہے -“

حسن بانو نے پھر عرض کی کہ اے حضرت ! ایسے کافر کو ولی نہ کہیے - یہ تو شیطنیت میں شیطان سے بھی زیادہ ہے ، آپ کیا ارشاد کرتے ہیں -

بیت

اس کو کس طرح سے کہیں انسان

ہے یہ ملعون ، زادہ شیطان

اس بات چیت کے سنتے ہی وہ اور بھی غضب ہوا اور تاؤ پیچ کھا کر کہنے لگا ”ارے کوئی ہے ! اس بدبخت لڑکی کو میرے سامنے ہی سنگسار کرے کہ یہ اپنی سزا کو پہنچے

تا اوروں کو عبرت ہووے کہ پھر کوئی ایسی حرکت نہ کرے کہ ایسے بزرگ کو اس وضع کی بات کہے۔

اتنے میں ایک وزیر نیک خو اپنی جگہ سے اٹھا اور پایہ تخت بادشاہی چوم کر عرض کرنے لگا کہ جہاں پناہ یہ وہی برزخ سوداگر کی بیٹی ہے کہ جس کے سر پر خداوند ہمیشہ شفقت کا ہاتھ اس کے جیتے جی پھرتے تھے اور پیار کر کے اپنے پاس بٹھلاتے تھے، آج اس کو سنگسار کرتے ہو۔ اگر اس کو مارو گے تو دل سے ان غلاموں کے اعتقاد خداوند کی مہربانی کا اور بندہ پروری کا اپنے فرزندوں کے حق میں اٹھ جائے گا، بلکہ ہر ایک اسی اندیشے سے ہلاک ہوگا کہ جہاں پناہ بعد ہمارے، ہمارے فرزندوں سے بھی یہی سلوک کریں گے جو آج اس لڑکی کے ساتھ کرتے ہیں۔ اس خیال کو اپنے اپنے جی میں جگہ دے کر کنارہ کش ہوں گے اور فرصت پا پا کر بھاگ بھاگ جاویں گے؛ اغلب ہے کہ غنیموں سے ملیں اور خداوند سے دشمنی کریں۔ یہ حقیقت عرض کرنی واجب تھی عرض کی، آگے جو مرضی خداوند کی۔

اس بات کو سن کر بادشاہ نے کہا کہ اے دانش مند! میں نے تیری سفارش سے اور برزخ سوداگر کی خاطر سے اس کی جان بخشی کی۔ پھر یہ اپنا اگر بھلا چاہتی ہے تو آج ہی اس شہر سے نکل جاوے بلکہ حضور عالی سے لوگ جاویں، اس کو دیس نکالا دیں اور زر و جواہر سے لے کر جھاڑو کے تنکے تک اس کے گھر کا اسباب توشے خانے میں داخل کریں۔

اس بات کے سنتے ہی فوج بادشاہی گئی اور آہ کو اس کے گھر سے بے گھر کر کے کچھ مال و اسباب اس فقیر کے ہاتھ سے جو بچا تھا، سو سب کا سب لوٹ لائے اور وہ غریب تن تنہا

وہاں سے نکل کر کسی جنگل میں دائی سمیت جا پڑی ۔

چاروں طرف گہرائی گہرائی صحرا میں پھرتی تھی اور رو رو کر اپنی دائی سے یہی کہتی تھی کہ مادر مہربان ! ایسی خطا مجھ سے کیا ہوئی جو میں اس عذاب میں پڑی ۔

اس کو گلے لگا ، بلائیں لے ، یوں دلا سے دیتی تھی کہ بابا ! گردش فلکی سے کچھ چارہ نہیں ، صبر کر ۔ اگر خدا فضل کرے گا تو پھر سب کچھ ہو رہے گا ۔

اسی صورت سے گریہ و زاری کرتی ہوئی اپنی دائی سمیت ایک اور جنگل میں جا پہنچی اور ایک درخت سایہ دار کے نیچے مارے دھوپ کے جا بیٹھی ۔ دو چار دن کی بھوکی پیاسی تو تھی ہی ، لے اختیار نیند آگئی تو وہ لڑکی اسی درخت کے نیچے خاک ہی پر سو رہی ۔

کیا خواب دیکھتی ہے کہ ایک شخص بزرگ صورت ، نیک خصلت ، سفید کپڑے پہنے ، عصاے سبز ہاتھ میں لیے ، گلے میں تسبیح ڈالے ، کھڑاؤں پہنے سرہانے کھڑا کہتا ہے کہ بابا ! غم نہ کہا اور اندیشہ مت کر ۔ وہ کریم کار ساز ہے ، اس سے کچھ عجب نہیں جو تجھے پھر اسی امر تیرے پر پہنچاوے ؛ چنانچہ اس درخت کے نیچے سات بادشاہت کی دولت گڑی ہے ؛ سو حق تعالیٰ نے تیرے ہی واسطے چھپا رکھی ہے ۔ اب تو اٹھ اور اس خزانے کو اپنے تصرف میں لا ، دل کو یاد خدا میں لگا ۔

اس نے کہا کہ میں ایک عورت ناتواں ، کیوں کر اس زمین کو کھودوں اور کیوں کر اس دولت بے شمار کو اپنے قبضے میں لاؤں ؟

۱۔ کسی ۔ (نسخہ مکتوبہ ص ۱۶)

اُس نے کہا کہ تو ایک لکڑی سے قدرے کھود اور قدرت خدا دیکھ کہ وہ اس مشکل کو کیوں کر آسان کرتا ہے۔
اس بات کے سنتے ہی حسن بانو چونک اٹھی اور اپنی دائی سے یہ حقیقت کہنے لگی۔

آخر کار اُس نے اور اُس کی دائی نے جو اُس درخت کی جڑ اپنے اپنے زور کے موافق ہلائی اور قدرے ایک لکڑی سے کھودی تو سات کنویں اشرفیوں سے بھرے اور سو صندوق ہر طرح کے جواہر سے معمور معہ اُس موتی کے جو مرغابی کے انڈے برابر تھا، دکھلائی دیے۔

حسن بانو اس دولت خدا داد سے نہایت خوش ہوئی اور سجدہ شکر کا ادا کر کے اپنی دائی سے کہنے لگی کہ اے اماں جان! تم اسی گھڑی شہر کی عطف جاؤ اور ہمارے کنبے کے لوگوں کو لے آؤ اور کچھ تھوڑی بہت چیزیں کھانے پینے کے قسم سے بھی۔

اُس نے کہا کہ جانی! میں تنہا چھوڑ کر تجھے کیوں کر جاؤں اور آن کو لاؤں؟ اگر کوئی اور ہوتا تو مضائقہ نہ تھا۔ مجھ کو یہ ڈر ہے کہ کہیں کچھ اور آفت نہ پڑے۔

اسی بات چیت میں تھیں کہ اتنے میں حسن بانو کا کوکا فقیری بھیس بنائے ہوئے اسی جگہ آنکلا اور بے اختیار اس کے پاؤں پر گر کے سر و چشم چومنے لگا۔

اُس نے اس کو گلے سے لگا لیا اور رو رو کر دلاسا دیا کہ تو خاطر جمع رکھ، حق تعالیٰ نے اس قدر زر و جواہر بے شمار دیا ہے کہ جس کا حساب ہو نہیں سکتا۔ تو اس وقت کچھ تھوڑا بہت خرچ راہ لے اور شہر میں جا کر جتنے ہمارے اقربا

ہیں ، سب کو میرے احوال سے آگاہ کر کے لے آ اور راج مزدور و معمار بھی اچھے اچھے بلا لا کہ وہ ایک عمارت عالی شان تیار کریں ، کیوں کہ میں ایک شہر بہت بڑا بساؤں اور اس کا نام ”شاہ آباد“ رکھوں ، پر یہ احوال تو کسی پر ظاہر نہ کرنا ۔

یہ بات سن کر اس نے کچھ تھوڑے بہت روپے لیے ، شہر میں آیا اور اس کے اقربا جو جا بجا بجال تباہ بھیک مانگتے پھرتے تھے ، ان سبھوں کو بخوبی جمع کر کے اس کے پاس لے گیا ۔

وہ سب کے سب حسن بانو کو دیکھ کر خوش ہوئے اور ایک خیمہ بہت بڑا کھڑا کر کے آپس میں رہنے لگے ۔

بعد اس کاروبار کے جب اس نے فرصت پائی ، تب وہ پھر شہر میں آیا اور سب کے سردار معمار سے ملاقات کر کے کہنے لگا کہ تم تھوڑے کاری گروں کو اپنے ساتھ لے کر فلانے جنگل میں چلو ، مجھے کچھ تم سے کام ہے ۔

اس نے یہ بات قبول کر کے اپنے عملے سمیت ہم راہی اس کی اختیار کی ۔

وہ ان کو اپنے ساتھ لیے ہوئے حسن بانو کے پاس آیا ۔ اس نے بہت سی تسلی اور انعام دے کر جس کام کے واسطے بلوایا تھا ، اس میں لگا دیا ۔

بعد چھ مہینے کے جب ایک حویلی ستھری سی بنوا چکی تب معماروں سے کہنے لگی کہ اب تم اس کے گرد شہر عالی شان کا ڈول ڈالو اور اسے آباد کرو ۔

انہوں نے عرض کی کہ بادشاہ کی بے مرضی اتنا بڑا شہر یہاں بسانا اچھا نہیں ۔ اس بات کو سنتے ہی حسن بانو لباس مردانہ

سج سجا ، ایک عربی گھوڑے پر سوار ہو ، تھوڑے پیادوں کو آگے رکھ ، ایک خوان جواہر اور ایک مور یاقوت کا اپنے ساتھ لے شہر کی طرف روانہ ہوئی ۔

یہ خبر بادشاہ کو پہنچی کہ ایک سوداگر بچہ نہایت عمدہ حضور کی قدم بوسی کی آرزو رکھتا ہے اور در دولت تک آ پہنچا ہے ۔

بادشاہ نے فرمایا کہ اس کو نہایت عزت و حرمت سے حضور میں حاضر کرو ۔

لوگ اس کو ہاتھوں ہاتھ ، ساتھ امتیاز کے حضور میں لے آئے ۔ وہ مجرا گاہ میں کھڑی ہو کر آداب و قواعد بادشاہی سے تسلیات و کورنشات بجا لائی اور خوان نذر کے زیر تخت رکھ کے امید وار مہربانی کی ہوئی ۔

بادشاہ اس کو دیکھ کر خوش ہوا اور شفقت سے احوال یوں پوچھنے لگا کہ تم کس شہر کے رہنے والے ہو اور کس کام کو یہاں آئے ہو ، تمہارا نام کیا ہے ؟

وہ ہاتھ باندھ کر عرض کرنے لگی کہ میں فلانے سوداگر کا بیٹا ہوں ۔ قبلہ گاہی گردش فلکی سے فلانے شہر کے قریب جہاز پر مر گئے ہیں ۔ آرزو جبین سائی کی اس آستانے پر کمال مرتبے رکھتا تھا ؛ آج طالع کی مدد سے حاصل ہوئی جو یہاں تک پہنچا ۔ اب امید وار اس بات کا ہوں کہ باقی عمر اپنی دامن دولت کے سائے میں بسر کیے جاؤں ، کیوں کہ مشرف ہونا اس در دولت سے سعادت دارین ہے اور نعمت کونین ۔ اور درخواست اس بات کی رکھتا ہوں ، اگر حکم ہو تو فلانے جنگل

میں چند روز رہوں اور ایک شہر آباد کر کے نام اس کا
'شاہ آباد' رکھوں۔

بادشاہ اس سخن سے نہایت خوش ہوا اور خلعت فاخرہ
دے کر کہنے لگا کہ اے جوان صالح! تیرے ماں باپ نہیں ہیں۔
تو آج سے ان کی جگہ مجھ کو سمجھ۔ فرزندگی میں میری داخل
ہو، جو چاہے سو کر، جہاں چاہے وہاں رہ، کچھ اندیشہ خاطر
میں نہ لا، جو چاہے سو لے جا۔

حسن بانو آداب بجا لا کر عرض کرنے لگی کہ اے
خداوند! اگر اس غلام کو شہ زادوں میں شمار کیا ہے تو کسی
عمدہ' خطاب سے سرفراز فرمائیے تا حرمت و عزت زیادہ بڑھے کہ
بہرام نام میرا لائق نہیں۔

جہاں پناہ نے اس سخن کو پسند کیا اور اس کا نام
'ماہ رو شاہ' رکھا۔ پھر فرمایا کہ اے فرزند ارجمند! وہ جنگل
یہاں سے بہت دور ہے۔ جی چاہتا ہے کہ ایک شہر اپنے نام سے
تو شہر کے قریب آباد کرے، اس میں بخوبی رہے۔

اس نے پھر عرض کی کہ جہاں پناہ! وہ صحرا نہایت دل چسپ
ہے۔ سوائے اس کے نزدیک دارالسلطنت کے دوسرا شہر آباد
کرنا ترک ادب ہے۔ امید وار فضل و کرم کا ہوں کہ
معاروں کو حضور سے ارشاد ہو جو وئے جلد اس جنگل میں
شہر بساویں۔

بادشاہ نے ان کو حکم کیا بلکہ فرمایا کہ ہر ایک
کارکن جاوے اور اس شہر کے آباد کرنے میں مشغول ہووے۔
وہ بھی ایک مہینے میں دو تین بار حضور میں مجرے کے

لیے آیا جایا کرتی تھی اور ہر روز راج مزدوروں کو انعام دے دے کر تقید کرتی تھی کہ جلدی کرو ، معطل نہ رہو ۔ وے رات دن اس کے بنانے میں لگے رہتے تھے ۔

بعد دو برس کے ایک شہر عظیم آباد کیا ۔ نام اُس کا شاہ آباد رکھا ۔ کاری گروں کو بہت سا انعام و خلعت دے کر رخصت کیا ۔ پھر تو حسن بانو اکثر بادشاہ کی خدمت میں حاضر ہونے لگی ۔

ایک دن بادشاہ کے مجرے کو وہ آئی اور حضرت اُس وقت اُس درویش بزرگ صورت ، شیطان سیرت کے یہاں جایا چاہتے تھے ۔ حسن بانو کو دیکھتے ہی کہنے لگے کہ اے فرزند ! آج جی چاہتا ہے کہ ہم تم دونوں اُس بزرگ وار ، نیک کردار کی خدمت میں حاضر ہوویں ، سعادت دارین حاصل کریں ، کیوں کہ ایسے غوث زمانہ کی زیارت کرنی صورت نجات کی ہے ، بسم اللہ کیجیے ۔

حسن بانو نے عرض کی کہ خداوند ! ایک تو ایسے بزرگ کی قدم بوسی سے دونوں جہان کی خوبی حاصل ہوتی ہے ، دوسرے جہاں پناہ کے ہمراہ رکاب چلنا ؛ اس بات کے سوا میرے حق میں کیا بہتر ہے جو انکار کروں اور اس دولت عظمیٰ سے ہاتھ اٹھاؤں ۔ پر جی میں کہتی تھی کہ ایسے شیطان مجسم کی صورت دیکھنا روا نہیں لیکن کیا کروں تابعدار بادشاہ ہوں ، اس کے ساتھ چلنا ضروری ہے ، گو کہ گھر اس کا میرے واسطے خانہ گور ہے ۔

حاصل کلام بادشاہ کے ساتھ ہو کر اُس فقیر کے گھر گئی اور بادشاہ اس کی تعریف اُس شیطان کے آگے کرنے لگا ۔ یہ ماہرو شاہ کے نام سے مشہور تھی ؛ اپنا سر جھکا کر تعریفیں سنتی تھی اور چپکے چپکے کہتی تھی کہ اس قدر جو مجھ پر سرفرازی

و مہربانی کرتے ہیں ، یہ سب زر و جواہر کی تعریف ہے ،
نہیں تو میں وہی برزخ سوداگر کی بیٹی ہوں کہ جس کو اپنے
شہر سے نکلوا دیا تھا اور مال و خزانہ لوٹ لیا تھا ۔

اتنے میں بادشاہ اٹھا اور اُس فقیر سے رخصت ہونے لگا ۔
ماہرو شاہ نے ہاتھ باندھ کر عرض کی ”اگر پیر و مرشد اس
کم ترین کے گھر میں قدم رنجہ فرمائیں تو عین سرفرازی و
بندہ پروری ہے اور یہ بات خصلت سے بزرگوں کی بعید نہیں ۔“

اُس انسان صورت ، شیطان سیرت نے کہا کہ بابا البتہ میں
آؤں گا ۔

ماہرو شاہ نے پھر بادشاہ سے عرض کی کہ میری حویلی
شہر سے نہایت دور ہے ، شاہ صاحب کو تصدیق ہوگی ۔ صلاح
یہ ہے کہ یہاں ایک حویلی برزخ سوداگر کی قابل بادشاہوں کے
بالفعل خالی پڑی ہے ۔ اگر خداوند دو چار روز کے واسطے عنایت
کریں تو یہ غلام ایسے ولی کی ضیافت قرار واقعی کرے اور
دولت بے زوال سے بہرہ مند ہووے ۔

بادشاہ نے کہا ”اے فرزند ارجمند ! تو نے اس کی خبر
کہاں سے پائی ؟“

اُس نے عرض کی کہ اکثر اس شہر کے رہنے والے اس
کی تعریف کرتے ہیں اور نام اس کا بھی بخوبی لیتے ہیں ۔

بادشاہ نے کہا ”اے ماہرو شاہ ! وہ حویلی ہم نے تجھی
کو بخشا ۔“

اس بات کے سنتے ہی وہ آداب بجا لایا اور اپنے لوگوں کو
ساتھ لے کر اُس حویلی میں داخل ہوا ۔ پھر اُس کو بے مرمت
دیکھ کر بے اختیار در و دیوار سے لک لک رویا اور کہنے لگا

کہ لوگو اس حویلی کو مرمت کر کے جلد درست کرو۔ یہ کہہ کر اپنے شہر کو چلا گیا۔

بعد ایک مہینے کے ضیافتوں کا سرانجام تیار کر کے اس میں بھیجا اور کتنے خوان سونے روپے کے مرصع بامنون سمیت اور بہت سا سرانجام زری باف و زربفت و بوم طلا کا ایک اور طاؤس یا قوتی اور بہت سا جواہر بیش قیمتی اپنے ساتھ لایا؛ پھر اپنے نوکر چاکر اس حویلی میں چھوڑ کر بادشاہ کے پاس گیا۔ ہاتھ باندھ کر عرض کرنے لگا ”جہاں پناہ ارادہ یوں ہے کے چند روز برزخ سوداگر کی حویلی میں رہوں، سلام مجھے کو بھی“ روز حاضر ہوا کروں لیکن کل اپنے پیر و مرشد کی تواضع کر لوں۔

بادشاہ نے فرمایا ”بہت بہتر، یہ تیرا اختیار ہے بلکہ ہماری بادشاہت بھی اپنی ہی جان۔“

وہ اٹھ کر آداب بجا لایا اور عرض کرنے لگا کہ اس قدر بندہ پروری اور اتنی سرفرازی خداوند کی محض نوازش ہے۔ فدوی ہر صورت سے تابعدار بادشاہ عالم پناہ کا ہے۔

غرض بادشاہ سے رخصت ہوا اور اپنے باپ کے گھر آ کر ضیافت کی تیاری کی۔ پھر ایک آدمی سے کہا کہ توجا کر اس فقیر مکرہائے کی خدمت میں اس عاجز کی طرف سے بندگی عرض کر کہ کل اگر تشریف ارزانی فرماؤ تو گویا اس کم ترین کو بے داموں مول لو۔

غرض وہ گیا اور اس کے کہنے کے موجب عرض کی۔ اس نے اس بات کو قبول کیا۔

صبح کو اسی اپنی عادت سے فقیروں کو ساتھ لیے سونے روپے کی اینٹوں پر پاؤں رکھتا ہوا چلا۔ ماہ رو شاہ نے فرش فروش مکلف و مسند شاہانہ سے ایک مکان آگے ہی چمکا رکھ تھا، اس میں داخل ہوا۔

شاہ زادے نے اس کو مسند شاہانہ پر بٹھلایا، خوان و زر و جواہر مع طاؤس مرصع نذر گزارنے، فقیر نے قبول نہ کیے۔ تب اس نے تمام جواہر اپنے طاقوں پر چنوا دیے اس لیے کہ جس وقت نظر فقیر کی آس پر پڑے تو طمع اس کی زیادہ بڑھے۔ پھر کئی خوان سیوے کے منگوائے اور ایک دسترخوان زربفت کا بچھوایا، جڑاؤ سنگ یشم (یشب) کے باسنوں میں طرح بہ طرح کے اور قسم قسم کے کھانے نکال کر چنے اور گنگا جمنی چلمچی آفتابے سے ہاتھ دھلا کر عرض کی کہ پیر و مرشد کچھ آلس کریں اور اس کم ترین کو سرفراز فرمائیں۔

اس بات کو سن کر آس کوتہ اندیش نے ہاتھ بڑھایا اور اپنے آنہیں چالیسوں فقیروں کے ساتھ کھانا کھانا شروع کیا۔ دو چار ہی لقمے کھا کر کہا کہ بس زیادہ کرو۔ فقیروں کو پیٹ بھر کر کھانا اچھا نہیں کیوں کہ اگر بہت کھائیں گے تو عبادت الہی نہ کر سکیں گے۔

ماہ رو شاہ نے پھر عرض کی کہ پیر و مرشد! اس کمترین کی تسلی نہیں ہوئی، دو چار نوالے آپ اور بھی تناول کریں۔

آس نے کہا کہ اتنا کھانا تیری خاطر سے کھایا ورنہ میں تمام رات و دن میں دو چار دانے کھاتا ہوں۔ آٹھ پہر یاد خدا ہی میں مشغول رہتا ہوں کیوں کہ جو زیادہ کھاؤں تو عبادت

کیا خاک کروں؟ 'دل میں کہتا تھا کہ یہ اسباب سب کا سب اپنا ہی ہے، کہاں جاتا ہے۔

پھر ایک مرصع کار^۲ عطر دان پان دان آگے لا رکھا۔ اس نے عطر ملا؛ گھڑی دو گھڑی کے بعد رخصت ہو کر اپنے گھر آیا۔

آن چوروں سے کہنے لگا کہ یہ کھانا جب حلال ہوگا کہ ہم تم آج ہی کی رات چل کر تمام اسباب چرا کے اپنے گھر لے آویں۔

اسی گفتگو میں تھے کہ رات ہو گئی؛ تب اس نے چوروں کے کپڑے پہنے اور انہیں چالیسوں کو ساتھ لے کر آدھی رات کو اس کی حویلی کی طرف چلا۔

ماہ رو شاہ نے اپنے لوگوں کو پہلے ہی کہہ رکھا تھا کہ تم کچھ اسباب کہیں سے نہ سٹیٹنا، جہاں کا تہاں پڑا رہنے دینا، پر مستعد بیٹھے رہنا۔ اور ایک رقعہ شہر کے کوتوال کو لکھ بھیجا کہ آج کی رات ڈاکا پڑنے کی خبر ہے۔ تم تھوڑے سے لوگ لے کر جلد آؤ اور ایک کونے میں چھپے، گھات میں رہو۔ جس وقت اس حویلی سے شور و غل کی آواز بلند ہو، اسی گھڑی تم آن پہنچنا اور چوروں کو باندھ لینا۔

کوتوال اس خبر کو سنتے ہی سو دو سو پیادوں سے اس کی حویلی کے دائیں بائیں آ کر بیٹھ رہا کہ اتنے میں وہ اجل گرفتہ ایک ڈھاڑے کا ڈھاڑا لے کر اس کی حویلی میں پیٹھا، اسباب غارت کرنے لگا۔

۱ - نسخہ مطبوعہ بمبئی میں 'پھر' ہے لیکن نسخہ مکتوبہ میں نہیں۔

۲ - نسخہ مطبوعہ بمبئی اور نسخہ مکتوبہ میں "مرصع کا" ہے،

"مرصع کار" ہوگا اس لیے درستی کر دی گئی۔

غرض ہر ایک نے ہر ایک طرح کے اسباب کا گٹھر باندھ کر اپنے اپنے سر پر رکھا۔ وہ درویش بھی اس طاؤس مرصع کو لے کر حویلی سے باہر نکلا۔ پیادے تو اسی تاک پر لگے رہے تھے، اپنی اپنی جگہ سے کودے اور آن کو باندھنے لگے۔ ندان آن سبھوں کی مشکیاں چڑھا لیں اور گٹھریاں آن کے گلے میں ڈال دیں۔ غرض اس قدر شور و غل ہوا کہ کوتوال خود چلا آیا۔ انہوں نے عرض کی کہ اب آپ بھی ان سے خبردار رہیں، صبح کو حضور معالیٰ میں لے چلیں۔ وہاں سے جو حکم ہوگا سو کیا جائے گا۔

حسن بانو آن دشمنوں کو گرفتار دیکھ کر نہایت خوش ہوئی اور اپنے نوکروں کو انعام دے کر ٹھنڈے جی سے پاؤں پھیلا کر سو رہی۔

اتنے میں صبح ہوئی۔ بادشاہ۔ برآمد ہو کر تخت سلطنت پر جلوس فرمایا۔ وزیر، امیر، خان و نواب مجرا کر کے اپنے اپنے پائے پر کھڑے ہوئے۔ حضرت نے ارشاد فرمایا کہ آج کی رات شہر میں کیا شور و غل تھا۔

اتنے میں کوتوال آن سبھوں کو باندھے ہوئے آپہنچا اور آداب بادشاہی سے مجرا کر کے عرض کرنے لگا "جہاں پناہ! آج آدھی رات گئے برزخ سوداگر کی حویلی میں چور پڑے تھے۔ یہ نمک خوار اس احوال کے دریافت کرتے ہی وہاں جا پہنچا اور آن کو مع زر و جواہر باندھ کر حضور اعلیٰ میں لے آیا۔ معلوم ایسا ہوتا ہے کہ شاید میں نے ان کو کہیں دیکھا ہے۔ ظاہرا صورت آشنا سے نظر پڑتے ہیں۔

وہ یہ عرض کر ہی رہا تھا ، اتنے میں ماہ رو شاہ آیا اور مجرا قواعد بادشاہی سے کر کے ایک کرسی جواہر نگار پر بیٹھ گیا ۔ بادشاہ نے پوچھا کہ اے فرزند ارجمند ! شب کیا تمہاری حویلی میں چور پڑے تھے ؟

اُس نے کہا کہ جہاں پناہ کوتوال بر وقت پہنچا ، نہیں تو گھر لٹتا اور میں مارا جاتا ۔

یہ بات سن کر بادشاہ نے کہا کہ اُن چوروں کو ہارے سامنے لاؤ ۔

وہیں وے اسی طرح سے ان کو باندھے ہوئے لے آئے ۔ بادشاہ ہنسا اور کہنے لگا کہ اے فرزند ! یہ تو ہارے ارزق شاہ صاحب معلوم ہوتے ہیں ؛ ان کو اور نزدیک لاؤ ۔

غرض وے آگے آئے اور بخوبی پہچانے گئے تو وہی شاہ صاحب تھے اور وہی اُن کے چالیسوں مرید ۔ پھر کوتوال کو حکم کیا کہ تو ان کی گٹھڑیاں اور کمریں کھول ، اسباب دکھلا ۔ اُس نے اُن کا جھاڑا لیا تو ہر ایک کے پاس سے مال اور کمندیں اور پھانسیاں نکالیں ، بلکہ ارزق کی بھی کمر میں سے طاؤس مرصع اور کئی پھانسیاں ہاتھ آئیں ۔ بادشاہ اس حال کو دیکھ متعجب ہوا اور غضب سے کہنے لگا کہ ابھی ان کو سولی دو کہ پھر کوئی ایسی دغا بازی نہ کرے ۔

وہاں زبان ہی ہلانے کی دیر تھی ، جلاد نے ہر ایک کا کام تمام کیا ۔

حسن بانو نے جو دیکھا کہ دشمن اپنے ساتھیوں سمیت مارا پڑا ، کرسی سے اٹھی اور ہاتھ باندھ کر عرض کرنے لگی

کہ جہاں پناہ ! یہ لونڈی خانہ زاد موروثی برزخ سوداگر کی بیٹی ہے۔ حضرت نے اسی فقیر بے حیا کے واسطے اس لونڈی کو شہر بدر کیا تھا؛ تب بھی اس عاجزہ کی تقصیر نہ تھی۔ چنانچہ میرے باپ کا تمام مال اسی کے گھر میں ہے۔ اگر خداوند اُس کو کھدوا دیں تو نکلے ہی نکلے اور جھوٹے (جھوٹ) سچ اس باندی کا حضور پر نور میں ظاہر ہووے۔

بادشاہ نے حسرت سے آنگیاں کاٹیں اور فرمایا کہ ارزق کا گھر کھودیں۔ اور حسن بانو کو تحسین و آفرین بہت سی کی۔ آخر کار جب اُس کا مکان کھودا تو تمام مال برزخ سوداگر کا نکلا۔ حسن بانو نے اُس کو بادشاہ ہی کی نذر کیا اور عرض کی کہ خداوند ! یہ کم ترین امید وار اس بات کی ہے کہ اگر آپ اس بے کس کے گھر قدم رنجہ فرماویں تو یہ باندی بہت کچھ رکھتی ہے۔ سب کا سب حضور میں گزرانے اور اپنی حقیقت ظاہر کرنے۔

بادشاہ نے اُس کی عرض قبول کی۔

وہ حضور سے رخصت ہو کر اپنے ملک میں آئی اور تمام شہر کی آئینہ بندی کروا کے محل کو بھی فرش فروش سے آراستہ کیا۔

بعد دو تین دن کے بادشاہ نے اس کے شہر کی طرف کوچ کیا۔ جب نزدیک جا پہنچا، وہ اپنی سپاہ سمیت استقبال کو ایک تکلف سے شہر کے باہر آئی اور قدم بوس ہو کر جنوبی اہتمام کرتی ہوئی محل میں لے لئی۔ ایک مسند شاہانہ پر بٹھلا کر وہ دوسرا طاؤس مرصع اور کئی خوان زر و جواہر کے آئے رہے۔ بادشاہ ان کو دیکھ کر نہایت خوش ہوا۔ پھر اس نے

ساتوں کنویں زر سرخ سے بھرے ہوئے دکھلا دیے اور ہاتھ باندھ کر عرض کی کہ اہل کاروں کو حکم ہو جو اس مال و اسباب کو چھکڑوں پر لدوا کر خزانہ بادشاہی میں داخل کریں۔ بادشاہ نے وزیروں سے کہا کہ تم ابھی اس مال کو خزانہ عامرہ میں یہاں سے اٹھوا کر بھجوا دو۔

وہ متصدیوں سمیت کنویں پر گئے۔ کیا دیکھتے ہیں کہ زرسرخ سے مالا مال ہیں۔ جوں چاہا کہ اس کو نکال کر لاویں، وہیں وہ زر سانپ بچھو کی صورت ہو گیا!

وہ اس واردات سے ڈر کر بادشاہ کے پاس گئے اور اس احوال کو ظاہر کیا۔ بادشاہ حیران ہوا اور حسن بانو کے چہرے کا رنگ زرد ہو گیا۔ تب حضرت نے فرمایا کہ اے فرزند! کچھ اندیشہ مت کر۔ یہ مال و اسباب حق تعالیٰ نے تیری ہی قسمت میں لکھا ہے، تو مختار ہے؛ دوسرا اس کو نہ لے سکے گا۔

وہ تسلی آمیز باتوں سے خوش ہوئی اور آداب بجا لا کر عرض کرنے لگی کہ اگر حکم ہو تو یہ لونڈی اس دولت بے قیاس کو راہ خدا میں تصرف کرے۔

بادشاہ نے پروانگی دی اور اس سے رخصت ہو کر دولت خانے تشریف لے گئے؛ تھوڑے لوگ سپاہ کے اس کی حفاظت کے واسطے وہاں چھوڑے۔

اس نے اسی روز سے ایک مسافر خانہ عالی شان بنوایا۔ ہر ایک مسافر کو کھانا، کپڑا، نقد جنس دیتی اور رخصت

۱۔ نسخہ بمبئی ۱۸۳۵ء میں 'بنوا کر' اور نسخہ مکتوبہ (ص ۳۰) میں 'بنوا' ہے۔

کرتی - چنانچہ جو کوئی کہیں کا ارادہ کر کے اس کے شہر میں آتا تھا، یہ اس کو موافق اس کی قدر کے خرچ دے کر رخصت کر دیتی تھی -

کتنے دنوں میں مسافروں نے یہ چلن اور وصف اُس کا ملک ملک، گاؤں گاؤں مشہور کیا کہ ایک نئے شہر میں ایسی ایک لڑکی پیدا ہوئی ہے اور سخاوت اور مروت اس قدر رکھتی ہے کہ ہر ایک خدا کے بندے کا سر اپنے بار احسان سے جھکا دیتی ہے اور اپنی شیریں سخنی سے ہر ایک بشر کو غلام کر لیتی ہے - حق تو یہ ہے کہ نہ ایسی سنی ہے، نہ دیکھی - اور نوکر بھی اُس کے امانت دار اور دیانت دار ہیں کہ ہر ایک محتاج غریب کو روپے اور اشرفیوں سے نہال کر دیتے ہیں - نام اس کا اس زمانے میں سخاوت و رحم کے باعث چاند اور سورج سے بھی زیادہ روشن^۱ ہے -

یہ خبر رفتہ رفتہ شہر خازم میں پہنچی - وہاں کا بادشاہ بھی لشکر عظیم اور ملک وسیع رکھتا تھا - ایک بیٹا اُس کا منیر شامی نام چودہ پندرہ برس کا نہایت حسین و خوب صورت تھا - اتفاقاً آوازہ حسن بانو کی سخاوت اور خوب صورتی کا اُس لڑکے نے سنا - سنتے ہی عاشق ہو گیا اور ایک مصور کو بلوا کر کہا کہ میں اس قدر روپے تجھے دیتا ہوں - تو شاہ آباد میں جا اور حسن بانو کی تصویر جس طرح بنے اُس ڈھب سے کھینچ لا -

وہ کئی مہینے کا وعدہ کر کے اُس سے رخصت ہوا اور قریب شاہ آباد کے جا پہنچا - کتنے ایک نوکر حسن بانو کے

۱ - 'اور' - (نسخہ مکتوبہ ص ۳۰)

۲ - 'روشن' - (نسخہ مکتوبہ ص ۳۱) میں ہے -

اسی کام کے واسطے مقرر تھے کہ وہ ہر ایک مسافر کو اپنے اپنے مکان پر لے جاتے اور اچھے اچھے کھانے کھلاتے۔ جب اُس کو رخصت کرنے لگتے، تب اس کے پاس لے آتے تھے۔ وہ اُس کا احوال پوچھتی تھی اور خرچ موافق اس کے حال کے دے کر رخصت کرتی۔ اسی صورت سے وہ لوگ اس کو بھی حسن بانو کے پاس لے گئے۔

تب اس نے ایک پردہ ڈال کر اس کو اپنے پاس بلوایا اور کچھ احوال پوچھا۔ اس نے عرض کی کہ میں آمید وار اس بات کا ہوں کہ یہ باقی عمر اپنی آپ کے سایہ دولت میں بسر کروں۔ اُس نے کہا کہ تو کیا کام جانتا ہے اور کیا ہنر رکھتا ہے؟

وہ بولا کہ میں مصوری کا کام ایسا جانتا ہوں، جس کی تصویر چاہوں، پس پردہ کھینچوں۔

اس بات کو سن کر اُس نے نوکر رکھا۔ بعد تھوڑے دنوں کے جی میں یہ خیال گزرا کہ اپنی تصویر کھینچوائیے اور اس کو دیکھیے، اُس کا جھوٹ سچ معلوم ہو جائے گا۔ ایک دن اس کو بلوایا اور کہا ”اے مصور! میری تصویر بے دیکھے کھینچ۔“

اُس نے کہا کہ آپ کوٹھے پر چڑھیں اور ایک لگن پانی سے بھروا کر زیر دیوار رکھوا دیں۔ میں پانی میں سے ذرا عکس دیکھ لوں تو تمہاری تصویر ہو بہو کھینچوں۔

اس نے فرمایا ”ایک طشت پانی سے بھر کر جلد دیوار کے تلے رکھ دو۔“

نوکروں نے وہی کیا۔ تب وہ اوپر گئی اور پرچھائیں اُس

کی آس میں پڑی - مصور نے ایک نظر پانی میں اس کی شبیہ دیکھ لی اور اپنے گھر آ کر دو تصویریں کھینچیں - جو تصویر کہ تصویر تھی سو تو آس نے اپنے پاس رکھی اور ایسی ویسی حسن بانو کو حوالے کی - آس نے اس کو بھی پسند کر کے لے لیا اور انعام دے کر رخصت کیا -

مصور تھوڑے دنوں میں منیر شامی کے پاس جا پہنچا اور وہ تصویر آس کو دکھلا کر آسید وار انعام کا ہوا -

وہ آس کو دیکھتے ہی غش ہو گیا - جب ہوش میں آیا تب آہیں سرد دل پر درد سے کھینچنے لگا - ندان یہ بات جی میں ٹھہرائی کہ بہتر یہی ہے اب نکل چلیے ، گو مرضی ماں باپ کی نہیں -

آخر کار آدھی رات کو فیروں کا سا احوال بنا کر اپنے گھر سے تنہا نکلا اور شاہ آباد کی طرف راہی خوا -

بعد ایک مدت کے آفتیں کھینچتا اور مصیبتیں اٹھاتا آس شہر میں جا پہنچا ، پر کچھ نہ کھایا - خبرداروں نے یہ خبر حسن بانو کو پہنچائی کہ ایک مسافر اس شہر میں ایسا آیا ہے کہ وہ نہ کچھ کھاتا ہے اور نہ کسی سے کچھ بات کرتا ہے - حسن بانو نے آس کو اپنے پاس بلوا لیا اور کہا ”اے مسافر شہر غریب ! تو نے کھانا پینا کیوں چھوڑا اور اس قدر زر نقد کیوں نہ لیا ؟ اگر لے لیتا وہ پیسا کہیں نہ کہیں تیرے کام ہی آ رہتا - بھلا کچھ تو ہم سے لے -

آس نے کہا کہ زر و جواہر کا محتاج ہو کر کچھ نہیں آیا ہوں - میں بھی بہت سی دولت و ہمت رکھتا ہوں بلکہ

شہزادہ شہر خازم کا ہوں۔

اُس نے کہا ”اگر تو شہ زادہ ہے تو فیروں سا حال کیوں بنایا ہے؟“

بولا کہ میں تیری تصویر کو دیکھ کر دیوانہ ہوا، اپنی شہ زادگی کو خاک میں ملا کر شہر سے نکلا، خاک چھانتا یہاں تک آ پہنچا۔ فقط آرزوئے وصال رکھتا ہوں۔ جو بات تھی سو کہی، آگے مرضی تیری، جو چاہے سو کر۔

اس بات کے سنتے ہی اُس نے تامل سے سر نیچے کر لیا۔ بعد ایک دم کے کہا ”اے جوان! اس خیال کو اپنے دل سے دور کر کیوں کہ اگر خاک ہو کر ہوا کے ساتھ تو اڑتا پھرے گا تو بھی میرے ایک روٹنگے تک نہ پہنچے گا، منہ دیکھنے کا تو کیا ذکر ہے۔ مگر وہ شخص جو میری یہ ساتوں شرطیں پوری کرے۔

تب شہ زادہ بولا کہ میں تیرے دروازے پر اپنی جان دوں گا۔

وہ مسکرائی اور بولی کہ جان دینا آسان ہے پر دیکھنا میرا مشکل۔

تب اُس نے کہا ”تم کو اپنی جان عزیز کی قسم ہے! وے سوال کون سے ہیں؟ مجھ سے کہو۔“

تب حسن بانو بولی ”پہلا سوال تو یہ ہے کہ ایک بار میں نے دیکھا ہے اور دوسری دفعہ کی ہوس ہے؟ اس کا جواب دے۔“

اُس نے کہا کہ وہ کہاں ہے اور کب سے یہ سخن کہتا ہے۔

یہ بات سن کر وہ ہنسی اور کہنے لگی کہ کیا خوب! اگر میں جانتی تو تجھ سے کیوں پوچھتی۔

شہ زادہ اس بات کو سن کر اپنے گریبان میں سر ڈال کر رہ گیا اور 'جی میں کہنے لگا' 'اب کیا کروں، بن دیکھے ہوئے مکان کی طرف کیوں کر جاؤں۔' تب حسن بانو بولی 'اے عزیز! اگر یہی اندیشہ ہے تو میرے دیکھنے کے خیال کو دل سے اٹھا دے اور جہاں چاہے وہاں چلا جا۔'

پھر اُس نے کہا 'اے سراپا ناز! میرے حق میں تیرے شہر کا رہنا اچھا ہے اور یہیں کے کوچوں کا مرنا مبارک ہے۔ یہ سن کر اُس نے کہا 'عم ایسے یا وہ گو^۲ کو اپنے شہر میں رہنے نہیں دیتے۔ اگر آپ سے جاتا ہے تو جا نہیں تو بے حرمت ہو کر نکلے گا۔'

شہ زادہ اس گفتگو سے مایوس ہوا اور ایک برس کا اُس نے وعدہ کر، چلنے کا قصد کیا۔

تب سوداگر بچی نے جانا کہ یہ اپنا نقد دل یہاں کھو چکا ہے۔ تھوڑے بہت روپے خرچ راہ دے اور نام پوچھا۔ اُس نے کہا 'نیر شامی۔'

ندان روتا پیٹتا سر بہ صحرا ہوا۔ کسی جنگل میں جا کر کبھو ہنس دیتا، کسی پہاڑ سے سر ٹکرا کر کبھو رو دیتا پر قدم بڑھائے ہی جاتا تھا۔

اور بھی اُس فتنہ انگیز کے یہاں اسی صورت سے لٹنے ہی

۱ - 'اور' نسخہ مکتوبہ (ص ۳۴) میں نہیں ہے۔

۲ - یا وہ کٹوں - (نسخہ مکتوبہ ص ۳۵)۔

شہ زادے ، وزیر زادے آئے اور انہیں سوالوں میں گرفتار ہو کر کتنے کافور ہو گئے اور بہتیرے مر مٹے ، پر سوال اس کا ایک بھی پورا نہ کر سکا ۔

القصہ منیر شامی اس کی تصویر کو اپنی بغل میں دا بے ہوئے جنگل جنگل مانند بگولے کے پھرتا تھا پر کہیں مطلب کا کھوج نہ پاتا تھا ۔

اتفاقاً پھرتے پھرتے ایک دن متصل یمن کے ایک جنگل میں جا نکلا اور کسی درخت کے نیچے بیٹھ کر مانند ابر بہار کے زار و نزار رونے لگا ۔

حاتم بھی اسی روز یہیں شکار کھیلنے گیا تھا ۔ اتنے میں ایک آواز درد ناک اس کے کان میں پڑی ۔ اس نے اپنے لوگوں سے کہا کہ اس آواز کی خبر لاؤ ، دیکھو تو اس بیابان میں ایسا ستم رسیدہ کون ہے جو اس قدر پھوٹ پھوٹ کر روتا ہے ۔

غرض کئی شخص گئے اور آ کر عرض کرنے لگے ”اے خداوند ! ایک شخص نوجوان ، خوب صورت بطور فیروں کے فلانے درخت تلے بیٹھا روتا ہے ؛ نہ آنکھیں کھولتا ہے ، نہ کسی سے کچھ بولتا ہے ۔

حاتم اس بات کے سنتے ہی اس کی طرف تنہا آیا ۔ چپکا کھڑا رہ ، دور سے تماشا دیکھنے لگا ۔ وہ بے خبر رو رو آہیں بھرتا تھا اور اپنے جگر کے ٹکڑے کرتا تھا ۔ یہ حالت اس کی دیکھتے ہی بے تاب ہو گیا ؛ آنکھوں میں آنسو بھر لایا اور اپنے جی میں کہنے لگا ”یا الہی اس پر ایسا حادثہ کیا پڑا ہے جو احوال اس کا

ایسا ہو گیا ہے۔“

غرض اپنے گھوڑے سے اُترا ، اُس کے سرہانے جا کھڑا
ہوا اور ترحم سے پوچھنے لگا ”اے جوان رعنا ! تجھ پر ایسی
کیا مصیبت پڑی جو تیری یہ حالت ہے ؟“

اُس نے سر اٹھا کر جو دیکھا تو ایک شخص نوجوان ،
مہر جبین ، سرو قد ، با زلف مشکین ، بادشاہوں کی سی پوشاک
پہنے ہوئے احوال پوچھتا ہے ۔

جب اُس نے اس اُلفت و شفقت کے ساتھ اُسے دیکھا ، بے اختیار
بول اٹھا ”اے بھائی ! کیا کہوں ، نہ طاقت تقریر کی ہے ، نہ
قدرت تحریر کی ؛ سوائے اس کے ایسا کوئی نظر نہیں آتا جو میرا
درد دل سنے اور اس کا علاج کرے ۔“

حاتم نے کہا ”تو خاطر جمع رکھ اور مجھ سے کہہ کیوں
کہ میں نے خدا کی راہ میں کمر باندھی ہے ، تیرے بھی کام کرنے
میں قصور تا مقدور نہ کروں گا ۔ اگر دولت دنیا درکار ہے تو ابھی
لے اور اگر کسی دشمن نے ستایا ہے تو اس کو میرے سامنے
کر دے ؛ یا ماروں گا یا آپ ہی رہوں گا ۔ اگر معشوق کے ماننے
کی آرزو رکھتا ہے تو وہ بے سعی نہیں مل سکتا ، اس کی تدبیر
کروں گا ؛ خدا کے فضل سے اس کو بھی تجھ سے ملا دوں گا ۔
اگر سر کا طالب ہے تو یہ بھی حاضر ہے ۔“

منیر شامی نے جو اس ڈھب کی باتیں سنیں ، آفرین و مرہبہ
کہہ کر دعائیں دیں اور کہا ”اے جوان صاحب وفا ! تو سلامت
رہے جو ہم غریبوں کو دلا سے دیتا ہے ۔“

یہ کہہ کر وہ تصویر اپنی بغل سے نکالی اور اُسے دُلہلا
کر پوچھا ”اب تو ہی بتلا کہ بن دیکھے اس کے کیوں کر

جیوں اور اپنا حال کس طرح تباہ نہ کروں؟“

حاتم نے جو وہ شکل دیکھی ، بھچک رہ گیا ۔ پھر کہنے لگا ”حق بہ طرف تیرے ہے پر اتنا بے تاب نہ ہو، ٹک صبر کر ، خاطر جمع رکھ ، خدا سے دھیان لگا ، نا آمید مت ہو ۔ میں بھی تیرے کام میں قصور نہ کروں گا ۔ جب تک تیرا یار تجھ سے نہیں ملاتا^۱ ، تب تک تیرا ساتھ نہیں چھوڑتا ۔“

غرض اسی طرح تسلی دے ، ڈھارس بندھا کر یمن میں لے گیا ۔ وہاں حمام کروایا ، پوشاک بدلوائی ، ضیافتیں کھلائیں ، ناچ دکھائے ؛ دو چار روز اس طور سے مشغول رکھا ، پھر ایک دن آسے آداس دیکھ کر کہا ”اے عاشق صادق ! میں تجھے ٹالتا نہیں ، اب تیرے مطاب کی تلاش کرتا ہوں اور کمر کوشش کی باندھتا ہوں ۔“

۴

شہ زادہ بولا ”میرے کام کا آغاز ، انجام نہیں رکھتا ۔ میں روادار نہیں کہ تو عیش و عشرت چھوڑے اور اپنے تئیں محنت و مشقت میں ڈالے۔“ حاتم بولا ”گو تو نہیں چاہتا نہ چاہ ، پر میں اپنے سخن کو^۲ نباہوں گا اور تجھے تیری محبوبہ سے اگر جیتا بچا تو^۳ ملاؤں گا ۔“

غرض اپنے ارکان دولت کو جمع کر کے فرمایا کہ جس صورت سے مسافروں کو مکان ، بھوکوں کو کھانا ، ننگوں کو

۱ - بھچک - (نسخہ مکتوبہ ص ۳۷) -

۲ - نسخہ مطبوعہ بمبئی (ص ۳۰) ”ملا“ اور نسخہ مکتوبہ (ص ۳۷) میں ’ملاتا‘ ہے ۔

۳ - تامقدور - (نسخہ مکتوبہ ص ۳۸) -

۴ - تو - نسخہ مکتوبہ (ص ۳۸) میں نہیں ہے ۔

کپڑا ، مفلسوں کو خرچ جیسے ' میرے سامنے ملتا ہے اسی طرح سے میرے آنے تک ملا جائے تا یہ کوئی نہ کہے کہ حاتم اس شہر میں نہیں ، اب کون کسی کو دے ۔ اس امر میں تساہل و تغافل نہ کرنا بلکہ یہ کاروبار بہ خوبی جاری رکھنا ۔

اس طرح سے آن کو سمجھا بچھا دیا اور آپ منیر شامی کے ساتھ ۲ شاہ آباد کا رستہ پکڑا ۳ ۔

کتنے دنوں میں وہاں جا پہنچا ۔ حسن بانو کے لوگ جو مہمان داری پر مقرر تھے ، پیشوا آ کر اس کو مہمان سرا میں لے گئے ۔ قسم قسم کے کھانے لے جا کر روبرو رکھے ۔ اشرفی روپے بھی بہت سے حاضر کیے اور بہ منت التماس کیا کہ آپ بے تکلف کھانا نوش جان کیجیے اور زر سرخ و سفید جس قدر درکار ہو بے تامل لیجیے ۔

اس نے کہا ”اے بندگان خدا ! میں محتاج روٹی کا اور طالب زر و جواہر کا ہو کر نہیں آیا ہوں ۔ حق تعالیٰ نے مجھ کو بھی بہت سے روپے دیے ہیں اور بہت سے ملکوں کا سردار کیا ہے ۔ میری تو آرزو بہت بڑی ہے ۔

لوگوں نے اس بات کو سن کر حسن بانو سے کہا کہ حاتم نام ایک شخص تازہ وارد تمہارے سوالوں کے جواب دینے پر مستعد ہے لیکن منیر شامی بھی اس کے ساتھ ہے ۔ اس نے اس مذکور کو سن کر آن دونوں کو بلوا لیا ۔

جب وہ آئے ، تب چلون کی آوٹ ہو بیٹھی اور پوچھنے لگی

۱ - جیسے - نسخہ مکتوبہ (ص ۳۸) میں نہیں ۔

۲ - ہمراہ - (نسخہ مکتوبہ ص ۳۸)

۳ - پکڑا - ” ” ”

”تمہارا کیا احوال ہے؟“

حاتم نے کہا ”شکر ہے جیتے تو ہیں لیکن اے مہر لقا! اپنے مبتلا کو ذرا صورت دکھلا کہ اس کے دل کو اندکے تسکین ہو جائے اور کچھ زندگانی کا پہل پائے۔“

وہ بولی ”اے بندۂ خدا! میں نا محرم کے سامنے کیوں کر ہوں اور کس طرح سے اپنا دیدار دکھاؤں؟ ہاں مگر جو کوئی یہ ساتوں سوال پورے کرے گا، وہی بعد عقد کے میرے گلشن عیش کا گل راحت چنے گا اور شراب وصال^۲ پیے گا۔

تب حاتم نے کہا کہ وہ کون سے سوال ہیں؟ تم اپنی زبان شیریں سے بیان کرو۔ ساتھ اس کے یہ قول بھی دو کہ اگر آن سوالوں کو پورا کروں تو تمہارے تئیں جسے چاہوں بخش دوں۔

اس نے اس بات کو مانا اور اقرار بخوبی کیا۔ پھر ایک دسترخواں پاکیزہ بچھوا کر طرح بہ طرح کے کھانے کھلوا کر تھوڑے بہت روپے دیے اور رخصت کے وقت یہ کہا ”اے حاتم! پہلا سوال تو یہ ہے کہ ایک بار دیکھا ہے، دوسری دفعہ کی ہوس ہے۔ اس کی خبر لا کہ وہ کون ہے اور کہاں ہے اور اس نے ایسا کیا دیکھا ہے کہ دوبارہ جس کے دیکھنے کی آرزو رکھتا ہے؟ پہلے اس کو پورا کر، پھر دوسرے کی فکر کیجو۔

حاتم نے اس بات کے سنتے ہی منیر شامی کو اس کے سپرد کیا اور کہا ”یہ میرا بھائی ہے۔ جب تک میں یہاں نہ آؤں، تب تک اس کو اپنی بندگی میں رکھنا اور خاطر داری

۱ - سے - (نسخہ مکتوبہ ص ۳۹)

۲ - وصل - (نسخہ مکتوبہ ص ۳۹)

کیا کرنا ۔

یہ کہہ کر حاتم وہاں سے رخصت ہوا اور منیر شامی کو
 مہمان سرا میں چھوڑ کر کسی طرف کو چلا گیا ۔

پہلا سوال

حاتم کے جانے کا اور پہلی شرط بجا لانے کا

القصہ حاتم جب تھوڑی دور گیا ، تب اپنے جی میں کہنے لگا کہ اب میں کیا کروں اور کس سے کہوں ؟ بے دیکھے بھالے کدھر جاؤں اور اس عقدے کی گرہ کیوں کر کھولوں ! مگر برائے خدا یہ مشکل اپنے پر لی ہے ، وہی آسان کرے گا ۔ مجھ سے تو کچھ نہیں ہو سکتا ۔ یہ کہہ کر توکل بہ خدا آگے بڑھا ۔ اتنے میں کیا دیکھتا ہے کہ ایک بھیڑیا قریب ہے کہ ایک ہرنی کو پکڑے اور پہاڑ چیر کر کھا جاوے ۔ اس بے کسی میں جو اُس نے اس ہرنی کو دیکھا ، جلد جا کر ایک آواز سہم ناک سے پکار کر کہا کہ ^۲ اے نابکار ! کیا کرتا ہے خبردار ! یہ غریب بچے والی ہے ، دودھ اس کی چھاتیوں سے بہا جاتا ہے ۔

وہ اس بات کو سن کر ڈرا اور کھڑا ہو کر کہنے لگا
”شاید تو حاتم ہے جو ایسے وقت میں اس کے آڑے آیا ۔“
وہ بولا ”تو نے کیوں کر جانا ۔“
اُس نے کہا ”میں نے تیری ہمت و شفقت سے پہچانا لیکن

۱ - قصہ - (نسخہ مکتوبہ ص ۴۰)

۲ - ’کہ‘ نسخہ مکتوبہ میں نہیں ہے ۔

تمام ملک میں یہ بات مشہور ہے کہ تو ہر ایک مخلوق کے حق میں احسان کرتا ہے پر یہ سبب معلوم نہیں ہوتا کہ تو نے میرا شکار میرے منہ سے کیوں چھڑایا؟“

تب حاتم نے کہا کہ تو کیا چاہتا ہے؟

وہ بولا ”میری خوراک گوشت ہے، جو پاؤں تو کھاؤں۔“

حاتم نے کہا ”بہتر، جہاں کا گوشت چاہے، وہاں کا میرے بدن سے کاٹ کر کھا اور اپنا پیٹ بھر کر چلا جا۔“

اُس نے کہا ”سرین کا گوشت بے ہڈی ہوتا ہے۔ اگر وہ دو تو خوب سا چکھوں اور دعائیں دوں۔“

تب حاتم نے اسی گھڑی خنجر کمر سے کھینچ لیا اور ایک لوتھڑے کا لوتھڑا اپنے چوٹر سے کاٹ کر اس کے آگے ڈال دیا۔ وہ گوشت اُس نے کھایا اور سیر ہو کر کہا ”اے حاتم! ایسی کیا مصیبت پڑی جو تو نے یمن سے شہر کو چھوڑا اور اس قدر تکلیفیں اٹھا کر اس جنگل خوں خوار میں آ پڑا؟“

تب حاتم نے یہ جواب دیا کہ منیر شامی حسن بانو پر عاشق ہوا ہے اور وہ سات سوال رکھتی ہے۔ جو کوئی ان کو پورا کرے گا، اسی کو قبول کرے گی۔ میں نے عند اللہ اس کام پر کمر باندھی ہے۔ چنانچہ پہلا سوال اُس کا یہ ہے کہ ایک شخص کہتا ہے کہ ایک بار دیکھا ہے اور دوسری دفعہ کے دیکھنے کی شوس ہے۔ ہر چند یہ نہیں جانتا کہ وہ مکان کہاں ہے اور وہ کون ہے؟ اور ایسا لیا دیکھا ہے اس نے کہ جس کے دیکھنے کی دوبارہ آرزو رہتا ہے؟ پر خدا کی طرف

لو لگائے، سر بہ صحرا چلا جاتا ہوں۔ کہیں تو کچھ کھوج اس کا ملے گا۔

اس بات کو سن کر بھیڑیے نے کہا ”اے جوان! میں اُس مکان کو جانتا ہوں۔ اکثر بزرگوں کی زبانی اس کا پتا پایا ہے۔ نام اس کا ”دشت ہویدا“۔ کہتے ہیں وہاں جو جاتا ہے، سو تمام دن پھرتا ہے اور یہی آواز سنتا ہے۔“

حاتم نے کہا کہ وہ دشت کہاں ہے؟

بھیڑیا بولا ”یہاں سے تھوڑی دور جا کر دو رستے ملیں گے۔ تو بائیں ہاتھ کی راہ کو چھوڑ کر داہنے رستے پر ہو لینا؛ یقین ہے کہ وہیں پہنچے گا اور اپنا مدعا حاصل کرے گا؛ کہ ہرنی اس کو دعائیں دیتی ہوئی چلی اور وہ بھیڑیا بھی اس سے رخصت ہوا، پر وہ دونوں اُس کی جوان مردی اور سخاوت پر عش عش کرتے تھے۔“

حاتم دو چار ہی قدم بڑھا ہوگا کہ درد کے باعث سے پاؤں لڑکھڑائے۔ ناچار ایک درخت کے نیچے گر کے تڑپنے لگا۔ وہاں ایک گیڈر کی مانند تھی اور وہ اپنی مادہ سمیت خوراک کی تلاش کے واسطے گیا تھا۔ بعد دو گھڑی کے جو چر چگ کر آیا اور حاتم کو اپنی جگہ پر تڑپتے پایا، تب مادہ نے اُس سے کہا کہ یہ آدمی زاد کہاں سے آیا ہے؟ اب اس مکان کو چھوڑ دینا چاہیے کیوں کہ غیر جنس سے موافقت کس طرح ہو اور صحبت کب بنے؟ مثل مشہور ہے ”آدمی سے حیوان کو کیا نسبت۔“

گیڈر نے کہا ”اے مادہ! شاید یہ جوان حسین حاتم ہے

۱۔ غار۔ بھٹ۔ وغیرہ۔ (”فرہنگ آصفیہ“ ج ۴۔ ص ۲۷۰)

اور 'دشت ہویدا' کی خبر کو جاتا ہے۔ اب چوٹر کے درد سے اس درخت کے نیچے گر پڑا ہے اور تڑپ کر جی دیتا ہے۔“

وہ بولی کہ تو نے کیوں کر دریافت کیا؟

اُس نے کہا کہ میں نے اپنے بزرگوں کی زبانی سنا ہے کہ فلانی تاریخ، فلانے روز اس جگہ حاتم کا گزر ہوگا اور اس درخت کے تلے اذیتیں کھینچے گا؛ سو وہ تاریخ یہی ہے اور وہ دن بھی یہی ہے۔

اُس نے کہا کہ اس کا احوال سچ کہہ۔ وہ بولا کہ یہ یمن کا شہ زادہ ہے اور بڑا سخی۔ آج فلانے جنگل میں ایک ہرنی بیچے والی چرتی تھی اور ایک بھیڑیا اُس پر لپکا۔ اُس نے اپنے چوٹر کا گوشت دے کر اس بھیڑیے سے وہ ہرنی چھڑا دی اور اپنے اوپر یہ مصیبت لی۔

اُس نے کہا کہ انسانوں میں کب ایسے صاحب مروت ہوتے ہیں اور کب کسی کی بے کسی پر وہ رحم کھاتے ہیں۔

اُس نے جواب دیا کہ برائے خدا یہ کیا کہتی ہے۔ انسان ہر ایک مخلوق پر بزرگی رکھتا ہے۔ اشرف المخلوقات کہلاتا ہے؛ خصوصاً حاتم نہایت اہل ہمت و صاحب مروت و قدر دان و خدا پرست ہے۔ سخاوت بھی اس قدر رکھتا ہے کہ اپنا گوشت دے کر غیر کی جان بچا دی۔ اس نے جو اتنی خوبیاں اس کی سنیں تو کہا کہ یہ ایسے زخم سے کیوں کر اتنی دور جائے گا؟

کیدڑ نے کہا کہ اگر 'پری رو' کے سر کا بھیجا اس کے زخم پر لگے تو بات کہنے میں اچھا ہو جائے، پر یہ بہت مشکل ہے؛ اس واسطے کہ وہ ایک جانور ہے دشت ماژندران میں کہ جسم

اس کا مور کی مانند ہے اور سر آدمی کا سا ؛ جو کوئی اس کے پاس جاتا ہے اور شربت پلاتا ہے تو وہ مست ہو کر ناچنے لگتا ہے اور تماشا دکھاتا ہے ۔ بعضے آدمی اس سے صحبت ایسی رکھتے ہیں جیسے عورتوں سے ۔

یہ سن کر وہ بولی کہ ایسا کون شخص ہے جو اس کا سر کاٹ لاوے اور حاتم کو چنگا کرے ۔

اس نے کہا کہ اگر تو سات روز نہ دن کو دن سمجھے اور نہ رات کو رات جانے ، نہ کھاوے نہ پیوے اور آٹھوں پہر اس کی خبر گیراں رہے تو میں جاؤں اور اس جانور کا سر کاٹ لاؤں ۔
اس نے کہا ' کہ اس سے کیا بہتر ہے کہ انسان پر حیوان کا احسان ہو ۔

غرض وہ اُن دونوں کو وہاں چھوڑ کر گیا ۔ جوں دشت ماژندران میں وارد ہوا اور اس کو کسی درخت کے نیچے سوتے پایا ، نزدیک جا کر سر اس کا اس زور سے کھینچا کہ بدن سے جدا ہوا ۔ پھر اس کو لیے ہوئے اپنے وعدے پر آہنچا ۔

مادہ بھی اسی صورت سے اس کی خبرداری میں مستعد رہی ؛ چنانچہ اس کے آنے تک اس نے چڑیا کے بچے کو بھی اس کے پاس نہ آنے دیا اور رات دن اس کے سرہانے بیٹھی جاگا کی ۔ حاتم بھی پڑے پڑے اس کی محنت و مشقت کو دیکھا کرتا تھا کہ اتنے میں گیدڑ نے پری رو جانور کا سر لا کر مادہ کے آگے رکھ دیا ۔

اس نے وہ سر توڑا اور مغز اس کا حاتم کے چوٹڑ پر لگادیا ۔ وہ زخم وہیں بھر آیا اور درد جاتا رہا ۔

حاتم اٹھ کھڑا ہوا اور اس کی طرف دوڑ کر کہنے لگا

۱ - 'کہا' نسخہ مکتوبہ (ص ۴۵) میں نہیں ۔

کہ اے حیوان ! یہ مجھ پر بڑا احسان کیا تو نے مگر خوب نہ کیا کہ میرے واسطے ایک جانور کی جان لی۔ اس کا عذاب مجھ پر ہوگا۔ میں خدا کو کیا منہ دکھلاؤں گا۔

اس بات کو سن کر اس نے کہا کہ یہ گناہ میری گردن پر ہے۔ تو کچھ اندیشہ نہ کر کیوں کہ ہم بھی اپنے خالق کو جانتے ہیں۔

وے اسی گفتگو میں تھے کہ اتنے میں حاتم نے کہا کہ اگر تم نے مجھ پر احسان کیا ہے تو کچھ مجھ سے بھی کہو تاکہ میں بھی اس کو بجا لاؤں اور اس کام کو بہ خوبی کروں۔

گیدڑ بولا ”اے جوان مرد ! اس جنگل کے قریب کفتاریں^۱ رہتی ہیں اور ہمارے بچے ہر سال کھا کھا جاتی ہیں۔ ہمارا اتنا قابو نہیں چلتا جو ان کو مار کے اپنے بچے بچاویں۔ اگر تو ان کو مارے اور ہمارے سر سے یہ آفت ڈالے تو بڑا احسان کرے بلکہ بے دامنوں مول لے۔“

حاتم نے کہا کہ تم مجھ کو ان کا مکان دکھلا دو۔ میں تا مقدور قصور نہ کروں گا۔

وہ مکان وہاں سے چھ کوس پر تھا۔ غرض وہ حاتم کو لے کر گیا اور دکھلا کر آپ کسی جھاڑی میں چھپ رہا۔ حاتم آگے گیا اور اُس جگہ کو خالی پا کر بیٹھا کہ اتنے میں ایک جوڑا آیا تو کیا دیکھتا ہے کہ ایک آدمی ہمارے^۲ مکان پر بیٹھا ہے۔

اس بات کو دریافت کر کے وے دونوں آئے بڑھے اور

۱۔ کفتاریں، جمع کفتار، یعنی بچو۔ چرخ۔

۲۔ ان کے۔

کہنے لگے کہ اے شخص ! یہ جگہ تیری نہیں جو تو یہاں
تھانے امیر ہو کر بیٹھا۔ اگر اپنا بھلا چاہتا ہے تو الٹے پاؤں
پھر جا، نہیں تو ابھی تک بوٹی کر لیتے ہیں۔

اُس نے کہا ”اے نادانو ! میں مردم آزار نہیں اور نہ
میر شکار ہوں۔ تم اتنا مجھ سے کیوں ڈرتے ہو؟ اگر یہ مکان
تمہارا ہے، تمہیں مبارک رہے۔ شوق سے آرام کرو۔“

کفتاروں نے کہا کہ آدمی کو مروت سے کیا؟ تو ہم
کو بتانا نہ دے۔ چل، چلا جا نہیں تو رنج کھینچے گا اور مارا
جائے گا۔

حاتم نے کہا ”اے حیوانو ! برائے خدا جیسے اپنی جان
جانتے ہو، ویسی ہی غیر کی جانو۔ یہ کیا ناانصافی ہے جو
گیدڑ کے بچے مارو اور اپنے تئیں پالو۔“

وے بولے کہ اے جوان ! کیا اُس گیدڑ کا حمایتی ہو کر
ہم سے لڑنے آیا ہے؟

اُس نے کہا ”خدا کی قسم میں اُس کا حمایتی بن کر نہیں
آیا ہوں بلکہ منت کرتا ہوں کہ تم اس کے بچوں کو کھانے سے
توبہ کرو اور غضب خدا سے ڈرو۔“

وے بولے کہ اے انسان ! تو ان کا غم کیا کھاتا ہے۔
کوئی دم میں وہی احوال تیرا بھی ہوتا ہے۔

اس بات کو سن کر حاتم نے کہا ”از برائے خدا! اس کے
بچوں کے بدلے تم مجھ کو کھاؤ، پر ان بچوں کے کھانے سے
ہاتھ اٹھاؤ۔“

۱۔ نسخہ مکتوبہ (ص ۴۷) میں اس طرح ہے : ”تو ہم کو نہ
دے بتا۔“

وے بولے کہ اُن کو تو کھاویں گے پر آج تجھ کو بھی
نہ چھوڑیں گے۔

حاتم نے کہا ”قسم ہے اپنے خدائے معظّم کی کہ جس نے
اٹھارہ ہزار عالم پیدا کیا ہے، تم گیدڑ کے بچوں سے باز آؤ۔
وہ کریم روزی رساں ہے، بہر صورت تمہیں رزق پہنچائے گا۔“

وے بولے کہ اُن کو کب چھوڑتے ہیں اور تجھے کب
سلامت جانے دیتے ہیں۔

تب حاتم نے معلوم کیا کہ یہ کم بخت نہایت سخت دل
ہیں، خدا کی بھی قسم نہیں مانتے، ان کو مارا چاہیے۔

یہ سمجھ کر وہ مارے غصے کے لال ہو گیا اور اپنی جگہ
سے اچھل، ان دونوں کی گردن پکڑ، زمین پر دے پٹکا اور جی
میں کہا کہ اب ان کو کیوں کر ماروں کیوں کہ میں نے آج
تک نہ کسی کو مارا ہے اور نہ کسی کو دکھ دیا ہے؛ پر انہوں
نے خدا کی قسم سے انکار کیا ہے، کچھ سزا دیا چاہیے۔

اس بات کو جی میں ٹھہرا کر خنجر کمر سے کھینچا۔
موٹھ سے ان کے دانت توڑے اور پھل سے ناخن کاٹ ڈالے۔ پھر
مجدّد شکر ادا کر کے دعا مانگی کہ اللہی ان حیوانوں کا درد
دور کر!

یہ دعا اس کی جناب اللہی میں قبول ہوئی۔ اسی لہزی
ان دونوں کا درد جاتا رہا۔ پھر اس نے اُن کو کھول کر آزاد
کیا۔ وے رو رو کر کہنے لگے کہ اب ہم دو رزق کیوں کر
ملے گا اور ہم کیوں کر جائیں گے۔

حاتم نے کہا ”کچھ اندیشہ نہ کرو۔ خدا رازق ہے، وہ کسی
نہ کسی ڈھب سے پہنچاتا رہے گا۔“

اتنے میں وہ گیدڑ سامنے سے آ کر کہنے لگا کہ آپ خاطر جمع رکھیں۔ آج کے دن سے ان کا کھانا پینا ہمارے ذمے ہوا۔ ہم جہان میں جب تک جیتے رہیں گے، تب تک جہاں جائیں گے وہاں سے لا کر ان کو کھلاویں گے۔

یہ بات سن کر حاتم آن سے رخصت ہوا، آگے بڑھا۔ اتنے میں مادہ نے اپنے نر سے کہا ”اے گیدڑ! یہ مروت سے دور ہے جو حاتم تنہا دشت ہویدا کو جاوے اور تو اس کا ساتھ نہ دے۔“ اس سخن کے سنتے ہی وہ دوڑا اور پکار پکار کر کہنے لگا ”اے حاتم! میں بھی تیرے ساتھ دشت ہویدا کو چلوں گا۔“

اس نے کہا ”اے حیوان! میں ایک تیرے احسان سے گردن اٹھا ہی نہیں سکتا، دوسرا بوجھ کیوں کر لوں اور اپنے واسطے تجھے وطن سے کس لیے آوارہ کروں؟ برائے خدا ان باتوں سے باز آ۔ یہ مجھ سے ہرگز نہ ہو سکے گا۔ اگر تو ساتھ ہی دینے پر مرتا ہے تو یہی احسان بہت ہے کہ مجھے راہ راست بتلا دے۔“

اس نے کہا ”جو رستہ نزدیک کا ہے، اس میں آفتیں بہت سی ہیں اور دوسری راہ دور دراز ہے، پر اس میں اس قدر خطرہ نہیں؛ اس واسطے میں تیرے ساتھ چلنے کا ارادہ کرتا ہوں کہ ان کو بتا دوں، آگے تیری خوشی۔“

اس نے کہا کہ خدا راہ نزدیک کی مشکلیں مجھ پر آسان کرے گا۔

تب گیدڑ نے کہا ”جو راہ کہ تیرے آگے آتی ہے، وہی نزدیک ہے۔ اگر سلامت رہے گا تو دشت ہویدا کو پہنچے گا۔“

حاتم اس کو رخصت کر کے آگے چلا ۔

بعد ایک مدت کے ایک چوراہا دکھلائی دیا ۔ یہ وہاں کھڑا ہو کر سوچنے لگا کہ اب کدھر جاؤں ؟ اور اُس جنگل میں خرس بادشاہت کرتا تھا ، تمام ریچھ ہی ریچھ رہتے تھے ۔ اتفاقاً سو دو سو ریچھ اُس روز اُس جگہ سیر کرنے آئے تھے ۔ حاتم کو دیکھتے ہی نہایت خوش ہوئے اور پکڑ کر اپنے بادشاہ کے پاس لے گئے ۔ وہ دیکھ کر خوش ہوا اور کہنے لگا کہ تم ہمارے پاس بیٹھو اور اپنا احوال کہو کہ تم کون ہو اور کہاں سے آئے ہو اور کیا نام رکھتے ہو ؟ ہمیں تو یوں معلوم ہوتا ہے کہ شاید تم یمن کے بادشاہ حاتم ہو ۔

اس بات کو سن کر اُس نے کہا کہ یہ تو تم سچ کہتے ہو ۔ میں حاتم بن طے ہوں ، برائے خدا اس جنگل میں آنکلا ہوں ۔ اس نے کہا ”تمہارے آنے سے میں بہت راضی ہوا ، جو تم یہاں تشریف لائے ۔ اب اپنی بیٹی سے بیاہوں گا ، کیوں کہ اس جنگل میں میری دامادی کے لائق کوئی نہ تھا مگر تم آئے ہو ۔“ اس بات کو سن کر اُس نے اپنا سر جھکا دیا اور سوچ میں گیا ۔ بادشاہ نے کہا کہ تو جو جواب نہیں دیتا ، شاید میں تیرے خسر ہونے کے لائق نہیں ہوں ۔

تب اُس نے کہا کہ میں انسان اور تو حیوان ، میری تیری موافقت کیوں کر ہو ؟

وہ بولا ”اے حاتم ! شہوت کی لذت میں انسان اور حیوان سب ایک ہیں ، تو کچھ اندیشہ نہ کر ؛ اور میری لڑکی تجھی سی ہے ۔“

یہ کہہ کر اُس نے اپنے دو چار خرسوں سے کہا کہ تم

لڑکی کو عروسی گہنے کپڑے سے سنوارو اور بنی بنا کر فلانے
حجرے میں بٹھلاؤ۔

وے آس لڑکی کو بنا بنو کر آس حجرے میں لے گئے۔
پھر حاتم کو بھی وہاں لے آئے۔ آس نے جوں ہیں آس پری پیکر
رشک قمر کو دیکھا، متعجب ہو کر مجلس میں پھر آیا اور
کہنے لگا ”اے خرس! تو بادشاہ ہے اور میں فقیر۔ اگر اس
شاہ زادی کو اپنی جوڑو کروں تو یہ نہایت ترک ادب ہے۔“

آس نے کہا کہ اس بات کو قبول کرو اور حیلہ و حجت
چھوڑ دو کہ تم بھی شہر یمن کے شاہ زادے ہو۔“

وہ متفکر ہوا اور جی میں کہنے لگا کہ ہے ظالم، میں کس
بلا میں پڑا۔ اب کیا کروں؟ میں ایک کام کے واسطے اپنے شہر
سے نکلا ہوں۔ اگر یہاں اپنا بیگہ کر کے رنگ رلیاں مناؤں گا
تو وہاں منیر شامی میرا انتظار کھینچ کر مر جاوے گا۔ میں
خدا کو کیا جواب دوں گا۔

بادشاہ خرس نے جو پھر آسے سر بہ زانو دیکھا، پوچھا
اے جوان خوش رو! اگر اس بات کو قبول نہ کرے گا تو قیامت
تک نہ چھوڑوں گا بلکہ اسی قید شدید میں مر جائے گا۔

آس نے اس بات کا جواب نہ دیا اور سر اٹھا کر نہ دیکھا؛
تب خرس نے غضب ناک ہو کر اپنی قوم سے کہا کہ اس
کو فلانے غار میں ڈال دو اور اس کے منہ پر ایک سل سنگ خارا
کی رکھو اور خبردار رہو۔

اس کلام کے سنتے ہی کتنے ہی دوڑے اور حاتم کو اس
اندھیرے گڑھے میں بند کر کے آس کے منہ پر ایک بھاری سا
پتھر رکھ دیا۔

وہ آس غار میں بھوکا پیاسا حیران تھا کہ سات دن کے بعد
خرس کے بادشاہ نے پھر آسے بلوا کر اپنے پاس بٹھلایا اور
سمجھا بچھا کر کہا کہ اے حاتم! میری لڑکی کو قبول کر۔

وہ پھر سر بہ زانو ہوا اور اس سخن کو خاطر میں نہ
لایا۔ تب آس نے ایک خوان میوے کا منگوا کر اس کے آگے
رکھا۔ بھوکا تو تھا ہی، بے اختیار کھانے لگا۔ جب خوب سا
اس کا پیٹ بھرا، اس نے کہا کہ اے جوان! اس پری پیکر
کو اپنے نکاح میں لا اور حظ زندگی کا اٹھا۔

حاتم نے کہا ”یہ مجھ سے ہرگز نہ ہو سکے گا، انسان کو
حیوان سے کیا نسبت۔“

آس نے پھر اپنے ریمپھوں سے کہا کہ اتے پھر آسی غار میں
ڈال دو۔ انہوں نے آسی طرح کیا۔

وہ کئی دن تک بے آب و دانہ قید میں رہا۔ اتفاقاً ایک شب
خواب میں وہ نیم جان کیا دیکھتا ہے کہ ایک پیر سرد سرہانے
کھڑا کہتا ہے کہ اے حاتم! تو کیوں اپنی جان خواہ نہ خواہ
اس اندھے کوئیں میں گنواتا ہے، اور نہیں جانتا کہ تو بس کام
کے واسطے آیا ہے۔ جب تک آس کی لڑکی قبول نہ کرے گا،
تب تک تو اس قید سے نہ چھوٹے گا۔ اس بات کو سن کر آس
نے کہا ”اے بزرگ! اگر میں اس لڑکی سے اپنا نکاح کروں گا تو
وہ کب مجھے فرصت دے گی جو میں اپنے تئیں اس دم میں
لگاؤں گا۔“

آس نے کہا کہ اے حاتم! تیرا جھٹکارا اسی میں ہے۔
بے خطرے۔ کر گزر اور نہیں تو اسی قید میں مر جائے گا۔
تجھ کو لازم ہے کہ اس کی بیٹی کو رانی اور خوش کرے کہ

وہی بہ خوبی تجھے رخصت دلوائے گی۔

یہ خواب دیکھتے ہی وہ چونک پڑا۔ اتنے میں پھر بادشاہ خرس نے اس کو اپنے پاس بلوایا اور کہا ”اے حاتم! تیرے حق میں بہتر یہی ہے کہ میری لڑکی قبول کر۔“

اُس نے اس شرط پر یہ بات بہ ناچاری مانی کہ جب میں اس کے ساتھ اپنا بیاہ کروں، تب کوئی ریچھ میرے گھر میں نہ آوے۔

بادشاہ نے کہا ”اے حاتم! کیا طاقت ہے کسی خرس کی جو وہاں کا دھیان کرے، آنا تو درکنار۔“

حاصل کلام اُس نے اپنے ارکان دولت کو جمع کر کے مجلس شادی کی جائی؛ مسند شاہانہ بچھائی اور حاتم کو اس پر بٹھلا کر اپنے رسوم کے موافق اُس لڑکی سے بیاہ دیا اور اس کا ہاتھ اس کے ہاتھ میں پکڑا کر آپ اپنے لوگوں سمیت حجرے سے باہر نکل آیا۔

حاتم نے اسی مسند عروسی پر اُس کے ساتھ آرام فرمایا اور مڑا بہت سا اٹھایا۔ اسی صورت سے ہر روز اس رشک قمر کے ساتھ چین کرتا تھا اور میوے قسم قسم کے کھاتا تھا۔ غرض یہاں تک میوے کھائے کہ جی بھر گیا۔ آخر آکتا کر ایک دن اپنے خسر کے پاس گیا اور کہنے لگا ”حضرت سلامت! میں میوے کھاتے کھاتے گھبرا گیا۔ اگر کچھ اناج کے قسم سے عنایت ہو تو جی بھرے اور طبیعت لگے۔“

اُس نے اسی وقت اپنے ریچھوں کو بلوا کر کہا کہ تم ہر قسم کا غلہ اور شکر اور گھی وغیرہ اور باسن گاوؤں اور شہروں سے لے آؤ۔

وے اس بات کے سنتے ہی دوڑے اور ہر ایک شہر سے طرح بہ طرح کے باسن خوش اسلوب اور قسم قسم کے اجناس انسان کی مرغوب ، ایک پل میں لے آئے۔ حاتم نے انواع و اقسام کے کھانے پکوائے اور اپنی بی بی کے ساتھ بیٹھ کر کھائے بلکہ اسی طرح سے ہر روز کھاتا اور عیش و عشرت مناتا۔

جب تین مہینے گزر گئے، تب ایک دن اُس نے عین اختلاط میں اہلیہ سے کہا کہ جانی میں ایک کام کے واسطے اپنے شہر سے نکلا تھا، تیرے باپ نے زبردستی میرا بیاہ تیرے ساتھ کر دیا۔ اگر اپنی خوشی سے تو چند روز کے واسطے مجھے رخصت اپنے باپ سے دلوا دے تو یہ عین احسان و مہربانی ہے۔ جب میں اُس کام سے فرصت پاؤں گا اور جیتا بچوں گا تو پھر تجھ سے ملاقات کروں گا۔

وہ اس بات کے سنتے ہی اپنے باپ کے پاس گئی اور کہنے لگی کہ بابا جان! وہ اس طرح کی بات کہتے ہیں۔

اُس نے کہا کہ بی بی! اگر تو اس بات میں راضی ہے تو وہ تیرا خاوند ہے اور تو اُس کی جو رو، وہ جانے یا تو۔

وہ بولی کہ وہ مرد نہایت راست گو معلوم ہوتا ہے۔ اپنے وعدے پر مقرر آوے گا، کچھ مضائقہ نہیں، پروانگی دو۔

اُس نے اس کو بلوا کر رخصت کیا اور بہت سے ریشموں کو کہہ دیا کہ تم اس کو بخوبی اپنی سرحد سے باہر نہ جا دو۔ تب اس کی بیٹی نے ایک مہرہ حاتم کی پکڑی میں باندھ دیا کہ تیرے اکثر جگہ یہ کام آوے گا۔

غرض وہ ان دونوں سے رخصت ہو کر آئے چلا۔ بعد چند روز کے ایک ایسے ریگستان میں جا پڑا کہ جہاں نہ دانہ

نظر آتا تھا نہ پانی ، مگر شام کے وقت ایک مرد پیر برقع منہ پر ڈالے دو روٹیاں ، ایک آب خورہ پانی کا دے جاتا ۔ وہ اسے کھا پی لیتا اور رات دن منزلیں طے کیا کرتا کہ ایک دن سامنے سے ایک اژدھا مانند پہاڑ کے نظر آیا ۔ یہ اس کو دیکھ کر گھبرایا لیکن چلنے سے باز نہ رہا ۔

جوں ہی اس کے پاس پہنچا ، وہیں اس نے دم کھینچا ۔ حاتم نے ہر چند اپنے تئیں سنبھالا پر نہ سنبھل سکا ، صاف اس کے منہ میں چلا گیا ۔

جب کہ اپنے تئیں اس کے پیٹ میں دیکھا ، تب سجدہ شکر بجا لایا اور یہ کہنا شروع کیا ”خوب ہوا جو یہ تن میرا آلودہ گناہ ایک بندہ خدا کے منہ میں پڑا ، نہیں تو یہ جامہ خاکی کسی کام کا نہ تھا ۔ حق تو یہ ہے کہ جو کوئی اپنے تئیں راہ خدا میں ڈالے اور اپنا گھر برباد کرے اور آپ اس کی یاد میں مشغول رہے تو برباد نہیں ہوتا ۔ مگر وہ اس کے امتحان کے واسطے کچھ کچھ رنج دیتا ہے ۔ اگر وہ اس مصیبت سے بچا اور ثابت قدم رہا تو بحر مشقت سے گوہرِ راحت لے نکلا ۔ اسی طرح سے اپنے دل کو تسلی دیتا تھا اور حضرت ایوب کی مصیبتوں کو دھیان میں لاتا تھا کہ خدا کریم^۱ کارساز ہے ، میری مشکل بھی آسان کرے گا ۔

غرض تین روز تک وہ اس کے پیٹ میں پھرا کیا اور ادھر ادھر رستہ ڈھونڈا کیا ۔ راہ تو کہیں نہ پائی مگر آپ ہی^۲ اس گندگی سے لٹھڑ پتھڑ گیا ؛ پر سانپ کے زہر نے جو اس کو اثر نہ

۱ - خدائے کریم - (نسخہ مکتوبہ ص ۵۶)

۲ - ہی - نسخہ مکتوبہ (ص ۵۶) میں نہیں ہے ۔

کیا ، اس کا یہ سبب تھا کہ چلتے ہوئے اس کی جورو نے پگڑی میں ایک مسہرہ باندھ دیا تھا ۔ اس کے یہ خواص تھے کہ جس کے پاس رہے ، نہ وہ آگ میں جلے ، نہ پانی میں ڈوبے ، نہ زہر اُسے اثر کرے ۔ اسی سبب سے وہ جیتا رہا اور اُس کے زہر نے کچھ اُس کو اثر نہ کیا ۔

بعد تین روز کے وہ اژدھا گھبرایا اور اپنے جی میں کہنے لگا کہ یہ بلا میں نے کیا کھائی جو ہضم نہیں ہوتی اور پیٹ میں دوڑی دوڑی پھرتی ہے ۔ غرض وہ اپنے پیٹ کے دکھنے سے بے قرار تھا اور حاتم اُس کے پیٹ میں چین نہ لیتا تھا بلکہ چاروں طرف دوڑتا پھرتا تھا اور اس کی انٹڑیوں کو اپنے پاؤں سے روندتا تھا ۔

آخر کار اُس نے معلوم کیا کہ یہ لقمہ تمام عمر کا کھایا پیا نکالے گا ۔ اس بات کو جی میں ٹھہرا کر قے کی ، حاتم باہر نکل پڑا اور اُس ریت پر کھڑا ہو کر کپڑے سکھلانے لگا ۔ جب وہ خشک ہوئے تب وہاں سے روانہ ہوا ۔

تھوڑی ہی دور گیا تھا کہ ایک تالاب نظر پڑا ۔ یہ بے اختیار دوڑ کر اُس کے کنارے پر جا بیٹھا اور اپنے کپڑے دھونے لگا ۔

اتنے میں ایک مچھلی پانی میں سے نکلی ۔ نیچے کا آدھا دھڑ اُس کا مچھلی کا تھا اور سر سے ناف تلک آدمی کا ۔ حاتم اس کی شکل دیکھ کر شکر بجا لایا اور صنعت خداوندی پر عیش عیش کرنے لگا ۔

غرض ٹکٹکی باندھے ہوئے تھا کہ وہ اُس کا ہاتھ پکڑ کر تالاب میں لے گئی اور اپنے مکان پر ایک ستھرے بچھونے پر

بٹھلایا۔ پھر آپ سر تا پا ایک عورت نازنین بن کر ارادہ ہم بستر ہونے کا کیا۔

اُس نے اس بات کو ہرگز نہ مانا اور کہا کہ میں ایک کام کے واسطے اپنے گھر کو تباہ کر کے یہاں تک پہنچا ہوں۔ تو راہ ہی میں راہ زنی کر کے چاہتی ہے کہ مجھ کو ٹھور رکھے۔ یہ مجھ سے کب ہوگا کہ تیرے ساتھ اس جگہ عیش کروں، مگر اس صورت پر کہ جس جگہ سے تو لائی ہے وہیں پہنچا دے، تو خیر میں بھی چند روز تیرے ساتھ اپنی صحبت گرم کروں اور تیرے دل کی بھی آرزو بخوبی بر لاؤں۔

اس نے اس بات کو قبول کر کے کہا کہ میں بعد تین روز کے تجھ کو جہاں سے لائی ہوں، وہاں پہنچا دوں گی۔ حاتم خوش ہوا اور بہ رغبت اس سے ملا۔

بعد تین روز کے آئے کہا کہ اے مچھلی! اب اپنے وعدے کو تو بھی پورا کر۔

اُس نے اُس کا ہاتھ پکڑ کر پانی میں غوطہ مارا اور کنارے پر پہنچا دیا۔ پھر کہنے لگی ”اے جوان رعنا! تو مجھ سے جدا کیوں ہوتا ہے؟“

حاتم نے کہا کہ مجھے ایک ایسا ہی کام ضروری ہے، نہیں تو میں تجھ سے کب جدا ہوتا اور اس چین کو چھوڑ کر یہ دکھ کیوں سمہتا۔

اس بات کو سن کر وہ چلی گئی۔ اس نے وہاں اپنے کپڑے دھو کر سکھلائے اور رستہ پکڑا۔

بعد ایک مدت کے کسی ایسے پہاڑ پر جا پہنچا کہ جس پر ہزاروں درخت سر سبز طرح بہ طرح کے میوؤں سے لدے کوسوں

تک لہلہاتے تھے اور سینکڑوں مکان عالی شان ستھرے^۱ چمکتے تھے۔ ہر ایک طرف آب جوئیں جاری اور ہر ایک سمت کو پھولی ہوئی پھلواری؛ جو مکان تھا سو^۲ ہوا دار۔ یہ تھکا ماندہ تو تھا ہی، وہاں جاتے ہی سو رہا کہ اتنے میں اس مکان کا مالک آن پہنچا اور دیکھا کہ ایک جوان خوب صورت غافل سوتا ہے۔ نزدیک اس کے آ کر بیٹھ گیا۔

حاتم بعد دیر کے بیدار ہوا اور آنکھیں مل مل کر دیکھنے لگا تو ایک شخص اس کے پاس بیٹھا نظر آیا۔ بہ مجرد اس کے دیکھتے ہی گہرا کر اپنی جگہ سے اٹھا اور جھک کر سلام کیا۔ اس نے پوچھا کہ تو کون ہے اور کہاں جائے؟ اور اس جنگل میں کس کام کے واسطے آیا ہے؟

حاتم نے کہا کہ میں دشت ہویدا کو جاؤں گا۔ بہتر ہوا کہ آپ کی بھی زیارت نصیب ہوئی، آگے جو مرضی اللہ کی۔

اس نے کہا ”اے جوان! اس خیال خام کو دل سے دور کر، کیوں جان کنواتا ہے؟ مجھ کو یہ افسوس ہے کہ کوئی تیرے آشناؤں میں ایسا دل سوز نہ تھا جو تجھ کو منع کرتا۔

اس نے کہا ”کچھ میں اپنی مراد کے واسطے نہیں جاتا ہوں۔ میں نے کمر عند اللہ ایک غیر کے واسطے باندھی ہے اور قدم جستجو راہ سعی میں رکھا ہے، آگے جو کرنے حتی تعالیٰ، کہ منیر شامی خارزم کا شدزادہ حسن بانو رزخ سوداگر کی بیٹی پر عاشق ہوا ہے اور وہ سات سوال رکھتی ہے۔ جو کوئی اس کے ساتوں سوال پورے کرے گا، اس کو قبول ثواب کی اور وہ

۱ - ستھرے ستھرے - نسخہ مکتوبہ (ص ۵۹)

۲ - سو - نسخہ مکتوبہ (ص ۵۹)

شہزادہ آن کے جواب کا عہدہ برآ نہ ہو سکا ؛ تب اُس نے اپنے شہر میں نہ رہنے دیا ۔ ناچار وہ وہاں سے نکلا ، جنگلوں میں خراب پھرنے لگا اور بہ آواز بلند رونے ۔ اسی صورت سے باحال تباہ میرے مکان میں آیا ، مجھ سے ملاقات کی ؛ میں نے احوال پوچھا ، اُس نے اپنا ماجرا جو ابتدا سے تا انتہا قرار واقعی تھا ، مفصل میرے سامنے ظاہر کیا ۔ اُس وقت میرے جی میں یہ خیال گزرا کہ اس کا احوال پوچھنا اور اس کی مدد نہ کرنا یہ بات جواں مردی سے دور ہے ، اس واسطے میں نے کمر سعی کی باندھی اور اس قدر مصیبت اپنے اوپر لی ۔“

اس بات کو سنتے ہی اس شخص نے کہا کہ معلوم ہوا کہ تو حاتم بن طے ہے کیوں کہ سوائے اس کے اب اس زمانے میں کون ہے جو ایسا کام کرے اور غیر کے واسطے آپ آفت میں پڑے ۔ خیر کچھ اندیشہ نہ کر ، خداوند کریم و رحیم ہے ، یہ مشکل آسان ہوگی ۔ لیکن میرے جی میں یہ خطرہ ہے کہ آج تک کوئی دشت ہویدا سے پھر نہیں آیا اور اگر کوئی پھرا بھی ہے تو وہ آپ میں نہیں رہا ۔ یہ نصیحت میری بہ دل یاد رکھ کہ جس وقت تو اُس دشت کے قریب پہنچے گا ، تو تجھے ظلمات میں لے جاویں گے ۔ تو چپکا چلا جانا ، کسی جگہ زور کر کے اڑ نہیں رہنا اور جو پری پیکر تیری خواہش کرے ، تو اس کی طرف ہرگز التفات نہ کرنا ۔ پیچھے ان کے ایک ایسی نازنین مہ جبین آوے گی کہ جس کے دیکھتے ہی تیرا دل ہاتھ سے جاتا رہے گا اور بے اختیار ہو جائے گا ، پر خدا کے واسطے کہیں استقلال نہ چھوڑنا اور اضطراب نہ کرنا ۔ سچ تو یہ ہے کہ وہ جوں ہی تیرا ہاتھ پکڑے گی ووں ہی دشت ہویدا میں جا پہنچے گا ۔ اگر ایک ہفتے تک کچھ کام آسے کہے گا تو

دم مرگ تلک پشیمان رہے گا۔

وے اسی گفتگو میں تھے کہ ایک شخص نوجوان دو پیالے کھیر کے اور دو کوزے پانی کے اپنے ہاتھوں پر دھرے غیب سے پیدا ہوا اور اُن کے آگے رکھ دیے۔ اور اُن دونوں نے خوب پیٹ بھر کر کھایا اور سجدہ شکر ادا کر کے وہ رات کاٹی۔ صبح کو حاتم اس سے رخصت ہو کر کسی جنگل کی طرف راہی ہوا۔

تھوڑے دنوں کے بعد ایک تالاب خوش قطع پر جا پہنچا اور اس کے کنارے بیٹھ کر پانی پینے لگا۔ اتنے میں ایک عورت حسین مہ جبین سر سے پاؤں تک ننگی پانی سے نکلی اور حاتم کا ہاتھ پکڑ کر پھر اُسی تالاب میں غوطہ مار چلی گئی۔ جوں ہی حاتم کا پاؤں زمین کی تہ پر پہنچا، آنکھیں کھول کر جو دیکھا تو اپنے تئیں اور اُس نازنین کو ایک پھولے پھلے باغ عالی شان میں پایا، بھچک رہ گیا۔ اور وہ اس کا ہاتھ چھوڑ کر کسی طرف چلی گئی۔

وہ سیر کرتا ہوا ادھر ادھر کا تماشا دیکھتا پھرتا تھا کہ ایک طرف سے ہزاروں پری پیکر غول باندھے، گلے میں بادیں ڈالے، سر سے پاؤں تک گہنے میں لدی ہوئیں، کسی طرف سے نکل آئیں اور حاتم کو زبردستی اپنی طرف کھینچنے لگیں۔ اُس نے ہرگز کسی کی طرف رغبت نہ کی اور نہ کسی کو سر اُٹھا کر دیکھا کہ یہ کون ہیں اور کیا کرتی ہیں، لیکن وہ کہنا اُس مرد کا اس کو یاد تھا۔ اور اپنے دل میں کہتا تھا کہ اے حاتم! کہیں ایسا نہ ہو کہ تیرے استتلال کا پاؤں ڈالے

اور تو خواہ نہ خواہ اُس مکر و فریب کے غار میں گرے ، خبردار رہ کہ ظلمات یہی ہے ۔

آخر کار وے بہ ہر صورت اس کو ایک ایسے مکان میں لے گئیں جو تمام جواہر و لعل و یاقوت ہی سے بنا تھا ۔ لاکھوں ہی تصویریں ہر ایک سمت اس میں لگیں تھیں اور ایک تخت مرصع بھی ایک دالان خوش قطع میں نہایت تکلف سے بچھا تھا ۔

جب وہ اُس تخت کے پاس پہنچا ، تب وے سب کی سب بطور تصویر کے نقش بہ دیوار ہو گئیں ۔ اور ہزاروں پریاں اُس محل کی دیوار سے نکلیں ۔ وہ ہر ایک کی طرف حیرت سے دیکھتا تھا اور اپنے دل میں یہ کہتا تھا کہ الہی یہ کیا حکمت ہے ! یہ کہاں سے آئیں اور وے کیوں نقش دیوار ہو گئیں ؟ غرض اُس تخت کے پاس تو کھڑا ہی تھا ۔ اور اپنے جی میں کہنے لگا کہ اے حاتم ! اگر تو یہاں تک پہنچا ہے تو اب اس تخت پر بھی بیٹھ ۔ یہ سوچ کر جوں ہی اُس نے اُس پر پاؤں رکھا ، ووں ہی اس میں سے ایک آواز تڑاق کی آئی ۔ اُس نے معلوم کیا کہ شاید اس کا پایا ٹوٹ گیا ۔ نیچے جھانکنے لگا تو اُس تخت کو جوں کا توں پایا ۔ پھر اُس پر بیٹھ گیا ۔ ووں ہی پھر اس میں سے ویسی ہی آواز آئی ۔ ساتھ ہی اُس آواز کے وہ نازنین کہ جو سب سے خوب صورت اور قد و قامت میں بڑی تھی ، سو نقش دیوار کی ہیئت کو چھوڑ کر حاتم کے پاس ناز و ادا سے چلی آئی ۔ حاتم اس صورت سے اُس کو دیکھ کر حیران ہوا اور اپنے جی میں کہنے لگا کہ الہی ! یہ تو ابھی بطور تصویر کے تھی ، پھر کیوں کر اس ناز و کرشمے سے منہ پر نقاب ڈالے اس تخت کے آگے کھڑی ہوئی ! اُسے دیکھتے ہی بے قرار ہو کر چاہتا تھا کہ اس کا گھونگھٹ کھول کر رخسار نازنین کا دید کرے

کہ نصیحت اُس مرد کی یاد آئی۔ ووں ہی سنبھل گیا اور جی میں کہنے لگا، اگر میں اس کا ہاتھ پکڑوں گا تو پھر قیامت تک اس ظلمات سے باہر نہ جاؤں گا۔ بارے تماشا دیکھا چاہیے کہ یہ میرا ہاتھ آپ سے پکڑتی ہے اور میں اس ظلمات سے باہر جاتا ہوں یا نہیں۔

غرض وہ اسی آرزو میں تین رات دن تک اُس تخت مرصع پر بیٹھا رہا۔ جب رات ہوتی تھی، تب ہر ایک مکان میں کافور کی شمعیں خود بہ خود روشن ہو جاتی تھیں اور ہر ایک سمت سے گانے بجانے کی آواز چلی آتی تھی اور وہ صورتیں جو نقش دیوار تھیں، سو مجسم ہو کر ناچتی تھیں اور وہ نازنین تخت کے آگے کھڑی ہوئی حاتم کو دیکھتی تھی، مسکراتی تھی۔ اور طرح طرح کے میوے بھی حاتم کے حضور دھرے تھے۔ ہر چند وہ کھاتا تھا پر پیٹ نہ بھرتا تھا۔ تب حیران ہو کر کہتا تھا کہ الہی میں اتنا کچھ کھاتا ہوں، پر سیر نہیں ہوتا، یہ کیا سبب ہے؟

القصہ اس صورت سے تین روز گزر گئے۔ چوتھے روز اُس کے جی میں آیا کہ اگر میں اپنی تمام عمر یہاں رہوں گا، نہ اس میوے سے سیر ہوں گا، نہ اس مجلس سے نکلوں گا اور منیر شامی کو جو منتظر چھوڑ آیا ہوں، اگر اس کو کچھ ہو جائے گا تو خدا کو کیا جواب دوں گا۔

ندان اُس نازنین کا ہاتھ پکڑا۔ وہیں ایک اور نازنین مہ جبین اُس تخت کے نیچے سے نکلی اور ایک لات اُس نے ایسی ماری کہ حاتم کہیں کا کہیں جا پڑا اور وہاں سر اٹھا کر جو دیکھا تو نہ وہ نازنین نظر پڑی، نہ وہ تخت، نہ وہ باغ ہی

دکھلائی دیا ، مگر ایک جنگل ایسا لق و دق سنسان نظر پڑا کہ جس کا اور نہ چُہور ؛ تب اس نے معلوم کیا کہ دشت ہویدا یہی ہے اور وہ شخص بھی یہیں ہوگا جو کہتا ہے کہ ”ایک بار دیکھا ہے اور دوسری دفعہ دیکھنے کی ہوس ہے“ ، پس اب آسے ڈھونڈھیے ۔

اسی خیال میں وہ ادھر ادھر پھرتا تھا کہ اتنے میں یہ آواز اس کے کان میں کسی طرف سے پڑی کہ ”ایک بار دیکھا ہے ، دوسری دفعہ کی ہوس ہے ۔“ اور اسی صورت سے دن میں تین مرتبہ وہ آواز سات روز تک متواتر اس کے کان میں آیا کی مگر اٹھویں روز شام کے وقت وہ صدا اُس کے کان میں پڑی ، تب یہ اسی طرف دوڑا ۔ کیا دیکھتا ہے کہ ایک شخص فقیر ریش سفید زمین پر بیٹھا ہے ۔ یہ اُس کے آگے گیا اور سلام کیا ۔ اس نے علیک السلام کہہ کر کہا ”اے جوان خوش رو ! کہاں سے آیا ہے تو اور اس جنگل میں کیا کام رکھتا ہے ؟“

اُس نے کہا کہ میں اسی بات کا متلاشی ہو کر اپنے شہر سے نکلا ہوں کہ تم نے ایسا کیا دیکھا ہے کہ جس کے دیکھنے کی دوبارہ آرزو رکھتے ہو ؟ بہر خدا کہو ۔

اُس نے کہا کہ تم بیٹھو میں کہوں گا ۔ اس بات کو سنتے ہی حاتم بیٹھ گیا ۔

جب رات ہوئی ، دو روٹیاں اور دو آب خورے پانی کے آن کے آگے خود بہ خود آ رہے ۔ ایک روٹی اور ایک آب خورہ پانی اُس نے حاتم کو دیا ، دوسرا حصہ آپ لیا ۔ غرض دونوں نے

۱ ۔ نسخہ مطبوعہ بمبئی ۱۸۴۵ء میں ”دوڑا گیا“ اور نسخہ مکتوبہ (ص ۶۵) میں ”دوڑا ۔ کیا“ ہے ۔

روٹیاں کھائیں ، پانی پیا - جب کھا پی چکے تب حاتم نے کہا کہ اے بندۂ خدا! اب کہہ ؟

اُس نے کہا کہ اے مسافر شہر غریب ! میں کسی روز میر کرتا ہوا ایک تالاب خوش قطع پر جا نکلا اور اس کے کنارے بیٹھ کر تماشا دیکھنے لگا - اتنے میں ایک عورت نازنین شکیلہ ، سر سے پاؤں تک ننگی ، اسی تالاب سے نکلی اور میرا ہاتھ پکڑ کر اُس میں لے گئی - میں نے تہہ پر جا کر جو آنکھیں کھول کے دیکھا تو ایک باغ نہایت دل چسپ^۱ و عجیب و غریب نظر پڑا اور بہت سی عورتیں خوب صورت^۲ ہر ایک طرف سے نکلیں اور میرا ہاتھ پکڑ کر ایک تخت مرصع کے پاس لے گئیں - میں اس پر بیٹھ کر تماشا دیکھنے لگا کہ ایک نازنین ماہ جبین^۳ منہ پر نقاب ڈالے ہوئے اُس تخت کے پاس آ کر کھڑی ہوئی - دیکھتے ہی اس کے میں غش کر گیا اور دل میرا میرے ہاتھ سے جاتا رہا - آخر قرار ہو کر جو برقع اٹھا کے میں نے اُس کا مکھڑا دیکھا تو عجب حسن خدا داد دکھائی^۴ دیا - میں نے جوں ہی ہاتھ پکڑ کر اس کو اپنی طرف کھینچا ، ووں ہی ایک اور عورت حسین اُس تخت کے نیچے سے نکلی اور ایک لات اُس نے ایسی ماری کہ میں اُس مکان مطبوع سے اس جنگل ویران میں آ پڑا - وہ عشرت کدہ نظروں سے غائب ہو گیا - اسی دن سے اب میں اٹھوں پہر سوائے کُریہ و زاری کے کچھ کام نہیں رکھتا اور چاہتا ہوں کہ اُسے اپنے دل سے بھلاؤں پر^۵ ہرگز

۱ - دلچسپ عجیب - نسخہ مکتوبہ (ص ۶۶)

۲ - خوب صورت خوب صورت - نسخہ مکتوبہ (ص ۶۶)

۳ - دکھلائی - نسخہ مکتوبہ (ص ۶۶)

۴ - وہ - نسخہ مکتوبہ (ص ۶۷)

فراموش نہیں ہوتی۔ یہ کہہ کر اس نے ایک نعرہ مارا اور آہ سرد بھر کر بگولے کی طرح خاک بسر اس جنگل میں دوڑنے لگا اور یہی کہنے کہ ”ایک بار دیکھا ہے، دوسری دفعہ کی ہوس ہے۔“

تب حاتم نے معلوم کیا کہ یہ عاشق ہے۔ کہا کہ اے پیر مرد! اگر اس تماشے کو دوبارہ دیکھے تو کچھ خوش ہو؟
اس نے کہا کہ اے مسافر! یہ بات محال ہے، اگرچہ:

فرد

شب کو کرتا ہوں دعا میں خاک پر نت رکھ جبین
دے ملا دل بر کو مجھ سے جامع المتفرقین
پر کچھ اثر نہیں دیکھتا۔

تب حاتم نے کہا ”اے پیر مرد! تو میرے ساتھ آ، وہ جلسہ میں تجھ کو دکھاؤں گا۔“

اس سخن کو سن کر وہ حاتم کے ہمراہ ہوا۔ بعد چند روز کے وہ دونوں ایک درخت کے تلے جو متصل اس تالاب کے تھا، جا پہنچے۔ حاتم نے کہا ”اے بزرگ! اگر اس نازنین کو ہمیشہ دیکھا چاہتا ہے تو کبھی اس کا ہاتھ نہ پکڑنا اور برقع اس کے منہ کا ہرگز نہ اٹنا، وہ تمام عمر تیرے آگے ہاتھ باندھے کھڑی رہے گی اور اگر اس کا ہاتھ پکڑے گا تو پھر اپنے تئیں اسی جنگل میں دیکھے گا، پھر اس مکان میں قیامت تک نہ جا سکے گا اور میں جو اس جگہ آیا ہوں تو یہ ایک بزرگ کی دست گیری سے^۲ ہے ورنہ میں اس جگہ آتا؟ یہ میرا

۱۔ دکھلاؤں گا۔ نسخہ مکتوبہ (ص ۶۷)

۲۔ سے۔ نسخہ مکتوبہ (ص ۶۸) میں نہیں ہے۔

کیا مقدور تھا۔ پس اب تو جا، آگے وہی تالاب ہے۔

اس بات کر سنتے ہی وہ عاشق زار اس تالاب پر پہنچا کہ اتنے میں ایک عورت ننگی اُس پانی سے نکلی اور اُس کا ہاتھ پکڑ کر پھر اُس میں لے گئی۔ اور حاتم شاہ آباد کی طرف روانہ ہوا۔

بعد ایک مدت کے آفتیں کھینچتا اور مصیبتیں اٹھاتا اُس فقیر کے پاس آیا اور اُس سے مل جل کر وہاں سے بھی روانہ ہوا۔ پھر تھوڑے سے دنوں میں اُس مچھلی کے گھر پہنچا اور ایک مہینے تک وہیں رہا۔

پھر وہاں سے رخصت ہو کر خرسوں کے جنگل میں گیا اور خرس کی لڑکی سے ملاقات کی۔ دو مہینے اس کے پاس بھی رہا۔ پھر اُس سے جدا ہو کر دونوں گیدڑوں کے پاس آیا، ان کو دیکھ بھال کر چند روز میں شاہ آباد جا پہنچا۔

حسن بانو کے لوگ اُس کو ہاتھوں ہاتھ اُس کی حویلی تک لے گئے اور حسن بانو سے عرض کی کہ حاتم صحیح سلامت آیا ہے۔ اُس نے سنتے ہی اُسے بلوا کر پردے کے پاس بیٹھلایا اور پوچھا کہ کیا خبر لایا ہے؟ کہہ۔

اُس نے کہا کہ ایک پیر مرد ظلمات میں ایک عورت نازنین پر عاشق ہو کر جنگل میں آ پڑا تھا اور پکارتا پھرتا تھا کہ ”ایک بار دیکھا میں نے، دوسری مرتبہ دیکھنے میں آئی۔“

۱۔ نسخہ مکتوبہ (ص ۶۹) میں صرف ’بانو‘ ہے۔ اس سے پہلے بھی۔

ایک جگہ ’بانو‘ لکھا ہے۔

۲۔ ”کیا“ نسخہ مکتوبہ (ص ۶۹) میں نہیں۔

۳۔ ’دیکھنے‘ نسخہ مکتوبہ (ص ۶۹) میں نہیں ہے۔

ہوس ہے۔“ پھر میں نے اُس کو اُس کی معشوقہ تک پہنچا دیا۔
اب وہ آواز اُس جنگل سے نہیں آتی۔

اس احوال کو سن کر حسن بانو نے اور اُس دائی نے حاتم
کی ہمت اور محنت پر آفرین کی؛ پھر اُس نے کہا کہ
اے حسن بانو! اب دوسری شرط کا بیان کر کہ میں اس کی بھی
سعی کروں اور ڈھونڈھ نکالوں۔

اُس نے نہایت رحم دلی اور مہربانی سے کہا کہ اے حاتم!
تو بہت سے دکھ سہہ کر آیا ہے، قدرے دم لے اور چند روز
آرام کر۔

حاتم نے کہا کہ آرام تو مجھے اسی روز ہوگا جس روز
خدا کے فضل سے تیرے ساتوں سوال پورے کر دوں گا۔
یہ کہہ کر اٹھ کھڑا ہوا اور کارواں سرائے میں جا کر
اٹھ روز تک منیر شامی شہزادے کے پاس رہا۔ تمام ماجرا اپنا
اس کے آگے ظاہر کیا۔ پھر نویں دن حسن بانو سے جا کر کہا
کہ تیرا دوسرا سوال کیا ہے؟ خدا کے واسطے جلد کہہ؟

دوسرا سوال

حاتم کے جانے کا اور اس شخص کے دروازے کے
نوشتے کی خبر لانے کا

حسن بانو نے کہا کہ دوسرا سوال یہ ہے کہ ایک
شخص نے اپنے دروازے پر لکھ کر لگا دیا ہے کہ ”نیکی کر
اور دریا میں ڈال۔“ آیا یہ کیا بھید ہے؟ اور اس نے ایسی کیا
نیکی کی ہے؟ اس کی خبر لا۔

اس سخن کے سنتے ہی حاتم اُٹھ کھڑا ہوا اور حسن بانو
سے پوچھنے لگا کہ وہ شخص کون ہے اور کس طرف کو
رہتا ہے؟

حسن بانو نے کہا کہ میں نے اپنی دائی سے سنا ہے
کہ اُس کی جگہ اُتر کی طرف ہے۔

بس اتنی ہی بات دریافت کر کے وہاں سے توکل بد خدا
چل نکلا۔

بعد ایک مدت کے کسی جنگل ہیبت ناک میں جا پہنچا اور
شام کے وقت ایک درخت کے نیچے چپا ہو کر بیٹھ رہا۔ وہ
اتنے میں ایک آواز سوز ناک درد آلودہ ساتھ آہ و زاری کے،
کسی طرف سے اُس کے کان میں ایسی پڑی کہ جس نے سنتے ہی
آنکھوں میں آنسو بھر لایا اور کلیجا جلنے لگا۔ بے اختیار اپنے جی
میں کہہ اُٹھا کہ اے حاتم! یہ بات جواں مردی سے دور ہے

کہ ایک شخص ، بندہ خدا کسی آفت میں گرفتار ہو کر روئے ، تو اس کی آواز سن کر مدد نہ کرے اور اس کا احوال نہ پوچھے ۔

اس کلام^۲ کو دل میں ٹھہرا کر اسی وقت اس طرف کا رستہ پکڑا ۔ تھوری دور گیا ہوگا کہ اس جگہ جا پہنچا کہ جہاں سے رونے کی آواز آتی تھی ۔ کیا دیکھتا ہے کہ ایک جوان خوب صورت سطح خاک پر بیٹھا ، گوہر اشک چشمہ چشم سے گل رخسار نازنین پر بہا رہا ہے اور آہیں پر سوز بھر بھر یہ قطعہ پڑھتا ہے :

جاؤں میں کہاں اور کہوں کس سے عزیزو
ٹک سوچو تمہیں میرے دل زار کا احوال
جو مجھ پہ گزرتی تھی رقم کر نہیں سکتا
اور کہہ بھی نہیں سکتا زباں ہے گی مری لال

حاتم نے کہا ”اے جوان درد مند ! ایسی کیا تجھ پر مشکل پڑی ہے جو تو اتنا حیران و پریشان ہے ؟“

اس نے کہا ”اے مسافر ! میں سوداگر ہوں ۔ اور یہاں سے بارہ کوس پر ایک شہر عالی شان ہے ، وہاں حارس نام ایک سوداگر نہایت عمدہ و مال دار رہتا ہے اور ایک لڑکی بھی پری پیکر رشک قمر رکھتا ہے ۔ اتفاقاً ایک دن میں کسی طرف سے پھرتا پھرتا کچھ مال سوداگری کا لے کر اس شہر میں جا نکلا ۔ حارس کی حویلی کے نیچے مارے دھوپ کے بیٹھ گیا ۔

۱ - کو - نسخہ مکتوبہ (ص ۷۱) میں ہے ۔ نسخہ مطبوعہ بمبئی میں نہیں ہے ۔

۲ - ’سخن‘ - نسخہ مکتوبہ (ص ۷۱) -

یکایک نظر میری کوٹھے کی طرف جو گئی تو ایک عورت نازنین
 مہ جبین نظر آئی۔ حالت میری تباہ ہو گئی؛ تب اُس شہر کے
 لوگوں سے پوچھا میں نے ”یہ کون ہے اور یہ کس کی حویلی ہے؟“
 انہوں نے کہا کہ یہ محل حارس کی بیٹی کا ہے اور وہ بڑا
 مال دار ہے۔ میں نے پھر اُن سے کہا کہ یہ لڑکی شوہر رکھتی ہے
 یا نہیں؟ انہوں نے کہا کہ اس کا باپ اس کا بیاہ نہیں کر سکتا
 اور اس کا کچھ اس بات میں بس نہیں چلتا۔ یہ لڑکی اپنی شادی
 کرنے میں آپ مختار ہے اور تین سوال رکھتی ہے۔ جو کوئی
 اس کے سوال پورے کرے گا، اسی سے بیاہ کرے گی۔ اس بات کے
 سنتے ہی اس کی ڈیوڑھی پر گیا۔ دربان نے خبر کی۔ اس نے
 مجھے اندر بلوایا اور ایک فرش پاکیزہ پر بٹھلا کر کہلا
 بھیجا کہ اگر تو عہد و پیمان پر قائم رہے تو اپنے سوالوں سے
 تجھے آگہ کروں؟ میں نے کہا کہ فرمائیے، دل و جان سے قبول
 کیا۔ اس نے کہا ”اگر تو کہنا میرا کرے گا تو میں تیری ہی
 ہو کر رہوں گی اور جو یہ بھید نہ کھولے گا تو تجھے اپنا
 ہی جانوں گی۔“ میں نے اس کو قبول کیا اور قول دیا؛ تب
 اس نے کہا:

پہلا سوال یہ ہے میرا کہ قریب اس شہر کے ایک غار
 ہے، وہاں آج تک کوئی نہیں گیا اور معلوم نہیں کہ اس کی
 انتہا کہاں تک ہے۔ دوسرا یہ ہے کہ شب جمعہ کو ایک
 آواز جنگل سے آتی ہے کہ ”نہ کیا وہ کام میں نے جو آج کی شب
 کام آتا میرے۔“ تیسرا یہ ہے کہ وہ مہرہ جو سانپ کی پیٹھ پر

۱ - نسخہ مکتوبہ (ص ۷۲) میں ’حویلی کس کی‘ ہے۔

۲ - ’ہے‘ نسخہ مکتوبہ (ص ۷۳) میں نہیں۔

ہے ، اس کو مجھے لا دیوے ' -

اس بات کے سنتے ہی اور بھی رہے سہے حواس میرے گم ہو گئے - میں نے ٹک ایک پاؤں کھینچا - اس نے دست ظلم سے میرا مال و اسباب و زر و جواہر لوٹ لیا اور مجھ کو بھی اپنے شہر سے نکال دیا - میں لاچار ہو کر اس جنگل میں آ پڑا - ایک تو مال گیا دوسرے رسوا ہوا ، تیسرے عشق کے تیر نے کلیجا چھلنی کر ڈالا ؛ ہم راہیوں نے ساتھ چھوڑ دیا ، میں قفیر ہو گیا -

حاتم نے کہا کہ تو خاطر جمع رکھ ، مجھے اس شہر میں لے چل کہ میں تیرا اسباب بھی تجھے دنوا دوں اور معشوقہ سے بھی ملا دوں -

اس نے کہا ” اے عزیز! میں زر و جواہر کا خیال نہیں کرتا ، اگر وہ ہاتھ لگے ؛ اس واسطے کہ کہتے ہیں ، دیکھنا یار کے دیدار کا دولت بے شمار ہے -

حاتم اس گرفتار عشق کو اپنے ساتھ لے کر شہر میں آیا اور کارواں سرائے میں آترا - سوداگر کو وہاں بیٹھلا کر آپ اس کے دروازے پر گیا اور کہنے لگا کہ میں بیاہ کرنے کو آیا ہوں -

خبرداروں نے جا کر کہا کہ ایک شخص تجھ سے بیاہ کرنے کو آیا ہے - اس نے اس بات کے سنتے ہی پردہ ڈال کر حاتم کو گھر میں بلوا لیا اور جو عہد و پیمان اس سے لینے تھے سو لیے - بعد اس کے حاتم نے کہا کہ^۲ تو حارس سوداگر کی بیٹی ہے -

۱ - دے - نسخہ مکتوبہ (ص ۷۳)

۲ - 'کہ' نسخہ مکتوبہ (ص ۷۴) میں نہیں -

اگر وہ اس بات پر ہاتھ مارے اور اقرار کرے تو میں اس کی سعی میں کمر باندھوں۔ جس روز فضل خدا سے یہ کام کر چکوں، اس روز میں تیرا مختار ہوں، جس کو چاہوں اس کو دے ڈالوں۔

اس نے کہا کہ بہت بہتر۔

حاتم نے کہا کہ اب تو اپنے باپ کو بلوا۔

اس نے حارس کو بلوا لیا۔ حاتم نے یہ احوال اسے کہا کہ اس نے بھی اس بات کو مانا۔ پھر حاتم نے اس لڑکی سے کہا کہ اب اپنا سوال ظاہر کر۔

اس نے کہا کہ اس شہر کے نزدیک ایک غار ہے۔ تمام زن و مرد اس شہر کے جانتے ہیں۔ تو اس کی خبر لا کہ وہ کتنا گہرا ہے اور کتنا لانا؟ کہاں تلک ہے اور اس میں کیا ہے؟

اس سخن کے سنتے ہی حاتم وہاں سے رخصت ہوا۔ کتنے لوگ بھی شہر کے اس کے ساتھ آئے اور اس غار کو دکھلا کر چلے گئے۔

حاتم اس میں کود پڑا۔ ایک رات اور ایک دن غلطان و پیچاں چلا گیا۔ بعد ایک عرصے کے روشنی نمود ہوئی؛ تب حاتم نے معلوم کیا کہ اب یہ غار تمام ہوا، بس اب یہاں سے پھرے؛ اتنے میں اس کو یہ خیال گزرا کہ اگر کوئی اس کی حقیقت پوچھے تو میں کیا جواب دوں گا؟ یہ سمجھ کر آئے بڑھا۔

تھوڑی دور جا کر ایک میدان وسیع پاکیزہ اس کے نظر پڑا اور ایک تالاب اس میں اچھا خاصا، صاف ستھرا، پانی سے بھرا اسے دکھلائی دیا۔ حاتم اپنے ساتھ ایک صراحی پانی کی اور

تھوڑے سے بادام بھی رکھتا تھا۔ کبھی کبھی دو تین بادام کھا لیتا تھا اور ایک آدھ گھونٹ پانی پی لیتا اور رات دن چلا ہی جاتا۔ ندان پانی نبڑ گیا؛ تب اُس نے تالاب کا پانی پیا اور صراحی کو^۲ بھر کر آگے کا رستہ لیا۔

سامنے سے ایک دیوار ایسی نظر پڑی کہ جس کو بہ یک نگاہ اپنی پگڑی تھام کر دیکھے تو بھی اُس کے پشتے تک نہ پہنچے اور طائر خیال بھی اس کی طولانی قیامت تک طے نہ کر سکے۔ یہ آگے بڑھا اور اُس دیوار کے پاس جا کر جو دیکھا، ایک دروازہ نظر آیا، یہ اندر گھس گیا۔

وہاں ایک بستی نظر پڑی۔ جب نزدیک پہنچا، تب ہزاروں دیو دوڑے اور چاہا کہ اس کے ٹکڑے ٹکڑے کر کے کھا جاویں؛ اتنے میں ایک نے انہیں میں سے کہا کہ اے یار! یہ آدمی ہے، اس کو تم مت مارو کیوں کہ گوشت اس کا نہایت لذت ہوتا ہے۔ اگر تم اس کو کھاؤ گے اور یہ خبر کوئی بادشاہ تک پہنچائے گا، تو پھر وہ تم سبھوں کو مروا ڈالے گا۔ چاہیے یوں کہ اسے یہاں نہ چھیڑو بلکہ بادشاہ کے پاس لے چلو۔

انہوں نے کہا کہ وہ ایسا دشمن ہمارا کون ہی جو بادشاہ سے کہے گا؟

اُس نے کہا کہ یہ کیا کہتے ہو۔ اپنی ہی صورتوں میں

۱ - پانی بھی - نسخہ مکتوبہ (ص ۷۵) - نسخہ مطبوعہ بمبئی میں 'بھی'

نہیں -

۲ - کو بھی - نسخہ مکتوبہ (ص ۷۵) - نسخہ مطبوعہ بمبئی میں 'بھی'

نہیں -

مدعی بہت سے ہیں ، یہ بات میری یاد رہے ۔ بہتر یہی ہے کہ تم سب کے سب اُس سے دست بردار ہو ۔ اس بات کو سن کر وہ ڈرے اور اُس کو چھوڑ کر اپنے اپنے گھر چلے گئے ۔

حاتم نے اُس جگہ سے پاؤں بڑھایا اور ایک طرف کا رستہ پکڑا ۔ اتنے میں اُسے ایک گاؤں نظر پڑا ۔ اُس نے معلوم کیا شاید یہ بستی آدمیوں سے آباد ہوگی ۔ اس گمان پر آگے گیا تو بہت سے دیووں نے آ کر ہر ایک طرف سے گھیر لیا اور قصد اس کے کھانے کا کیا ۔ اُن میں سے بھی ایک دیو نے کہا کہ اس کو تم نہ کھاؤ بلکہ جیتا ہی بادشاہ کے پاس پہنچاؤ کیوں کہ اُس کی بیٹی نہایت بیمار ہے ۔ شاید اسی آدمی کے ہاتھ سے اچھی ہو ۔

انہوں نے کہا کہ یہ کیا کہتا ہے ، ہم تو سینکڑوں آدمیوں کو لے لے گئے اور شرمندہ ہوئے ۔ اب ہمیں ایسی کیا ضرور ہے جو لے جاویں ۔ یہ تو ملک بادشاہی میں آئی پہنچا ہے ، اب کہاں جا سکتا ہے ؟ یقین ہے کہ کوئی نہ کوئی اس کو بادشاہ تک پہنچا ہی رہے گا ۔

حاتم وہاں سے بھی آگے بڑھا اور ایک موضع دوسرا اس کے نظر پڑا ۔ وہاں کے دیو اس کو پکڑ کر اپنے سردار کے پاس لے گئے ۔ اس سردار کے قبیلے کی آنکھیں دکھتی تھیں اور پانی اٹھوں پہر جاری تھا ۔ سردار اس کے غم سے سر جھکا کر رہا تھا ۔ اس نے حاتم کو دیکھتے ہی سر اٹھا کر ان کو کہا کہ تم کیوں اپنے باپ کو لائے ہو ؟ جانو دور ہو میرے سامنے سے اور اسے چھوڑ دو ۔ یہ مختار ہے ، جہاں چاہے وہاں چلا جائے ۔

حاتم نے جو اُسے غم میں گرفتار دیکھا تو پوچھا کہ اے دیو ! تجھے کس بات کا غم ہے ۔

اُس نے کہا کہ بھائی میری بی بی کی آنکھیں دکھتی ہیں ، اسی فکر میں میں نے رات دن کا سونا اور چین اور آرام چھوڑ دیا ہے ۔

اُس نے کہا کہ تو خاطر جمع رکھ ، میں تیری جورو کی آنکھیں اچھی کروں گا ۔

اس بات کے سنتے ہی وہ دیو اپنی جگہ سے اٹھا اور اس کا ہاتھ پکڑ کر اپنے گھر لے گیا اور اپنی جورو کے پاس بٹھلا کر کہنے لگا کہ اے شخص ! اگر تیری دوا سے یہ اچھی ہووے گی تو جب تک جیتی رہے گی ، تب تک تیری احسان مند رہے گی اور میں بھی اپنی بساط کے موافق کچھ نہ کچھ خدمت کروں گا ۔

اس بات کو سن کر حاتم نے کہا اُس سے ”بہ شرطے کہ تو اس سخن کو میرے قبول کرے کہ جب تیری بی بی کو میں اچھا کروں ، تب تو مجھے اپنے بادشاہ کے پاس لے جاوے اور تعریف میری حکمت کی اُس کے سامنے کرے تو میں اُس کو دوا دوں اور اچھا کروں ۔“

اُس دیو نے حضرت سلیمانؑ کی قسم کھا کر کہا کہ بہت اچھا ۔ اگر یہ تیری تدبیر سے اچھی ہوگی تو میں تجھے دربار بادشاہی میں لے چلوں گا اور بادشاہ کی ملازمت کروا دوں گا ۔

حاتم نے ایک مہرہ اپنی پگڑی سے کھولا اور پانی میں رگڑ کر اس کی آنکھوں میں لگا دیا ۔ اُس نے وہیں شفا پائی اور اسی گھڑی درد جاتا رہا ۔ اسی صورت سے اُس نے دو تین بار

لگایا ، وہ کٹورا سی کھل گئیں اور پانی بند ہو گیا ۔ دیوؤں کا مردار بہت خوش ہوا اور خدمت اس کی بہت سی کی ۔

بعد چند روز کے اس کو اپنے ساتھ بادشاہ کے پاس لے گیا اور تعریف اس کی کر کے عرض کرنے لگا کہ خداوند ! یہ شخص دانائے دھر ہے اور حکمت میں یکتائے عصر ؛ چنانچہ میرے قبیلے کی آنکھیں کئی برس سے دکھتی تھیں ، اس نے ایک پل میں اچھی کیں ۔

اس احوال کو دریافت کر کے بادشاہ نے (جو اس کا نام فروقاش تھا) اس پر بہت سی مہربانی کر کے کہا کہ اے شخص مسافر ! میں آزار شکم رکھتا ہوں اور میری قوم سے کوئی میری دوا نہ کر سکا ۔ اگر تیرے ہاتھ سے شفا پاؤں تو میں بھی احسان مند رہوں ۔

حاتم نے کہا ”جس وقت تم کھانا کھاتے ہو ، اس وقت تمہارے پاس کس قدر امیر و آمر جمع ہوتے ہیں ؟“
اس نے کہا کہ جتنے چھوٹے بڑے ہیں ، سب کے سب حاضر رہتے ہیں ۔

حاتم نے کہا ”آج اس وقت میں میں بھی حاضر رہوں“
وہ بولا کہ بہت اچھا ۔

اتنے میں ایک دسترخوان وسیع بچھا اور طرح بد طرح کے کھانے اس پر چنے گئے ۔ بادشاہ چاہتا تھا کہ اس پر ہاتھ دالے اور کچھ تناول کرے کہ اتنے میں حاتم نے کہا کہ اے بادشاہ! ذرا ٹھہر جا ۔

وہ رک رہا ، تب اس نے ایک قاب سے سرپوش اٹھایا اور اس کو سب اہالی موالی کو دکھلا کر پھر اسی طرح سے

ڈھانپ دیا۔ بعد ایک دم کے کہا کہ اس کو کھول کر دیکھو۔
جوں کھولا، تمام قاب کیڑوں سے بھری ہوئی تھی۔
بادشاہ اس ماجرے کو دیکھ کر حیران ہوا اور کہنے لگا کہ یہ
کیا باعث ہے؟

حاتم نے کہا کہ یہ سب ان دیوؤں کی نظر کا سبب ہے۔
آپ کو لازم ہے کہ نعمت خانے میں کھانا اکیلے نوش جان کیا
کریں تا یے اس کو نہ دیکھیں۔

اس نے اسی ڈھب سے جو اس روز کھایا، آرام سے رہا،
پیٹ درد نہ ہوا۔ بعد دو تین روز کے بالکل اچھا ہو گیا۔
تب حاتم کو گلے لگا کر کہنے لگا کہ اے شخص! مجھ
سے کیا چاہتا ہے؟ مانگ۔

اُس نے کہا کہ میں انسان ہوں اور بہت سے میرے بھائی
تیرے یہاں قید ہیں۔ ان کو چھوڑ دے تو عین بندہ پروری و
احسان ہے۔

اس بات کو سنتے ہی فروقاش بادشاہ نے اُن سبھوں کو
بلوایا اور خلعت فاخرہ سے سرفراز کر کے کچھ کچھ خرچ راہ
دے کر رخصت کیا۔ پھر آپ حاتم سے کہنے لگا کہ اب ایک
عرض اور رکھتا ہوں میں، اگر اس بات کو قبول کرے تیں۔
حاتم نے کہا کہ فرماؤ، میں جان سے حاضر ہوں۔

فروقاش بادشاہ نے کہا کہ میری لڑکی ایک مدت سے بیمار
ہے۔ اگر اس کو دیکھو اور کچھ تدبیر کرو تو میں نہایت
احسان مند ہوں۔

۱۔ نسخہ مطبوعہ بمبئی میں 'تیں' اور نسخہ مکتوبہ (صفحہ ۸۰) میں
'تیں' ہے۔

اس بات کو سنتے ہی حاتم اٹھ کھڑا ہوا۔ بادشاہ اس کو اپنے محل میں لے گیا۔

حاتم نے اس لڑکی کو دیکھا کہ نہایت دہلی ہو رہی ہے اور رنگ زرد ہو گیا ہے۔ کہا کہ تھوڑا شربت بنا لاؤ۔

جوں ہی وہ لائے، ووں ہی اس مہرے کو اس میں گھس کر آسے پلا دیا۔ بعد ایک ساعت کے دست آنے لگے؛ تمام دن تو یوں ہی گزرا، شام کے وقت کئی مرتبے قے کی اور غش ہو گئی۔ فروقاش ڈرا اور کہنے لگا کہ اے عزیز! یہ کیا حالت ہے؟ کہیں ایسا نہ ہو کہ یہ مر جائے؟

حاتم نے کہا کہ اندیشہ مت کر، خدا اچھا کرے گا۔

تمام رات اسی طرح سے گزری۔ صبح ہوتے ہی اس کو بھوک لگی۔ خاصہ یاد کر کے کچھ نوش جان فرمایا۔

غرض پندرہ روز کے عرصے میں آزار بالکل جاتا رہا۔ چہرہ چمکنے لگا۔ حاتم نے بادشاہ سے کہا کہ اب تمہاری بیٹی نے شفا پائی، مجھ کو رخصت کرو کہ میں اپنے کام کے واسطے جاؤں۔

بادشاہ نے بہت سے روپے، اشرفیاں اور بہت سے جواہر کے خوان منگوا کر اس کے آگے رکھے اور کہا "الکرچہ یہ تیرے لائق نہیں ہیں پر ہماری خوشی یہی ہے کہ لچھ لے۔"

حاتم نے کہا کہ میں تن تنہا ان کو لے کر آتا ہوں اور کہاں لے جاؤں۔

اس نے اپنے دیوؤں کو بلا کر کہا کہ یہ سب زر و جواہر تم اپنے سروں پر رکھ کر اس کے ساتھ لے جاؤ۔

حاتم اس سے رخصت ہوا۔ بعد ایک مہینے کے دیوؤں نے

تمام اسباب سمیت اس کو غار پر پہنچا دیا اور آپ چلے گئے۔
تس پر بھی کتنے جاسوس (کہ حارس کی بیٹی نے غار کے دروازے
پر تعینات کیے تھے) ڈر کر بھاگے۔ جب حاتم نے پکار کر
کہا کہ مت بھاگو! میں وہی ہوں جو غار کی خبر لینے گیا
تھا؛ خدا کے فضل سے جیتا پھر آیا ہوں۔

بارے وے اس کی آواز پہچان کر پھرے تو کیا دیکھتے
ہیں کہ حاتم ہی ہے۔ ندان حاتم اس مال و اسباب کو اٹھوا کر
کاروان سرائے میں لے آیا اور اسی سوداگر کو بخش دیا۔ وہ اس
کے پاؤں پر گر پڑا، اس نے اس کو گلے لگا لیا۔

پھر یہ احوال خبرداروں نے جا کر اس لڑکی سے کہا۔
اس نے حاتم کو بلوا بھیجا اور غار کا ماجرا پوچھا۔ حاتم نے
سو بہ سو اس کی حقیقت سے آگاہ کیا اور کہا کہ ایک شرط میں
تیری بچا لایا، اب دوسری کہہ؟

اس نے کہا کہ جمعے کے رات کو ایک آواز آتی ہے کہ
”وہ کام نہ کیا میں نے جو آج کی رات میرے کام آتا۔“
اس کو سن کر حاتم وہاں سے روانہ ہوا اور سر
بہ صحرا چلا۔

بعد چند روز کے وہ آواز اس کے کان میں پڑی۔ تب اس
کے کھوج میں رات دن پھرنے لگا کہ ناگاہ ایک گاؤں نظر آیا۔
لوگ وہاں کے گریہ و زاری کر رہے تھے۔ یہ آگے بڑھا اور
اس خلقت سے پوچھنے لگا کہ تم سب کے سب کس واسطے روتے
ہو اور کیوں جانیں کھوتے ہو؟

کسی نے کہا کہ ساتویں تاریخ، پنج شنبے کے دن ایک
بلائے عظیم آتی ہے اور ایک آدمی کہا جاتی ہے۔ اگر اس وقت

کسی کو نہ پاوے تو پھر تمام شہر کو اجاڑ دے؛ چنانچہ اس مرتبے رئیس کے لڑکے کی باری ہے، اس واسطے یہ سب آہ و زاری کرتے ہیں۔“

اس سخن کو سن کر حاتم رئیس کے پاس گیا اور اسے دلاسا دیا کہ تو خاطر جمع رکھ، تیرے بیٹے کی خاطر میں جاؤں گا۔ وہ اس جرأت پر حاتم کی آفرین کر کے بولا ”اے جوان مرد! چار روز اس بلا کے آنے میں باقی ہیں۔“

حاتم نے کہا کہ اس کی صورت کیسی ہے؟ اگر کسی نے دیکھی ہے مجھے بتلا دے۔

رئیس نے اس کی صورت زمین پر کھینچ کر دکھلا دی۔

حاتم نے کہا کہ اس کا نام حلوٰقہ ہے۔ یہ کسی کی ضرب سے نہ ماری جائے گی اور نہ کسی کی چوٹ کھائے گی۔ ہاں اگر میرا کہنا قبول کرو تو میں تمہارے سر سے ٹالوں اور جس صورت سے بنے ماروں۔

اس بات کو سن کر وہ خوش ہوا اور کہنے لگا کہ کیا ارشاد کرتے ہو؟ کرو

اس نے کہا کہ تیرے شہر میں کوئی شیشہ کر بھی ہے؟

اس نے کہا کہ جتنے چاہیں اتنے موجود ہیں۔

پھر حاتم اور رئیس شیشہ گروں کی دکان پر لٹے اور کہنے لگے کہ آج کے دن سمیت چار روز کے عرصے میں ایک آئینہ دو سوکڑ کا

۱ - نسخہ مطبوعہ بمبئی میں 'کو' نہیں، نسخہ مکتوبہ (صفحہ ۸۳) میں ہے۔

۲ - نسخہ مکتوبہ (صفحہ ۸۳) میں یہ عبارت ہے: ”کچھ شیشہ کر بھی ہیں۔“

لمبا اور سو گز کا چوڑا تیار کر دو کہ یہ بلا ٹلے ، نہیں تو تمام گاؤں کو کھا جائے گی ۔

غرض رئیس نے اسی گھڑی اتنے بڑے آئینے کے بنانے کا اسباب منگوا دیا ۔ انہوں نے تین روز کے عرصے میں ویسا ہی آئینہ بنا دیا ، پھر حاتم کو خبر پہنچائی ۔ اُس نے کہا کہ تم سب کے سب ، کیا چھوٹے کیا بڑے اس بستی کے جمع ہو کر ہاتھوں ہاتھ اُس آئینے کو وہاں لے جا کر کھڑا کر دو کہ جہاں وہ بلا آتی ہے ۔

انہوں نے اس کے کہنے کے بہ موجب کیا ۔

حاتم نے پھر اُن سے کہا کہ اب ایک چادر سفید کوئی لا دے کہ جس سے اُس کی پوشش ہو ۔

وے اسی گھڑی چادر بھی لے آئے اور اُس آئینے کو ڈھانپ دیا ۔ حاتم نے پھر اُن کو کہا کہ اے یارو ! اب تم اپنے اپنے گھر کا راستہ پکڑو اور خاطر جمع سے بیٹھو رہو ۔ اگر کسی کا جی تماشا دیکھنے کو چاہتا ہو ، وہ میرے ساتھ رہے ۔

کسی نے جواب نہ دیا مگر اُس رئیس کے لڑکے نے کہا کہ میں تمہارے پاس رہوں گا ۔

تب اُس کے باپ نے کہا کہ اے جان پدر ! ایسا قہر مت کر کیوں کہ میں نے تیرے واسطے اتنے روپے خرچ کیے اور تو ہی اُس کے آگے جاتا ہے ۔

وہ بولا کہ بابا جان ! تم نے تو مجھ کو اس کا نوالا آگے ہی مقرر کیا تھا ، اب کیا ہے جو یہ ارشاد کرتے ہو ؟ میری رضا مندی اسی میں ہے کہ میں اس جوان کے ساتھ جاؤں کیوں کہ یہ بے چارہ مجھے اس موذی کے چنگل سے چھڑاتا ہے ۔ یہ عجب

مسلمانی ہے کہ یہ غریب تم سبھوں کے واسطے جان بوجھ کر اپنے تئیں اژدھے کے منہ میں ڈالتا ہے اور تم اس کو تنہا چھوڑے جاتے ہو۔

غرض اُس نے ہرگز باپ کی بات نہ مانی اور بہ صد خوشی ہم راہی اس کی قبول کی۔

جب دن آخر ہوا اور رات ہوئی، تب وہ آواز بدستور سابق اُن کے کان میں پڑی۔ سب کے سب ڈر گئے۔ بعد تھوڑی دیر کے حلوٰقہ مانند گنبد کے نمودار ہوا، اس صورت سے کہ نو ہاتھ، نو پاؤں، نو منہ بدن میں ہیں اور کوٹھا چلا آتا ہے۔ دھواں اور شعلہ اس کے منہ سے نکلتا ہے۔ رہنے والے اُس گڈوں کے کوس دو کوس کے تفاوت سے کھڑے جو دیکھتے تھے، ڈرے اور بھاگ گئے۔ حاتم نے جو دیکھا کہ وہ آہی پہنچا، فوراً اُس چادر کو آئینے کے اوپر سے اٹھا دیا۔ اُس نے اپنی صورت اُس میں جو دیکھی تو دم بہ خود ہو کر ایسا نعرہ مارا کہ تمام زمین اُس گڈوں کی اور جنگل کی ہل گئی اور خلقت غش ہو گئی۔ آخر اُس نے یہاں تک دم کہینچا کہ پیٹ پھٹ گیا۔ تب ایک ویسی ہی آواز ہولناک بیابان میں پھر پیدا ہوئی کہ رہے سہے بھی بے ہوش ہو گئے۔

بعد دیر کے ہوش میں آئے تو کیا دیکھتے ہیں کہ حلوٰقہ ہوا پڑا ہے اور تمام جنگل اس کے شکم کی آلائش سے بھر گیا ہے بلکہ ایک دریا نیلے پانی کا بہتا ہے؛ تب رئیس اور اس کے بیٹے دونوں رعیت سمیت حاتم کے پاؤں پر گر پڑے اور بوجھنے لگے کہ اے جوان مرد! تو کیوں کر اس کے شاتھ سے بچا اور وہ کس صورت سے مارا پڑا؟ اُس نے کہا کہ اس کا نام حلوٰقہ ہے۔ وہ کسی سے نہ مارا جاتا مگر یہی ڈھب تھا کہ اپنی ہی صورت

دیکھے ، کسی دوسرے کو نہ دیکھے - تب غصے سے یہاں تک اپنا دم بند کرے کہ پیٹ پھول کر پھٹ جاوے -

اس سخن کے سنتے ہی انہوں نے اپنے مقدور کے موافق ہر ایک طرح کا زر و جواہر اس کے آگے لا رکھا اور ہاتھ باندھ کر بہ منت و زاری کہا کہ اس کو قبول کرو تو ہماری تسکین ہو - اس نے کہا ”صاحبو ! میں نے اس زر و جواہر کا لالچ کر کر یہ کام نہیں کیا - میں تو برائے خدا اسی صورت سے کام کرتا ہوں اور ایک مدت سے اسی کام پر کمر باندھے مستعد رہتا ہوں -“

پھر انہوں نے پوچھا کہ حضرت سلامت ! آپ کا آنا اس طرف کیوں کر ہوا ؟

وہ کہنے لگا کہ آج روز جمعہ ہے اور میں نے یوں سنا ہے کہ ایک آواز اس جنگل کی طرف سے اس ڈھب کی آتی ہے کہ نہ کیا وہ کام میں نے جو آج کی رات کام آتا میرے ؛ اسی بات کے تحقیق کرنے کو اپنے شہر سے نکلا اور یہاں تک آ پہنچا ہوں ، اب چلا جاؤں گا -

رئیس نے کہا کہ صاحب میں ایک مدت سے اس آواز کو یوں ہی سنتا ہوں ، پر یہ نہ معلوم ہوا کہ وہ کس کی آواز ہے اور کہاں سے آتی ہے -

حاتم آس روز تمام دن وہیں رہا - جب رات ہوئی تب وہی آواز پھر آئی - وہ اس کے سنتے ہی اس کی طرف روانہ ہوا اور کئی دن چلا گیا کہ ایک دن سامنے سے ایک ٹیلا نظر آیا اور نیچے اس کے قریب پانچ چھ سو سوار و پیادے دکھلائی دے کہ چلے آتے ہیں - پھر اس نے جو خوب غور کر کے دیکھا تو نہ وہ

سوار ہیں نہ پیادہ ، ایک قبرستان ہے ۔ تب حاتم نے اپنے دل میں کہا کہ یہ مزار صاحب کمالوں کا ہے اور یہ آواز بھی شاید یہیں سے آتی ہے ، یہیں بیٹھنا چاہیے ۔

اتنے میں رات ہوئی ، وہ آواز پھر آئی ۔ حاتم یاد خدا میں مشغول رہا ۔ جب پھر رات گئی ، تب ہر ایک قبر سے ہر ایک شخص بزرگ صورت نکلا ۔ فرش ستھرا اور پاکیزہ بچھا کر نورانی حلے پہن اپنی اپنی مسند پر بیٹھے ۔ اتنے میں ایک شخص بہ حال تباہ ، گندے کپڑے خاک آلودہ پہنے ، برہنہ پا کسی ٹوٹی گور سے نکلا اور خاک ہی پر بیٹھ گیا ۔ وہ مسند نشین قہوے پیا کیے ۔ نہ اس کی طرف کسی نے آنکھ اٹھا کر دیکھا ، نہ کسی نے ایک پیالہ قہوے کا دیا ۔ تب اُس نے ایک آہ کھینچ کر بہ آواز بلند کہا کہ ”آہ نہ کیا وہ کام میں نے جو آج کی رات کام آتا میرے ۔“

حاتم نے اس آواز کے سنتے ہی کہا کہ احسان خدا کا ، میں اپنی منزل مقصود کو پہنچا ۔

اتنے میں بہت سے خوان غیب سے اُن بزرگوں کے آگے آئے اور ہر ایک خوان میں ایک ایک پیالہ کھیر کا اور ایک ایک کوزہ پانی کا تھا ، اور ایک خوان اُن خوانوں سے جدا ۔ انہوں نے کھانا کھاتے ہوئے آپس میں کہا کہ اے عزیزو ! آج کی رات ایک مسافر ہمارے یہاں مہمان آیا ہے ۔ اس کو اُن کے کہ یہ خوان علیحدہ اسی شخص کا حصہ ہے ۔

ندان ایک شخص اٹھا اور حاتم کو لا کر مسند پر بٹھایا ، خوان اس کے آگے رکھ دیا ۔ حاتم نے اُس شخص کی طرف دیکھا جو اُن لوگوں سے دور میلا کچھلا زمین پر بیٹھا نعرے مار رہا تھا

اور ایک خوان بھی اس کے آگے دھرا تھا ، پر اس میں ایک پیالہ تھوہر کے دودھ اور سنگ ریزوں سے بھرا ہوا اور کوزے میں بجائے پانی کے پیپ و لہو۔ اس حالت کو دیکھ کر حاتم سر جھکا کے کھانا کھانے لگا اور اس کی طرف دیکھنے ۔

اتنے میں سب کے سب کھانا کھا چکے ، خوان خالی اٹھا لیے ؛ تب حاتم نے متفکر ہو کر ان سے کہا کہ میں کچھ آپ سے عرض رکھتا ہوں ، اگر حکم ہو تو کروں ؟

انہوں نے کہا ”کہو۔“

وہ بولا ”یہ کیا کہ تم مسندوں پر عز و وقار سے بیٹھے ہوئے ایسے کھانے لذیذ کھاؤ اور یہ غریب روتا ہوا تھوہر کا دودھ خاک پر بیٹھا زھر مار کرے ؟

انہوں نے کہا کہ ہم اس راز سے آگاہ نہیں ، تو اسی سے پوچھ ۔

حاتم وہاں سے اٹھ کر اس کے پاس گیا اور کہنے لگا کہ اے عزیز ! تو نے ایسا کیا گناہ کیا ہے جو اس عذاب میں گرفتار ہوا ہے ؟ براے خدا کچھ تو کہہ ۔

وہ اس بات کے سنتے ہی آنکھوں میں آنسو بھر لایا اور کہنے لگا کہ اے جوان مرد خوش رو ! میں انہیں لوگوں کا سردار ہوں اور میرا نام یوسف سوداگر ہے ۔ سوداگری کے واسطے شہر خارزم کو جاتا تھا اور بخیل بھی ایسا تھا کہ کبھی خدا کی راہ کوڑی پیسہ ، دانا پانی ، کپڑا لٹا آپ دیا نہ کسی کو دینے دیا ۔ اور اگر کوئی نوکر چاکر میری چوری سے کسی کو دیتا اور مجھے معلوم ہوتا تو اُسے منع کرتا کہ اپنا مال کیوں کھوتا ہے بلکہ اکثر غلاموں کو خیرات کرنے پر مارتا ۔

وہے کہتے کہ ہم خدا کے واسطے دیتے ہیں کہ یہ ہماری عاقبت میں کام آوے گا۔ میں اُن پر ہنستا تھا۔ غرض وہ جب اس ڈھب کی نصیحت کرتے تو میں کان نہ دھرتا اور مطلق نہ مانتا کہ ایک دن چوراً پڑے۔ ہم سبھوں کو لوٹا مارا، یہیں گاڑ دیا۔ اُنہوں نے بہ سبب اپنی سخاوت کے ایسا مرتبہ پایا اور میں اپنی بخیلی کے باعث سے اس بلا میں مبتلا ہوا۔ وطن میرا چین ہے، اولاد میری خراب احوال، ٹکڑے کو محتاج، بھیگ مانگتی پھرتی ہے۔ اور ایک درخت کے نیچے میرے حجرے کے پاس بہت سا مال جواہر گڑا ہے۔ یہ میری طالعوں کی شومی ہے کہ سب نوکر میرے مسندوں پر بیٹھے ہوئے شیر برنج اور ٹھنڈا پانی نوش کرتے ہیں اور حلے بہشت کے پہنتے ہیں اور میں اس خستہ حالی میں گرفتار ہوں۔ حق تو یہ ہے کہ اپنے کیے کی سزا پاتا ہوں۔

حاتم نے کہا کہ کوئی طریقہ تیری نجات کا ہے؟

اُس نے کہا کہ میں تو ایک مدت سے آہ و زاری کرتا ہوں، پر کوئی میری داد کو نہیں پہنچتا۔ مگر آج کی رات تو آیا ہے۔ اگر تجھ کو خدا توفیق دے تو تو شہر چین میں جا۔ حویلی میری سوداگروں کے محلے میں ہے اور یوسف سوداگر نام مشہور ہے۔ وہاں جا کر محلے والوں سے احوال میرا کہہ۔ اغلب ہے کہ میرے لڑکے بالے تیرے پاس آویں۔ چاہیے کہ یہ ماجرا اُن سے بالمشافہ بیان کرے تو بعد اس کے فلانی جگہ میرا مال و جواہر بے حد و بے قیاس گڑا ہے۔ اس کو نکال کر چار حصے کر کے ایک حصہ اُن میں سے میرے فرزندوں کو دے اور تین حصے خدا کی راہ میں خرچ کر؛ بھو لوں کو لہلا، ننگوں کو کپڑے، مسافروں کو خرچ راہ دے۔ امید ہے کہ تیری توجہ سے میں بھی نجات پاؤں اور ہم نشین اُن ہوں۔

حاتم نے قسم کھا کر کہا کہ اے عزیز! اگر میں تیرا کام بخوبی نہ کروں اور اس فریاد کو نہ پہنچوں تو طے کے نطفے سے پیدا نہ ہوا ہوں۔

غرض حاتم رات وہیں رہا اور دیکھا کہ وہ سب عیش عشرت میں ہیں اور یہ فریاد و زاری میں۔ جب صبح ہوئی شہید اپنے اپنے مکانوں میں گئے اور حاتم چین کی طرف روانہ ہوا۔

بعد ایک مدت کے منزلیں طے کرتا اور آفتیں اٹھاتا ایک مکان پر جا پہنچا۔

کیا دیکھتا ہے کہ ایک شخص کوئیں پر کھڑا پانی بھرتا ہے۔ اُس نے اپنے تئیں اس کے پاس پہنچایا اور چاہا کہ اس کے ہاتھ سے ڈول لے کر پانی پیے گہ اتنے میں ایک سانپ نے ہاتھی کی سونڈ کی مانند منہ نکالا اور اس شخص کی کمر پکڑ کوئیں میں کھینچ لیا۔

اس واردات کو دیکھ کر حاتم ہاتھ مل مل کر کہنے لگا کہ اے موذی! یہ کیا کیا تو نے جو اس غریب پردیسی کو لے گیا۔ وہاں اس کے بال بچے یہ امید رکھتے ہوں گے کہ بابا جان کچھ خرچ بھیجیں گے یا آپ ہی لیے آتے ہوں گے۔ تو نے یہاں اُس کو جان ہی سے کھویا۔ یہ سمجھ کر پھر اپنے جی میں کہنے لگا کہ اے حاتم! افسوس ہے کہ تو اس احوال کو اپنی آنکھوں سے دیکھے اور اس کی داد کو نہ پہنچے۔ پس خدا کو کیا جواب دے گا اور نام تیرا دنیا میں کیا خاک رہے گا؟

یہ کہا اور کوئیں میں کود پڑا۔ تھوڑی دور چلا گیا۔

جب زمین پر آس کا پاؤں لگا ، تب آنکھیں کھول کر دیکھا تو نہ وہ چاہ ہے اور نہ وہ پانی ؛ ایک میدان وسیع ، نہایت خوش قطع ، درختوں سے ہرا بھرا ، لہلہاتا نظر پڑا اور ان درختوں سے ایک محل ستھرا سا چمکتا دکھلائی دیا ۔ یہ آس کی طرف چلا اور دل میں کہتا تھا کہ مسافر کو وہ کہاں لے گیا اور یہ محل کہاں سے پیدا ہوا ؟

اسی موج میں آس حویلی کے پاس جا پہنچا تو کیا دیکھتا ہے کہ ایوان پاکیزہ اور بیٹھکیں آراستہ جا بجا تیار ہیں ۔ ایک مکان میں بلور کا تخت بچھا ہے اور آس کے نیچے ایک مرد دراز قد درخت کی مانند سوتا ہے ۔ دیکھا کر اس کو وہاں گیا اور کہا کہ ٹک ایک آگے جا کر دیکھیے کہ یہ کون ہے ۔

جب نزدیک پہنچا ، تب آس کے سرہانے کھڑا ہوا اور اپنے جی میں کہنے لگا کہ جب یہ اٹھے گا ، تب اس سے احوال پوچھوں گا ۔

اتنے میں وہی سائب مسافر کو باغ میں کسی جگہ چھوڑ کر حاتم کی طرف لپکا ۔ حاتم مسافر کے باعث سے غصے میں بھرا ہوا تھا ، دونوں ہاتھ سے پکڑ کر ایسا دبایا کہ وہ چلانے لگا ۔ اس کے شور سے دیو چونک پڑا اور پکارا کہ اے عزیز ! کیا کرتا ہے ؟ یہ میرا پیک ہے چھوڑ دے ۔

حاتم نے کہا کہ جب تک یہ مسافر کو نہ چھوڑے گا تب تک میں اسے نہ چھوڑوں گا ۔

یہ بات سن کر دیو نے سائب سے کہا کہ خبر دار ! یہ کوئی بڑا ہی زبردست معلوم ہوتا ہے ۔ غالب ہے کہ یہی

۱ - نسخہ مکتوبہ (صفحہ ۹۳) میں صرف "دیکھا" ہے ۔

ہمارے طلسم کو توڑے اور تیرے منہ میں پیٹھے ۔

حاتم یہ بات سنتے ہی سانپ کے پیٹ میں گھس گیا ۔ کیا دیکھتا ہے کہ ایک اندھیرا گھر ہے ۔ اور سانپ کا کچھ نشان نہیں معلوم ہوتا کہ کہاں ہے ۔ یہ حیران ہوا ، ادھر ادھر پھر رہا تھا کہ اتنے میں ایک آواز اُس کے کان میں اس ڈھب کی پڑی کہ اے حاتم ! جو چیز اس اندھیارے گھر میں تیرے ہاتھ لگے تو اُس کو بے کھٹکے خنجر سے ٹکڑے ٹکڑے کر ڈال کہ اس طاسات سے نکلے تو ، نہیں تو تا بہ قیامت یہی تیرا گھر ہے ۔

اس بات کے سنتے ہی وہ ہر ایک طرف ہاتھ بڑھا کر ٹٹولنے لگا کہ اتنے میں ایک چیز گائے کے دل کی صورت اُس کے ہاتھ لگی ؛ ووں ہی اُس نے خنجر تیز سے اس کو چیر پھاڑ ڈالا ۔ فی الفور ایک چشمہ دریا سے زیلادہ لہریں لیتا ہوا پیدا ہوا اور حاتم غوطے کھانے لگا ۔ بعد دو تین غوطوں کے پاؤں اس کا زمین کی تہ پر جا پہنچا اور اُس نے آنکھیں کھول کر جو دیکھا تو نہ وہ مکان ہے ، نہ وہ سانپ ؛ نہ وہ پانی ہے نہ وہ باغ ، مگر ایک صحرائے وسیع نظر آتا ہے اور اس میں ہزاروں آدمی ہیں ؛ بعضے قریب مرگ کے پہنچے ہیں اور بعضے سوکھ کر کانٹا ہو گئے ہیں اور وہ مسافر بھی انہیں میں کھڑا ہے ۔

حاتم اس کے پاس جا کر پوچھنے لگا کہ اے بھائی ! تجھے یہاں کون لایا ہے ؟

اُس نے کہا کہ مجھے ایک سانپ لا کر یہاں چھوڑ گیا ہے اور اب معلوم نہیں کیا ہو ۔ اور لوگوں نے بھی کہا کہ ہم

۱ - نسخہ مکتوبہ (صفحہ ۹۵) میں 'اندھیارا' ہے اور نسخہ مطبوعہ بمبئی (صفحہ ۷۰) میں 'اندھیرا' ۔

کو بھی وہی لایا ہے پر یہ تو فرمائیے کہ آپ کیوں کر تشریف لائے ہیں؟

تب حاتم نے اُس طلسم کا تمام ماجرا بہ خوبی ان کے سامنے بیان کیا اور کہا کہ تم اپنے اپنے گھر جاؤ، میں نے تمہارے دشمن کو مارا۔

وے کہنے لگے کہ 'بندہ پرور! ہم قیدیوں میں سے کتنے مارے بھوک اور پیاس کے مر گئے اور کتنے ہی قریب ہلاکت کے پہنچے۔ حق تعالیٰ تم کو اس کی جزائے خیر دے کہ ہم تمہاری دست گیری سے اس موذی کے چنگل سے نکلے۔

یہ کہہ کر وے سب اپنے اپنے گھر^۲ گئے اور حاتم اُن سے رخصت ہو کر چین کی طرف روانہ ہوا۔

بعد چند روز کے ایک شہر عالی شان کے دروازے پر جا پہنچا اور قصد^۳ اندر جانے کا کیا۔ دربانوں نے روکا کہ کہاں جاتا ہے، پہلے بادشاہ کے پاس چل اور اُس سے سوال^۴ و جواب کر، پھر جہاں چاہے^۵ وہاں جانا۔ حاتم نے اُن سے کہا کہ-^۶ بھائیو!

۱ - نسخہ مطبوعہ بمبئی (صفحہ ۷۱) میں "کہ بندہ پرور" ہے، نسخہ مکتوبہ (صفحہ ۹۶) میں نہیں۔

۲ - نسخہ مکتوبہ (صفحہ ۹۶) میں "چلے گئے" اور نسخہ مطبوعہ بمبئی میں "گئے اور" لفظ "اور" نسخہ مکتوبہ (صفحہ ۹۶) میں نہیں ہے۔

۳ - نسخہ مکتوبہ (صفحہ ۹۶) میں عبارت اس طرح ہے: "اور اندر جا۔۔۔ کا قصد کیا"۔

۴ - نسخہ مکتوبہ (صفحہ ۹۶) میں "جواب سوال" ہے۔

۵ - نسخہ مکتوبہ (صفحہ ۹۶) 'چاہے' اور نسخہ مطبوعہ بمبئی (صفحہ ۷۲) 'چاہتا' ہے۔

۶ - نسخہ مکتوبہ (صفحہ ۹۶) میں ترتیب عبارت مطبوعہ نسخے سے مختلف ہے ملاحظہ ہو: "کہا بھائیو تمہارے شہر کا یہ کیا چان ہے، مسافروں کو تو ہر شخص۔۔۔۔۔"

تمہارے شہر کا یہ کیا چلن ہے۔ مسافروں کو تو ہر ایک شخص آرام دیتا ہے اور تم لوگ کیسے ہو جو دکھا دیتے ہو؟
 دربانوں نے کہا کہ اے مسافر! اس شہر کی چلنے سے رہ گئی ہے، اس لیے کہ یہاں کے بادشاہ کی ایک لڑکی ہے کہ اس کے روبرو مسافر کولے جاتے ہیں اور وہ اس سے تین سوال کرتی ہے۔ وہ جواب نہیں دے سکتا، آخر صبح کے وقت اسے سولی دیتے ہیں؛ اسی واسطے اس شہر کا نام 'بے درد نگر' رکھا ہے کیوں کہ یہاں کوئی مسافر جیتا نہیں بچتا۔

آخر حاتم آن لوگوں کے ساتھ ہو کر بہ لاچاری^۳ بادشاہ کے پاس گیا اور جی میں یہی کہتا تھا کہ دیکھیے وہ کیا پوچھتا ہے۔ جب یہ^۴ اس کے سامنے گیا، تب اس نے اس سے پوچھا کہ تو کون ہے؟ کہاں سے آیا ہے اور کیا نام رکھتا ہے؟

اس نے کہا کہ میں بنی آدم ہوں اور ارادہ چین کے جانے کا رکھتا ہوں۔ میرے نام سے تمہیں کیا کام ہے؟ اور کہا کہ اے بادشاہ! سوائے تیرے^۵ کوئی مسافروں کو دکھا نہیں دیتا

۱ - نسخہ مطبوعہ بمبئی (صفحہ ۷۲) "دکھ" نسخہ مکتوبہ (صفحہ ۹۶) "ایذا"۔

۲ - نسخہ مکتوبہ (صفحہ ۹۷) میں عبارت اس طور پر ہے: "اس شہر کی راہ چلنے سے۔"

۳ - نسخہ مطبوعہ بمبئی (صفحہ ۷۲) "بہ لاچاری" اور نسخہ مکتوبہ (صفحہ ۹۷) "بہ نا چاری" ہے۔

۴ - نسخہ مطبوعہ بمبئی میں "یہ" ہے۔ نسخہ مکتوبہ (صفحہ ۹۷) میں نہیں ہے۔

۵ - نسخہ مکتوبہ (صفحہ ۹۷) "تیرے سوا"۔

۶ - نسخہ مکتوبہ (صفحہ ۹۷) "مسافر کو ایذا"۔

بلکہ ہر ایک اپنے حوصلے کے موافق مہمانی کرتا ہے۔ اس واسطے کہ بھلا کہلائے اور نام اس کا ساتھ نیکی کے تمام عالم میں مانند آفتاب^۱ کے روشن رہے۔

اس کلام کو سن کو بادشاہ^۲ رو دیا اور کہا کہ کیا کروں، یہاں ایک بلا نازل ہوئی ہے۔ پہلے اس کا نام 'عدل آباد' تھا، اب اس کم بخت لڑکی کے ظلم سے 'بے درد نگر' مشہور ہے۔ ایک مدت^۳ سے یہاں مسافر مارے جاتے ہیں، خون ان کا میری گردن پر ہے۔

حاتم نے کہا کہ پھر تو اس کو مار کیوں^۴ نہیں ڈالتا؟ وہ بولا کہ آج تک کسی نے بھی^۵ اپنے لڑکے بالے مارے ہیں جو میں اس لڑکی کو ماروں؟

اس سخن کو سن کر حاتم آب دیدہ ہوا اور کہنے لگا کہ تو لاچار ہے، تیرا کچھ بس^۶ نہیں؛ خدا کریم ہے، اس بوجھ کو تیری گردن سے دور کرے گا۔

پھر ووں ہی حاتم کو محل میں لے گئے اور لڑکی کو آراستہ کر کے اس کے پاس بٹھلا^۷ دیا۔ حاتم نے آسے^۸ دیکھتے ہی اپنے

۱ - نسخہ مکتوبہ (صفحہ ۹۷) "آفتاب کی مانند"۔

۲ - نسخہ مطبوعہ بمبئی (صفحہ ۷۲) "نے رو دیا" اور نسخہ مکتوبہ میں "رو دیا" ہے۔

۳ - نسخہ مکتوبہ (صفحہ ۹۷) "کیوں کہ ایک مدت"۔

۴ - نسخہ مکتوبہ (ص ۹۸) "کیوں نہیں مار ڈالتا۔"

۵ - نسخہ مکتوبہ (ص ۹۸) "اپنی اولاد کو مارا ہے۔"

۶ - نسخہ مکتوبہ (ص ۷۸) "تیرا کچھ بس نہیں۔"

۷ - نسخہ مکتوبہ (ص ۹۸) "بٹھا دیا۔"

۸ - نسخہ مکتوبہ (ص ۹۸) "لڑکی کو۔"

دل میں کہا کہ اس پری زاد کے برابر اس جہان میں کوئی خوب صورت و حسین نہیں۔ اس کا بھی پردہ حجاب اٹھ گیا اور حاتم کی تعظیم کی بلکہ اس کے حسن خدا داد پر عاشق ہو گئی اور ایک تخت مرصع پر بٹھلا^۱ کر آپ ایک^۲ کرسی زریں پر بیٹھی اور دائی کو بلوا کر کہنے لگی کہ اے مادر مہربان! آج میں اس مسافر پر عاشق^۳ ہوئی ہوں اور یہ بھی بزرگ زادہ معلوم ہوتا ہے۔ حیف ہے کہ صبح کو یہ^۴ بھی سولی دیا جائے گا۔

دائی نے کہا کہ اے جان مادر! نصیب^۵ تیرے نہایت بد معلوم ہوتے ہیں، کیا کہیں۔ اور بہت غریب غربا امیر و عمدہ^۶ تیرے ہاتھ سے مارے پڑے، خون آن کا تیری گردن پر رہے گا اور قسمت تیری^۷ ہر چند ایسی نیک نہیں، لیکن اغلب ہے کہ^۹ کام تیرا اس کے ہاتھ سے نکلے۔

اتنے میں حاتم نے کہا کہ بھلا میں بھی سنوں کہ وہ کون سا کام ہے کہ جس کے واسطے اتنے مسافر مارے گئے ہیں۔ اتنے میں دائی نے کہا ”اے جوان خوش رو! جب رات ہوتی ہے، تب یہ لڑکی جنم جلی دیوانی ہو جاتی ہے اور باتیں

-
- ۱ - نسخہ مکتوبہ (ص ۹۸) ”بٹھا کر۔“
 - ۲ - نسخہ مکتوبہ (ص ۹۸) میں ”ایک“ نہیں ہے۔
 - ۳ - نسخہ مکتوبہ (ص ۹۸) میں ”ہو مبتلا“ نہیں۔
 - ۴ - نسخہ مکتوبہ (ص ۹۸) میں ”یہ بھی“ نہیں۔
 - ۵ - نسخہ مکتوبہ (ص ۹۸) ”تیرے نصیب“
 - ۶ - نسخہ مکتوبہ (ص ۹۸) ”آمرایا بجائے عمدہ“
 - ۷ - نسخہ مکتوبہ (ص ۹۸) ”گئے آن کا خون“
 - ۸ - نسخہ مکتوبہ (ص ۹۹) ”تیری قسمت“
 - ۹ - نسخہ مکتوبہ (ص ۹۹) ”تیرا کام“

لا یعنی بکتی ہے اور سوال کرتی ہے جو 'مسافر اس کا جواب نہیں دے سکتا، اس کو یہ آپ ہی مار ڈالتی ہے یا سولی دلواتی ہے۔ اس وقت میں اس کے پاس نہیں ہوتی۔ غرض اس کی یہی اوقات اور عادت^۲ ہے۔

حاتم نے اپنے جی میں کہا کہ دیکھیے اب مجھے یہاں^۳ موت لائی ہے یا حیات۔

اتنے میں دائی باورچی خانے میں گئی اور کھانا لا کر کہنے لگی کہ اے مسافر اجل گرفتہ! کچھ اس میں سے کھا۔
 اُس نے کہا کہ کھانا میں جب کھاؤں گا کہ اس کا کام اتمام کو پہنچاؤں^۴ گا۔ اب یہ کھانا مجھ پر حرام ہے بلکہ یہ دنیا جی^۵ کا دینا ہے، کھانا کھانا نہیں اور یہ بات عقل مندوں اور جوان مردوں سے دور ہے۔

دائی نے کہا کہ اے جوان! معلوم ہوا کہ اس کا سر انجام تجھ سے ہو، کیوں کہ تو حق نمک سمجھتا ہے۔

اتنے میں رات ہو گئی اور ہر ایک ددا، دائی، ماما، چھوچھو، لونڈی، غلام، نوکر، چاکر محل^۶ سے باہر گئے اور دروازے کو بہ خوبی تمام^۷ بند کر دیا۔ بعد پھر رات^۸ کے وہ لڑکی

- ۱ - نسخہ مکتوبہ (ص ۹۹) "جب مسافر اُس کا جواب نہیں دے سکتا تو"
- ۲ - نسخہ مکتوبہ (ص ۹۹) "یہی عادت"
- ۳ - نسخہ مکتوبہ (ص ۹۹) "موت یہاں"
- ۴ - نسخہ مکتوبہ (ص ۹۹) "پہنچاؤں"
- ۵ - نسخہ مکتوبہ (ص ۹۹) "جی نہ دینا"
- ۶ - نسخہ مکتوبہ (ص ۱۰۰) میں "چاکر" نہیں۔
- ۷ - نسخہ مکتوبہ (ص ۱۰۰) میں "تمام" نہیں۔
- ۸ - نسخہ مکتوبہ (ص ۱۰۰) "پھر رات کے بعد"

دیوانوں کی طرح سے کودنے لگی اور سخن بیہودہ زبان پر لائی۔ پھر حاتم کی طرف متوجہ ہوئی اور کہنے لگی کہ اے جوان! تجھ کو اپنی جان کا خطرہ نہ تھا جو نا محرم ہو کر یہاں تلک چلا آیا۔ خیر اگر آیا ہے تو اب ہمارے سوالوں کے جواب دے؟

حاتم نے کہا ”کیا سوال رکھتی ہے؟ کہہ“

اس نے کہا ”پہلا سوال یہ ہے میرا کہ وہ قطرہ کون سا ہے جو جان دار پیدا ہوتا ہے؟“

حاتم نے بعد تامل^۱ کے جواب دیا کہ وہ قطرہ دریائے اسرار انسان ہے، یعنی^۲ نطفہ کہ جان دار پیدا ہوتا ہے۔ پھر حاتم نے کہا کہ^۳ دوسرا سوال کہہ؟

اس نے کہا ”وہ کون سا مپوہ ہے جو سب میووں سے زیادہ میٹھا ہے؟“

حاتم نے کہا کہ وہ فرزند ہے کہ سب میوؤں سے شیریں تر^۴ ہے۔

پھر اس نے تیسرا سوال پوچھا؟

بولی کہ وہ کیا چیز ہے جو ہر کسی کو دکھائی^۵ دیتی ہے۔

حاتم نے^۶ اس بات کے سنتے ہی کہا کہ اے بی بی! وہ

۱ - نسخہ مکتوبہ (ص ۱۰۰) ”تامل کے بعد“

۲ - نسخہ مکتوبہ (ص ۱۰۰) ”یعنی کہ“

۳ - نسخہ مکتوبہ (ص ۱۰۰) ”اب“

۴ - نسخہ مکتوبہ (ص ۱۰۰) میں صرف ”شیریں“ ہے۔

۵ - نسخہ مکتوبہ (ص ۱۰۰) ”کھاتی ہے“

۶ - نسخہ مکتوبہ (ص ۱۰۰) ”کہا وہ موت ہے“

موت ہے کہ کسی کو نہیں چھوڑتی -

اس سخن کو سن کر اُس لڑکی نے آنکھیں نیچے کر لیں اور کانپنے لگی۔ "آخر کرسی سے خاک پر گر پڑی اور بے ہوش ہو گئی کہ" اتنے میں ایک کالا سانپ نہایت ہیبت ناک وہیں" نظر آیا اور پہن پہنا کر حاتم کی طرف لپکا۔ وہ جی میں کہنے لگا کہ اگر اس کو مارتا ہوں تو ایذا دہندہ ٹھہرتا ہوں اور اگر نہیں مارتا ہوں تو یہ مجھ کو زندہ نہیں چھوڑتا۔ نادان سوچ سوچ کر" وہ مسرہ جو ریچھ کی بیٹی نے دیا تھا، پگڑی سے کھول کر اپنے منہ میں رکھ لیا اور اُس سانپ کو ہاتھ سے پکڑ" ایک ہانڈی میں بند کر"، پھر خنجر کمر سے نکال کر انگنائی میں قد آدم گڑھا کھود کے گاڑ دیا اور آپ تخت پر جا بیٹھا۔

پچھلے پھر رات کو لڑکی ہوش میں آئی اور اپنے منہ پر نقاب لے کر" کہنے لگی کہ اے نا محرم! تو کون ہے اور اس تخت پر کس واسطے بیٹھا ہے؟

حاتم نے کہا "اے نادان! تو اتنے عرصے میں مجھ کو" بھول گئی؟ میں وہی ہوں کہ کل تیرے باپ کے لوگ مجھے ہاتھوں ہاتھ

- ۱ - نسخہ مکتوبہ (ص ۱۰۰) "آخر کار"
- ۲ - نسخہ مکتوبہ (ص ۱۰۰) "کہ" نہیں -
- ۳ - نسخہ مکتوبہ (ص ۱۰۱) "وہاں"
- ۴ - نسخہ مکتوبہ (ص ۱۰۱) "جلد سوچ کر"
- ۵ - نسخہ مکتوبہ (ص ۱۰۱) "پکڑ کر"
- ۶ - نسخہ مکتوبہ (ص ۱۰۱) "کر کے خنجر"
- ۷ - نسخہ مکتوبہ (ص ۱۰۱) "ڈال کر"
- ۸ - نسخہ مکتوبہ (ص ۱۰۱) میں "مجھ کو" نہیں ہے -

یہاں^۱ لے آئے تھے۔

اس بات کو^۲ سنتے ہی اس نے اپنی دائی اور خواصوں^۳ کو پکارا اور کہا ”کیا سبب ہے کہ یہ مسافر آج جیتا بچا؟“
دائی نے کہا کہ خدا کریم ہے۔ اس نے اس کو اپنی حفاظت میں رکھا^۴۔ بارے تم اپنا احوال^۵ کہو کہ اب^۶ کیسی ہو۔

اس نے کہا کہ آج ہمیں اپنا بدن ہلکا معلوم ہوتا ہے، نہیں تو ہمیشہ بھاری ہی^۷ رہتا تھا۔

پھر دائی حاتم سے پوچھنے لگی کہ اے جوان! تو نے یہاں کیا دیکھا اور تیرا جی کیوں کر بچا^۸؟

حاتم نے کہا کہ میں تمہیں اس بات سے ہرگز آگاہ نہ کروں گا، پر اس کے باپ^۹ سے کہوں گا۔

اتنے میں نور کا تڑکا ہوا اور صبح^{۱۰} کا تارا چمکا کہ پادشاہ

۱ - نسخہ مکتوبہ (ص ۱۰۱) میں ”یہاں“ نہیں۔

۲ - نسخہ مکتوبہ (ص ۱۰۱) میں ”کو“ ہے۔

۳ - نسخہ مکتوبہ (ص ۱۰۱) ”اور خواصوں“ نہیں ہے۔

۴ - نسخہ مکتوبہ (ص ۱۰۱) میں ”خدا نے اپنی حفاظت میں رکھا۔“ ہے۔

۵ - نسخہ مکتوبہ (ص ۱۰۱) ”حال“

۶ - نسخہ مکتوبہ (ص ۱۰۱) میں ”اب“ نہیں ہے۔

۷ - نسخہ مکتوبہ (ص ۱۰۱) میں ”ہی“ نہیں۔

۸ - نسخہ مکتوبہ (ص ۱۰۱) ”اور تو کیوں کر بچا“ ہے۔

۹ - نسخہ مکتوبہ (ص ۱۰۱) ”کہا میں تجھے مگر اس کے“۔

۱۰ - ”اور صبح کا تارا چمکا۔“ یہ عبارت نسخہ مکتوبہ (ص ۱۰۲) میں نہیں ہے۔

آیا اور حاتم سے پوچھنے لگا کہ اے مسافر! تو کیوں کر جیتا بچا؟

حاتم نے کہا کہ جب پہر رات گئی، تب آپ کی لڑکی دیوانی ہوئی اور کلمے واہی تباہی بکنے لگی اور منہ سے کف نکالتی ہوئی میری طرف دوڑی اور کہنے لگی۔

”اے نامحرم! تو نے اتنا مقدور کہاں سے پیدا کیا جو بے دھڑک میری حویلی میں آیا؟ خیر اگر اب^۲ آیا ہے تو ہمارے^۳ سوالوں کے جواب دے۔ آخر کار اُس نے تین سوال مجھ سے کیے۔ میں نے خدا کے فضل سے اُن تینوں^۴ کے جواب بہ خوبی دے۔ اس بات کے سنتے ہی وہ تھرتھرائی اور کرسی سے گر پڑی^۵، بے ہوش ہو گئی۔ پھر ایک سانپ اُس کے پہلو سے نکل کر مجھ پر لپکا۔ میں نے اُس کو مار کر اسی انگنائی میں گاڑ دیا، باور نہ ہو تو دیکھ لو۔ پھر وہ لڑکی ہوش میں آئی اور حجاب کرنے لگی۔

بادشاہ نے پوچھا کہ اے جوان مرد! یہ کیا اسرار تھا۔

حاتم بولا کہ ایک جن اس لڑکی پر عاشق تھا کہ سانپ بن کر ہر ایک مسافر کو مار ڈالتا تھا۔ ہمارے خدا کے فضل

- ۱ - نسخہ مکتوبہ (ص ۱۰۲) میں ”مجرم“ ہے۔
- ۲ - نسخہ مکتوبہ (ص ۱۰۲) میں ”اب“ نہیں ہے۔
- ۳ - نسخہ مکتوبہ (ص ۱۰۲) میں ”میرے سوالوں کا“ ہے۔
- ۴ - نسخہ مکتوبہ (ص ۱۰۲) میں ”تینوں سوالوں“ ہے۔
- ۵ - نسخہ مکتوبہ (ص ۱۰۲) میں ”گر کر“ ہے۔
- ۶ - نسخہ مکتوبہ (ص ۱۰۲) میں ”پکڑ کر“ اور نسخہ مطبوعہ بمبئی (ص ۶۷) میں ”مار کر“ ہے۔
- ۷ - نسخہ مکتوبہ (ص ۱۰۲) میں ”اب“ ہے۔

سے یہ بلائے عظیم تمہارے سر سے ٹلی -

بادشاہ نہایت خوش ہوا اور کہنے لگا کہ اے شخص !
یہ لڑکی میں نے تجھی کو^۱ دی اور یہی میرا قول تھا - لازم ہے
کہ تو بھی قبول کرے -

حاتم نے کہا ایک شرط سے - میں جہاں چاہوں وہاں اس
کو لے جاؤں ، کوئی میرا مزاحم نہ ہو -

اس نے کہا ”بہت اچھا ، تو اس بات میں مختار ہے ،^۲ جدھر
چاہے تدھر لے جا۔“

اُسی گھڑی اُس کے باپ نے اپنے گھرانے کی رسوم کے موافق
اس کا نکاح اس کے ساتھ بندھوا کر اس کا ہاتھ حاتم کے ہاتھ میں
پکڑا دیا - حاتم نے تین مہینے تک ہر ایک رات اُس جگہ اس کے
ساتھ عیش و عشرت میں گزاری۔^۳

جب اس عورت کو پیٹ رہا ، تب حاتم نے اس سے کہا
کہ اب تو مجھ کو رخصت دے ، اور^۴ ایک بات میری سن
کہ میں یمن کا رہنے والا ہوں اور یہ نطفہ طے کے نطفے سے ہے -
اگر لڑکا ہووے اور یمن کے جانے کا شوق کرے تو تو اس کو
اس پتے پر یمن پہنچا^۵ دینا اور اگر لڑکی ہووے تو کسی مرد
نیک سیرت و فرشتہ خصلت سے منسوب کر دینا^۵ - اگر میں جیتا

۱ - نسخہٴ مکتوبہ (ص ۱۰۳) میں ”کو“ نہیں ہے -

۲ - نسخہٴ مکتوبہ (ص ۱۰۳) میں اس طرح ہے : ”تو اس بات میں مختار
ہے جدھر چاہے آدھر“

۳ - نسخہٴ مکتوبہ (ص ۱۰۳) میں ”اور یہ - ایک بات میری سن لے“
ہے

۴ - نسخہٴ مکتوبہ (ص ۱۰۳) میں ”پہنچا دینا“ ہے -

۵ - نسخہٴ مکتوبہ (ص ۱۰۳) میں ”کرنا“

رہوں گا تو ایک بار تیرے پاس مقرر آؤں گا اور بہ خوبی خبر لوں گا۔

اس ڈھب کی دو چار باتیں کر کے وہ اُس سے رخصت ہوا۔ بعد تھوڑے دنوں کے شہر چین میں جا پہنچا اور وہاں کے رہنے والوں سے پوچھنے لگا کہ اس شہر میں سوداگروں کا محلہ کہاں ہے۔ غرض پوچھتے پوچھتے وہاں جا پہنچا اور کہنے لگا کہ اس محلے میں یوسف سوداگر کی حویلی کون سی ہے اور اس کی آل اولاد میں سے بھی کوئی ہے؟

لوگ دوڑے اور اس کے بیٹوں کو خبر کی کہ ایک مسافر کہیں سے آیا ہے اور تم کو بلاتا ہے۔

وہ اس بات کو سن کر دوڑے ہوئے حاتم کے پاس آئے۔ اس نے کہا کہ اے لڑکو! مجھے تمہارے باپ نے بھیجا ہے اور یہ پیغام دیا ہے۔

اس سخن کے سنتے ہی سب لوگ ہنس پڑے اور کہنے لگے کہ اے مسافر! معلوم ہوا کہ تو دیوانہ ہے جو ایسی واہیات بکتا ہے۔ اُس کو تو ایک مدت ہوئی کہ وہ مر گیا^۱ اور ہم اس بات پر مرتے ہیں کہ اُس نے تیرے ہاتھ یہ پیغام کیوں کر بھیجا۔

حاتم نے کہا کہ اے یارو! میں نہ جانتا تھا کہ شہر چین میں^۲ یوسف سوداگر کی حویلی سوداگروں کے محلے میں ہے۔ اور سوا اس کے اُس نے ایک پتا اور بھی دیا ہے۔ ابراہیم سنو تو

۱ - نسخہ مکتوبہ (ص ۱۰۴) "کوئی"

۲ - نسخہ مکتوبہ (ص ۱۰۴) "مر گیا ہے"

۳ - نسخہ مکتوبہ (ص ۱۰۴) "شہر چین میں۔"

وہ بھی کہوں؟

انہوں نے کہا ”بہت بہتر۔“

حاتم نے کہا کہ فلانے^۱ حجرے میں جو خاص اس کے سونے کی جگہ تھی، اس کے پاس فلانے درخت کے نیچے بہت سا مال و جواہر گڑا ہے لیکن اُسے کوئی نہیں جانتا۔ اُس جگہ کو کھودو اور جس قدر زر و جواہر اُس میں سے نکلے اس کے چار حصے کرو۔ ایک حصہ تم لو اور تین حصے خدا کی راہ میں خرچ کرو۔ یہ کہہ کر پھر اُس نے جو ماجرا واقعہ دیکھا تھا، سو سب از ابتدا تا انتہا اُن کے سامنے بہ خوبی ظاہر کیا کہ میں اس سبب سے فلانے جنگل میں گیا تھا، وہاں یہ تماشا دیکھا، نہیں تو مجھے کیا کام تھا جو میں ادھر جاتا اور ادھر قاصد بن کر آتا۔

تب تو انہوں نے کہا کہ یہ حرکت بادشاہ کے خبر کیے بغیر کیوں کر کریں؟ آخر کار وہ سب اس کو بادشاہ کے پاس لے گئے۔ بادشاہ نے اس سے پوچھا کہ اے شخص! کیا دیکھا ہے تو نے؟ سچ کہہ۔

اس نے کہا ”جہاں پناہ میں نے یوسف سرداگر^۲ کو اس طرح دیکھا ہے اور یہ پیغام اس نے میرے ہاتھ بھیجا ہے۔“

اس بات کو سن کر وہ بھی ہنسا اور کہنے لگا کہ کیا کوئی تیرے شہر میں فصد لینے کو حجام نہیں^۳ ملا جو تو یہاں

۱ - نسخہ مکتوبہ (ص ۱۰۵) میں عبارت یوں ہے: ”فلانا حجرہ جو خاص اُس کے سونے کی جگہ ہے۔“

۲ - نسخہ مکتوبہ (ص ۱۰۵) ”کوئی بھی“

۳ - نسخہ مکتوبہ (ص ۱۰۶) میں ”سوداگر“ نہیں۔

۴ - نسخہ مکتوبہ (ص ۱۰۶) ”نہ“

آیا ؟ تو تو اچھا خاصا دیوانہ ہے۔ جا اپنی فصد لے کیوں کہ اُسے مرے سو برس ہوئے، پھر تجھ سے ملاقات کیوں کر کی^۱۔ اے بے وقوف ! کہیں مردے بھی کسی سے ملاقات کرتے ہیں جو اُس نے تجھ سے کی اور یہ حقیقت کہلا بھیجی ؟ ارے ہے کوئی جو اس دیوانے کو شہر بدر کر دے۔

حاتم نے عرض کی ”اے بادشاہ عادل زمان و اے^۲ دست گیر درماندگان ! یہ اسرار الہی ہے، جاننے والے ہی اس کو دریافت کرتے ہیں۔ کیا تم اتنا نہیں جانتے کہ شہید ہمیشہ زندہ رہتے ہیں۔ اور یوسف ایک مرد بخیل تھا، وہ اس خست کے سبب سے^۳ ایک رنج و مصیبت میں گرفتار ہے۔ اس بات کو میری مانو کہ وہ غریب عذاب سے چھوٹے، ثواب میں داخل ہووے۔ سوائے اس کے اگر میں دیوانہ ہوں تو اس حجرے کے خزانے کی کیوں کر خبر رکھتا ہوں ؟

بادشاہ اس سخن کو سن کر متعجب ہوا اور حاتم کو ساتھ لے کر یوسف سوداگر کی حویلی میں آیا۔ پھر اُس حجرے کو کھدوایا، بے شمار مال نکلا۔ تب بادشاہ نے اس کے چار حصے کر کے ایک اس کے لڑکوں کے حوالے کیا اور تین حصے حاتم کو دے کر کہا کہ اے عزیز ! تو مرد با دیانت اور شخص با امانت ہے۔ اس خزانے کو اپنے ہی ہاتھ سے راہ مولا میں خرچ کر۔

حاتم نے تھوڑے ہی دنوں میں اس خزانے کو خرچ ڈالا۔

۱ - نسخہ مکتوبہ (ص ۱۰۶) ”ہوئی“ ہے۔

۲ - نسخہ مکتوبہ (ص ۱۰۶) ”والے“ کی جگہ ”والی“

۳ - نسخہ مکتوبہ (ص ۱۰۶) میں ”سے“ نہیں۔

بھوکوں کو کھانا کھلایا، ننگوں کو کپڑا پہنایا، محتاجوں کو اتنے روپے دیے کہ وہ مالا مال ہو گئے۔

پھر بادشاہ سے رخصت ہو کر شہر عادل آباد میں آیا، اپنے قبیلے سے ملا اور لڑکا جو پیدا ہوا تھا، اس کو دیکھ کر بہت خوش ہوا، سالم نام رکھا۔

بعد کئی دن کے رخصت ہو کر پھر جنگل کی راہ لی۔ کئی دن کے عرصے میں شہیدوں کے قبرستان میں پہنچا۔ تین روز وہاں رہا۔

شب جمعہ کو وہ شہید سب کے سب بہ دستور اپنی اپنی قبر سے نکلے اور فرش مکاف بچھا کر بیٹھے۔ وقت معین پر اسی طرح سے ان کے آگے کھانے چنے گئے، پھر ان کے پیچھے اس سوداگر کے بھی آگے ویسا ہی کھانا رکھا گیا۔ بعد اس کے حاتم نے^۲ ملاقات کی اور اس سوداگر سے احوال پوچھا۔ وہ کہنے لگا کہ اے جوان مرد! مرحبا جزاک اللہ فی الدارین خیراً۔ اس تیری ہمت کا ثمر دے حق تعالیٰ۔ سچ تو یہ ہے کہ ایک جوان مرد راست گو تو ہی نظر آیا^۳ اور تیرے ہی باعث یہ مرتبہ مجھ کو ملا جو اس بلا سے نکلا اور ان کے سامنے فریاد کرنے سے باز رہا۔ کھانا پانی بھی ان کے برابر مجھے پہنچتا ہے لیکن مسندیں اور پوشاکیں ان کی مکف ہیں کیوں کہ انہوں نے اپنے ہاتھ سے جیتے جی خیرات کی^۴ ہے اور میں نے بعد مرنے

۱ - نسخہ مکتوبہ (ص ۱۰۷) میں ”کھانے کھلائے، ننگوں کو کپڑے پہنائے۔“

۲ - نسخہ مکتوبہ (ص ۱۰۷) میں ”ان سے“ مزید ہے۔

۳ - نسخہ مکتوبہ (ص ۱۰۷) میں ”پڑا اور تیرے باعث“

۴ - نسخہ مکتوبہ (ص ۱۰۸) میں ”تھی“

کے پریشانی کھینچ کر، تب بھی خدا کے فضل و کرم سے بہت آسودہ ہوں، خدا تجھ کو جزائے خیر دے۔

صبح کو حاتم وہاں سے رخصت ہوا اور ایک جنگل میں جا پہنچا۔ وہاں ایک عورت پیر سال 'فقیروں کی طرح سے بیٹھی ہوئی بھیک مانگتی تھی۔ حاتم نے اپنے ہاتھ سے الہاس کی انگوٹھی اتار کر اس کے حوالے کی اور آپ منزل مقصود کی راہ لی۔ اتنے میں اس بڑھیا نے پکار پکار کر کہا کہ بیوا یکے دے کے پنچھی پردیسی کا راہ باٹ میں خدا حافظ ہے۔

اس آواز کے سنتے ہی سات جوان مسلح، سپریں تلواریں لگائے جنگل کے دائیں بائیں سے نکل آئے اور حاتم سے ملاقات کر کے ساتھ ہو لیے؛ چنانچہ وہ ساتوں چور اس چڑیل کے بیٹے تھے۔ اس نے جڑاؤ انگوٹھی کو دیکھ کر یہ خبر ان کو دی تھی کہ "سونے کی چڑیا جاتی ہے۔ غرض وہ اس کے ساتھ ہو لیے اور ادھر ادھر کی گپ شپ ہانکتے چلے اور کہنے لگے کہ اے جوان مرد! ہم چاہتے ہیں کہ تیرے طفیل سے کسی شہر میں پہنچیں اور وہاں کے بادشاہ کی نوکری کریں۔

حاتم نے کہا "بہت اچھا چلے چلو، کھانے پینے کا کچھ اندیشہ نہ کرو۔"

جب حاتم ان کے دام میں آیا، تب انہوں نے اس کے پیچھے سے ایک "کمند" اس کے گلے میں ڈال دی اور ہاتھ باندھ

۱ - نسخہ مکتوبہ (ص ۱۰۸) "پیر زال"

۲ - نسخہ مکتوبہ (ص ۱۰۸) "کو"

۳ - نسخہ مکتوبہ (ص ۱۰۸) "یہ"

۴ - نسخہ مکتوبہ (ص ۱۰۹) میں "ایک" نہیں۔

کر دو تین خنجر مارے ، پھر کوئیں میں گرا دیا اور جو مال و متاع تھا لے لیا مگر وہی ایک پگڑی کہ جس میں وہ مہرہ بندھا تھا ، وہی لپٹی لپٹائی رہ گئی ۔

وہ کئی روز تک کوئیں میں زخمی بے ہوش پڑا رہا ۔ بعد دو تین روز کے جب ہوش میں آیا ، تب اُس مہرے کو اپنی پگڑی سے کھولا اور ایک کونے میں زمین خشک پر بیٹھ کر کسی پتھر کے ٹکڑے پر اپنے تھوک سے اُس کو رگڑ کے اُن زخموں پر لگایا^۲ ، گھاؤ اسی گھڑی بھر آئے اور درد جاتا رہا ۔ پھر اُس نے اپنے جی میں کہا کہ افسوس اُن نا مردوں نے دغا کی ۔ اگر مجھ سے خدا کی راہ میں یوں مانگتے تو^۳ قسم ہے کہ بہ خوشی سب کا سب اُن کے حوالے کر دیتا اور اگر اب بھی ملیں تو اتنا کچھ دوں کہ وہ تمام عمر محفوظ رہیں بلکہ جب تک جئیں کبھی محتاج نہ ہوویں ۔

یہ اسی سوچ میں تھا کہ آنکھیں^۴ لگ گئیں ۔ خواب میں کیا دیکھتا ہے کہ ایک شخص کھڑا بہ آواز^۵ بلند یہ کہتا ہے ”اے حاتم ! غم نہ کہا کیوں کہ خدا کریم^۶ و رحیم ہے ۔ اس نے جو تجھے بہاں پہنچایا ہے تو یہ بھی اُس کی حکمت سے خالی نہیں ۔ تو نہیں جانتا یہاں ایک گنج عظیم گڑا ہے ۔ حق تعالیٰ نے یہ مال تیرے ہی واسطے چھپا رکھا ہے ۔ اب اُٹھ اور لے ۔“

-
- ۱ - نسخہ مکتوبہ (صفحہ ۱۰۹) ”اُس کے سر پر رہ گئی“ ۔
 - ۲ - نسخہ مکتوبہ (صفحہ ۱۰۹) ”لگا دیا“ ۔
 - ۳ - نسخہ مکتوبہ (صفحہ ۱۰۹) ”تو میں“ ۔
 - ۴ - نسخہ مکتوبہ (صفحہ ۱۰۹) ”آنکھ لگ گئی“ ۔
 - ۵ - نسخہ مکتوبہ (صفحہ ۱۰۹) ”یہ بہ آواز بلند کہتا ہے“ ۔
 - ۶ - نسخہ مکتوبہ (صفحہ ۱۰۹) ”کریم الرحیم“ ۔

اس سے اُس نے کہا ”اے بزرگ ! میں تن تنہا کیوں کر لوں اور کہاں لے جاؤں ؟“

وہ بولا کہ کل دو شخص اس مکان پر آئیں گے اور تجھے اس اندھے کوئیں سے نکالیں گے۔ چاہیے کہ تو اُن کو متفق کر کے اس مال کو نکالے۔

حاتم خوش ہوا اور درگاہ الہی میں سر جھکا کر سجدہ شکر بجا لایا۔

اتنے میں پو پھٹی اور نور کا تڑکا ہوا۔ بعد ایک دم کے دو شخص اُس کوئیں پر آئے اور پکار کر کہنے لگے ”اے حاتم ! اگر جیتا ہے تو جواب دے۔“

اُس نے کہا کہ اب تک تو خدا کے فضل و کرم سے جیتا ہوں۔

تب اُنہوں نے اپنے ہاتھ بڑھا کر کوئیں میں ڈالے اور کہا کہ تو ہمارے ہاتھ پکڑ کر چڑھ آ۔

حاتم اُن کی دست گیری سے نکلا اور ان سے ملاقات کر کے کہنے لگا کہ یہاں ایک گنج عظیم گڑا ہے۔ اگر تم نکلو تو ہاتھ آوے۔

اُنہوں نے کہا کہ تم یہاں ٹھہرو، ہم ابھی آتے ہیں۔ یہ کہہ کر ایک اندر بیٹھا، دوسرا اوپر کھڑا رہا۔ وہ مال نکال نکال کر باہر پھینکتا تھا اور یہ انبار آدرا جاتا تھا۔ غرض ایک دم میں وہ سب کا سب نکال کر اُنہوں نے حاتم کے حوالے کیا اور آپ رخصت ہو کر کسی طرف کا رستہ لیا۔ حاتم اُس مال کے تودے کو دیکھ دیکھ کر جی میں

کہتا تھا کہ اگر اس وقت وہ چور میرے پاس ہوتے تو یہ مال متاع میں ان کو بخش دیتا کہ پھر وہ محتاج نہ رہتے اور بندگان خدا کو ایذا نہ دیتے۔

حاصل کلام اُس نے ایک جوڑا کپڑے کا اچھا سا اُس میں سے پہنا اور تھوڑا سا زر و جواہر اپنی جیب میں ڈال کر اُن چوروں کی تلاش میں روانہ ہوا اور دعائیں مانگتا تھا کہ الہی! اُس بڑھیا کو پھر مجھ سے ملا۔

تھوڑی ہی دور پہنچا ہوگا کہ وہ بڑھیا بر سر راہ بہ حال تباہ، فقیروں کی سی صورت بنائے بیٹھی سوال کر رہی تھی کہ جانے والے بابا کچھ خیر کیے جا۔

یہ اس کو دیکھتے ہی دوڑا اور خوش ہو کر مثل گل کے کھل گیا اور مٹھی بھر روپے اشرافیاں جیب سے نکال کر اس کو دے اور اپنا قدم آگے رکھا۔ اُس نے وہ روپے لے لیے اور پھر اسی صورت سے بہ آواز بلند کہا کہ ”یکے دے بٹو ہی کا راہ باٹ میں خدا نگہبان ہے۔“

اس آواز کو سن کر وہ ہی ساتوں پھانسی گر پھر کسے کسائے ادھر ادھر سے نکلے اور اس سے ملاقات کر کے کہنے لگے کہ اے جوان! تو کہاں جاتا ہے؟“

اُس نے ان کو پہچان کر کہا ”اے عزیزو! میں تم سے ایک عرض رکھتا ہوں، اگر تم قبول کرو تو کہوں؟“

انہوں نے کہا ”کیا کہتے ہو فرماؤ۔“

حاتم نے کہا ”اگر تم سب توبہ کرو اور مردم آزاری

سے ہاتھ اٹھاؤ تو میں اس قدر زر و جواہر دوں کہ وہ تمہاری سات پیڑھی تک کام آوے۔

انہوں نے کہا کہ ہم تو پیٹھی کے واسطے اپنے اوپر عذاب لیتے ہیں۔ اگر اتنا مال و اسباب پاویں تو پھر کیا دیوانے ہیں جو ایسی حرکت کریں بلکہ آج کی تاریخ سے عہد کرتے ہیں کہ جس کام سے خدا راضی نہ ہو، سو تمام عمر نہ کریں۔

حاتم نے کہا کہ تم خدا کی طرف متوجہ ہو کر قول دو اور قسم بہ دل کھاؤ تو میں اتنا گنج و مال تمہیں دوں کہ نہال ہو جاؤ۔ یہ بات سن کر انہوں نے عرض کی کہ پہلے ہمیں دکھلا دو تو ہم توبہ کریں۔

حاتم ان کا ہاتھ پکڑ کر اس کوئیں پر لے آیا اور اس زر بے شمار کو دکھلا کر کہنے لگا کہ اب اسے لو اور اپنے وعدے کو وفا کرو۔

وے اس کو دیکھتے ہی نہایت خوش ہوئے اور ہاتھ باندھ کر یہ بات کہنے لگے کہ اب جو کہو سو کریں۔

حاتم نے کہا ”تم سب اس طرح قسم کھاؤ کہ خدا دانا اور بینا ہے اور ہر ایک کا احوال جانتا ہے۔ اگر آج سے ہم کسی کا مال چراویں یا کسی پنچھی پردیسی کو ستاویں تو خدا کے غضب میں گرفتار ہوویں۔“

انہوں نے اسی طور سے قسم کھائی اور جوری سے توبہ کی۔

حاتم نے وہ زر و جواہر سب ان کو بخشا اور راہ راست دکھلا کر جنگل کا رستہ لیا کہ ایک کتا جیب نکالے سامنے سے دکھلائی دیا۔ اس نے معلوم کیا کہ شاید اس صحرا میں کوئی

کارواں اُترا ہے اور یہ کتا اسی قافلے کا ہے۔

جب وہ اس کے پاس آیا تب حاتم نے اس کو اپنی گود میں اٹھا لیا اور پانی اس کے واسطے ادھر ادھر ڈھونڈھنے لگا اور جی میں کہتا تھا کہ اس جنگل میں کوئی چشمہ ملے تو میں اس پیاسے کو خوب سا پانی پلاؤں۔

اتنے میں ایک گاؤں دکھلائی دیا۔ حاتم اس کی طرف روانہ ہوا۔ وہاں کے لوگ گیہوں کی روٹیاں اور مٹھا مسافروں کو دیتے تھے، حاتم کے بھی آگے لے آئے۔ اس نے وہ روٹیاں اور جھاچھ لے کر کتے کے آگے رکھ دی۔ کتے نے پیٹ بھر کر کھایا اور حاتم اس کی طرف دیکھ کر کہتا تھا، کیا خوش ترکیب اور کیا خوب صورت کتا ہے اور وہ اس کے سامنے بیٹھا ہوا شکر خدا کر رہا تھا۔^۱

اتنے میں حاتم شفقت سے اس کے سر پر ہاتھ پھیرنے لگا اور دل میں خدا کو یاد کر کے یوں کہنے^۲ کہ یہ تیری ہی قدرت ہے کہ اٹھارہ ہزار عالم کو تو نے پیدا کیا اور ایک کی صورت سے دوسرے کی شکل کو ملنے نہ دیا۔ اتنے میں ایک سخت سی چیز شاخ کی مانند اس کے ہاتھ میں لگی۔ جب غور کر کے دیکھا تو ایک میخ آہنی نظر پڑی۔ ووں ہی وہ میخ اس کے سر سے نکال لی۔ وہ کتا ایک جوان خوش رو کی صورت ہو گیا۔

حاتم متعجب ہو کر کہنے لگا کہ اے بندہ خدا! یہ کیا بھید ہے اور تو کون ہے کہ پہلے تیری صورت حیوان کی تھی

۱ - نسخۂ مطبوعہ بمبئی (ص ۸۴) ”پھر“ - نسخۂ مکتوبہ (ص ۱۱۴) ”اور“

۲ - نسخۂ مکتوبہ (ص ۱۱۴) ”کہے“

اور اُس میخ کے نکالتے ہی تو انسان ہو گیا ؟

اُس نے دیکھا کہ اس شخص نے مجھ پر احسان کیا ہے ، اس سے اپنا احوال نہ چھپانا چاہیے ۔ اس بات کو سوچ کر اس کے پاؤں پر گر پڑا اور کہنے لگا ”اے مرد بزرگ ! میں بنی آدم ہوں ، تیری دست گری سے اپنی اصلی صورت پر آیا ۔“

حاتم نے کہا ” یہ کیا سبب تھا کہ تیری صورت کتنے کی بن گئی تھی ؟“

جوان نے کہا ”میں ایک سوداگر کا بیٹا ہوں ۔ باپ میرا بہت سا مال و اسباب لے کر چین میں گیا تھا ۔ وہاں سے کچھ^۱ مول لے کر خطا میں آیا اور اس کی فروخت سے بہت سا نفع اٹھایا اور میرے تئیں بڑی دھوم سے بیاہ دیا ۔ کتنے روز جیا ، پھر شربت اجل پی کر مر گیا ۔ مال و اسباب ، زر و جواہر میرے ہاتھ لگا ۔ میں ایک مدت تک اس کو بیچ بیچ کر عیش و عشرت کرتا رہا ۔ جب وہ کم ہونے پر آیا ، تب میں خطا کا مال خرید کر کے شہر چین میں گیا اور خرید و فروخت کر کے پھر اپنے شہر کو روانہ ہوا ۔ جب تک میں آؤں ، وہ عورت بد ذات جو باپ نے بیاہ دی تھی ، پیچھے ایک غلام حبشی سے پچی ہو گئی^۲ تھی اور یہ میخ لوہے کی جادوگروں سے پڑھوا کر اپنے پاس رکھ چھوڑی تھی ۔ جب میں گھر میں آ پہنچا اور ایک دن غافل ہو گیا ، اس نے فرصت پا کر یہ میخ میرے سر میں ٹھونک دی ۔ میں اُس کے لگتے ہی کتا ہو گیا ۔ اُس نے اسی ٹھڑی دستکار در نکال دیا ۔ میں کان پھپھٹھاتا ہوا بازار میں آیا ۔ وہاں کے کتنے

۱ - نسخہ مکتوبہ (ص ۱۱۵) میں ”کچھ“ نہیں ہے ۔

۲ - نسخہ مکتوبہ (ص ۱۱۵) میں ”پچی ہو گئی“ اور نسخہ بمبئی

(ص ۵۸) میں ”بجھے تھی“

اجنبی جان کر بھونکنے لگے اور کتنے ہی دوڑے۔ ان کی دہشت سے آج تیسرا دن ہے کہ میں شہر چھوڑ کر اس جنگل میں بھوکا پیاسا پڑا پھرتا تھا۔ آگے کیا کہوں، بارے آج خدا نے اپنے فضل و کرم سے تجھے اس مکان پر بھیجا جو تو نے کھانا کھلایا، پانی پلایا، آدمی بنایا۔

حاتم اس بات کے سنتے ہی سر بہ زانو ہوا اور کہنے لگا کہ اے عزیز! تیرا گھر کس شہر میں ہے؟

اس نے کہا کہ اس جنگل سے تین روز کی راہ پر اور اس کو شہر سورت کہتے ہیں۔

حاتم نے کہا کہ اس شہر میں تو حارث^۱ سوداگر بھی رہتا ہے اور اس کی بیٹی تین سوال رکھتی ہے۔ اسی لڑکی نے مجھے اس بات کی خبر کو بھیجا ہے کہ ”نہ کیا وہ کام میں نے جو آج کی رات کام آتا میرے۔“

اس نے کہا کہ صاحب! یہ بات سچ ہے اور میں بھی اسی شہر کا رہنے والا ہوں۔

پھر حاتم نے کہا کہ اے بندہ خدا! تو اس میخ کو اپنے پاس رہنے دے۔ اگر تیرا جی بدلا لینے کو چاہے گا تو فرصت پا کر اپنی جو رو کے سر میں گاڑ دینا، وہ کتیا ہو جائے گی۔ اسی ڈھب کی باتیں کرتے ہوئے وہ دونوں وہاں سے چل نکلے۔

تین روز کے عرصے میں اس شہر میں داخل ہوئے اور

۱ - ”حارس“ نسخہ مکتوبہ (ص ۱۱۶) ”حارث“ نسخہ مطبوعہ بمبئی (ص ۸۶)

۲ - نسخہ مکتوبہ (ص ۱۱۶) ”اس لڑکی نے اس بات“

وہ جوان حاتم کو اپنے ساتھ لے کر گھر آیا ، ڈیوڑھی میں بیٹھلا کر آپ اندر گیا ۔ لونڈیاں بانڈیاں پاؤں پر گر پڑیاں اور بی بی اس حبشی سے لپٹی ہوئی سوئی تھی ۔ اس احوال کو دیکھ کر اس نے تلوار نیام سے لی اور اس غلام کی گردن کاٹ ڈالی ۔ پھر وہ میخ بی بی کے سر میں ٹھونکی وہ وہیں کتیا ہو گئی ۔

تب وہ اسے رسمی سے باندھ کر باہر نکل آیا اور حاتم کا ہاتھ پکڑ کر اندر لے گیا اور ایک مسند عالی پر بیٹھلا کر اس کتیا کو دکھلا دیا اور کہا کہ یہ وہی عورت مکارہ ہے جس نے مجھے آدمی سے کتا کیا تھا اور یہ وہی حبشی غلام نمک حرام ہے جو اس کے مگنوں میں داخل ہوا تھا ۔

اس واردات کو دیکھ کر حاتم متعجب ہوا اور کہنے لگا ” اے عزیز ! تو نے اس کو کیوں مار ڈالا ؟ “

وہ بولا ” یہی اس کی سزا تھی جو اس کے آگے آئی ۔ اس دہشت سے اب کوئی ایسا کام نہ کرے گا بلکہ اس خبر کو سن کر کرتا ہوا بھی باز رہے گا ۔ یہ حرکت میں نے واسطے عبرت کے کی ہے ۔ “

یہ بات کہہ کر اس نے اس کو اپنے صحن خانے میں گاڑ دیا اور ہر ایک لونڈی غلام کو انعام دے کر سرفراز کیا اور تمام رات حاتم کو مسہان رکھ کر خوب سی ضیافتیں کھلائیں

۱ - نسخہ مکتوبہ (ص ۱۱۶) ” گر پڑیں “ اور نسخہ مطبوعہ بمبئی (ص ۸۶) ” گر پڑیاں ۔ “

۲ - نسخہ مکتوبہ (ص ۱۱۶) میں ” ہوئی “ نہیں ۔

۳ - نسخہ مکتوبہ (ص ۱۱۶) میں ” احوال “ نہیں ہے ۔

۴ - نسخہ مکتوبہ (ص ۱۱۶) میں ” بی بی کے ماری ۔ “

۵ - نسخہ مکتوبہ (ص ۱۱۷) میں ” نکل “ نہیں ۔

اور تا صبح اپنے تئیں عیش و عشرت میں مشغول رکھا۔
جب روز روشن ہوا، تب حاتم اُس سے رخصت ہو کر
کارواں سرائے میں آیا اور اُس سوداگر بچے سے ملاقات کر کے
پوچھنے لگا کہ کیا کرتے ہو؟ کہو خوش تو ہو؟

اُس نے کہا ”بندہ پرور! آپ کے جان و مال کو دعا کرتا
ہوں۔ اب ایک مدت سے وہ آواز نہیں آتی۔ اس واسطے حارث
کی لڑکی امیدوار ہے تیرے آنے کی۔“

حاتم نے کہا کہ کچھ اندیشہ نہیں، خدا کے فضل و کرم
سے میں اس کی خبر لے آیا ہوں۔

یہ کہہ کر وہ حارث کے دروازے پر گیا، خبر داروں
نے جا کر یہ خبر پہنچائی۔ وہ دالان کے دروں پر پردے
ڈالوا کر اندر ہو بیٹھی اور لوگوں سے کہنے لگی کہ اُس کو
بلوا لو۔ وے بلا لائے۔

جب حاتم قریب پردے کے آیا، تب اُس نے ۱ ایک کرسی
پر بٹھلا کر سوال کا احوال پوچھا۔ حاتم نے ابتدا سے لے کر
تا انتہا جو جو دیکھا تھا اور جو جو سنا تھا، بہ خوبی بیان کیا۔
اُس نے کہا ”اے جوان راست گو! یہ سچ کہتا ہے تو
کہ اب وہ آواز نہیں آتی۔ اب جلد جا اور شاہ مہرہ ماہ پری کا لا۔“
وونہیں حاتم اُس سے رخصت ہو کر اُس سوداگر کے پاس
آیا اور کہنے لگا کہ تو خاطر جمع رکھ، اب میں شاہ مہرہ
ماہ پری کا لینے جاتا ہوں۔ یہ اگر تیسرا سوال اس کا پورا

۱ - نسخہ مکتوبہ (ص ۱۱۸) میں ”تب“ نہیں ہے۔

۲ - نسخہ مکتوبہ (ص ۱۱۸) میں ”اس کو ایک کرسی“ ہے۔

کرتا ہوں تو پھر تیری معشوقہ سے تجھے ملا دیتا ہوں۔
 اتنی بات کہہ کر وہ اُس سے رخصت ہوا اور سر بہ صحرا
 ہوا۔ بعد چند روز کے ایک درخت کے نیچے بیٹھ کر فکر کرنے
 لگا، اب بہتر یہی ہی کہ دیووں کے بادشاہ سے ملیے اور اسی
 سے ماہ پری کا مکان پوچھیے، وہ مقرر وہاں کا پتا دے گا۔
 یہ بات دل میں ٹھہرا کر اسی غار میں اتراکہ جس میں پہلے
 گیا تھا۔

بعد تھوڑے دنوں کے پھر وہی جنگل خوش اسلوب نظر
 پڑا۔ وہ اُس کو طے کر کے اُس گڑوں میں پہنچا جس میں پہلے
 گیا تھا۔ وہاں کے لوگ ہر ایک طرف سے نکل آئے اور حاتم کو
 پہچان کر بستی میں لے گئے۔ مسند پر بہ عزت تمام بٹھلایا اور
 اور مہمانی کی۔

حاصل یہ ہے کہ ہر ایک شخص اپنے گڑوں میں لے جا کر
 مہمانی کرتا تھا اور دوسرے گڑوں میں پہنچا دیتا تھا۔
 آخر فروقاش بادشاہ کے محل مبارک تک پہنچا۔ اُس نے
 استقبال کیا اور ایک مسند عالی پر بہ توقیر تمام بٹھلایا اور
 بہت سی شادی کی، مجلس عیش کی جہاں؛ پھر پوچھا کہ اب
 آپ کے آنے کا موجب کیا ہے؟

حاتم نے کہا کہ ماہ پری شاہ کے ساتھ میں شاہ مہرہ سے،
 اب یہ فدوی اُس کے لینے کو آیا ہے۔

اس نے کہا ”اے جوان! وہ مہرہ اُس کے ساتھ سے لینے کی
 کس کو طاقت ہے۔ دیووں کی مجال تو نہیں کہ وہاں جاویں اور
 سلامت پھر آویں، تو بے چارہ غریب اُس شہار و قطار میں۔“
 حاتم نے کہا ”کچھ اندیشہ نہیں، جس نے مجھ کو بہاں تک

پہنچایا ہے ، وہی وہاں پہنچاویں گے ، پر میں تم سے ایک شخص بہ طور رہبری کے چاہتا ہوں ، اس واسطے کہ کہیں راہ نہ بھول جاؤں ۔

فروقاش نے کہا ”اے شخص! اس بات سے باز آ، اچھا نہیں جو تو کرتا ہے۔“

وہ بولا کہ یہ مجھ سے کب ہو سکتا ہے کیوں کہ عہد شکنی میرا کام نہیں ۔

اس جواب کو سن کر فروقاش دم بخود رہ گیا اور کچھ نہ بولا ۔

حاتم تین روز تک وہیں رہا ۔ چوتھے دن کہنے لگا کہ اب میں رہ نہیں سکتا ، کہیں ایسا نہ ہو جو عاشق نیم جان میرا انتظار کھینچ کر مر جاوے اور اس کا خون میری گردن پر پڑے ۔ قطع نظر اس کے اگر میں یہاں عیش و عشرت میں رہوں تو خدا کو کیا جواب دوں ۔

تب فروقاش نے کئی دیو حاتم کے ساتھ کر دیے کہ تم اس کو ماہ پری بادشاہ کی سرحد میں پہنچا دو اور اس کے آنے تک وہیں بیٹھے رہو ۔

حاتم ان کو اپنے ساتھ لے کر وہاں سے روانہ ہوا اور ایک مہینے کے عرصے میں ماہ پری بادشاہ کی سرحد میں جا پہنچا ۔ انہوں نے عرض کی کہ اس پہاڑ سے اس کا عمل شروع ہے ، اب ہماری طاقت نہیں جو آگے قدم بڑھاویں ، کیوں کہ جو اس کی

۱ - نسخہ مکتوبہ (ص ۱۲۰) ”میں“ نہیں ہے ۔

۲ - نسخہ مکتوبہ (ص ۱۲۰) ”رہبر“ ہے ۔

۳ - نسخہ مکتوبہ (ص ۱۲۰) ”نہیں رہ سکتا۔“

قلم رو میں جاتا ہے وہ اس کو جیتا نہیں چھوڑتا -
 غرض وہ وہیں رہے اور حاتم آن سے رخصت ہو کر اس
 کے عمل میں داخل ہوا -

بعد چند روز کے ایک پہاڑ آسمان سے باتیں کرتا ہوا
 دکھائی دیا اور درخت بھی اُس پر اچھے اچھے میوے دار
 پہلے پہلے بے شمار نظر آئے -

وہ اُس کی طرف چلا - جب قریب گیا ، تب ہر ایک طرف
 سے پری زادوں نے آ کر گھیر لیا اور کہا کہ یہ آدمی ہے ،
 اس کو جیتا نہ چھوڑا چاہیے کیوں کہ یہ پہاڑ پر چڑھنے کا
 ارادہ کرتا ہے -

اتنے میں اور بھی پری زاد پہاڑ سے اترے - اس کا ہاتھ
 پکڑ کر لے گئے اور طوق و زنجیر کر کے پوچھنے لگے کہ
 تو کون ہے اور یہاں کس لیے آیا ہے ؟ اور وہ کون ہے جو
 تجھے یہاں لایا ہے ؟ سچ بتلا -

حاتم نے کہا ”مجھ کو یہاں خدا لایا ہے اور میں شہر سورت
 سے آیا ہوں -“ اس بات کے سنتے ہی انہوں نے کہا ” معلوم ہوا
 تو ماہ پری شاہ کا شاہ مسہرہ لینے آیا ہے ، کیوں سچ ہے یا نہیں ؟“
 تب وہ اپنے جی میں سوچنے لگا کہ اگر سچ کہتا ہوں تو
 بے جیتا نہ چھوڑیں گے اور اگر چھپاتا ہوں تو جھوٹا ٹھہرتا
 ہوں ، جس سے بہتر یہ ہے کہ چپکا ہو رہوں - بہ سمجھ کر
 گونگا بن لیا ، جواب کچھ نہ دیا -

تب پری زادوں نے آپس میں مشورت کی کہ اس کو آگ
 میں ڈالا چاہیے -

۱ - نسخہ مکتوبہ (ص ۱۲۱) میں ”یہ“ نہیں -

پس انہوں نے ہزاروں من لکڑیاں جمع کر کے آگ بھڑکائی۔
جب آس کی لو آسمان تک پہنچی، آس کو اٹھا کر آس آگ میں
ڈال دیا۔ حاتم تین روز تک آس میں رہا۔

وے چلے گئے۔ بعد آس کے جو نکلا تو ایک تار بھی اس
کے جامے کا نہ جلا تھا۔ وہاں سے ایک طرف کو راہی ہوا۔

تھوڑی دور گیا ہوگا کہ پری زاد ہر طرف سے دوڑے
اور پوچھنے لگے ”اے جوان! تیری ہی صورت کا ایک شخص
دو چار دن کا ذکر ہے کہ آیا تھا۔ آس کو تو ہم نے آگ میں
ڈال کر خاک سیاہ کر دیا۔ اب جو تو آیا ہے، کیا وہی ہے یا
دوسرا اور پیدا ہوا؟ سچ کہہ۔“

حاتم نے کہا ”اے احمقو! جو آتش کدے میں پڑے سو
کیوں کر جیتا بچے؟“

پھر آس کو انہوں نے ایک بھاری پتھر کے تلے تین روز
تک داب رکھا۔ چوتھے روز اس کو اس سے نکال کر اس زور
سے ٹانگ پھرا پھرا کر پھینکا کہ وہ، وہاں سے اٹھارہ کوس پر
دریائے شور بہتا تھا، آس میں جا پڑا اور ایک گھڑیاں اس کو
نگل گیا۔ وہ آس صدمے سے عالم بے ہوشی میں تھا، کچھ نہ
سمجھا کہ میں کہاں تھا اور کہاں آیا۔

جب ہوش ہوا، تب اپنے تئیں گھڑیاں کے پیٹ میں دیکھ کر
گھبرایا اور اس کے دل و جگر کو دوڑ دوڑ کر پاؤں سے^۲ کچلنے
لگا۔ وہ اس کے ہضم نہ ہونے کے باعث سے عاجز ہو کر خشکی

۱ - نسخہ مکتوبہ (ص ۱۲۲) ”تو جو۔“

۲ - نسخہ مکتوبہ (ص ۱۲۳) میں ”پاؤں سے“ نہیں۔

میں گیا اور قے کرنے لگا۔ حاتم اس کے منہ سے نکل پڑا۔

بعد اس کے بھوکا پیاسا کسی طرف کو چلا۔ جب طاقت طاق ہو گئی، چل کر ریتل میں گر پڑا اور ہر ایک سمت کو تکنے لگا۔

اتنے میں ایک غول پری زادوں کا اٹھکھلیاں کرتا ہوا آپہنچا اور ہر ایک اسے دیکھ کر آپس میں کہنے لگا کہ یہ آدم زاد کون ہے اور یہاں کیوں کر آیا ہے؟ تحقیقات کیا چاہیے۔

ایک نے آ کر حاتم سے کہا ”اے آدمی! زاد! تجھ کو یہاں کون لایا؟ جلد بتلا؟“

حاتم نے کہا ”مجھ کو خدائے کریم الرحیم لایا ہے کہ جس نے مجھے اور تجھے پیدا کیا، اور دوسرا دن ہے کہ مجھ کو گھڑیاں کے پیٹ سے جیتا باہر نکالا۔ اگر تم کو خدا نے توفیق دی ہو تو کچھ کھانے پینے کی خبر لو۔“

انہوں نے کہا کہ تجھ کو ہم دانا پانی کیوں کر دیں۔ حکم ہمارے بادشاہ کا یہ ہے کہ جس آدمی کو یہاں پاؤ، وہیں ٹھکانے لگاؤ۔ اگر تجھ کو نہ ماریں اور کھانے پینے کو دیں تو غضب سلطانی میں گرفتار ہوویں۔

اتنے میں ایک نے انہیں ”میں سے کہا کہ اے یارو! خدا سے ڈرو۔ کہاں بادشاہ اور کہاں یہ گدا۔ کچھ آپ سے یہ نہیں آیا۔ واللہ اعلم گھڑیاں کہاں سے اس کو لایا ہے؟“

۱ - نسخہ مکتوبہ (ص ۱۲۳) ”آدم زاد۔“

۲ - نسخہ مکتوبہ (ص ۱۲۳) ”لایا ہے۔“

۳ - نسخہ مکتوبہ (ص ۱۲۳) ”آن۔“

۴ - نسخہ مکتوبہ (ص ۱۲۳) ”ہو۔“

چند روز اس کی حیات کے باقی تھے جو اس کے پیٹ سے نکلا ، اور قوم انسان کی ہم سب سے اشرف کہلاتی ہے ، لازم ہے کہ اس کو گھر لے جاویں اور پرورش کریں ۔

انہوں نے کہا کہ اگر اس کو ہم رکھیں اور کھانا دیں ، مبادا بادشاہ پریوں کا سننے اور ہماری گردن مارے تو مفت میں جان جاتی رہے ۔

حاتم نے کہا ” اے عزیزو ! اگر میرے مارے جانے سے تمہارا بھلا ہو تو مت چوکو ، مار ہی ڈالو ۔“

اس جرأت کو دیکھ کر وہ پھر آپس میں مشورت کر کے کہنے لگے ” اے یارو ! یہاں سے سات روز کی راہ پر ہمارا بادشاہ رہتا ہے ۔ ایسا کون ہے جو اس کا احوال بادشاہ سے عرض کرے گا ؟“

اس بات کو سوچ کر وہ سب کے سب متفق ہوئے اور حاتم کو اپنے گھر لے گئے ۔ میوے اور کھانے قسم قسم کے اس کے آگے رکھے ۔ حاتم نے سیر ہو کر کھایا اور پانی پیا اور خوشی سے بیٹھا ۔ پری زاد بھی اس کے گرد آ بیٹھے اور قیل و قال کرنے لگے اور اس کے حسن پر فریفتہ ہو گئے ۔

بعد کتنے دنوں کے ایک روز حاتم نے اکتا کر کہا کہ اے یارو ! اب مجھ کو رخصت کرو کہ جس کام کے واسطے آیا ہوں ، اس کی سعی کروں ۔

انہوں نے کہا کہ وہ کیا کام ہے اور تجھے یہاں کون لایا ہے ؟ ۔

حاتم نے کہا ” مجھ کو فروقاش بادشاہ کے دیو ماہ پری بادشاہ

۱ - نسخہ مکتوبہ (ص ۱۲۳) ” مشورہ کرنے لگے ، اے یارو “

کی سرحد میں لائے تھے۔ تمہارے بھائیوں نے تین مرتبہ مجھ کو آگ میں ڈالا، خدائے کریم نے بچا لیا۔ پھر انہوں نے دریا میں ڈال دیا، وہاں ایک گھڑیاں نگل گیا۔ جب وہ ہضم نہ کر سکا، تب اس نے بھی کنارے پر آ کے اگل دیا؛ اتنے میں تم سے ملاقات ہوئی، تم اپنی مہربانی سے گھر لے آئے اور میری تم نے غور و پرداخت کی۔“

یہ سن کر انہوں نے کہا ”اے جوان خوش رو! ایسا کون سا کام ہے کہ جس کے واسطے تو نے ایسی مصیبتیں اٹھائیں اور جفائیں سہیں؟“

حاتم نے کہا کہ میں ماہ پری بادشاہ سے کچھ کام رکھتا ہوں۔

انہوں نے کہا ”اے نادان! تو ہمارے سامنے ماہ پری بادشاہ کا نام نہ لے کیوں کہ اس کے ہم نوکر ہیں۔ اس نے اپنی حد بھر اسی صورت سے شہر بہ شہر چوکیاں بٹھلائی ہیں اور یہ فرمایا ہے کہ میرے ملک میں کوئی آدم زاد اور دیو زاد آنے نہ پاوے۔ اگر ماہ پری شاہ منے گا کہ آدم زاد یہاں آیا ہے تو ہم کو جیتا نہ چھوڑے گا اور تجھ کو مار ڈالے گا۔“

بیت

قدغن ہے کہ اس گھر میں کوئی آنے نہ پاوے
گر بے خبر آ جائے تو پھر جانے نہ پاوے

حاتم نے کہا ”اے یارو! اگر میری حیات باقی ہے تو کوئی نہیں مار سکتا اور جو تم اپنے واسطے ڈرتے ہو تو مجھے باندھ کر اس کے پاس لے چلو، خدا جو چاہے گا سو کرے گا۔“

انہوں نے کہا ”ہم سے یہ بھی نہیں ہو سکتا کیوں کہ

جس کی پرورش کی ہے اُس کو مارنے کے واسطے کیوں کر دیں ؟

حاتم نے کہا ”میرے مارے جانے پر تم کوئی سوچ نہ کرو کیوں کہ مجھ کو ماہ پری شاہ کے پاس جانا ہے ، خواہ وہ مارے ، خواہ چھوڑے۔“

اس بات کو سن کر وہ حیران ہوئے اور آپس میں مشورت کر کے کہنے لگے ”اب یہ بہتر ہے کہ اس کو یہیں رکھیے اور اس احوال کی ایک عرضی بادشاہ کو کرے ، حضور اعلیٰ سے جو ارشاد ہو ، سو کیجیے۔“

اس بات پر وہ ہر ایک راضی ہوا ؛ تب ایک پری زاد کو عرضی دے کر رخصت کیا اور اُس میں یہ مضمون لکھا کہ جہاں پناہ ! ایک آدمی دریائے قلزم کے کنارے سے ہاتھ آیا ہے ، سو اس کو بہ طور نظر بندوں کے اپنے گھر ہی میں رکھا ہے ۔ اگر حکم ہو تو حضور اعلیٰ میں بھجوا دیں ۔

غرض وہ وہاں سے عرضی لے کر چلا اور ایک ہی ہفتے میں در دولت میں جا پہنچا :

غرض بیگیوں نے خبر پہنچائی کہ خداوند ! ایک پری زاد دریائے قلزم کے چوکی داروں میں سے آیا ہے ۔ وہاں کے حاکم کی عرضی بھی ہاتھ میں رکھتا ہے ۔ حکم ہوا کہ اُس کو حضور میں حاضر کرو ۔

وہ اُس کو لے آئے ۔ وہ آداب بجا لایا اور عرضی حضور میں گزرائی ۔

ماہ پری شاہ نے پڑھ کر فرمایا کہ اُسے جلد حضور میں بہ احتیاط تمام حاضر کرو ۔

بعد کئی دن کے وہ دیوا جواب لے کر وہیں آ پہنچا اور اس^۲ سے کہنے لگا کہ حکم حضور یوں ہے کہ اس کو جلد در دولت پر پہنچاؤ۔

اس سخن کے سنتے ہی وے پری زاد اس کو اپنے ساتھ لے چلے اور یہ شہرہ ہر ایک سمت کو^۳ پھیلا کہ ایک آدم زاد گرفتار ہو ماہ پری شاہ کے حضور میں جاتا ہے۔

یہ سن کر منسا پری زاد کی بیٹی نے اپنی ہم جولیوں سے مشورت کی کہ بادشاہ کے ملک میں ایک آدمی خوب صورت و نہایت حسین پکڑا ہوا آتا ہے۔ اسے دیکھا جائے کہ وہ کیسی صورت رکھتا ہے۔ ان سبھوں نے کہا کہ بہت بہتر۔ اگر اس کو دیکھنا منظور ہے تو راہ ہی میں دیکھ لو کیوں کہ جب وہ حضور میں پہنچے گا تب اسے کوئی^۴ نہ دیکھ سکے گا۔

اس بات کو سن کر وہ اپنی ماں کے پاس آئی اور باغ کے جانے کا بہانہ کر کے رخصت ہوئی۔ چنانچہ اس شہر کا یہ دستور تھا کہ جو کوئی باغ کی سیر کو جاتا سو چالیس روز تک وہیں رہتا۔

غرض وہ بہر صورت وہاں سے روانہ ہوئی اور تھوڑی دور جا کر ہم جولیوں سے پوچھنے لگی کہ اس جوان کو کیوں کر دیکھیں؟

- ۱ - مترجم نے پری زاد کی جگہ لفظ "دیوا" غلط استعمال کیا ہے۔ وہ علاقہ پری زادوں کا ہے۔ (فائق)۔
- ۲ - نسخہ مکتوبہ (ص ۱۲۷) میں "کن" درج ہے، نسخہ مطبوعہ بمبئی (ص ۶۴) میں "اس" ہے۔
- ۳ - نسخہ مکتوبہ (ص ۱۲۷) میں "کو" نہیں۔
- ۴ - نسخہ مکتوبہ (ص ۱۲۸) "کوئی بھی"۔

آن میں سے ایک نے کہا کہ دریائے قلزم کے چوکی دار
فلانے رستے سے لیے آتے ہیں۔ اگر وہیں چل کر دیکھو تو بہت
بہتر ہے۔

اس بات کو سن کر وے سب کی سب اسی سمت کو گئیں تو
کیا دیکھتی ہیں کہ ایک لشکر نہایت عالی شان پڑا ہے۔
حسنا پری نے ایک پری کو کہا کہ تو جا کر آن سے پوچھ
کہ تم کون ہو اور کہاں سے آئے ہو؟ اس بات کو تحقیق کر
کے جلد پھر آ۔

غرض وہ گئی اور آن سے پوچھنے لگی کہ تم کون ہو اور
کہاں سے آئے ہو؟

انہوں نے کہا کہ ہم دریائے قلزم کے نگہبان ہیں۔ ایک
آدمی کو گرفتار کیے ہوئے حضور عالی میں لے جاتے ہیں۔

اس نے کہا ”وہ کون سا آدمی ہے کہ جس کو تم لے چلے
ہو؟ ایک ذرا ہم بھی آسے دیکھیں۔“

انہوں نے آسے حاتم کو دکھلا دیا اور کہا کہ وہ
اجل گرفتہ یہی ہے۔

اس نے دیکھا کہ ایک شخص نوجوان مثل گل خنداں اور
حسن میں مانند ماہ تاباں ژولیدہ مو، نہایت خوب رو، بہ طور
قیدیوں کے بیٹھا ہے اور آہیں سرد بھرتا ہے۔

وہاں سے پھر آئی اور حسنا پری سے اس کے حسن و جوانی کی
تعریف کرنے لگی۔ حسنا پری اس خبر کو سن کر اس کے دیکھنے
کی نہایت مشتاق ہوئی اور اپنی پریوں سے کہنے لگی کہ اے بوا!

۱۔ نسخہ مکتوبہ (ص ۱۲۸) اور نسخہ مطبوعہ بمبئی (ص ۹۴) میں

”پڑا“ ہے، شاید ”آترا“ ہو۔

کیوں کر اُسے دیکھیے ؟

انہوں نے کہا کہ جب رات ہوگی تب سپاہ سو جائے گی۔
اس وقت ہم جا کر اُس کو چوری سے اڑا لائیں گے، تمہیں
دکھلا دیں گے۔

اتنے میں آفتاب غروب ہوا اور رات ہو گئی۔ پریاں اُس
لشکر کی طرف چلیں۔ کیا دیکھتی ہیں کہ وہ خواب غفلت میں
ہے۔ تب حاتم کے سر پر بے ہوشی کی دارو چھڑک کر حسنا
پری کے باغ میں اٹھا کر لے گئیں اور اُس سے عرض کی کہ ہم
اس آدمی زاد کو سرکار کے باغ میں چھوڑ آئی ہیں۔

وہ سنتے ہی باغ کی طرف متوجہ ہوئی۔ آ کر کیا دیکھتی
ہے کہ ایک جوان خوش جمال بے ہوش پڑا ہے۔ دیکھتے ہی ہزار
جان سے عاشق ہوئی اور اُس بے ہوش کو ہشیار کیا۔

حاتم نے جو آنکھیں کھول کر دیکھا تو ایک عورت پری زاد
جمیلہ سرہانے کھڑی ہے۔ بے اختیار ہکا بکا ہر کر کہنے
لگا کہ تو کون ہے اور مجھے یہاں کون لایا ہے ؟
اُس نے ناز سے منہ پھیر کر یہ شعر پڑھا :

شعر

یہ گھر گو کہ میرا ہے تیرا نہیں پر اب گھر یہ تیرا ہے میرا نہیں
اور وہ اپنے دل میں حیران ہو ہو کر کہتا تھا کہ یہ پریاں
عورتیں ہیں اور وہ لشکر مردوں کا تھا اور میں ان کی قید میں
تھا، اس باغ میں کیوں کر آیا ! آخر کبہرا کر بولا کہ تم سچ
کہو کون ہو اور میں یہاں کس طرح سے آیا ؟

۱۔ نسخہ مکتوبہ (ص ۱۳۰) میں "وہ" نہیں۔

حسنا پری نے پھر کہا کہ اے جوان! یہ باغ منسا پری زاد نے بنوایا ہے اور میں حسنا پری اس کی بیٹی ہوں۔ تیرے آنے کی خبر جو تمام شہر میں اڑی، مجھ کو تیرے دیکھنے کی نہایت آرزو ہوئی، اس واسطے یہ پریاں تجھ کو وہاں سے اڑا کر یہاں لے آئی ہیں۔

حاتم نے مسکرا کر کہا کہ میرے لانے کا سبب کیا ہے؟ ناحق میرے کام میں خلل کیا۔

پری نے کہا ”وہ کون سا کام ہے؟ مجھے آگاہ کر کہ جس کے واسطے تو ایسا گھبراتا ہے؟“

اس نے کہا کہ میں ماہ پری شاہ کا مہرہ لینے آیا ہوں۔

وہ ہنسی اور کہنے لگی ”اے جوان! وہ مہرہ اس کے ہاتھ سے لینا ذرا کام رکھتا ہے اور نہایت مشکل ہے کیوں کہ جہاں فرشتے کا بھی گزر نہ ہوا وہاں آدمی کی پہنچ کب ہو سکے؟ مگر تیری قسمت سے وہ ہاتھ لگے تو لگے بلکہ میں بھی تا مقدور سعی کروں گی۔“ حاتم اس بات کو سن کر خوش ہوا۔ غرض وہ دونوں عیش عشرت میں مشغول ہوئے۔

اتنے میں وہ لشکر خواب غفلت سے بیدار ہوا اور چوکی داروں نے اس جگہ حاتم کو نہ پایا۔ حیران و سرگردان ہوئے پر معلوم کیا کہ اس کو پری زاد عاشق ہو کر چرا لے گئی ہے۔ اگر بادشاہ سنے تو ہماری کھال کھینچے۔ بہتر یہ ہے کہ کسی گوشے میں چھپ رہیں اور چپکے چپکے تلاش کیا کریں، شاید اس کا کہیں کھوج ملے تو بادشاہ کے پاس پکڑ کر لے جائیں۔

۱۔ نسخہ مکتوبہ (ص ۱۳۱) میں ”کوئی پری زاد“ ہے۔ مطبوعہ بمبئی

میں نہیں۔

یہ کہہ کر وہ سب کے سب بھاگے اور کسی جگہ چھپ رہے۔ جب رات ہوتی، تب صبح تک ڈھونڈتے؛ دن بھر چھپ رہتے، اسی طرح ایک مدت گزر گئی۔

ایک دن ماہ پری شاہ نے کہا کہ ہنوز وہ آدم زاد نہیں آیا، کیا باعث ہے؟ وہاں ایک پری زاد جاوے اور جلد خبر لاوے۔

غرض ایک پری زاد بہ موجب حکم حضور کے آزا اور پل مارتے ہی اس لشکر کے سردار کے پاس جا پہنچا اور کہنے لگا: بادشاہ منتظر ہے، وہ آدمی اب تک نہیں پہنچا۔“

اس نے کہا ”مجھے ایک مدت ہوئی کہ میں نے اس کو اپنے لشکر کے ساتھ روانہ کر دیا ہے۔“

یہ بات سن کر وہ پری زاد پھر آیا اور بادشاہ کی خدمت میں احوال جوں کا توں عرض کیا۔ وہ اس خبر کے سنتے ہی آگ ہو گیا اور ایک سردار کو بلا کر حکم کیا کہ تو اپنی فوج سمیت جا کر ان حرام زادوں کی تلاش کر۔ دیکھو^۲ تو وہ اس کو کہاں لے گئے۔

غرض وہ اپنے لشکر کو ساتھ لے کر گیا اور جستجو ان کی کرنے لگا؛ اتنے میں ایک شخص اس لشکر کا بھاڑا ہوا آن کے جاسوسوں کو نظر آیا۔ وہ اس کو باندھے ہوئے حضور میں لے گئے۔

بادشاہ نے اس پر نہایت غصہ اور عتاب کیا اور دہا دہ سچ کہہ، وہ آدمی کہاں ہے؟

۱ - نسخہ مکتوبہ (ص ۱۳۲) میں ”اپنے“ نہیں ہے۔

۲ - نسخہ مکتوبہ (ص ۱۳۲) ”دیکھو“

اُس نے کہا ”جی کی امان پاؤں تو اُس کا احوال عرض کروں؟“

بادشاہ نے فرمایا ”کیا کہتا ہے ، جلد کہہ ، نہیں تو جیتا نہ چھوروں گا۔“

وہ ہاتھ باندھ کر کہنے لگا ”خداوند! ہم سب کے سب اس کو فلانے مقام تک بہ احتیاط تمام لائے تھے۔ اتفاقاً رات کو غافل سو گئے ، کوئی اس کو چرا کر لے گیا۔ وہ آپ سے نہیں گیا کیوں کہ وہ آپ کا اشتیاق ملازمت کا رکھتا تھا۔ غلاموں کو اس بات کا بڑا اچنبھا ہے۔ لیکن جو صبح کو ہم نے اُسے نہ دیکھا ، اس واسطے آپ کے خوف و غضب سے بھاگ کر جا بجا چھپ رہے ، پر راتوں کو ڈھونڈھا کرتے تھے۔“

اس حقیقت کو سن کر بادشاہ نے اس کو قید کیا اور پانچ چھ ہزار پری زاد کو بلوا کر کہا کہ تم اس کو جہاں پاؤ وہاں سے لے آؤ۔

غرض وہ اس بات کے سنتے ہی ہر طرف اس کی تلاش کو گئے۔

قضارا ایک پری زاد کا گزر منسا پری زاد کے باغ میں ہوا۔ وہ ایک گوشے میں چھپ رہا۔ اتنے میں حسنا پری حاتم کے گلے میں باہیں ڈالے ، اٹھکھیلیاں کرتی اُس کو نظر آئی۔ جاسوس کو نے سے نکلا اور آدمی کو پہچان کر کہنے لگا کہ اے نمک حرامو ! اس آدمی کو بادشاہ نے طلب کیا تھا اور ہم

۱۔ نسخہ مکتوبہ (ص ۱۳۳) میں ”آپ کی ملاقات کا کمال اشتیاق رکھتا تھا“ ہے۔

۲۔ نسخہ مکتوبہ (ص ۱۳۳) میں ”اُس کو“

بہ حفاظت تمام لیے جاتے تھے۔ ہم کو غافل پا کر تم آسے
اڑا لائے ہو۔ اگر اب بھی اپنی زندگی چاہتے ہو تو ہمارے حوالے
کرو کہ اس کو بادشاہ کے پاس لے جاویں۔

حسنا پری اس بات کے سنتے ہی آگ ہو گئی اور کہنے
لگی ”اے نامحرم جوانا مرگ! تو میرے باغ میں کیوں آیا ہے
اور کس واسطے زبان درازی کرتا ہے۔ کیا کوئی نہیں ہے کہ اس
موٹے ناشدنی کو مارے؟“

یہ سنتے ہی سب پریاں آس پر دوڑیاں۔ وہ مارے ڈر کے
اپنے شہر کی طرف بھاگا اور اپنا منہ کالا کر کے بارگاہ عالی میں
فریادی ہوا۔

بادشاہ نے اپنے لوگوں سے کہا ”دیکھو تو اس پری زاد کو
کس نے دکھ دیا ہے اور آسے آگے لاؤ۔“

جب وہ قریب تخت کے پہنچا، تب ہاتھ باندھ کر عرض
کرنے لگا کہ خداوند! میں حسنا پری منسا پری زاد کی بیٹی کے
ظلم سے فریاد کرتا ہوں اور میں اسی گروہ میں سے ہوں جو
آس آدمی زاد کو حضور عالی میں لاتا تھا۔ رات کے وقت وہ
چرا کر اپنے باغ میں لے گئی۔ اب آس سے عیش مناتی ہے اور مزے
اڑاتی ہے۔ اتفاقاً میں ڈھونڈتے ڈھونڈتے ایک دن جو آس کے
باغ میں جا نکلا تو اسی آدمی زاد کو دیکھا، ووں میں نے
شور مچایا کہ اس آدمی کو بادشاہ نے طلب کیا تھا، جلد
میرے حوالے کرو کہ حضور میں پہنچاؤں۔ وہ شراب کے نشے میں
چور ہو رہی تھی، اپنی پریوں سے کہنے لگی کہ اس کو پکڑ کر
خوب مارو۔ میں ہزار تگ و دو سے بھانک نکلا اور
سایہ دولت میں آ پہنچا۔

بادشاہ اس بات کے^۱ سنتے ہی آگ ہو گیا اور تیس ہزار پری زاد کو حکم کیا کہ منسا پری زاد کو اس کی جو رو، بیٹی اور اس آدمی سمیت باندھ کر حضور میں^۲ حاضر کرو۔

وے سب کے سب وہیں دوڑ پڑے اور اس کی حویلی کو گھیر لیا۔ وہ بے چارہ اس بات کی خبر نہ رکھتا تھا، متفکر ہو کر حیران رہ گیا کہ اس اعتراضی کا سبب کیا ہے!

انہوں نے کہا کہ تیری بیٹی ایک بادشاہ کے قیدی کو آڑا لائی ہے اور اس کے ساتھ اپنے باغ میں عیش کرتی ہے۔

اس واردات کو سن کر وہ ڈر گیا اور اس باغ میں آیا تو کیا دیکھتا ہے کہ واقعی حسنا پری اس آدمی زاد کے ساتھ رنگ رلیاں کر رہی ہے۔

یہ حال دیکھتے ہی بدحواس ہو کر ایک دوہتر ماری اور کہا کہ اے علامہ! کیا قہر کیا تو نے کہ ماں باپ کا نام ڈبویا۔ بادشاہ کی فوج تیرے پکڑنے کو آئی ہے، خبر دار ہو۔

وہ اس بات کے سنتے ہی ڈری اور تھرتھرانے لگی، چہرہ زرد ہو گیا، آنسو بھر آئے۔ اتنے میں فوج بادشاہی پہنچی اور ان سبھوں کو گرفتار کر کے حضور عالی^۳ میں لے گئی۔

سردار فوج حضور میں آیا اور عرض کرنے لگا کہ جہاں پناہ! منسا پری زاد نے ہرگز حضور کے آنے میں عذر نہ کیا بلکہ اپنی آل و اولاد سمیت ہاتھ باندھے بلا تامل چلا آیا۔

بادشاہ نے کہا کہ منسا پری زاد کو حضور میں لے آؤ۔

۱ - نسخہ مکتوبہ (ص ۱۳۴) ”کو“

۲ - نسخہ مکتوبہ (ص ۱۳۵) ”جلد“

۳ - نسخہ مکتوبہ (ص ۱۳۵) ”اعلیٰ“

اس نے آتے ہی عرض کی کہ بندے کو اس احوال کی مطلق خبر نہ تھی اور ہر طرح سے یہ فدوی فرماں بردار ہے۔ بادشاہ نے رحم کہا کر اس کا گناہ بخشا۔ جب آن لوگوں نے حاتم کو بھی اس کے سامنے لا کر کھڑا کر دیا۔

بادشاہ نے دیکھا کہ نہایت شکیل اور حسین ہے۔ مہربانی سے بلا کر اپنے پاس بٹھلایا اور کچھ باتیں کر کے پوچھا کہ جوان! تو آدم زاد ہو کر میرے شہر کیوں کر آیا اور کام ایسا کیا رکھتا ہے کہ جس کے واسطے اتنا رنج اٹھایا؟

حاتم نے کہا ”جہاں پناہ! میں حضور کی قدم بوسی کے واسطے آیا ہوں، کیوں کہ فروقاش بادشاہ نے اوصاف حمیدہ خداوند کے یہاں تک بیان کیے کہ میری زبان قاصر ہے جو آن کا اظہار کروں۔ غرض اشتیاق دیدار ہمایوں کا دل پر غالب آیا۔ ہر طرح سے میں نے اپنے تئیں حضور اقدس میں پہنچایا۔“

تب بادشاہ نے کہا کہ ہمارے عمل میں تجھے کون لایا؟

وہ بولا کہ فروقاش بادشاہ کے دیو مجھے لے آئے ہیں۔

پھر بادشاہ نے کہا ”اے جوان! کچھ تجھے معلوم ہے کہ اس زمانے میں کوئی حکیم انسانوں میں دانا تر اور فن حکمت سے ماہر ہے؟“

حاتم نے کہا ”خداوند کو حکیم سے کیا کام ہے؟ شاید آپ کے ملک میں حکیم نہیں ملتا۔“

۱ - نسخہ مکتوبہ (ص ۱۳۶) ”اور ایسا کیا کام رکھتا ہے۔“

۲ - نسخہ مکتوبہ (۱۳۶) ”مگر“

بادشاہ نے کہا ” ہاری قوم کے حکیم سے کچھ فائدہ نہیں ہوتا ، میں نے بہت علاج کر دیکھا ۔ ایک مدت سے میرے بیٹے کی آنکھیں دکھتی ہیں اور حسن میں بے نظیر ، مانند بدر منیر کے ہے اور سوائے اس کے میرے کوئی لڑکا بالا نہیں ۔ حیف ہے کہ وہ بھی اندھا ہو گیا اور کسی طرح درد سے بھی^۱ فرصت نہیں پاتا ۔“

حاتم بولا ” اگر شاہ زادہ اچھا ہو اور آنکھیں روشن ہوں ، درد جاتا رہے تو حضور عالی سے بہ طور انعام کے مجھے کیا ملے ؟“
بادشاہ نے کہا ” جو تو مانگے گا وہی پاوے گا ۔“

حاتم نے کہا ” اگر اس بات پر قول و قسم کرو تو میں شاہ زادے کی ایسی دوا کروں کہ آنکھیں اس کی جیسی تھیں ویسی ہی روشن ہو جائیں ، تو اس وقت منہ مانگا انعام پاؤں ۔“

بادشاہ نے کہا ” میں نے قبول کیا ۔“

صبح کو آس نے وہ مہرہ پگڑی سے نکال کر آب دھن میں گھس کر اس کی آنکھوں میں لگا دیا ۔ شام کے ہوتے ہوتے سرخی جاتی رہی ، درد موقوف ہوا مگر بینائی^۳ نہ ہوئی ۔ بادشاہ نے کہا ” اے جوان ! ظاہرا آنکھیں اس کی آگے سے اچھی ہیں لیکن بصارت چنداں خوب نہیں ہوئی ۔“

تب حاتم نے کہا ” پردہ ظلمات میں ایک درخت ہے ۔ اس کو نور ریز کہتے ہیں ۔ اگر دو تین قطرے آس کے پانی کے ہاتھ لگیں تو آنکھیں اس کی روشن ہو جائیں ۔“

اس بات کے سنتے ہی ماہ پری بادشاہ نے کہا ” اے پری زادو !

۱ - نسخہ مکتوبہ (ص ۱۳۶) ” بھی “ نہیں ۔

۲ - نسخہ مکتوبہ (ص ۱۳۷) ” ملے گا ۔“

۳ - نسخہ مکتوبہ (ص ۱۳۷) ” بینا نہ ہوئی ۔“

سچ کہو تم میں سے ایسا کون ہے جو وہاں جاوے اور اس درخت کا پانی لاوے ؟“

اس سخن کے سنتے ہی وہ سب کے سب کان پر ہاتھ دھر گئے اور سر جھکا کر عرض کرنے لگے کہ جہاں پناہ! اس کی راہ نہایت پر خطر ہے اور بہت سے اس میں دیو داؤا بھوت پلید رہتے ہیں۔ وہاں ہم میں سے کوئی نہیں جا سکتا کیوں کہ وہ کافر بڑے زبردست ہیں۔ ہم کو جیتا نہ چھوڑیں گے آگے جو حکم ہو سو کریں۔ اتنے میں حسنا پری اٹھی اور ہاتھ باندھ کر عرض کرنے لگی کہ اگر خداوند میرا گناہ معاف کریں اور اس انسان کو مجھے بخشیں تو میں جاؤں اور اس درخت کا پانی لاؤں ؟

بادشاہ نے کہا ”تیرا گناہ تجھے بخشا اور وہ سرحد تیرے باپ کو دی اور اس آدمی کا بھی وہی مختار ہے۔“

حاتم بولا ”اے حسنا پری! اگر تو چاہے کہ تمام عمر مجھے اپنے پاس رکھے، سو تو نہ ہو سکے گا مگر اس بات کا اقرار کرے کہ جب تک میرا جی چاہے تب تک رہوں اور جب چاہوں تب چلا جاؤں تو مضائقہ نہیں۔“

حسنا پری نے کہا ”اے جوان! مجھ کو بھی تجھ سے کچھ اور کام نہیں، پر اتنا ہے کہ چند روز تیری صحبت سے اپنی مجلس گرم رکھوں اور سیر ہو کر تیرے باغ حسن کی سیر کروں، پھر تو مختار ہے، جدھر چاہنا ادھر جانا، ٹوٹی تیرا لاگو نہ ہوگا۔“

۱ - نسخہ مکتوبہ (ص ۱۳۸) ”دیوواں -“ نسخہ مطبوعہ بمبئی (ص ۱۰۲) میں ”دیو دانوں“ ہے۔

حاتم نے کہا کہ اس بات کو میں نے بہ دل و جان قبول کیا۔
اب جلدی کر۔

تب حسنا پری کتنی پریوں کو ساتھ لے کر روانہ ہوئی۔
چالیس دن کے بعد ظلمات میں جا پہنچی۔ کیا دیکھتی ہے کہ ایک
درخت عظیم الشان ہے کہ اُس کی پھنک آسمان تک پہنچی ہے اور
اُس سے قطرے پانی کے ٹپکتے ہیں۔

حسنا پری نے ایک شیشہ اُس کے نیچے رکھ دیا، کتنی ایک
دیر میں پانی سے بھر گیا، تب یہ اس کا منہ باندھ کر وہاں سے
لے آئی۔ اتنے میں خلیقش دیو کا چوکی دار جو ہزار دیووں سے اُس
درخت کا نگہبان تھا، آ پہنچا۔ حسنا پری نہایت چست و چالاک
تھی، بھاگی اور اس کے ہاتھ نہ لگی۔

چالیس روز کے عرصے میں حضور اقدس میں آ پہنچی اور
آداب بجا لا کر عرض کرنے لگی ”خداوند! آپ کے اقبال سے
یہ لونڈی اُس درخت کا پانی لے آئی اور اُس کے چوکی داروں کے
بھی ہاتھ نہ لگی۔“

یہ کہہ کر شیشے کو بادشاہ کے آگے رکھ دیا کہ یہ چند
قطرے پانی کے حاضر ہیں، اور راہ کے صدمے بھی ظاہر کیے۔ بادشاہ
نے مہربانی سے حسنا پری کو گلے لگا لیا اور شیشہ پانی کا حاتم
کے حوالے کیا۔

اُس نے فی الفور اُس مہرے کو رگڑ کر اس کی آنکھوں میں
لگا دیا اور پٹی سے سات روز تک باندھ رکھا۔ آٹھویں دن جو پٹی
اُس کی آنکھوں سے کھولی تو آنکھیں ایسی دیکھیں کہ جیسی
ماں کے پیٹ سے لے نکلا تھا۔

جوں ہی شاہ زادے نے اپنے باپ کا دیدار دیکھا ، نہایت خوش وقت ہوا اور حاتم کے پاؤں پر گر پڑا ۔ اس نے اس کو گلے لگا کر خدا کا شکر کیا ۔

تب ماہ پری بادشاہ نے احسان مند ہو کر اتنا زر و جواہر اس کے آگے رکھا جس کا کچھ شمار نہیں کیا جاتا ۔ حاتم نے کہا ”اے بادشاہ ! غریبوں کے پشت پناہ ! اس قدر یہ زر و جواہر میں تنہا کیا کروں گا اور کہاں لے جاؤں گا ۔ ہاں اگر پری زادوں کے ہاتھ اس کو فروقاش بادشاہ کے پاس بھجوا دو تو یقین ہے کہ وہ میری سرحد میں بھجوا دے گا یا میرے ہی ساتھ کر دیجیو ۔“

تب بادشاہ نے اپنے پری زادوں کو کہا کہ جب یہ جوان اپنے شہر کی طرف راونہ ہو ، تم اس مال و اسباب کو اس کے ساتھ لے جاؤ ۔ پھر حاتم نے عرض کی ”اے شہنشاہ گیتی پناہ ! یہ جو کچھ عنایت ہوا ہے ، سو آپ کا تفضلات ہے لیکن آمیدوار اس بات کا ہوں جو دینے کہا تھا سو عنایت ہو ۔“

بادشاہ نے کہا ”کیا مانگتا ہے مانگ ؟“

حاتم نے کہا کہ یہ مہرہ جو آپ کے ہاتھ میں ہے ، اگر میری آرزو پوری کرنی منظور ہے تو بخشو ۔

اس بات کے سنتے ہی بادشاہ نے سر نیچے کر لیا اور کہا ”معلوم ہوا شاید یہ مہرہ حارث سوداگر کی بیٹی نے تجھ سے مانگا ہے اور میں نے بھی تجھ سے اقرار کیا ہے ، لاچار ہوں ۔“ یہ کہہ کر شاہ مہرہ حاتم کو دیا اور کہا ”اے جوان ! جب تو یہ مہرہ اس کو دے گا ، میں اس پاس رہنے نہ دوں گا ، کسی نہ

۱ - نسخہ مکتوبہ (ص ۱۳۱) ”منگوا یا ۔“

۲ - نسخہ مکتوبہ (ص ۱۳۱) ”اس کے ۔“

کسی ڈھب سے منگوا لوں گا۔“

حاتم نے التماس کیا کہ جب عاشق کا مطلب حاصل ہو چکے ،
پھر آپ مختار ہیں ۔

غرض حاتم نے اس کو لے کر اپنے بازو پر خوب مضبوط
کر کے باندھا کہ جتنے گنج اور دھنیں زمین میں گڑے ہوئے تھے
نظر آنے لگے ۔ تب اُس نے اپنے جی میں کہا کہ ہاں حارث سوداگر
کی بیٹی نے اسی واسطے یہ مہرہ تجھ سے منگوا یا ہے ۔

القصبہ بادشاہ سے رخصت ہوا ۔ تب بادشاہ نے اپنے عیاروں
نظر بازوں سے کہا کہ جس وقت حارث کی بیٹی کا بیاہ ہو چکے
اس مہرے کو اُس کے ہاتھ سے کسی گھات سے لے آئیو ۔

حاتم وہاں سے جسنا پری کے گھر آیا اور تھورے دن
عیش و عشرت کر کے اُس سے رخصت ہوا ۔ تب وہ پری زاد
زر و جواہر لے کر اُس کے ہمراہ ہوئے اور فروقاش کی سرحد تک
پہنچا کر رخصت ہوئے اور وہ دیو جو حاتم کے ساتھ آئے تھے ، دیکھتے
ہی اس کو دوڑے اور شاد ہوئے ۔ پھر اُس مال و متاع سمیت
ایک تخت پر بیٹھلا کر چند روز میں فروقاش کے پاس لے گئے ۔
وہ اٹھ کر بغل گیر ہوا اور بہت سی تواضع کر کے
آفرین کی ۔

شب کی شب حاتم وہاں مہمان رہا ، صبح کو رخصت
ہو کر غار کی راہ سے سورت میں آ پہنچا ۔ دیووں کو وہ زر و جواہر
بخش کر رخصت کیا ؛ پھر آپ حارث سوداگر کی بیٹی کے گھر
آیا اور شاہ مہرہ اُس کے حوالے کیا ۔ وہ اُس کو دیکھتے ہی نہایت
خوش ہوئی اور کہنے لگی ” اے جوان ! اب میں تیری ہوں ،
جو چاہے سو کر ۔“

حاتم نے کہا ”اے ساقی ناز! میرا مقصد یہ نہیں ہے کہ تیری شراب وصال پیوں مگر وہ جوان جو ایک مدت سے اس شراب کا پیاسا ہے، اس کو پلاؤں گا، تو بھی قبول کر۔“

اس نے کہا کہ میں تیرے بس میں ہوں، تو مختار ہے، جو کچھ کہے گا وہی بجا لاؤں گی۔

وہی ہی حاتم نے اس کے باپ کو بلوا کر اس سو داگر بچے کا ہاتھ اس کے ہاتھ میں پکڑا دیا اور یہ کہا کہ اسے اپنا فرزند سمجھو۔ اس نے اسی وقت بیاہ کی تیاری کی اور اپنی بیٹی کو اس کے ساتھ بیاہ دیا۔

بعد دس دن کے وہ مہرہ اس لڑکی کے ہاتھ سے غائب ہو گیا، وہ رونے پینے لگی۔ تب حاتم نے اس کو دلاسا تسلی دے کر کہا ”میں نے تیرے شوہر کو اتنا زر و جواہر دیا ہے کہ وہ سات پشت تک وفا کرے گا۔ اتنا کیوں بلبلائی ہے۔“

غرض اس طرح کی کئی باتیں کر کے حاتم وہاں سے رخصت ہوا اور حسن بانو کے سوال کے جواب کی فکر میں چلا۔

بعد کئی دن کے منزلیں طے کرتا ہوا^۱ اور آفتیں سخت اٹھاتا کسی دریا کے کنارے جا پہنچا اور وہاں ایک محل عالی شان لائق بادشاہوں کے اس کے نظر پڑا اور اس کے دروازے پر خط جلی سے^۲ لکھا دیکھا کہ ”نیکی کر اور دریا میں ڈال۔“ یہ اس نوشتے کو پڑھ کر نہایت خوش ہوا اور سجدہ شکر ادا کر کے کہنے لگا ”الحمد لله! اب میں اپنی مراد کو پہنچا۔“

۱ - نسخہ مکتوبہ (ص ۱۳۳) ”سوال جواب۔“

۲ - نسخہ مکتوبہ (ص ۱۳۳) ”ہوا“ نہیں۔

۳ - نسخہ مکتوبہ (ص ۱۳۳) ”یہ لکھا۔“

قدرے آگے بڑھا تو بہت سے شخص بطور خواصوں کے اُس محل سے نکلے اور حاتم کو اندر لے گئے۔

وہاں جا کر وہ کیا دیکھتا ہے کہ ایک سو برس کا بوڑھا مرد، نورانی صورت تخت پاکیزہ پر بیٹھا ہے۔ حاتم کو دیکھتے ہی اٹھا اور گلے لگا کر اپنے تخت پر بٹھا لیا اور کھانے طرح بہ طرح کے منگوا کر کھلائے۔

جب حاتم نے کھانے پینے سے فراغت پائی، پوچھا کہ آپ نے اپنے در دولت پر یہ کیوں لکھ رکھا ہے؟

اُس نے کہا کہ میں راہ زن تھا۔ راتوں کو مسافروں کا مال لوٹتا تھا اور تمام دن مزدوری میں کاٹتا تھا۔ آخر روز دو روٹیاں گھی سے چوپڑ کر، شکر اُن پر ڈال دریا میں پھینک دیتا اور کہتا کہ یہ کام خدا کے واسطے کرتا ہوں۔ ایک مدت یوں ہی گزر گئی کہ ایک دن بیمار ہوا اور قریب ہلاکت کے پہنچا۔ آخر ایک دن میں ایسا بے ہوش ہوا، گویا جان اس حالت میں بدن سے نکل گئی۔ کیا دیکھتا ہوں کہ ایک شخص میرا ہاتھ پکڑ کر دوزخ کو دکھلاتا ہے اور کہتا ہے کہ تیری جگہ یہی ہے۔ غرض قریب تھا کہ مجھ کو دوزخ میں ڈال دیں، دو فرشتے مرد صورت آگے آئے، میرا بازو پکڑ کر کہنے لگے کہ اس کو ہم دوزخ میں نہ جانے دیں گے اور اس کی جگہ دوزخ نہیں ہے بلکہ یہ بہشت میں جائے گا۔ چنانچہ وے مجھ کو بہشت کی طرف لے گئے، کہ ایک بزرگ اٹھ کھڑا ہوا اور کہنے لگا کہ اس کو کیوں لائے ہو؟ ہنوز اس کی عمر کے دو سو برس باقی ہیں۔ اس کا ہم نام ایک اور شخص ہے، اس کو لے آؤ۔ یہ بات سن کر پھر وہی دونوں جوان مجھ کو یہاں پہنچا گئے اور کہنے لگے

کہ ہم دونوں وہی دو روٹیاں ہیں جو خدا کے واسطے تو دریا میں ڈالتا تھا۔ اتنے میں کچھ میں چتیا۔ تب اٹھ کھڑا ہوا اور خدا کی درگاہ میں مناجات کرنے لگا کہ الہی تو غفورالرحیم ہے اور میں بندہ گنہگار ہوں، بخش دے مجھ کو، توبہ کرتا ہوں میں اور رزق مجھے ہر حال میں تو ہی خزانہ غیب سے پہنچاؤ گے گا۔

جب صبح ہوئی تو موافق معمول کے دو روٹیاں ڈالنے گیا کہ یکا یک سو دینار پانی سے نکل پڑے۔ میں نے ان کو اٹھا لیا اور شہر میں ڈھنڈورا پٹوا دیا کہ اگر کسی کا مال دریا میں گر پڑا ہو تو مجھ سے لے۔ کسی نے اس بات کا جواب نہ دیا۔

پھر بدستور سابق میں دریا پر گیا، اسی طرح دینار نکل پڑے، ان کو بھی لا کر رکھ چھوڑا۔

اسی طرح سے دن گزرا اور رات ہوئی، تو کیا خواب میں دیکھتا ہوں کہ ایک شخص کہتا ہے ”اے بندہ خدا! وہ دو روٹیاں تیری شفیع ہوئی ہیں۔ خدا نے حکم کیا ہے کہ سو دینار تیرے تئیں ہر روز ملا کریں، تو ان میں سے کچھ خدا کی راہ میں خرچ کر اور باقی سے اپنی اوقات کاٹ۔

اتنے میں میری آنکھ کھل گئی، سجدہ شکر بجا لایا۔ پھر یہ عمارت میں نے بنائی اور اس کے دروازے پر یہ کلمہ لکھ دیا۔ اب بھی اسی طرح سے مجھے سو دینار پہنچتے ہیں۔ میں مسافروں اور فقیروں کو دیتا ہوں اور کھانا کھلاتا ہوں اور یاد الہی میں مشغول رہتا ہوں۔ اب سو برس میری عمر کے باقی ہیں اور اس عمارت کو بنے سو برس ہوئے ہیں۔ اے عزیز! جب سے مجھ پر یقین ہوا کہ خدا نے کلمہ کریم نے لناہ بخشے، اور اتنی عمر عطا کی اور رزق بے منت پہنچانے لگا، تب سے میں خوش و خرم رہتا

ہوں ، اور کسی طرح اندیشہ نہیں کرتا ، ایسی ہدایت سب کے نصیب کرے ۔

اس بات کو سن کر حاتم نے خدا کی درگاہ میں سجدہ شکر ادا کیا اور تین روز اس کے پاس رہا ؛ چوتھے دن اس بزرگ سے رخصت ہو کر شاہ آباد کی طرف چلا ۔

بعد تھوڑے دنوں کے ایک جنگل میں جا پہنچا ۔ وہاں کیا دیکھتا ہے کہ ایک کالا سانپ کسی خوش رنگ سانپ سے ایک درخت کے نیچے لڑ رہا ہے اور قریب ہے کہ کالا اس کو مار ڈالے ۔ یہ اس حالت کو دیکھ کر دوڑا اور للکار کر کہنے لگا کہ اے موذی ! خبر دار کیا کرتا ہے ؟

اس آواز کو سن کر وہ ڈرا اور اس سے جدا ہو کر چلا گیا ۔ وہ غریب بھاگنے کی تاب نہ رکھتا تھا ، اسی درخت کے نیچے ٹھہر گیا اور ادھر ادھر بطور وحشت زدوں کے دیکھنے لگا ۔

حاتم نے کہا ”اے سانپ ! تو اپنی خاطر جمع رکھ ۔ جب تک تو بحال نہ ہوگا تب تک میں یہیں رہوں گا اور کہیں نہ جاؤں گا ۔“

بارے ایک آدھ گھڑی کے بعد توانا ہوا اور اس درخت پر چڑھ کر آدمی کی صورت ہو کے حاتم کو جھک جھک کر سلام کرنے لگا ۔ اس حالت کو دیکھ کر حاتم متعجب ہوا اور خیال کرنے لگا کہ یہ کیا اسرار ہے ! اتنے میں اس سانپ نے کہا کہ اے عزیز ! تو تعجب مت کر ، میں جن کی قوم سے ہوں اور اس شہر کا بادشاہ میرے باپ کا غلام ہے ۔ ایک مدت سے یہ ناحق میری جان کا دشمن ہوا ہے ، آج قابو پا کر مارا چاہتا تھا کہ حق تعالیٰ نے تجھ کو میری حفاظت کے واسطے بھیجا جو اس

موذی کے چنگل سے چھوٹا ۔

حاتم نے کہا ”خیر معلوم ہوا ۔ اب تو جہاں چاہے وہاں جا کیوں کہ میں بر سر کار ہوں ، زیادہ یہاں نہیں رہ سکتا ۔“

اس نے کہا ”اے جوان دستگیر بے کسان ! غریب خانہ یہاں سے بہت نزدیک ہے ۔ اگر بندہ نوازی کرے اور تشریف لے چلے تو مہربانی ہے ۔ غرض حاتم اس کے ساتھ ہو کر چلا ۔ اتنے میں ایک لشکر عالی شان سامنے سے دکھلائی دیا ۔ حاتم نے پوچھا کہ یہ لشکر کس کا ہے ؟

وہ بولا ”اسی فقیر کا ۔“

پھر حاتم کو لیے ہوئے اپنے دولت خانے میں داخل ہوا اور ایک تخت مرصع پر بٹھلایا اور بہ آئین شایستہ ضیافت کی اور بہت سا زر و جواہر اس کے سامنے رکھا اور تمام رات ناچ راگ رنگ کی صحبت رکھی ۔

حاتم نے کہا ”زر و جواہر مجھے کچھ درکار نہیں ۔“

پھر صبح کو شاہ زادے نے اس غلام کی گردن ماری اور حاتم رخصت ہو کر شاہ آباد کی طرف روانہ ہوا ۔

غرض بعد اڑھائی برس اور پندرہ دن کے شاہ آباد میں داخل ہو کر کارواں سرائے میں آترا اور منیر شامی سے ملا ۔

یہ خبر کسی شخص نے حسن بانو کو پہنچائی ۔ اس نے وہیں اس کو بلوا لیا اور ایک مکان عالی شان میں پردہ ڈال کر آپ بیٹھی اور باہر آسے بٹھلا کر احوال پوچھا کہ اے جوان عالی ہمت ! بہت دنوں میں تو آیا ، کہہ کیا خبر لایا ؟

حاتم نے جو ماجرا دیکھا تھا اور اس پر مرد کی زبانی سنا

تھا ، بخوبی بیان کیا اور کہا کہ صاحب ! اس پیر مرد نے اسی واسطے یہ بات اپنے دروازے پر لکھ کر لگا دی ہے ۔

حسن بانو اس سخن کو سن کر نہایت خوش ہوئی اور حاتم کی ہمت پر آفرین کر کے کہنے لگی ”اے جوان ! تو ہی تھا جو یہ خبر لایا ، نہیں تو کس کا منہ تھا کہ یہ کام کر سکے۔“ بعد اس کے کتنے خوان میووں کے ، جہاں وہ آترا تھا ، وہاں بھیجوا دیے ۔ اُس نے آ کر وہ کھانا منیر شامی کے ساتھ کھایا اور سجدہ شکر ادا کیا اور کہنے لگا کہ اے منیر شامی ! تو نہ گھبرا ، اب تھوڑے ہی دنوں میں خدا کے فضل سے میں تیری معشوقہ کو تجھ سے ملا دیتا ہوں ۔

اس کو اس طرح سے دلاسا دے کر آپ حسن بانو کے پاس گیا اور کہنے لگا ”اے حسن بانو ! اب کون سا سوال رکھتی ہے ؟ کہہ ، میں اس کی بھی جست جو میں کمر کوشش کی پاندھوں ؟“ حسن بانو نے کہا کہ تیسرا سوال یہ ہے میرا کہ ایک شخص جنگل میں کھڑا کہتا ہے کہ ”کسی سے بدی نہ کر، اگر کرے گا وہی پاوے گا۔“ اُس کی خبر لا ۔

تیسرا سوال

حاتم کے جانے کا اور اس بات کی خبر لانے کا کہ کسی سے بدی نہ کر، اگر کرے گا تو وہی تیرے آگے آوے گی

غرض اس بات کے سنتے ہی حاتم وہاں سے روانہ ہوا اور خدا کو یاد کر، سر بہ صحرا چل نکلا۔

بعد ایک مہینے کے ایک پہاڑ ایسا دکھلائی دیا کہ جو آسمان سے باتیں کر رہا تھا۔ جب اس کے نیچے گیا، ایک آواز آہ و زاری کی سنی۔ سر اٹھا کر ادھر ادھر دیکھنے لگا تو کچھ نظر نہ آیا۔ یہ اور اس کے نزدیک گیا تو کیا دیکھتا ہے کہ ایک درخت سایہ دار، عظیم الشان کے تلے ایک سل سنگ مرمر کی دھری ہے اور اس پر ایک نوجوان خوش رو مہر لقا، ژولیدہ مو دبلا پتلا، بیماروں کی سی وضع اس کی ڈالی پکڑے، آنکھیں بند کیے کھڑا ہے۔ دم بدم نعرے مارتا ہے اور یہ مصرع پڑھتا ہے۔

شتاب آ کہ نہیں تاب اب جدائی کی

حاتم اسے دیکھ کر حیران ہوا کہ یہ کیا بھید ہے؛ ٹک آگے بڑھ کر پوچھا کہ اے جوان! اس حالت کو کیوں پہنچا ہے؟ اپنا ماجرا بیان کر۔

وہ آنکھیں بند کیے مراقبے میں تھا، جواب نہ دیا۔ دوبارہ اس

نے پھر اس کو پکارا ، وہ کچھ نہ بولا ۔ جب تیسری دفعہ یوں کہا کہ اے شخص ! معلوم ہوا تو بہرا ہے کہ میں نے تین مرتبے تجھے پکارا ، تو نے جواب نہ دیا ؟

یہ بات سنتے ہی اس نے آنکھیں کھول دیں اور کہا ”اے شخص ! تو کون ہے اور کہاں سے آیا ؟ مجھ سے کیا کام رکھتا ہے ؟“

اس نے کہا ”میں بندہ خدا ہوں ، سیر کرتے کرتے یہاں بھی آ نکلا ہوں ۔ تو اپنا احوال بیان کر کہ ایسا ہکا بکا کیوں روتا ہے اور یہاں کس واسطے کھڑا ہے ؟“

اس نے کہا کہ اے مسافر ! تیری طرح سے بہت اشخاص اس راہ سے آئے اور میرے احوال سے واقف ہوئے پر کسی نے میرے درد کا علاج نہ کیا ، احوال کہنا کچھ حاصل نہیں ، تو اپنی راہ لے ، کیوں دکھ دیتا ہے مجھے اور کس واسطے بلا میں ڈالتا ہے ۔

حاتم نے کہا ”جب کہ احوال تو نے اکثر لوگوں سے کہا ، خدا کے واسطے مجھ سے بھی کہہ کہ دل میں میرے یہ آرزو نہ رہ جائے ۔“

اس نے کہا کہ تو ایک دم میرے پاس بیٹھ جا ، میں ہوش میں آؤں اور اپنا ماجرا بہ خوبی کہہ سناؤں ۔

وہ اس درخت کے تلے بیٹھ گیا۔ جوان کہنے لگا ”اے درد مند ! میں ستم رسیدہ سوداگر ہوں ۔ قافلہ میرا روم کو جاتا تھا اور میں اس کے ساتھ یہاں تک آ پہنچا ۔ صبح کو اس سے جدا ہو کر اس پہاڑ پر آیا اور قضاے حاجت سے فارغ ہو کر اس درخت کے تلے آ پہنچا ۔ یہاں ایک پری زاد حسین مہ جبین کو دیکھ کر فریفتہ ہوا بلکہ اپنے ہوش و حواس سے ایسا جاتا رہا کہ گر پڑا ۔ وہ میرے

سر کو اپنے زانو پر رکھ کر گلاب چھڑکنے لگی۔ جب میں ہوش میں آیا، اپنے سر کو اس کے زانو پر دیکھ کر خوش ہوا اور ہزار جان سے عاشق ہو گیا۔ جوں توں اٹھ کھڑا ہوا اور پوچھا میں نے ”اے نازنین جان بخش! تو کون ہے اور اس جنگل ویران میں کیا کرتی ہے؟“

اس نے کہا کہ میں پری زاد ہوں اور یہ پہاڑ و قلعہ میرا مکان ہے؛ تجھ سا آدمی چاہتی تھی، سو آج خدا نے ملا دیا۔

یہ دلبری اور دل داری کی باتیں سن کر میں ایسا دیوانہ ہو گیا کہ اپنے مال و متاع اور قافلے کی کچھ مجھ کو سرت نہ رہی۔

اسی طرح سے وہ نازنین چند روز الفت کرتی رہی؛ ندان میرے طائر روح کو اس نے اپنی زلف مشکیں کے دام میں گرفتار کیا۔ غرض تین مہینے تک رات دن میں اس کے ہم صحبت رہا۔ ایک دن میں نے اس سے کہا ”اے پری! اس جنگل میں رہنے سے کیا فائدہ؟ شہر میں چلیں اور آرام سے گزران کریں۔“

اس نے کہا کہ اگر تیرا دل یوں ہی چاہتا ہے تو بہتر، میرا گھر یہاں سے بہت نزدیک ہے۔ میں اپنے لوگوں سے ملاقات کر کے رخصت ہو آؤں لیکن خبردار تو میرے آنے تک یہاں سے کہیں نہ جانا۔

میں نے کہا ”اچھا! جیا جی چاہے، پر سچ کہہ کب آنے گی؟“

اس نے کہا ”سات دن کے بعد، پر تو اگر کہیں جائے گا تو نہایت پشیمان ہوگا۔“ اسی حالت سے سات برس ہوئے کہ وہ عہد شکن غارت گر دین و ایمان نہیں آئی اور میں اس کے وعدے پر

کہیں جا بھی نہیں سکتا ، مبادا آ جائے اور یہاں مجھ کو نہ پائے
تو خدا جانے کہ میرے حق میں کیا کر بیٹھے اور اتنی طاقت
نہیں کہ کہیں جا کر اس کی تلاش کروں۔ قوت میرا درختوں
کے پتے ہیں اور پانی اسی چشمے کا۔ کیا کروں زمین سخت ہے اور
آسمان دور ، نہ رہنے کو ٹھاؤں ، نہ چلنے کو پاؤں۔ حسب حال
میرے یہ شعر ہے :

شعر

جدائی تری کس کو منظور ہے زمیں سخت اور آسمان دوز ہے
یہ احوال سن کر حاتم بہت کڑھا اور آب دیدہ ہو کر کہنے
لگا ” اے عاشق زار ! اگر اس نے تجھے اپنے مکان کا نشان دیا ہے
اور نام بتلایا ہے تو مجھ سے بیان کر۔“ اس نے کہا ” اتنا تو
جانتا ہوں کہ اس کے قبایل کھو القا پر رہتے ہیں پر یہ نہیں
معلوم کہ وہ کہاں گئی اور اب کہاں ہے۔“

حاتم نے کہا ” اے جوان ! وہ تجھ سے رخصت ہوئی تو
کس طرف گئی ؟“

اُس نے کہا کہ دس بیس قدم میرے سامنے داہنی طرف
چلی تھی ، پھر نہیں معلوم کہ کس طرف غائب ہو گئی۔

حاتم نے کہا ” اگر تم اُس کا عشق رکھتے ہو تو ہمارے
ساتھ ہو کر کوہ القا کو چلو ، خدا کے فضل سے اُسے ڈھونڈھ
نکالیں گئی۔“

جوان نے کہا ” اگر معشوقہ یہاں آوے اور مجھے نہ پاوے
تو پھر نہ یہ جگہ ہی پاؤں گا اور نہ وہی ہاتھ آوے گی۔ اگر
ملاقات ہوتی ہے تو یہیں ہو رہے گی ، نہیں تو اس کے انتظار میں
اسی مکان میں مر جاؤں گا۔“

حاتم اس کلام درد آمیز کو سن کر آنسو بھر لایا اور کہنے لگا ” اے عزیز! اگر اس کا نام جانتا ہے تو بتلا دے ؟ “ اس نے کہا ” الگن پری کہتے ہیں اس کو ۔ “

حاتم بولا ” اے جوان ! خاطر جمع رکھ کہ میں کوہ القا پر جاتا ہوں اور تیری معشوقہ کو ڈھونڈھ کر تجھ تک پہنچا دیتا ہوں یا تجھی کو وہاں لے جاتا ہوں ۔ لے اب میں اس کا مکان تحقیق کر کے تیرے پاس انہیں پاؤں پھر آتا ہوں ۔ “

وہ بولا ” اب تک میں نے کوئی ایسا شخص نہیں دیکھا کہ اپنا کام چھوڑے اور دوسرے کے کام پر کمر باندھے ، کیوں باتیں بناتا ہے ، جا اپنے کام لگ ۔ “

حاتم نے کہا ” اے عزیز ! میں سر ہتیلی پر دھرمے پھرتا ہوں کہ خدا کی راہ میں کسی کام آوے اور جس کو درکار ہو سولے ۔ “

شعر

جی تلک اپنا میں گنواؤں گا کام اس کا بجا ہی لاؤں ہا
میرے کہنے کو راست جانو اور جھوٹ نہ سمجھو ۔ “
غرض اس ڈھب کی دو چار باتیں کر کے اُس سے رخصت
ہوا اور جس طرف وہ گئی تھی اُس طرف کو چل نکلا ۔

تھورے دنوں میں اُس پہاڑ کے عرصے کو طے کر کے اور
ایک پہاڑ تک جا پہنچا اور اُس پہاڑ پر چڑھ لیا ۔ نیا دیکھتا ہے
کہ بہت سے درخت میوہ دار لہلہا رہے ہیں اور لٹنے پھولوں سے
لدے ہیں اور جھوم رہے ہیں اور اس سے آئے ایک جگہ پا لیزہ
ستھری صاف نظر آتی ہے ۔ وہاں چار درخت بڑے اور لٹنے لگے
ہوئے ہیں اور ٹھنڈی ہوا چلتی ہے ۔ حاتم بہ خواہش تمام اُس

مکان میں گیا۔ جاتے ہی بے اختیار اس کی آنکھ لگ گئی، سو رہا۔

شام کے وقت چار پری زادیں آئیں اور مسند بچھا کر بیٹھیں اور اُس کو دیکھ کر آپس میں کہنے لگیں کہ یہ کون ہے اور کیوں کر آیا ہے؟ اُس سے پوچھا چاہیے۔ مشورت کر کے اس کے پاس آئیں اور جگا کر کہنے لگیں ”اے آدم زاد! تو یہاں کس ڈھب سے آیا اور کس واسطے یہ ارادہ کیا؟“

حاتم اَن کی آواز سن کر چونک پڑا اور اٹھ کر ادھر ادھر لگا دیکھنے تو کیا دیکھتا ہے کہ چار پری زادیں جواہر میں لدی ہوئی سرہانے بیٹھی ہیں اور یہی باتیں کر رہیں۔ اٹھ کھڑا ہوا اور کہنے لگا کہ یہاں مجھ کو میرا خدا لایا ہے؟ میں کوہ القا کی سیر کرنے اور الگن پری کے دیکھنے کو جاتا ہوں۔ سبب اس کا یہ ہے کہ وہ ایک آدمی سے سات روز کا وعدہ کر کے وہاں گئی ہے اور سات برس گزر گئے کہ بے چارہ ایک درخت کے تلے اس کی یاد میں بے قراری سے تڑپ رہا ہے، اور اس کی جان لبوں پر آرہی ہے۔ میں اس واسطے جاتا ہوں کہ اس کو سمجھاؤں کہ وعدہ کرنا اور اس کا وفا نہ کرنا یہ شیوہ اچھوں کا نہیں ہے۔

اس بات کو سن کر وہ مسکرائیں اور کہنے لگیں کہ الگن پری القا کے پہاڑ کی شہزادی ہے۔ اس کو ایسی کیا غرض تھی کہ وہ کسی آدمی سے ملنے کا اقرار کرتی؟ معلوم ہوا تو سودائی ہے جو اس پہاڑ کے دیکھنے کا اور اس سے ملنے کا قصد رکھتا ہے۔ قطع نظر اس کے اگر تو وہاں جائے گا تو کب جیتا بچے گا۔ حاتم نے کہا ”خیر جو ہونی ہو سو ہو۔ میں وہاں بے گئے نہیں رہتا۔“

انہوں نے کہا ”اگر صحبت ہماری قبول کرے اور آج

کا رہنا یہاں غنیمت جانے تو کل ہم تجھے القا کے پہاڑ کی راہ دکھلا دیں گے۔“

اس نے کہا ”بہت اچھا، کسی طرح سے یہ کام ہو۔“
غرض وہ ان کے یہاں مہمان رہا، اور اس رات کو عیش عشرت میں بسر کیا۔

صبح ہوتے ہی کوہ القا کا رستہ لیا۔ وہ اس کے ساتھ ہوئیں اور سات روز تک دن اور رات چلی گئیں۔ آٹھویں دن کسی منزل پر پہنچ کر کہنے لگیں کہ اب اس کے آگے ہم نہیں جا سکتے کیوں کہ یہاں سے آگے ہماری سرحد نہیں۔ چاہیے کہ سیدھا چلا جائے۔ یقین ہے کہ تھوڑے ہی دنوں میں کوہ القا تک پہنچ جائے گا۔

حاتم ان سے رخصت ہوا اور آگے چلا۔

بعد ایک مہینے کے وہاں جا پہنچا جہاں ایک دوراھا تھا۔ رات کی رات وہیں رہا۔ دو چار گھڑی رات گزرے ایک بستی کی طرف سے گریہ و زاری کی آواز اس کے کان میں پہنچی، وہ چونک کر اٹھ بیٹھا۔ دھیان اس پر لگایا اور اپنے جی میں کہنے لگا کہ اے حاتم! تو خدا کی راہ پر کمر باندھے اور اس گریہ و زاری کی آواز سن کر تغافل کرے؟ پس خدا کو کیا جواب دے گا اور تیرا نام دنیا میں کیا خاک رہے گا؟ جس سے بہتر نہ ہے کہ اپنی راحت چھوڑ اور اس مصیبت زدہ کی خبر لے۔ اثر تیرے ہاتھ سے کسی کام اور مطالب بر آوے تو باغ جہاں سے بھی بھلائی کا پھل پاوے۔

یہ دھیان کر کے اٹھا اور تمام رات ادھر ادھر ڈھونڈھتا پھرا۔ صبح ہوتے ہی جس طرف سے وہ آواز آتی تھی، ادھر روانہ

ہوا اور جا پہنچا۔ کیا دیکھتا ہے کہ ایک جوان خوش رو سرو پا برہنہ بے اختیار رو رہا ہے۔

حاتم نے کہا ”اے بندہ خدا! تو ایسا پھوٹ پھوٹ کر کیوں روتا ہے اور آہیں درد آمیز بھرتا ہے؟ تجھے ایسا کون کٹر تھا کہ جس نے ستایا اور اس بیابان میں ڈال دیا؟ لازم ہے کہ تو مجھ کو اپنے احوال سے آگاہ کرے۔“

جوان اس کی تسلی سے اور بھی ڈارہیں مار کر رونے لگا اور کہنے لگا کہ میں مرد سپاہی ہوں، روزگار کے واسطے اپنے شہر سے نکلا تھا۔ راہ بھول کر اس ملک میں آپہنچا اور اس بستی والوں سے پوچھنے لگا کہ اس بستی کے حاکم کا نام کیا ہے۔ کسی نے کہہ دیا کہ اس شہر کا والی مسخر جادو کہلاتا ہے۔ اس سخن کے سنتے ہی میں ٹوا اور وہاں سے بھاگ کر ایک جنگل کی طرف راہی ہوا۔ اتفاقاً راہ میں ایک باغ نہایت دل چسپ و روح افزا دکھائی دیا۔ میرے دل کو اس کے سیر کی یہاں تک رغبت ہوئی کہ میں اس کے قریب آ کر گھوڑے سے اتر پڑا اور اندر آیا۔ دو چار ہی قدم اس کے اندر گیا ہوں گا، اتنے میں ایک غول کا غول پریوں کا لباس زری سے جہم جھاتا ہوا نظر پڑا۔ میں نے اپنی عقل سے معلوم کیا کہ شاید یہاں کسی امیر کا زنانہ سیر کرنے کو آیا ہے، یہ مناسب نہیں کہ کسی کے ناموس کو نظر بد سے دیکھیے۔ یہ خیال کر کے وہاں سے پھرا کہ ان عورتوں نے دوڑ کر اپنی بی بی سے خبر کی۔ وہ مسخر جادو کی بیٹی تھی؛ اس بات کو سن کر مسند سے اٹھی۔ مجھ کو ایک مکان آراستہ میں بلوا کر لے گئی اور اپنے پاس بٹھلایا اور گرم جوشی کرنے لگی۔ اتنے میں اس کا باپ اس باغ میں داخل ہوا۔ پہلے تو میرے گھوڑے کو دیکھ کر لوگوں سے پوچھنے لگا کہ یہ گھوڑا کس

کا ہے؟ کسی نے مارے ڈر کہ جواب نہ دیا۔ آگے بڑھا، پھر مجھے اس شمع بزم حسن کے پاس پروانہ وار دیکھ کر آتش غیرت سے جل گیا۔ نزدیک آ کر چاہتا تھا کہ گردن اس کی پکڑ کے زمین پر دے پٹکے۔ وہ لڑکی ڈری اور چلائی کہ میں بے گناہ ہوں۔ خدا کے واسطے پہلے تقصیر ثابت کر لو، پھر جو چاہو سو کیجو۔ اس بات کو سن کر وہ ٹھہر گیا، اتنے میں دائی نے آ کر کہا کہ اے خداوند! شہزادی نام خدا جوان ہوئی ہے اور اس شہر میں آپ کی دامادی کے لائق کوئی نظر نہیں آتا۔ یہ مسافر نہایت لیاقت دار کسی بڑے آدمی کا بیٹا معلوم ہوتا ہے کیوں کہ اس نے مارے حیا کے شہ زادی سے اب تک بات بھی نہیں کی۔ بہتر یہی ہے کہ اسی کے ساتھ شہ زادی کو بیاہ دو۔ اگر ان دونوں بے گناہوں کو مارو گے تو خلق میں رسوائی ہوگی اور خون ان کا تا بہ قیامت تمہاری گردن پر رہے گا، خدا کو کیا جواب دو گے۔ تب اس نے اپنی لڑکی سے پوچھا کہ تیری کیا مرضی ہے۔ اس نے کہا کہ آج تک میں نے کسی نامحرم کو نہیں دیکھا، اور پہلے پہل یہی نظر پڑا ہے؛ اس واسطے میں نے اس کو قبول کیا۔ اس نے کہا بہت بہتر مبارک ہو تجھے، لیکن یہ میرے تین قول پورے کرے۔ اس بات کو سن کر میں بولا کہ جو کچھ آپ فرمائے میں بجا لاؤں گا۔ اس نے کہا کہ پہلے تو ایک جوڑا پری رو جانور کالا، پھر سرخ سانپ کا مہرہ، تیسرے اپنے تئیں کھولتے گھنی کے کڑاہ میں ڈال اور اپنے تئیں سلامت نکل، اس وقت میں اپنی بیٹی تجھے دوں گا۔ یہ سوال اس کے سن کر میں گھبرایا اور اسی بہانے سے اس بیابان وحشت اثر میں پڑا۔ اب مارے بھوک اور پیاس کے اتنی طاقت نہیں جو اپنے وطن کو جاؤں؛ نہ یہ قدرت ہے کہ اس کے جواب دے کر اپنی معشوقہ سے

ماوں - دو برس سے مانند بگھولنے کے چاروں طرف خاک اڑاتا پھرتا ہوں۔“

حاتم نے کہا ”اے جوان میں برائے خدا یہ شرطیں پوری کر کے تیری معشوقہ کو تجھ سے ملاؤں گا، یہ بات میری یاد رکھ۔ اور حق تعالیٰ نے اسی واسطے مجھے پیدا کیا ہے کہ ہر ایک کے برے وقت میں کام آؤں۔ پھر سوچا کہ گیدڑ میرے زخم کے واسطے پری رو جانور کا مغز دشت ماژندران سے لایا تھا۔ اب مجھ کو بھی ضرور ہوا کہ اسی جنگل میں جاؤں۔ یہ سمجھ کر اس سے رخصت ہوا اور منزل مقصود کو چل نکلا۔

تھوڑی دور جا کر کیا دیکھتا ہے کہ ایک قلعے کی خندق کے گرد بہت سی لکڑیاں جمع کر کے ایک خلقت آگ لگانے کی فکر کر رہی ہے۔ یہ ماجرا دیکھ کر وہ متفکر ہو کے کہنے لگا ”یہاں آگ لگانے کا سبب کیا ہے؟ کسی نے کہہ دیا کہ ایک جانور بہت آفت روز گار کسی طرف سے آتا ہے اور تین چار آدمی کھا جاتا ہے۔ اگر یہی حالت رہی تو تمام شہر ویران ہو جائے گا۔“ اس بات کو سن کر وہ اپنے دل میں کہنے لگا کہ اس بلا کو کسی طرح ان غریبوں کے سر سے ٹالا چاہیے۔ یہ سوچ کر کارواں سرانے میں آیا اور اس کے پاس میدان میں بڑا سا گڑھا کھدوایا اور بہت سی سوکھی سوکھی لکڑیوں سے پٹوا کر اس میں جا بیٹھا۔

جب پہر رات گئی تب وہ جانور آتے وقت نظر آیا کہ ایک پہاڑ سا چلا آتا ہے۔ جب نزدیک آیا، حاتم نے پہچانا کہ اس جانور کا نام سمن ہے۔ آٹھ پاؤں اور سات سر رکھتا ہے؛ ایک سر ہاتھی کا سا ہے اور چھ سر شیر کے سے، چنانچہ جو سر کہ ہاتھی کی شکل ہے، اس میں نو آنکھیں ہیں؟ اگر بیچ کی آنکھ اس کی کسی

ضرب سے پھوٹ جائے تو یقین ہے کہ یہاں سے بھاگے ، اور پھر کبھی اس طرف کو رخ نہ کرے۔ اتنے میں وہ منہ پھیلائے شہر کی طرف آ پہنچا۔ لوگوں نے دیکھتے ہی قلعے کے گرد آگ بھڑکا دی۔ شعلہ اس کا ایسا بلند ہوا کہ قلعہ نظر آنے سے رہ گیا۔ وہ ادھر ادھر پھرنے لگا اور ایک آواز اس ہاتھی کے سر سے ایسی نکلی کہ تمام خلقت وہاں کی تھرتھرا گئی اور ساری زمین تھلاک اٹھی۔ یکایک وہ اجل گرفتہ حاتم کے پاس جا پہنچا کہ اس نے تاک کر ایک تیر ایسا مارا کہ بیچ کی آنکھ میں ترازو ہو گیا۔ وہ نیم بسمل کی طرح خاک پر تڑپنے لگا اور ایسے نعرے مارے کہ تمام جنگل تھرتھرا اٹھا۔ ندان اٹھ کر ایسا بھاگا کہ پیچھے پھر کر نہ دیکھا۔

حاتم اس غار سے نکلا اور باقی رات وہیں کاٹی۔ صبح کو رہنے والے اس بستی کے آ کر اس سے پوچھنے لگے ”اے عزیز! تو اس کو دیکھ کر کیوں کر جیتا رہا؟“ اس نے کہا کہ میرے سر پر سایہ خدا کا تھا ، اس نے بچا لیا اور اس بلا کا نام سمن تھا۔ خدا کے فضل سے میں نے اسے مارا اور تمہارے سر سے دفع کیا۔ انہوں نے کہا ”یہ بات ہم کیوں کر باور کریں۔“

حاتم بولا کہ آج کی رات تم سب کے سب قلعے کی چھت پر بیٹھ کے جاگو۔ اگر وہ آج کی رات آوے تو مجھ کو جھوٹا جانو اور نہیں تو سچا۔ انہوں نے اس کے کہنے کے بموجب کیا۔ وہ جانور صبح تک نہ آیا ، تب وہ سب کے سب آ کر حاتم کے پاؤں پر گر پڑے ، لاکھوں روپے اور سیکڑوں خوان جواہر کے اس کے آگے دھرے۔ اس نے کہا کہ میں تن تنہا مسافر غریب اس زر و جواہر کو لے کر کیا کروں گا ، بہتر یہی ہے کہ اس کو فقیروں ، محتاجوں کو بخشو ، خدا کے نزدیک سرخ رو رہو اور

دنیا میں نیک نام کہلاؤ۔

یہ کہہ کر وہاں سے بھی رخصت ہوا اور کسی طرف کو چلا۔ اتفاقاً ایک دن راہ میں کیا دیکھتا ہے کہ ایک سانپ نیولے سے لڑ رہا ہے۔ قریب ہے کہ کوئی نہ کوئی آن میں سے مارا جاوے۔ حاتم بولا اور للکار کر دوڑا کہ اے جوانو! تم دونوں میں ایسی کیا دشمنی ہے جو ایسے لڑ رہے ہو اور اپنی جانیں کھوتے ہو۔

سانپ نے کہا کہ اس نے میرے باپ کو مارا ہے، میں اسے ماروں گا۔

نیولا بولا کہ وہ میری خوراک تھا، میں نے کھایا اور اس کو بھی کھاؤں گا۔

حاتم نے کہا ”اے نیولے اگر تجھ کو گوشت شی کھانا منظور ہے تو مجھے کہہ اپنے بدن کا دوں، اور اس سانپ سے کہا کہ اگر تو اپنے باپ کا عوض چاہتا ہے تو مجھے مار کہ میں خدا کی راہ میں ایک مدت سے سر دے چکا ہوں۔“ یہ بات سن کر وہ دونوں آپس میں لڑائی سے باز رہے۔

پھر نیولے نے کہا ”اے شخص تو نے وعدہ کیا تھا اپنے گوشت کے دینے کا۔ اب دے کہ میں کھاؤں اور اپنے گھر چلا جاؤں۔“

حاتم نے کہا کہ جہاں کا گوشت چاہے وہاں کا مانگ لے۔ اس نے کہا کہ اپنے رخسار کا دے۔ حاتم نے خنجر کمر سے کھینچا۔ چاہتا تھا کہ اپنے رخسارے کا گوشت کاٹے، اتنے میں نیولا پکارا ”اے جوان مرد! ٹھہر ایسی جلدی مت کر، یہ بات میں نے آزمائش کے لیے کہی تھی۔ آفریں تجھ کو

اور تیری ماتا پتا کو۔“ یہ کہہ کر وہ دونوں انسان کی صورت ہو گئے۔

حاتم نے کہا ”اے عزیز! یہ کیا سبب ہے، تم ابھی حیوان کی شکل تھے اور انسان ہو گئے۔“

راسو نے کہا کہ ہم دونوں جن کی قوم سے ہیں اور اس کے باپ کو اس واسطے مارا ہے کہ میں اس کی بیٹی پر عاشق ہوں اور وہ اس کی شادی میرے ساتھ نہ کرتا تھا اور یہ اس لڑکی کا بھائی ہے، یہ ویسی ہی حاجتیں کرتا ہے، اب اسے بھی مار ڈالوں گا۔

حاتم نے کہا ”اے جوان! تو اپنی بہن کی شادی اس کے ساتھ کیوں نہیں کرتا۔“

اس نے کہا کہ میں اس کی بہن پر عاشق ہوں، یہ بھی اس کا میرے ساتھ نہیں بیاہ کرتا، یہ قبول کرے تو میں بھی قبول کروں۔

نیولے نے کہا کہ میرا باپ جیتا ہے۔ وہ راضی نہیں ہوتا، میں اس بات میں لاچار ہوں۔

حاتم نے کہا کہ اپنے باپ کے پاس مجھے لے چل، میں اسے سمجھا بچھا کر راضی کروں گا۔

غرض وہ دونوں جن اور حاتم روانہ ہوئے۔

تھوڑی دور جا کر نیولے نے کہا کہ میں اپنے محل میں جاتا ہوں، تو شہر میں آ، یقین ہے کہ وہاں کے لوگ تجھے پکڑ کر میرے باپ کے پاس لے آئیں گے، وہاں جیسی بنے ویسی کیجیو۔

حاتم نے اس کے کہنے پر عمل کیا ؛ چنانچہ جن اس کو پکڑ کر بادشاہ کے پاس لے گئے کہ نام آس بادشاہ کا ہیوز تھا۔ بادشاہ نے کہا ”اے آدم زاد! تو ہمارے شہر میں کیوں آیا ہے ؟ بتلا۔“

وہ بولا کہ میں بندۂ خدا ہوں اور تیرے بھلے کو آیا ہوں۔

بادشاہ نے کہا ”اے شخص تو کیوں کر جن کی قوم سے نیکی کرے گا۔“

حاتم نے کہا ”خیر معلوم ہوا کہ تو اپنے بیٹے کی زندگی سے سیر ہو چکا ہے جو ایسا غافل ہے۔“

اس بات کو سنتے ہی آس نے کہا ”اے عزیز کیا کہتا ہے۔ میں نے اس عمر میں یہی ایک لڑکا پایا ہے ، میں تو اپنی جان سے بھی آس کو بہتر جانتا ہوں اور عزیز رکھتا ہوں۔“

حاتم نے کہا کہ اگر آس کی زندگی چاہتا ہے تو میرا کہا مان ، نہیں تو یہ آج کل مارا جاتا ہے۔

آس نے کہا ”اے دوست ایک رنگ! رحمت تجھ کو کہ تو نے مجھ پر بڑا احسان کیا اور کرتا ہے۔ ہارے اس بھید کو ظاہر کر۔“

وہ بولا کہ تیرے بیٹے نے کسی کے باپ کو مار ڈالا ہے۔ وہ اس کو مارا چاہتا ہے۔ آج میں نے اس کو اور آس کو ایک جنگل میں لڑتے دیکھا تھا بلکہ قریب تھا کہ اس کی جان جائے۔ میں نے بزور اس کو آس کے ہاتھ سے چھوڑایا ، لیکن ایک نہ ایک دن مارا ہی جاوے گا۔ کیوں کہ یہ آس کی بہن پر عاشق

ھے اور وہ اس کی بہن پر فریفتہ - بہتر یہی ھے کہ تو دونوں کی شادی کر دے کہ آپس میں صلاح ہو جائے۔

ھیوز نے یہ بات حاتم کی پسند کر کے اسی وقت اپنی لڑکی کو آسے بیاہ دیا اور آس کی بہن اپنے بیٹے سے منسوب کی۔ جب وہ ہر ایک اپنی اپنی مراد کو پہنچا، تب حاتم ہیوز بادشاہ سے رخصت ہونے لگا۔

آس نے کہا ”اے جوان! اس نیکی کے بدلے کچھ مجھ سے زر و جواہر لے۔“

آس نے کہا ”عوض لینا میرا کام نہیں۔“

آس نے پھر بہ منت کہا کہ اگر تو مال و متاع نہیں لیتا تو یہ عصا میرا لے کہ اس میں کئی خواص ہیں: اگر سانپ اور بچھو کاٹیں تو زہر اثر نہ کرے اور نہ سوزش ہو، اگر آس کے تلے سو رہے تو آگ سے نہ جلے، اور اگر کوئی جادو کرے تو وہ بھی آس کے رکھنے والے کا کچھ نہ کر سکے اور اگر دریا راہ میں حائل ہو تو آس میں آس کو ڈال دے، بد بطور کشتی کے ہو جائے اور بیڑا پار کر دے اور ایک مہرہ دیتا ہوں، وہ بھی اپنے پاس رکھ۔ آس کے یہ خواص ہیں کہ اگر راہ میں سیاہ یا سفید سانپ ملے تو آس وقت اس کو اپنے منہ میں رکھ لیجو اور بے دہشت رہیو، ہر گز کسی کا زہر اثر نہ کرے۔

حاتم نے ان دونوں کو لے لیا اور آس سے رخصت ہوا اور رات دن سوائے چلنے کے کچھ کام نہ کیا۔

بعد کئی منزلوں کے ایک دریاے عظیم ایسا ڈالھلائی دیا کہ لہر آس کی آسمان پر جاتی تھی۔ متفکر ہو کر چاروں طرف نگاہ کی، کسی کو آتے جاتے نہ دیکھا۔ اتنے میں ہیوز کے عصا کا خواص

یاد پڑا۔ اُس وقت اُس نے اُسے دریا میں ڈال دیا، وہ بطور کشتی کے ہو گیا۔ یہ اُس پر سوار ہو کر چل نکلا۔ جب بیچوں بیچ مانجھ دھار میں پہنچا، تب ایک گھڑیاں اُس دریا سے نکلا اور اُس کو کھینچ کر لے گیا اور سات کوس تک نیچے ہی چلا گیا، کہیں دم نہ لیا۔ جب اُس کا پاؤں تہہ پر لگا، تب اُس نے آنکھیں کھول کر جو دیکھا تو ایک گھڑیاں مانند پہاڑ کی نظر پڑا، یہ گھبرایا۔

وہ عاجزی سے مانند فریادیوں کے عرض کرنے لگا کہ اے جوان! یہ میرا مکان ہے، اُس کو کیکڑے نے بہ زبردستی چھین لیا ہے۔ اُمیدوار اس بات کا ہوں کہ تو دلا دے۔

حاتم نے کہا کہ معلوم ہوتا ہے کہ وہ تجھ سے نہایت زبردست ہے اور تو کمزور۔

گھڑیاں بولا ”یہ ستم رسیدہ کیا کہے، تم دیکھو گے تو معلوم کرو گے۔ حق تو یہ ہی ہے کہ اگر وہ چاہے تو اپنے نیش کے مقراض سے پکڑ کر دو ٹکڑے کر ڈالے؛ اس وقت چرائی کو گیا ہے، ہوتا تو دیکھتے۔“

یہ اسی گفتگو میں تھے کہ وہ منہ پھیلائے آپہنچا۔ گھڑیاں ڈر کر حاتم کے پیچھے جا چھپا اور وہ حاتم کو بطور قلعے کے دکھلائی دیا؛ چنانچہ ایک طرف کا نیش اُس کا مغرب کو پہنچا تھا، دوسری طرف کا مشرق کو۔ اتنے میں نظر کیکڑے کی جو گھڑیاں پر جا پڑی، ایک ایسا نعرہ مارا کہ وہ مانند بید کے کانپنے لگا، اور حاتم بھی آگاہ پیچھا کرنے کہ اللہی اس بلا سے کیوں کر نجات پاؤں گا۔ یہ دل میں کہا اور عصا ہیوز کا ہاتھ میں لے کر اٹھ کھڑا ہوا۔ کیکڑا اُس کو دیکھ کر جہاں کا تھاں رہ گیا۔ اتنے میں حاتم نے بہ آواز بلند کہا کہ اے بندۂ خدا! کسی

کو دکھ دینا اچھا نہیں ، بلکہ جو کوئی کسی کو ستاتا ہے ، سو اپنے حق میں آپ ہی کانٹے بوتا ہے ۔ تو کس لیے اس غریب کو دکھ دیتا ہے ۔ کیا تیرے رہنے کو سوائے اس مکان کے اور کہیں جا نہیں ملتی جو تو رہے ؟

اس بات کو سن کر سرطان نے کہا کہ ہم دونوں یہاں کے رہنے والے ہیں ، آپس میں سمجھ لیں گے ؛ آدمی کو کیا دخل ہے جو ہمارے درمیان میں بولے ۔

حاتم نے کہا ”یہ تو سچ کہتا ہے پر جس نے کہ اٹھارہ ہزار خلقت کو پیدا کیا ہے ، کسی کو تری میں رکھا ہے اور کسی کو خشکی میں ، سبھی بندے خدا کے ہیں ۔ وہ پاک پروردگار نہیں چاہتا ہے کہ کوئی بندہ میرا کسی کے ہاتھ ستایا جائے ۔“

سرطان نے کہا کہ خیر اب تو میں اسے تیرے کہنے سے چھوڑ دیتا ہوں پر پھر یہ تجھے کہاں سے پاوے گا جو حمایتی بنا کر لاوے گا ۔ اس کو آخر اسی میں رہنا ہے اور مجھ کو بھی ، یہ وہی مثل ہوئی ”دریا میں رہنا اور مگر مجھ سے بیر ۔“

حاتم نے کہا ”اے کافر ! معلوم ہوا کہ تو کسی پر رحم نہیں کرتا ہے ، نہ خدا سے ڈرتا ہے ، خیر اب بھی کچھ نہیں گیا ، اگر اپنی زندگی چاہتا ہے تو ایذا دینے سے باز آ اور اس جگہ کو چھوڑ دے ، نہیں تو ابھی دھجیاں کر کے آڑا دیتا ہوں ۔“

اس بات کو سن کر سرطان ہنسا اور کہنے لگا کہ اس ضد پر تو میں ہرگز اسے نہ چھوڑوں گا بلکہ تجھے بھی ۔ یہ ذمہ کر چاہتا تھا کہ اپنے نیش سے پکڑ کر حاتم کو دو ٹکڑے کر ڈالے ، اتنے میں ہیوز بادشاہ کا عصا اس نے اس زور سے مارا کہ دونوں ٹکڑے اس کی نیش کے کھیرنے کی طرح سے لٹ کے زمین

پر گر پڑے۔ سرطان نے جب دیکھا کہ میرے پاس حربہ نہ رہا
ناچار جان لے کر بھاگا اور گھڑیال آس کے پیچھے دوڑا۔

حاتم نے ڈانٹ کر کہا ”اے نامرد! تو کہاں جاتا ہے اور
اسے کیوں ستاتا ہے۔ اگر اب تو کچھ اسے دکھ دے گا تو میں
مار ڈالوں گا۔“ اس بات کے سنتے ہی وہ ڈرا اور وہیں کھڑا رہا۔

حاتم آنکھیں بند کر کے آس بیڑے پر چڑھا اور دریا کے
کنارے جا لگا۔ پھر سازندران کی طرف روانہ ہوا اور آس کے قریب
جا پہنچا۔ ایک درخت سایہ دار کے تلے بیٹھ کر سوچنے لگا کہ
میں خدا کے فضل و کرم سے یہاں تک آیا، پر اب آس جانور کے
جوڑے کو ڈھونڈھیے کہ وہ کہاں ہے۔

اتنے میں رات ہو گئی اور وہ جو چرائی کو گئے تھے، سو
وہاں سے پھرے اور ایک درخت کے اوپر بیٹھ کر آپس میں
کہنے لگے کہ آج کی رات ایک آدمی خدا رسیدہ، غریب پرور،
غیر کے واسطے اپنے اوپر اذیتیں اٹھاتا اور دکھ سہتا یہاں تک
آیا ہے اور نام آس کا ہم نے بزرگوں سے حاتم بن طی سنا ہے اور
خدا کا بندہ خاص ہے۔ ایسا نہ ہو کہ ہماری ملاقات سے محروم
رہ جاوے۔ یہ بات ٹھہرا کر وہ سب کے سب آئے اور حاتم کے
پاؤں پر گر پڑے۔

وہ ہر ایک جانور کی صورت دیکھ کر حیران رہ گیا؛ اس
واسطے کہ منہ آن کا آدمی کا ساتھ اور بدن طاؤس کا سا۔ اگر
پری بھی انہیں دیکھے تو فریفتہ ہو جاوے۔

اور وہ جانور زبان فصیح سے کہنے لگے کہ آفریں ہے
تیری ہمت اور جوان مردی پر جو تو نے غیر کے واسطے اپنے
تئیں اس محنت و مشقت میں ڈالا۔ شاید کوئی شخص مسخر جادو کی

بیٹی پر عاشق ہوا ہے جو مسخر نے ایک جوڑا ہمارا طلب کیا ہے ،
تو اس لیے یہاں آیا ہے ۔

حاتم نے کہا کہ یہ تم نے سچ کہا ۔ اگر تم اپنے میں سے
ایک جوڑا میرے حوالے کر دو تو گویا اس نیم جان کو جلاؤ
اور مجھے بھی بے داسوں مول لو ۔ میں جب تک جیتا رہوں گا
تمہارے طوق احسان سے گردن نہ نکالوں گا اور وہ نامراد اپنی
مراد کو پہنچے گا ، تمہیں دعائیں دے گا ۔

اس بات کو سن کر آنہوں نے آپس میں مصلحت کی کہ کوئی
ایسا ہے کہ ایک جوڑا اپنے بچوں کا خدا کی راہ پر اس جوان کو
دے کہ کارخیر ہے ۔ اس سخن کے سنتے ہی آن میں سے ایک
اٹھا اور ایک جوڑا اپنے بچوں کا حاتم کو دیا اور کہا کہ تو
اس کا مختار ہے ، جو چاہے سو کر اور جہاں چاہے وہاں لے جا ۔

حاتم آن دونوں کو لے کر آن سے رخصت ہوا اور مسخر
جادو کے شہر کی طرف چل نکلا ۔

بعد ایک مدت کے منزلیں طے کرتا اور دکھ بھرتا اس جوان
تک جا پہنچا ۔ وہ سر جھکائے نعرہ زناں بیٹھا تھا ۔ اس سے ملاقات
کی اور کہا ”اے جوان! خوش ہو کہ مطلب تیرا بر آیا ۔“

وہ اس جوڑے کے دیکھتے ہی حاتم کے پاؤں پر لر پڑا ۔
حاتم نے اس کو گلے لگا لیا اور احوال وہاں کا اور دیکھ رہا
سب کا سب اس کو کہہ سنایا اور کہا کہ تو اسی طرح سے
اس جادو مسخر کے سامنے تذرہ کرنا اور دہنا کہ یہ جوڑا
میں لایا ہوں ۔ غرض وہ سپاہی اس جوڑے کو لے کر جادو مسخر
کے پاس گیا ۔

وہ اس کو دیکھ کر جی میں نہایت خوش ہوا اور دہنے لگا

کہ یہ کام تیرا نہیں ہے ، شاید کسی دوسرے نے مدد کی ہے ؛ اور اگر تو لایا ہے تو وہاں کے ہر ایک مکان و مقام کا نشان دے اور وہاں کی کیفیت سے آگاہ کر کہ جس سے تسکین دل کی ہو ۔ جوان نے حقیقت جوں کی توں بیان کی ۔ اُس نے کہا کہ سچ کہتا ہے تو ، یہ سب درست ہے ، اب جا اور سرخ سانپ کا مہرہ لا ۔ اُس نے کہا کہ ایک مرتبہ اُس نازنین مہ جبین کا منہ دکھلا کہ مجھے بھی طاقت ہو ، کیوں کہ معشوق کے دیکھنے سے دل کو قوت ہوتی ہے ۔

اس بات کو سن کر اُس نے اپنی لڑکی سے کہا کہ بابا ایک دم کے واسطے اپنا چہرہ کھڑکی سے نکال اور اپنے عاشق کو ٹک دکھلا دے جہاں ۔ وہ کھڑکی کھول کر ناز و ادا سے جھانکنے لگی ۔ غرض اسی دیکھا دیکھی میں دن گزر گیا ۔

جوان نے کہا کہ اب میں سرخ سانپ کا مہرہ لینے جاتا ہوں ۔ اگر تو کچھ اس سے آگاہ ہے تو کہہ دے کہ وہ کس سرزمین پر اور کہاں ہے ۔

اُس نے کہا کہ میں نے اپنے بزرگوں کی زبانی سنا ہے کہ وہ کوہ قاف کے دشت سرخ میں ہے ۔

جوان معشوقہ سے رخصت ہو کر حاتم کے پاس آیا اور کہنے لگا ”اے عزیز! اُس نے سرخ سانپ کا مہرہ مانگا ہے ۔“

حاتم نے کہا کہ تو کچھ اُس کا پتا بھی پوچھ آیا ہے کہ وہ کس طرح کا ہے ؟

اُس نے جو سنا تھا سو کہہ دیا ۔

حاتم بولا کہ اب تو فریاد و فغاں نہ کر ۔ میں تیرے کام میں

دل و جان سے سعی کرتا ہوں بلکہ ابھی جاتا ہوں۔ خدا کریم و رحیم ہے، چاہیے کہ تو جلدی اپنی مراد کو پہنچ۔

اس طرح کی باتیں کر کے اُس سے رخصت ہوا اور کوہ قاف کی طرف چلا۔ کئی منزلیں گیا تھا کہ ایک دن صبح کے وقت قضائے حاجت کو جاتا تھا؛ کیا دیکھتا ہے کہ ایک بچھو ہفت رنگی کلنگ مرغ کی برابر صحرا میں چلا جاتا ہے۔ یہ اُس کو دیکھ کر ڈرا اور اپنے جی میں کہنے لگا کہ خدا جانتا ہے کہ میں نے ایسا بچھو اپنی اس عمر میں کبھی نہیں دیکھا۔ اور وہ جا کر کسی کو نے میں چھپ رہا۔ یہ تمام دن اسی کی جست و جو میں رہا اور بار بار کہتا تھا کہ دیکھنا چاہیے شب کو یہ کیا کرتا ہے۔ اُس جنگل کے ادھر ادھر کئی گاؤں آباد تھے۔ وہاں کے لوگوں نے جو مسافر کو دیکھا، آب و دانے سے متواضع ہوئے۔ حاتم نے کھانا کھایا، پانی پیا اور ایک درخت کے نیچے بیٹھ کر یاد الہی میں مشغول ہوا۔ اتفاقاً بہت سی گائیں اور گھوڑے میدان میں جمع ہوئے اور تین چار چا کر و نگہ بان اُن کے پاس سو رہے۔

پھر رات گئے وہ بچھو پتھر کے تلے سے نکل کر دائیوں کی طرف گیا اور اچھل کر ایک گائے کے سر پر ڈنک مارا اور وہ تڑپ کر مر گئی۔ غرض اسی طرح سے سب کو مار ڈالا۔ پھر گھوڑوں کے گلے میں آیا، اُن کا بھی نگہ بانوں سمیت کام تمام کیا، پھر اسی پتھر کے تلے جا کر چھپ رہا۔

جب صبح ہوئی، رہنے والے اُس داؤں کے جو اس جنگل میں آئے تو کیا دیکھتے ہیں کہ وہ دونوں نے نگہ بانوں سمیت موئے پڑے ہیں اور نیلا پانی ہر ایک کے پیٹ سے بہا جاتا ہے۔

تب لوگوں نے آسے کہا کہ اے مسافر ! توں کیوں کر جیتا رہا ؟

حاتم بولا ”اے یارو ! میں نے ایسا تماشا دیکھا کہ کبھی نہیں دیکھا، یعنی ایک بچھو سات رنگ کا مرغ کے برابر پیدا ہوا اور یہ کام آسی نے کیا ہے۔“

اتنے میں وہ بچھو پھر آس پتھر کے تلے سے نکلا اور آن کے سردار کے سر پر ڈنک مارا، وہ تڑپنے لگا، بچھو نے جنگل کی راہ لی۔ وہ لوگ رونے پینے لگے اور حاتم آس کے پیچھے لگ گیا۔ تھوڑی دور چلا تھا کہ ایک شہر نظر آیا۔ بچھو وہاں لوٹ پوٹ کر کالا سانپ بن گیا۔ حاتم اور بھی حیران ہوا اور اپنے جی میں کہنے لگا کہ الہی یہ بچھو تھا، کیوں کر سانپ ہوا اور یہ بل میں کس طرح جا بیٹھا! یہ سوچ کر وہاں بیٹھ رہا۔ جب پھر رات گئی تب وہ سانپ بل سے نکل کر شہر کی طرف چلا۔ حاتم بھی اس کے پیچھے ہو گیا۔ بادشاہی محل میں بدر رو کی راہ سے گھس گیا اور بادشاہ کو ڈس کر وزیر کی حویلی میں بیٹھا۔ وہاں آس کے بیٹے کو کاٹ کر نکلا اور آسی سوراخ میں جا چھپا۔

صبح کو شور و غل شہر میں مچ گیا کہ رات کے وقت بادشاہ کو سانپ نے کاٹا اور وزیر کے بیٹے کو بھی ڈسا، ہزار حیف کہ ان کی جانیں مفت میں گئیں۔ اتنے میں شام ہوئی، سانپ پھر بل سے نکلا اور کسی طرف کو راہی ہوا۔

حاتم بھی اس کی آنکھ بچائے ساتھی ساتھ چلا۔ اپنے جی میں کہنے لگا کہ دیکھیے اب یہ کیا کرتا ہے اور کہاں جاتا ہے۔ غرض صبح کے ہوتے ہوتے ایک دریا کے کنارے جا پہنچا، وہاں شیر کی صورت ہو گیا۔ اتنے میں دس بارہ آدمی پانی پینے آئے، آن

میں ایک لڑکا چودہ پندرہ برس کا نہایت حسین و مدجبین تھا، اس پر جا پڑا اور ان میں سے اس کو اٹھا کر ایک گوشے میں لے گیا۔ وہاں اس کا پیٹ پھاڑ ڈالا اور دل و جگر پرزے پرزے کر کے جنگل کی طرف راہی ہوا۔ حاتم بھی ساتھ ہی ساتھ چلا۔ وہ تھوڑی دور جا کر ایک عورت نازنین کی صورت بن کر سر راہ جا بیٹھی۔ حاتم حیران ہوا اور ایک درخت کے تلے تاک لگائے بیٹھ رہا۔

اتنے میں دو بھائی سپاہی زادے اپنے شہر سے روزگار کے واسطے نکلے تھے اور ایک مدت تک نوکری کر کے کچھ کھائے ہوئے گھر کی طرف چلے جاتے تھے۔ اتفاقاً اس راہ آنکلیے اور جب وہ اس کے قریب پہنچے تب وہ عورت رونے لگی۔ آواز اس کے رونے کی ان کے کان میں پڑی۔ بڑا بھائی اس کے پاس آ کر کیا دیکھتا ہے کہ ایک عورت نہایت حسین و خوب صورت بیٹھی رو رہی ہے۔ آپ بھی آنسو بھر لایا اور اس سے پوچھنے لگا ”اے نازنین! تو کون ہے اور اس بیابان میں کس لیے رو رہی ہے؟“

اس نے کہا ”اے جوان! میں فلانے شخص کی جورو ہوں؛ وہ میرے سیکے سے مجھے لیے ہوئے اپنے گھر جاتا تھا، اتنے میں ایک شیر اس جنگل سے نکلا اور اس کو اٹھا کر لے گیا۔ میں تن تنہا یہاں بیٹھ رہی ہوں، کیوں کہ نہ اپنے باپ کے گھر کا رستہ جانتی ہوں اور نہ سسرال کی راہ پہچانتی ہوں۔ حیران ہوں کہ اب کیا کروں اور کہاں جاؤں اور یہ بھی نہیں جانتی کہ اے کیسی پیتا پڑے کی اور یہ عمر رنڈاپے میں کیوں کر لے کی۔“

اس نے کہا ”اگر کوئی تجھے اپنے پاس رکھے تو تو اس کے پاس کا رہنا قبول کرے یا نہ کرے؟“

اُس نے کہا کہ کیوں نہ قبول کروں کیوں کہ اس جنگل میں کون ہے میرا جو خبر لے گا اور دکھ کا شریک ہوگا۔

اس سخن کو سن کر اُس نے کہا کہ مجھے قبول کر۔

عورت بولی کہ تین شرطوں سے : ایک یہ ہے کہ تیرے گھر میں دوسری عورت نہ ہو ، دوسرے یہ کہ مجھ سے محنت و خدمت نہ ہو سکے گی ، تیسرے یہ کہ جب تک میں جیٹوں تب تک مجھ کو دکھ نہ دینا اور نہ کڑھانا۔

اُس نے کہا کہ میں بھی ایک مرد مجرد ہوں۔ جب تک جیتا رہوں گا ، سوائے تیرے دوسری رنڈی نہ کروں گا اور اگر پری ہوگی تو اس کا بھی منہ نہ دیکھوں گا ؛ سوائے اس کے خدا کے فضل سے میرے گھر میں بہت سی لونڈیاں باندیاں غلام چیلے ہیں۔ تجھے کسی صورت کی تکلیف نہ ہوگی ، تو کار فرمانی کرتی رہ ، کام بخوبی ہوگا۔ اور کسی نے بھی آج تک اپنی معشوقہ کو ستایا ہے جو میں تجھے رنجیدہ کروں گا۔

اس نے کہا کہ میں اس بات پر جان و دل سے راضی ہوئی۔ اس نے اس کا ہاتھ پکڑ لیا اور آگے چلا۔ حاتم بھی اُس کے پیچھے پیچھے روانہ ہوا۔

تھوڑی دور جا کر اس عورت نے اس جوان سے کہا کہ میں تین دن سے بھوکی پیاسی ہوں۔ مارے ضعف کے جی سنسنایا جاتا ہے۔ اگر کھانے کی چیز ہاتھ نہ لگے ، پر تجھے پانی ضرور لایا چاہیے۔ اس بات کو سن کر اُس نے اس کو ایک درخت کے تلے بٹھلایا اور اپنے چھوٹے بھائی سے کہا کہ بھیا تو اس سے خبردار رہ کہ میں کہیں سے پانی لے آؤں۔ یہ کہہ کر اُس نے چھاگل کاندھے پر رکھی اور پانی لانے گیا۔

بعد ایک دم کے اس عورت نے اُس کے بھائی سے کہا کہ میں نے تیرے واسطے اس کے ساتھ رہنا قبول کیا تھا کیوں کہ تیری صورت دیکھتے ہی دل میرا میرے اختیار میں نہ رہا ، نہیں تو ایسے بوڑھے کو میں کیوں کر قبول کرتی ؛ پس تجھ کو بھی لازم ہے جو تو مجھے اپنی خدمت میں رکھے ۔

اس نے کہا کہ تم ہماری ماں بہن کی جگہ ہو ، یہ ہم سے ہرگز نہ ہوگا ۔

تب وہ کہنے لگی ”اے جوان ! اگر چہ میں اس کی جو رو ہوئی ہوں پر تیری ہی محبت میں رہوں گی ، اور تجھے دیکھا کروں گی ۔“ اُس نے کہا ”یہ بھی ممکن نہیں ، اس خیال فاسد کو اپنے دل سے دور کر ۔“

وہ اس بات کو سن کر جل گئی اور کہنے لگی کہ اب میں تجھ پر تہمت لگا کر تیرے بھائی سے کہوں گی کہ یہ مجھ سے تیرے پیچھے بد فعلی کیا چاہتا تھا اور لے بھاگا چاہتا تھا ، نہیں تو اس بات کو گزر ۔ اس نے کہا ”بہت بہتر ، جو چاہے سو کر ، پر میں تیری نہ سنوں گا ۔“

اسی گفتگو میں تھے اور حاتم بھی ایک کونے میں کھڑا ہوا اُن کی باتیں سنتا تھا ؛ اتنے میں بڑا بھائی چھاگل پانی سے بھرے ہوئے قریب آ پہنچا کہ اس عورت نے دیکھتے ہی بال سر کے کھسوٹے اور کال نوچے ، سر میں خاک ڈالے ندان چلانے اور چیخیں مارنے لگی ۔

اُس نے نزدیک آ کر پوچھا ”بی بی میں پانی لینے لیا تھا ۔ مجھ کو نہ کسی شیر نے کھایا ، نہ کسی درندے نے پھاڑا ، تو جو میرے واسطے اس قدر حال تباہ کرتی ہے ، سبب اس کا

کیا ہے؟“

تب وہ بولی کہ میاں رحمت خدا تجھ پر اور تیرے چھوٹے بھائی پر۔ ارے کم بخت کوئی بھی اپنی عورت کو ایسے بدکار کے حوالے کر کے کہیں جاتا ہے۔ اب تو خدائے کریم نے میری شرم رکھی۔ کیوں کہ جوں ہی تو پانی کو گیا اس کم بخت ناشدنی نے میرا ہاتھ پکڑ کر اپنی طرف کھینچا۔ چاہتا تھا کہ میرا ستر دیکھے اور خراب کرے، میں اپنے تئیں کھینچتی اور چھڑاتی تھی۔ جب میں نے دیکھا کہ اب رہائی نہیں، بے اختیار فریاد کرنے لگی، پر کوئی میری داد کو نہ پہنچا۔ اور یہ کہتا تھا کہ تو مجھے قبول کیوں نہیں کرتی، میں کیا تیرے لائق نہیں ہوں؛ چنانچہ تو دس پندرہ برس کی ہے اور میں سولہ سترہ برس کا نوجوان۔ میرا بھائی تیرے لائق نہیں، میں تجھ پر ہزار جان سے عاشق ہوں۔ اگر قابو پاؤں گا تو بڑے بھائی کو ٹھکانے لگاؤں گا۔

اس بات کے سنتے ہی وہ مارے غصے کے تھرتھرانے لگا اور اپنے چھوٹے بھائی سے کہنے لگا ”اے نامرد! آج تک کسی نے بھی اپنی ماں بہن سے ایسا کام کیا ہے جو تو اس سے کیا چاہتا تھا۔“

اُس نے ہر چند قسمیں کھائیں پر اس نے ہرگز اس کا کہا نہ مانا اور باور نہ کیا، بلکہ گلی گلوچ پر آ گیا۔ آخر کار ایک تلوار اُس کے سر پر ایسی ماری کہ وہ سینے تک پہنچی اور چھوٹے بھائی نے بھی ایسا خنجر مارا کہ اس کے پیٹ میں لگ ناف تک چیر گیا۔ دونوں زخمی ہو کر گر پڑے اور جان بحق تسلیم ہوئے۔ کہ وہ عورت بھینس ہو کر آگے بڑھی۔

حاتم بھی اُس کے پیچھے لگ لیا۔ وہ قریب ایک گاؤں کے پہنچی اور یہ بھی ساتھ ہی ساتھ چلا گیا۔ رہنے والے اس گاؤں کے اس کو دیکھتے ہی بے اختیار دوڑے اور چاہا انہوں نے کہ اُس کو پکڑ کر اپنے گھر لے جاویں، اس لالچ پر اس کے نزدیک آئے۔ اس نے کتنے ہی کو لاتوں سے مار ڈالا اور کتنے ہی کو سینگوں سے پھوڑ دیا۔ پھر ایک جنگل میں جا کر پیر مرد کی صورت بن گئی۔

تب حاتم اپنے دل میں کہنے لگا کہ اب اس ماجرے کو اُس سے پوچھا چاہیے کہ یہ کیا سبب ہے؛ ندان دوڑا اور پکار کر کہنے لگا ”اے پیر مرد! برائے خدا ذرا ٹھہر جا۔“ وہ کھڑا ہو گیا اور کہنے لگا ”اے حاتم! تو خوش تو ہے؟ کیا کہتا ہے کہہ۔“ حاتم نے پوچھا ”تم میرے نام سے کیوں کر واقف ہوئے؟“ اُس نے کہا کہ تیرے نام پر کیا موقوف ہے، میں تیرے باپ کا بھی نام جانتا ہوں۔ تجھے اس بات سے کیا، جو پوچھنا منظور ہے سو پوچھ، کیوں کہ اس وقت مجھے فرصت نہیں، ایک ایسا ہی کام ضرور درپیش ہے۔ آخر حاتم نے جس جس صورت سے اس کو دیکھا تھا اُس اُس شکل کا احوال پوچھا۔

اس بات کو سن کر وہ ہنسا اور کہنے لگا کہ تجھ کو اس کے ستنے سے کیا، ایک دن تجھ کو بھی اسی صورت سے کھاؤں گا۔

حاتم نے کہا کہ اب جب تک تو یہ بھید مجھ سے مفصل نہ کہے گا تب تک میں تجھے نہ چھوڑوں۔

تب پیر مرد نے لاچار ہو کر کہا کہ میرا نام ملک الموت ہے، جس جس صورت سے حکم ہوتا ہے، اُس اُس شکل سے میں

ہر ایک کی جان قبض کرتا ہوں۔

اس سخن کو سن کر حاتم خوش ہوا اور کہنے لگا کہ اب یہ کہو کہ میری اجل کب ہے اور کس سبب سے آئے گی؟

اُس نے کہا کہ ابھی تو تیری آدھی عمر بھی نہیں گزری۔ جب تو پچاس برس کا ہوگا، تب ایک بلندی سے گر پڑے گا اور یہاں تک لہو تیری ناک سے جاری ہوگا کہ تو مر جائے گا۔ اور ابھی تو تیری عمر بہت باقی ہے، اس عرصے میں جو کام نیکی کا تیرے ہاتھ سے نکلے، تو اُس کام میں کوتاہی نہ کر۔

اس بات کو سن کر حاتم نے سجدہ شکر کیا۔ جو سر اٹھا کر دیکھا، بڈھا نظر نہ آیا اور اس نے دشت سرخ کا رستہ پکڑا۔ ایک مدت کے بعد زمین سیاہ میں جا پہنچا؛ وہاں کے سانپ آدمی کی بو پا کر چاروں طرف سے دوڑے۔ وہ ہیوز کے نیزے کو گڑ کر اس کے نیچے بیٹھ گیا۔ سانپوں نے اس کے گرد حلقہ کر لیا اور ساری رات یہی صورت رہی۔

صبح کے ہوتے ہی وہ سب کے سب جہاں سے آئے تھے وہاں چلے گئے۔ حاتم بھی وہاں سے آگے بڑھا اور زمین سفید پر جا پہنچا۔ وہاں سفید سانپ بھی اسی طرح سے ساری رات اس کے گرد بیٹھے رہے، فجر کے ہوتے ہی بدستور چلے گئے۔ حاتم وہاں سے روانہ ہوا، زمین سبز پر جا پہنچا۔ وہاں بھی یہی حادثہ پڑا۔

صبح کو پھر روانہ ہوا اور زمین سرخ پر جا پہنچا۔ کیا دیکھتا ہے کہ وہ زمین شنگرف سے بھی زیادہ سرخ ہو رہی ہے۔ یہ کئی قدم چلا تھا، طاقت چلنے کی نہ رہی؛ جی میں سوچا کہ آگے کیوں کر جاؤں، پیاس کے مارے جاں بلب ہوں؛ پاؤں رفتار سے رہے اور زبان گفتار سے۔ تب کھڑا ہو کر جی میں کہنے لگا

کہ شاید یہی جگہ مرنے کی میری قسمت میں ہے۔ اگر پھرتا ہوں تو قوت نہیں اور اگر آگے جاتا ہوں تو مارا پڑتا ہوں لیکن خدا کی راہ میں غیر کے واسطے مارے جانے سے کوئی بات اچھی نہیں۔ یہ سمجھ کر آگے بڑھا؛ شاید دو تین کوس گیا ہوگا کہ دونوں پاؤں میں پھپھولے پڑ گئے، بے اختیار خاک پر گر پڑا؛ بمجرد گرنے کے تمام بدن میں زخم پڑ گئے اور جی ڈوب گیا۔

اتنے میں ایک پیر مرد پیدا ہوا اور اس کو اٹھا کر کہنے لگا ”اے حاتم! یہ وقت ہمت ہارنے کا نہیں، دل کو ڈھارس دے اور وہ مہرہ جو تجھے اس خرس کی بیٹی نے دیا ہے، اپنی کمر سے نکال کر منہ میں رکھ لے۔“

حاتم نے وہ مہرہ اپنی کمر سے کھولا اور منہ میں ڈال لیا؛ گرمی زمین کی اور شدت پیاس کی اسی گھڑی دور ہو گئی۔ حاتم اس پیر مرد کے پاؤں پر گر پڑا اور کہنے لگا کہ اس گرمی کا سبب کیا ہے؟

اس نے کہا کہ یہ گرمی سرخ سانپ کے زہر کی ہے اور اس زمین سے اسی کے منہ کی آگ نکلتی ہے؛ اسی باعث سے اس زمین کا رنگ لال ہے اور نہیں تو یہ آگے سبز تھی۔

اس بات کو سن کر حاتم وہاں سے آگے بڑھا اور مہرے کے باعث سے کسی طرح کی گرمی نے اس پر اثر نہ کیا۔ جوں توں آدھی دور پہنچا تھا کہ سرخ سانپ حاتم کی پوز پر پھنکارے مارتا ہوا اس زور و شور سے نکلا کہ منہ کے شعلے آسمان تک پہنچتے تھے اور پھن آس کا برابر چٹان کے تھا، قد مانند تار کے؛ اور شعلے آگ کے اس کی ناک کے نتھنوں سے بھی مانند باد سموم کے نکلتے تھے اور کوسوں تک تر و خشک لو جلا

دیتے تھے۔ حاتم جو اس آگ میں پڑا، نہایت بے قرار ہو کر کہنے لگا کہ اب اس آگ سے ہڈی پسلی تک بھی جل کر خاک ہو جائے گی، لیکن اس مہرے کے باعث سے تھوڑا تھوڑا پانی ٹھنڈا اس کے حلق میں جاتا تھا، اس سبب سے جیتا رہا۔

آخر سانپ کی نظر حاتم پر پڑی، بے تحاشا پھن پھنا کر لپکا اور شعلے منہ سے چھوڑنے لگا، پر ہیوز کے نیزے کے باعث زہر کارگر نہ ہوا، حاتم محفوظ رہا۔

رات اس حیص بیص میں گذری، صبح کے وقت مہرہ سرخ سانپ کے لبوں پر آ رہا۔ حاتم نے دیکھا کہ ایک غلیلہ سرخ سانپ کے لبوں پر چمک رہا ہے؛ نیزے کو ہلایا، تب وہ اپنا سر زمین پر پٹکنے لگا۔ غرض ادھر آفتاب نکلا ادھر وہ مہرہ اس نے اپنے منہ سے آگل دیا اور اپنی بانی میں چلا گیا۔ حاتم مہرے کے نزدیک آیا پر اٹھانے میں ڈرا اور جی میں کہنے لگا کہ مبادا گرم ہو اور ہاتھ جل جائے، جس سے بہتر یہی ہے کہ قدرے ٹھہر جائیے۔ بعد تھوڑی دیر کے اس نے چیتھڑا اپنی پگڑی سے پھاڑ کر اس کے اوپر ڈال دیا۔ جب وہ لتا نہ جلا تب ہاتھ بڑھا کر وہ مہرہ اٹھا لیا اور پگڑی میں باندھا؛ گرمی جاتی رہی اور زمین اس جنگل کی ساری سرد ہو گئی۔ پھر آپ وہاں سے روانہ ہوا۔

غرض اس مہرے کی پیدائش یوں ہی ہوتی ہے، کہ جب کوئی اس کو لے جاوے، تب تیس برس کے بعد دوسرا پیدا ہووے۔ اور ایک ہزار ایک خاصیت اس کی ہے، کوئی کہاں تلک بیان کرے۔

القصد حاتم بعد ایک مدت کے اس جوان کے پاس آ پہنچا اور وہ مہرہ اسے دے کر تمام احوال کہہ سنایا۔ جوان حاتم کے

پاؤں پر گر پڑا۔

اس نے اس کو گلے لگا لیا اور کہا کہ اب تو جا اور اس مہرے کو مسخر جادو کے حوالے کر۔

وہ مہرے کو لیے کر حاتم سمیت اس شہر میں آیا اور مسخر جادو سے ملاقات کر کے وہ مہرہ اس کے آگے رکھ دیا اور کہا کہ صاحب! اس کو میں بڑی محنت و مشقت سے لایا ہوں۔

اس نے کہا کہ میں پہلے اس کی آزمائش کر لوں، تب تیری بات پر اعتاد کروں۔

اس نے کہا کہ بہت اچھا، کیا مضائقہ۔

غرض مسخر جادو نے اس کو ہر طرح سے آزما لیا۔ جب وہ مہرہ تحقیق ہوا تب اس نے ظاہر میں خوشی کی اور باطن میں شرمندگی کھینچی اور یہ بات کہی کہ اے جوان مرد! اب ایک شرط باقی ہے، اس کو بھی ادا کر۔ اس نے کہا ”بہت بہتر۔“

آخر کار مسخر جادو نے اپنے لوگوں سے بلوا کر کہا کہ ایک لوہے کا کڑاہ گھی سے بھر کر چولہے پر دھرو اور سات روز تک رات دن اس کے نیچے آہنچ کرو تاکہ وہ خوب سا کڑا کڑاوے۔ انہوں نے اس کے کہنے کے بہ موجب کیا۔ غرض وہ کڑاہ ایسا کھولا کہ اگر پتھر بھی پڑے تو جل کر خاکستر ہو جاوے۔

تب اس نے اس جوان سے کہا کہ اب تو اس میں کود، اگر سلامت نکلے تو اپنی معشوقہ کو پاوے گا۔

جوان ڈرا اور حاتم سے کہنے لگا کہ اس آگ سے میں نہ بچوں گا۔

حاتم نے دلاما دے کر کہا ”غم نہ کھا، خدا کو یاد کر، یہ بھی مشکل آسان کرے گا۔“ یہ کہہ کر حاتم نے وہ مہرہ جو

اس خرس کی بیٹی نے اس کو دیا تھا، اپنی پگڑی سے کھول کر اس کے ہاتھ میں دیا اور کہا کہ اس کو اپنے منہ میں رکھ کر بے کھٹکے اس جلتے کڑاہ میں کود پڑ اور غوطے مار کر نکل آ، خدا کے فضل و کرم سے تیرا ایک رونگٹا بھی نہ جلے گا۔

جوان اس مہرے کو اپنے منہ میں ڈال کر مسخر جادو سے کہنے لگا کہ اب کیا کہتا ہے۔

اس نے کہا کہ اس کڑاہ میں کود پڑ۔

جوان اس کے پاس گیا؛ دیکھتے ہی کانپنے لگا کہ حاتم للکارا ”اے جوان! اندیشہ مت کر، غم نہ کہا، یہ آتش عشق ہے، خدا کو یاد کر۔“

وہ حاتم کی آواز سنتے ہی آنکھیں بند کر کے کڑاہ میں کود پڑا اور ایک غوطہ مارا اور اس کھولتے گھی کو ٹھنڈا پانی سا پایا۔ ادھر ادھر کڑاہ میں پھرنے لگا اور گھی کو اپنے بدن پر ملنے بلکہ ہنس کر کہنے لگا کہ اب کیا کہتا ہے۔ باہر آؤں یا دو چار گھڑی اور بھی اس میں رہوں؟

مسخر جادو نے جو دیکھا کہ جوان اس میں نہ جلا اور تندرست رہا، شرمندہ ہو کر سر جھکا لیا۔

اس وقت حاتم نے کہا کہ اب حجاب کیوں کرتا ہے، اپنا وعدہ وفا کر، کیوں کہ جو کچھ تو نے کہا، اس بیچارے نے کیا۔ اور اگر اب تو جادو کے کرنے کی فکر میں ہے تو ہرگز تیرا جادو اس پر اثر نہ کرے گا، کیوں کہ ایک سرخ مہرہ اور بھی اپنے پاس رکھتا ہے۔

اس بات کو سن کر وہ شرمندہ ہوا اور اس جوان کو گلے لگا لیا؛ پھر شادی کا سامان کیا اور اپنی بیٹی کو بہ آئین شایستہ

بیاہ دیا۔ جوان سے بہت سی معذرت کی اور کہا کہ یہ ملک و مال سب تیرا ہی ہے، کیوں کہ میں سوائے اس کے اور کوئی لڑکا بالا نہیں رکھتا، تو ہی میرا فرزند ہے۔ حاصل کلام وہ دونوں عاشق و معشوق آپس میں ملے۔

تب حاتم رخصت ہوا اور کہنے لگا کہ بھائی مجھ کو اور بھی ایسے ہی بہت سے کام کرنے ہیں، رخصت دے؛ چنانچہ کوہ القا کو جاتا ہوں۔ جوان پاؤں پر گر پڑا اور دعائیں دینے لگا۔

”خدا تیرا حافظ اور مددگار رہے، راہ لے۔“

حاتم نے اپنا مہرہ اس سے لے لیا اور کوہ القا کا رستہ پکڑا۔ کئی رات دن چلا گیا، آخر ایک دن کوہ القا کے متصل جا پہنچا۔ کیا دیکھتا ہے کہ ایک پہاڑ آسمان سے باتیں کر رہا ہے۔ پرندے کی تو کیا طاقت کہ پر مار سکے اور چرندے کی کیا قدرت جو ادھر نظر کر سکے۔ حاتم اس اندیشے میں اس کے تلے بیٹھ گیا کہ اگر یہاں کے کسی رہنے والے کو دیکھوں تو پوچھوں کہ اس کی راہ کدھر کو ہے؛ اسی فکر میں تھا کہ ایک گروہ پری زادوں کا جاتے نظر پڑا۔ حاتم اس کے پیچھے دوڑا پر نہ پایا اور وہ غول اس کی نظروں سے غائب ہوا۔

اتنے میں ایک بڑا ہی غار دکھلائی دیا اور ایک پتھر چکنا صاف اس کے لبوں پر لگا ہوا دیکھا۔ حاتم نے اپنے جی میں خیال کیا کہ اس غار میں کیوں کر جائے کیوں کہ یہ راہ اسی طرف سے نہیں رکھتا۔ آخر یہ تدبیر سوچھی کہ اس پتھر پر سے پھسلتا ہوا چلا چاہیے، جو چاہے سو کرے خداوند۔ آخر یوں ہی عمل میں لایا اور صبح سے شام تک لڑکھتا پڑکھتا چلا دیا۔ جب اس کے پاؤں تہہ پر پہنچے، آنکھیں کھول کر دیکھتا کیا ہے کہ

ایک میدان نہایت وسیع اور پُر فضا ہے۔ دیکھتے ہی دل اس کا کھل گیا؛ تھوڑی دور چلا، پھر جی میں دھیان کرنے لگا کہ وے پری زاد کدھر گئے اور کسی طرف اس جنگل کی آبادی ہے یا نہیں؟ یہ سوچ کر دو چار قدم آگے بڑھا کہ ایک عمارت عالی شان و دل چسپ نظر پڑی۔ گمان کیا البتہ یہاں لوگ رہتے ہوں گے، چلا چاہیے۔

اس اثنا میں کتنے پری زادوں نے اسے دیکھ لیا کہ ایک آدمی غیر جنس بے دھڑک چلا آتا ہے۔ اپنی جگہ سے اٹھ کر بے اختیار دوڑے اور حاتم کے پاس آ کر کہنے لگے کہ اے آدمی زاد! یہ مکان تیرے آنے کے لایق نہیں ہے، یہاں تو کیوں کر آیا اور تجھے کون لایا؟

وہ بولا کہ خدا ہادی اور رہنا ہے، لے آیا۔

انہوں نے پھر کہا کہ سچ کہہ، غار کی راہ تو نے کیوں کر دیکھی۔

اس نے کہا کہ میں دور سے تمہیں دیکھ کر دوڑا۔ تم آگے جا کر بعد ایک ساعت کے آنکھوں سے غائب ہو گئے۔ میں فکر کرنے لگا کہ الٰہی! وے سب یہاں سے کیا ہوئے اور کہاں گئے؟ بارے خدا کے فضل سے جس طرف تم گئے تھے، میں بھی اسی طرف چلا۔ اتنے میں ایک غار تاریک دکھلائی دیا؛ میں اس کو دیکھ کر نہایت حیران ہوا اور جی میں کہنے لگا کہ اس میں کیوں کر پیٹھوں۔ یکا یک یہ خیال آ گیا کہ اس پتھر پر لیٹ کر پھسل پڑوں اور کسی طرح اندر جاؤں۔ غرض وہی کیا اور تمہاری تلاش میں یہاں تک آپہنچا۔ اب برائے خدا یہ بتلا دو کہ اس پہاڑ کا کیا نام ہے اور یہ باغ کس کا ہے؟

وے بولے کہ اس پہاڑ کا نام القا ہے اور یہ باغ ملکہ الگن پری کا ہے، ہم اسی کے نگہبان ہیں؛ اب موسم بہار نزدیک آیا ہے، اس واسطے ہم اُس کی خبر لینے آئے تھے۔ اغلب ہے کہ پرسوں تلک وہ بھی سیر کو یہاں تشریف لاوے۔ اور کہنے لگے کہ اے جوان! تجھے کیوں کر اس باغ میں رہنے دیں کہ تو مارا جائے گا، تیری جوانی پر ہم کو رحم آتا ہے۔

تب حاتم نے کہا کہ میں کوئی ٹھکانا نہیں رکھتا، کہاں جاؤں۔ یہ میرے نصیبوں کی یاوری ہے کہ جس کے واسطے اتنی محنت کھینچ کر آیا ہوں وہ اتنا جلد آیا چاہتی ہے۔ اب جو ہونی ہو سو ہو۔

یہ بات سن کر انہوں نے پوچھا ”تجھے اس سے ایسا کیا کام ہے جو تو اس کے ملنے کی آرزو رکھتا ہے؟ تو بے چارہ غریب آدمی اور وہ بادشاہ زادی پریوں کی۔“

حاتم نے کہا ”طالب پری کا انسان ہے اور پری طالب انسان کی۔“

اس بات کو سنتے ہی وہ دق ہوئے اور کہنے لگے کہ شاید تو دیوانہ ہے۔ حق تو یہ ہے کہ جو کوئی اپنی جان سے ہاتھ دھوتا ہے سو ایسی سخت جگہ پاؤں دھرتا ہے۔ غرض نہایت غصے ہو کر وے سب کے سب اُس کی طرف دوڑے اور مستعد اس کے قتل پر ہوئے؛ وہ سر جھکا کر چپکا کھڑا ہو رہا۔ تب وے آپس میں ہنس کر کہنے لگے کہ یہ عجب آدمی ہے۔ نہ بھگانے سے بھاگتا ہے، نہ ڈرانے سے ڈرتا ہے، نہ کسی سے لڑتا ہے؛ ایسے شخص کو کوئی کیوں کر مارے یا دکھ دیوے۔ یہ کہہ کر پھر انہوں نے حاتم سے کہا کہ اے جوان! ہم اہل مروت ہیں،

تیرے ہی بھلے کو کہتے ہیں کہ یہ جگہ تیرے رہنے کی نہیں۔
اگر سلامت جایا چاہتا ہے تو اب بھی کچھ نہیں گیا، چپکا چلا جا،
نہیں تو رنج کھینچے گا بلکہ مارا پڑے گا۔

یہ بات سن کر اس نے کہا کہ جی کے جانے کا مجھ کو
کچھ غم نہیں؛ میں نے خدا کی راہ میں سر دینا اختیار کیا ہے اور
جو خدا کی راہ میں مصروف ہوئے ہیں، وہ اپنے سر کو ہتھیلی
پر لیے پھرتے ہیں، ہر آن اسی کی رضا جوئی میں رہتے ہیں،
کیوں کہ وہ خالق زمین و آسمان کا ہے، اس کی بندگی لازم ہے۔

اس بات کو سن کر وہ مہربان ہوئے اور کہنے لگے کہ
اے جوان خوش گفتار! ہمارے ساتھ آ۔ اگر الگن پری کے دیکھنے
کا ذوق رکھتا ہے تو ہم تجھے کسی گوشے میں چھپا رکھیں اور
دکھلا دیں، لیکن آفتاب کو ڈرے سے کیا نسبت۔ غرض ایک
گوشے میں لے گئے، طرح بہ طرح کے کھانے کھلائے اور قسم قسم
کے میوے، اور اس سے صحبت رکھی۔

بعد تین روز کے پوچھا کہ اے جوان! سچ کہہ، تیرے آنے
کا سبب کیا ہے؟

اس نے کہا کہ مجھے الگن پری سے سچ سچ ایک کام ہے،
اس واسطے کہ وہ ایک جوان سے سات روز کا وعدہ کر کے یہاں
آئی ہے؛ اس بات کو سات برس گزر گئے کہ وہ اس کے انتظار میں
قریب مرگ کے پہنچا ہے؛ آنکھیں پتھرا گئی ہیں، جان بہ لب
ہورہا ہے، بلکہ سانس لینے کی طاقت نہیں رہی تو بھی بعد دو تین
گھڑی کے ایک آہ سرد دل پر درد سے کھینچتا ہے اور یہ مصرع
پڑھتا ہے:

شتاب آ کہ نہیں تاب اب جدائی کی

میں نے جو اس کا یہ احوال دیکھا ، بے اختیار ہو کر پوچھا کہ کیا احوال ہے تیرا ؟ اس نے اپنی مصیبت از ابتدا تا انتہا سب کی سب میرے سامنے بیان کی ۔ اس واردات کو سن کر میرا کلیجا جل گیا اور آنسو ٹپکنے لگے ۔ میں اس کی خاطر آیا ہوں ، اس واسطے کہ اس کا قول اسے یاد دلاؤں ، شاید بھول گئی ہو ؛ اور اگر وہ اس امید پر مر جاوے گا تو بڑا غضب پڑے گا ۔

انہوں نے کہا کہ اے آدم زاد ! ہم اتنی قدرت نہیں رکھتے ہیں جو تیرا احوال جا کر اس سے کہیں مگر یہ کہ تجھے باندھ کر اس کے سامنے لے جاویں ، پھر جو تیری زبان پر آوے سو عرض کر ۔ یہ بات ہم بطور دوستی کے کہتے ہیں کیوں کہ اگر ہم تجھے بخوبی لے جاویں ، شاید وہ ہم پر غضب ہو کہ اس آدمی کو اس خوبی سے کیوں لائے ہو ۔

حاتم نے کہا کہ جس ڈھب سے بنے اس ڈھب سے مجھ کو اس کے پاس لے چلو ، آگے میں ہوں اور میری محنت یا اس جوان کی قسمت ۔

غرض ایک دن الگن پری اپنے محل سے نکل کر اس باغ کی طرف سے ناز و ادا سے چلی آتی تھی ؛ وہ سب کے سب استقبال کو آئے اور آداب بجا لائے ۔ الگن پری آ کر تخت پر بیٹھ گئی اور وہ پریاں جو اس کی جاس تھیں ، کرسیوں پر قاعدے سے برابر بیٹھیں ۔

پھر پری زادوں نے باغ میں آ کر حاتم سے کہا کہ حل تیرے تئیں ہم ملکہ کو دکھلا دیں ۔ غرض لے آئے اور ایک جھروکے کے پاس بٹھلا دیا اور کہا کہ دیکھ وہ جو تخت زرین پر دھانی جوڑا پہنے اور سر پر آنچل پلو کا دوپٹا اوڑھے سوئے ایک غرور و ناز سے بیٹھی ہے ، وہی الگن پری ہے ۔ حاتم دیکھتے

ہی غش کر گیا۔ جب ہوش میں آیا، خدا کی درگاہ میں سجدہ کیا اور اس کی صنعت پر مقرر ہوا؛ جوان کو اپنی خاطر سے بھلا دیا بلکہ اس پری پر آپ ہی دیوانہ ہو گیا یہاں تک کہ کھانا پینا بھی چھوڑ دیا۔ اس طرح سے تین دن گزر گئے۔ اتفاقاً رات کے وقت آنکھ لگ گئی تو کیا سنتا ہے کہ کسی طرف سے ایک آواز آتی ہے کہ اے حاتم! اٹھ اور اپنے تئیں پہچان۔ اسی منہ پر تو نے خدا کی راہ میں کمر باندھی ہے کہ غیر کی امانت میں خیانت کرے اور اس بات کا دم بھرتا ہے کہ میں جو کام کرتا ہوں سو عند اللہ ہی کرتا ہوں؟ مصرع

یہ اگر سچ ہے تو ظالم آسے کیا کہتے ہیں

اس بات کے سنتے ہی وہ چونک پڑا اور ادھر ادھر دیکھنے لگا، کوئی نظر نہ آیا۔ تب اپنی جگہ سے اٹھا، استغفار کرنے لگا اور خدا سے ڈرا اور بہت سا رو دیا؛ ندان سر کو زمین پر دھر دیا اور عجز سے کہنے لگا کہ اللہی! تو میرے گناہ بخش کہ تو غفور الرحیم ہے۔ بعد اس کے پری زادوں سے کہا کہ مجھ کو ملکہ کے پاس لے چلو کیوں کہ وہ غریب میرے آنے کا راہ دیکھتا ہوگا، میں کب تک انتظار کھینچوں۔

انہوں نے شہزادی کو خوش دیکھا، حاتم کے ہاتھ باندھ کر باغ کے دروازے پر لے آئے۔ پھر ان میں سے ایک نے جا کر ملکہ سے عرض کی کہ ایک آدمی زاد گردش کا مارا باغ کے نزدیک آگیا تھا، ہم اس کو باندھ کر باغ کے دروازے پر لے آئے ہیں، آگے جو حکم ہو سو کریں۔

ملکہ نے کہا کہ اس کو حضور میں لے آؤ۔ جوں لے آئے، حاتم کو دیکھتے ہی اس جوان کو بھول گئی اور اس کا ہاتھ

پکڑ کر اپنے پاس کرسی 'زرین پر بٹھلا لیا۔ پھر پوچھا کہ اے جوان! کہاں سے آیا ہے؟ کیا نام ہے تیرا اور کیا مطلب رکھتا ہے تو؟

اُس نے کہا "میں طے کا بیٹا ہوں، یمن سے آیا ہوں اور حاتم نام ہے میرا۔"

پری زاد نے جو اُس کا نام سنا، تخت سے اٹھ کھڑی ہوئی اور کہنے لگی کہ میں نے بھی تیرا نام سنا ہے کہ تو یمن کا شہزادہ ہے۔ بڑی مہربانی کی کہ یہاں قدم رنجہ فرمایا۔ بارے یہ کہہ کہ آنے کا سبب کیا ہے اور اتنی مصیبت کیوں اٹھائی؟ میں تو تیری لونڈی کی جگہ ہوں اور تجھے اپنا سرتاج جانتی ہوں۔

حاتم نے کہا کہ یہ نیری مہربانی ہے۔ اور شاہ آباد سے آیا تھا اور اب صحراے احمر کی طرف جاتا تھا؛ اٹنائے راہ میں آگیا دیکھتا ہوں کہ ایک جوان کسی درخت کے تلے نعرے مارتا ہے اور آنکھیں بند کیے یہ مصرع پڑھتا ہے : مصرع شتاب آ کہ نہیں تاب اب جدائی کی

میں نے پوچھا کہ اے جوان! تو نے اپنا احوال کیوں بتا دیا ہے؟ برائے خدا اپنا ماجرا مجھ سے کہہ۔ اُس نے تمام سرگذشت اپنی اور تمہاری محبت و مہربانی کی بیان کی اور کہا کہ ملکہ سات دن کا وعدہ کر کے گئی ہیں اور سات ہی برس گزر گئے نہ نہیں آئیں۔ میں انتظاری میں اُن کے نالوں و گریباں ہوں؛ نہ طاقت جسے کی رکھتا ہوں، نہ قدرت رہنے کی۔ سوائے اس کے جسے کے وقت انہوں نے میرا ہاتھ پکڑ کر یہ کہا تھا کہ خبردار تو یہاں سے کہیں اگر جائے تو خراب ہو۔ حیران ہوں کہ اب معشوق کا حکم کس طرح نالوں۔ اگر ملاقات ہونی ہے تو یہیں ہو رہے گی۔

میں نے جو اس کا یہ احوال دیکھا اور عاشق پایا - اپنا مطلب چھوڑ کر آیا ہوں - اگر اُس بے چارے کے احوال پر مہربانی فرماؤ تو گویا مجھے مول لو اور اُس ادھ موٹے کو جان بخشو -

پری نے کہا ”اے یمن کے شاہزادے! میں تجھے دیکھ کر اُسے بھول گئی اور وہ میرے لائق نہیں، عشق بھی اس کا خام ہے کیوں کہ سات برس گزر گئے کہ وہ اپنی جان کے ڈر سے وہیں رہا اور کوہ القا پر قدم بھی اس نے نہ رکھا۔“

تب حاتم نے کہا ”اگر وہ عاشق صادق نہ ہوتا تو کیوں تیری محبت کی دارو پیتا، اور کس واسطے تیری یاد میں اپنے تئیں خراب کرتا - سوائے اس کے تو خود اُس سے وعدہ کر کے آئی ہے کہ میں سات روز میں آؤں گی، تو میرے آنے تک کہیں نہ جانا - وہ غریب عاشق نا مراہ اپنے معشوق کی عدول حکمی کیوں کر کرے اور اُس کو یقین ہے کہ میری معشوق میرے پاس یہیں آوے گی - اب مجھ کو لازم نہیں ہے جو میں بھوک اور پیاس کے مارے کسی طرف چلا جاؤں اور وہ یہاں آ کر جو مجھے نہ پاوے تو رنجیدہ ہو -

یہ بات سن کر اس نے کہا کہ تو کچھ کہہ، میں اس کو ہرگز قبول نہ کروں گی -

حاتم بولا کہ اے مہر لقا! اس قدر خفگی کا سبب کیا ہے؟ بیان کر - حق تو یہ ہے کہ جب تک وہ اپنی مراد کو نہ پہنچے گا تب تک میں بھی یہاں سے نہ جاؤں گا -

پری نے کہا کہ تو یہ امید مجھ سے مت رکھ، میں کبھی اُس کے پاس نہ جاؤں گی -

حاتم نے کہا کہ از برائے خدا میری محنت و مشقت رایگان

مت کر، کیوں کہ میں نے بہت سی محنت و مصیبت اٹھائی ہے۔
تب وہ بولی کہ میں تیرے کہنے کے باہر نہیں۔ اچھا تیری
خاطر سے اس کو اپنے پاس رکھوں گی، پر ہم صحبت نہ
ہوں گی۔

حاتم نے کہا کہ خیر میں بھی تیرے دروازے پر بیٹھ کر
اتنے فاقے کروں گا کہ مر جاؤں گا اور میرا خون تیری گردن پر
رہے گا۔ یہ کہہ کر اٹھا اور اس کے دروازے پر ایک درخت
کے تلے جا بیٹھا، دانا پانی چھوڑ دیا اور اسی صورت سے سات روز
گزر گئے۔

ایک شب اس نے یہ خواب دیکھا کہ ایک شخص کہتا ہے
کہ اے حاتم! یہ الگن پری ہے، اس نے اسی صورت سے
اپنے فراق میں کتنے ہی کو مارا ہے۔ تو پہلے اس سے کہہ کر اس
جوان کو بلوا اور وہ سہرہ جو اس خرس کی لڑکی نے تجھے دیا ہے
اس کو دے کہ اپنے منہ میں رکھ کر غرغرا کرے اور پیالے
میں ڈال کسی طرح بھی اس پری کو پلا دے، پھر خدا کی قدرت
کا تماشا دیکھ۔ یقین ہے کہ معشوق عاشق ہو جاوے۔ یہ بات
سن کر وہ چونک پڑا اور متفکر ہوا۔

اتنے میں صبح ہو گئی۔ الگن پری اس کے پاس آ کر کہنے
لگی کہ اے جوان! تو نے دانا پانی کیوں چھوڑ دیا ہے؟ اگر
بے آب و دانہ مر جاوے گا تو میں تیرے گناہ میں پکڑی جاؤں گی
اور خدا کو کیا منہ دکھلاؤں گی۔

حاتم نے کہا "تو اس کو بلوا کر دیکھ اور وہ تیرا دیدار
دیکھے کہ مطلب اس کا یہی ہے۔"

الگن پری نے کہا کہ البتہ یہ بات میں نے قبول کی۔ اس

سخن کے سنتے ہی حاتم خود مستعد ہوا کہ جا کر اس جوان کو لے آوے کہ ملکہ نے کہا کہ صاحب! تم کس واسطے تکلیف کرتے ہو، میں کئی پری زادوں کو بھیج کر بلوا لیتی ہوں۔ یہ کہہ کر پھر گئی؛ پری زادوں کو فرمایا کہ تم فلا نے پہاڑ کی طرف جاؤ، وہاں ایک شخص کسی درخت کے نیچے پتھر کی سل پر آنکھیں بند کیے کھڑا ہے اور آہیں سرد بھرتا ہے۔ اس سے کہو کہ حاتم وہاں جا پہنچا اور تیرا احوال اس نے تیری معشوقہ سے مفصل بیان کیا، اس واسطے تجھے الگن پری نے بلوایا ہے۔

غرض وہ پری زاد ایک پل میں وہاں جا پہنچے اور اس ماجرے کو اس سے کہنے لگے۔ وہ اس بات کے سنتے ہی اپنی جگہ سے اٹھا اور حاتم کی ہمت پر آفریں کر کے ساتھ ہو لیا۔ وہ ایک ہی دن میں اسے شہزادی کے پاس لے آئے۔ ملکہ نے اس کو اپنے پاس بٹھلا لیا۔ جوان اس کو دیکھتے ہی بے ہوش ہو کر زمین پر گر پڑا۔ شہزادی نے اپنے ہاتھ سے اس پر گلاب چھڑکا؛ بعد ایک دم کے ہوش میں آیا۔

تب الگن پری نے آہستہ پیار سے کہا کہ اے جوان! مجھ کو خوب سا دل بھر کر دیکھ لے۔

غرض تمام دن یہی صحبت رہی۔ شام کے وقت اس نے اپنی پریوں سے کہا کہ مجلس نشاط کی آراستہ کرو اور ناچ راگ شروع ہووے؛ اس بات کے سنتے ہی وہ ناچنے لگنے لگیں۔ حاتم اور وہ جوان بھی بیٹھے ہوئے تماشا دیکھ رہے تھے، پر الگن پری ہرگز اس جوان کی طرف متوجہ نہ تھی۔ یہ حالت دیکھ کر حاتم نے اس جوان کو کہا کہ تو اس مہرے کو پانی میں

رگڑ کر منہ میں لے اور اس کی پانی پینے کی ٹھلیا میں کلی کر دے اور پھر یہاں آ کے چپکے سے بیٹھ رہ۔ جوان اس کام میں مشغول ہوا کہ کتنی پریوں کی نگاہ اس پر جا پڑی۔ بے اختیار دوڑ پڑیں اور کہنے لگیں کہ تجھ کو آبِ خاصے کی ٹھلیوں سے کیا کام ہے۔

اس نے کہا کہ شدت سے پیاسا ہوں، کیا کروں۔ انہوں نے اس کو پانی پلا دیا، پھر وہیں آ بیٹھا۔

حاتم نے جب دیکھا کہ جوان نے اپنا کام تمام کیا، ملکہ سے کہا کہ اس کو نہایت گرمی ہے، تھوڑا سا شربت پلاؤ اور اس کی پیاس بجھاؤ۔ پری نے ارشاد کیا کہ جلد شربت تیار کر لاؤ۔ حاتم آپ ہی اٹھ کھڑا ہوا اور اپنے ہاتھ سے شربت تیار کر شہزادی کے سامنے لے آیا۔

اس نے ارشاد کیا ”تھوڑا تھوڑا سب پئیں۔“

حاتم نے کہا کہ پہلے آپ قدرے نوش جان کریں، پھر سب پئیں گے۔

ملکہ نے حاتم کے ہاتھ سے شربت کا پیالہ لیا اور منہ سے لگایا؛ دو ہی گھونٹ پیتے ہی وہ پری اس آدم زاد پر دیوانی ہو گئی۔

حاتم نے جو دیکھا کہ احوال اس کا کچھ اور ہے، آہستہ سے کہا کہ اے ملکہ! اس عاشق نیم جان اور کشتہ ہجران پر اگر مہربانی فرماوے تو تیرے اخلاق سے چنداں دور نہیں۔

اس نے مسکرا کر یہ مصرع پڑھا: مصرع

ای باد صبا این ہمہ آوردہ تست

پھر کہنے لگی ”نہیں جانتی یہ آفت کس کی اٹھائی ہوئی ہے اور یہ آگ کس کی لگائی ہوئی۔ اب مجھ سے بھی درد آس کی جدائی کا نہیں سہا جاتا اور اس کے بے ملے ایک دم رہا نہیں جاتا؛ لاچار ہوں، تیرا کہا مانا اور آس کو قبول کیا مگر بے رضامندی ماں باپ کے یہ کام نہیں کر سکتی۔“

یہ کہہ کر کوہ القا کی طرف گئی اور محل میں داخل ہو کر والدہ کو مجرا کیا اور سر جھکا کر شرم سے چپکی ہو رہی۔ آس کی ماں نے کہا کہ اتنے جلد آنے کا سبب کیا ہے؟ ابھی تو چالیس روز نہیں ہوئے۔

تب آس کی مصاحبوں نے عرض کی کہ ملکہ کو ایک آدم زاد پسند آیا ہے اور آس نے بھی ان کے عشق و محبت میں برسوں رنج و تعب اٹھائے ہیں۔ اب جوں توں یہاں آن پہنچا ہے، اس واسطے چاہتی ہیں کہ اس کو اپنا دم ساز اور محرم راز کریں لیکن آپ کی بے اجازت یہ کام آن سے نہیں ہو سکتا۔

اس بات کے سنتے ہی وہ اپنے خاوند کے پاس گئی اور کہنے لگی کہ تمہاری بیٹی کی خواہش ہے کہ ایک آدم زاد سے اپنا بیاہ کرے۔

اس نے کہا کہ اگر اس کی مرضی ہے تو مبارک ہو، چشم ما روشن۔

القصبہ الگن پری نے اسی وقت حاتم کو اور اسی جوان کو باغ سے بلا بھیجا۔ ماں آس کی ان کو دیکھ کر بہت خوش ہوئی اور اپنے خاوند سے بھی تعریف کی۔ آس نے اسی وقت بیاہ کا سر انجام تیار کیا اور ملکہ کو دھوم دھام سے اس جوان کے ساتھ موافق اپنی رسموں کے بیاہ دیا۔ عاشق و معشوق باہم ملے اور

حاتم کو دعائیں دینے لگے۔

آخر سات روز کے بعد حاتم ان سے رخصت ہونے لگا۔ پری نے پوچھا کہ اب کہاں کا قصد رکھتے ہو؟
 اُس نے کہا ”کوہ احمر کا، کیوں کہ مجھے وہاں ایک کام ضروری ہے۔“

پری نے کہا کہ ایک دن میں تمہیں وہاں بھیجوا دیتی ہوں، مت گھبراؤ۔

یہ کہہ کر اس نے اپنے کئی پری زادوں سے کہا کہ تم اس کو ایک تخت پر بٹھلا کر وہاں پہنچاؤ۔

وے اس کو ایک تخت مرصع پر بٹھلا کر اڑے، رات کے وقت وہاں جا پہنچے۔ حاتم نے ان کو کہا کہ مجھ کو یہیں چھوڑو اور تم رخصت ہو۔ بہ موجب کہنے حاتم کے وے سب رخصت ہوئے اور حاتم اسی آواز پر چل نکلا اور اسی درخت کے پاس جا پہنچا کہ جس سے وہ آواز آتی تھی۔ کیا دیکھتا ہے کہ ایک پیر مرد وہاں لوہے کے پنجرے میں لٹکتا ہے۔ حیران ہوا اور ایک ساعت کھڑا رہا۔ پھر پوچھنے لگا کہ اے بزرگ! یہ آواز کیوں تیرے منہ سے ہر گھڑی نکلتی ہے اور وہ کون ہے کہ جس نے تجھے اس پنجرے میں بند کر کے لٹکا دیا ہے؟

یہ بات سن کر بڑھے نے ایک آد لہینچی اور لہا لہا لے لیا۔
 جوان! میرا احوال کچھ مت پوچھ اور جو پوچھتا ہے سو میری طرف غور کر۔ اس شرط پر میں تجھ سے لہتا ہوں۔

حاتم نے کہا کہ میں نے قبول کیا۔

اُس نے کہا کہ میں احمر سوداگر ہوں۔ جس وقت میں پیدا

ہوا تھا اس وقت یہ ملک میرے باپ نے میرے نام سے آباد کیا تھا۔ جب میں بڑا ہوا باپ مجھ کو اس شہر میں چھوڑ کر کسی ملک میں تجارت کے واسطے گیا۔ میں نہایت فضول خرچ تھا، جو زر و جواہر، مال و متاع باپ نے مجھ کو گذران کے واسطے دیا تھا، میں نے تھوڑے ہی عرصے میں اڑا دیا، محتاج ہو گیا، افلاس غالب آیا۔ اور باپ میرا اسی سفر میں مر گیا، کچھ گڑا گڑایا میرے ہاتھ نہ لگا۔

بعد چند روز کے بازار میں ایک جوان کو دیکھا میں نے، یوں کہتا ہے کہ جس کسی کا زر و جواہر، مال و متاع یا اسباب کھویا گیا ہو یا زمین میں گاڑ کر بھول بیٹھا ہو، میں اپنے علم سے نکال دیتا ہوں لیکن اس شرط پر کہ چوتھا حصہ مجھ کو دے۔ یہ بات میں نے اس کی مان لی اور اس کو اپنے گھر میں لا کر ہر ایک جگہ دکھلا دی۔ اس نے جا بجا سے مٹی اٹھا کر سونگھی اور پھینک دی۔ آخر ایک کونے کو کھدوایا، وہاں زر و جواہر بے شمار نکلا؛ میں چوتھائی دینے میں حیلہ کرنے لگا اور اپنے قرار سے پھر گیا۔ تھوڑا سا اٹھا کر اس کے آگے دھر دیا۔ اس نے کہا کہ میں وہی اپنا چوتھا حصہ لوں گا۔ اس بات سے میں برہم ہوا اور طپانچے مار کر اس کو باہر کر دیا؛ وہ میری جان کو روتا پیٹتا چلا گیا۔ بعد کتنے دنوں کے پھر آیا اور مجھ سے دوستی پیدا کی، بلکہ یار غار ہو کر ایک دن کہنے لگا کہ جو کچھ زمین میں گڑا ہوا ہے، مجھے سب نظر آتا ہے۔ میں نے اس سے پوچھا کہ یہ کیا علم ہے؟ میں بھی کسی طرح سیکھ سکوں۔ اس نے کہا ”بہت آسان ہے؛ وہ ایک سرمے کی ترکیب ہے کہ اسے بنا کر جو کوئی آنکھوں میں دیوے، جتنا مال کہ چھپا ہوا ہے نظر آنے لگے۔“ تب میں نے کہا کہ اگر تو ایسا سرمہ میری آنکھوں

میں لگاوے اور مال مجھے نظر آوے تو آدھا تیرا ۔

آس نے کہا کہ بہت بہتر ؛ تو میرے ساتھ جنگل میں چل ،
میں تیری آنکھوں میں ایک سلائی پھیر دوں ۔

میں اس کے ساتھ اس جنگل میں آیا اور اس پنجرے کو دیکھ
کر حیران ہو پوچھنے لگا کہ یہ پنجرہ کس کا ہے ؟

اس نے کہا کہ میں نہیں جانتا ۔ یہ کہہ کر وہ اس درخت
کے تلے بیٹھ گیا اور اپنے بغل سے ایک ڈبیا سرمے کی نکال کر ایک
سلائی بھری اور میری آنکھوں میں پھیر دی ؛ فی الفور میں اندھا
ہو گیا اور آس سے کہنے لگا ”اے عزیز! یہ کیا کیا تو نے ، مجھے
اندھا کیا ۔“

وہ بولا ”جھوٹوں اور بد عہدوں کی یہی سزا ہے ۔ اگر
آنکھوں کی بصارت چاہتا ہے تو اس پنجرے میں بیٹھ رہ اور یہ
سخن کہا کر کہ بدی مت کر کسی سے ، اگر کرے گا تو
وہی پاوے گا ۔“

میں نے پھر پوچھا کہ سچ کہہ ، میری آنکھوں کا علاج کیا
ہے ؟ اس نے کہا کہ بعد ایک مدت کے ایک جوان حق پرست
ادھر آوے گا ، تو اس سے اپنا احوال کہنا ؛ وہ کہیں سے نوریز
گھانس لا کے تیری آنکھوں میں اس کا پانی چواوے گا ، آنکھیں
تیری جیسی کی تیری جیسی ہو جاویں گی ۔

اسی امید پر تیس برس سے اس پنجرے میں بیٹھا ہوا آس کی
راہ تکتا ہوں ۔ اور کبھی کبھی جو اکتا کر آس سے نکلتا ہوں
تو تمام بدن ہڈی سے لے کر گوشت تک اور گوشت سے لے کر
ہوست تک درد کرتا ہے ، بے تاب ہو کر پھر اسی میں جا بیٹھتا
ہوں اور آہ سرد کھینچ کر یہی سخن کہتا ہوں ۔ اسی صورت

سے کتنے ہی آئے اور کتنے ہی پوچھ پوچھ چلے گئے ، پر کوئی میری داد کو نہ پہنچا اور نہ کسی نے اس کی تدبیر کی ۔

حاتم نے کہا کہ تو خاطر جمع رکھ ، یہ کام میں کروں گا ۔

اتنے میں وے پری زاد جو حاتم کو یہاں پہنچا کے کوہ القا کو گئے تھے ، الگن پری دیکھتے ہی ان پر جھنجلائی اور کہنے لگی کہ جب وہ اس کام سے فراغت کرتا تب اس کے گھر پہنچا کر تم یہاں آتے ۔ اب اسی میں تمہاری خیر ہے کہ اس کو اس کے گھر پہنچا کر یہاں آؤ ، نہیں تو بے طرح پیش آؤں گی ۔

اس بات کے سنتے ہی وہ دوڑے اور حاتم کے پاس آ کر موجود ہوئے ؛ پھر اپنی سرگذشت بیان کی اور پوچھا کہ اب آپ کا قصد کیدھر کا ہے ؟

اس نے کہا کہ جہاں نوریز گھانس ہے ، وہاں جایا چاہتا ہوں ۔

وے بولے ”ہم تم کو اس جنگل کے قریب پہنچا دیں گے اور دور سے پتا بھی بتا دیں گے لیکن وہاں نہ جائیں گے ۔ اگر تم سلامت پھرے تو تمہیں تمہارے شہر پہنچا دیں گے ، نہیں تو جو تم پر گزرے گی ملکہ سے عرض کر دیں گے ۔“

حاتم نے پوچھا کہ اس کا سبب کیا ہے ؟

انہوں نے کہا کہ صاحب ! جس وقت وہ گھاس زمین سے نکلتی ہے ، اس وقت تمام گل اس جنگل کے مانند چراغ کے روشن ہو جاتے ہیں اور ہزاروں جانور ، کیا سانپ ، کیا بچھو ، کیا چرندے ، کیا پرندے ، کیا درندے ، کیا گزندے اس گھاس کے گرد آ کر جمع ہو جاتے ہیں ؛ اس واسطے وہاں کسی کا گزر نہیں ۔

حاتم نے کہا ”بارے دیکھوں قسمت میں کیا ہے۔“

تب ایک پری زاد نے حاتم کو کاندھے پر بٹھلا لیا ، باقی ساتھ ہو لیے۔ حاصل یہ ہے کہ ساتویں دن اُس جنگل کے قریب جا پہنچے۔ ایک میدان وسیع نظر پڑا ، حاتم نے پوچھا کہ وہ گھانس کہاں ہے۔

وے بولے کہ اس کے آگے کا وقت نزدیک پہنچا ہے ، دو چار ہی روز میں نکلے گی۔

حاتم اور وے پری زاد کئی دن اس جنگل میں باہم رہے اور ہر قسم کے میوے کھایا کیے کہ ایک دن وہ گھانس زمین سے نمود ہوئی۔ جہاں تلک پھول تھے چراغوں کے مانند روشن ہو گئے؛ سارا جنگل خوشبو سے مہک اُٹھا، جانور ہر قسم کے آکر اس کے گرد جمع ہوئے اور ایک حلقہ باندھ کر کھڑے رہے۔

حاتم نے پری زادوں سے کہا کہ تم یہیں رہو، میں توکل بخدا جاتا ہوں ، آگے جو مرضی اس کی۔ یہ کہہ کر وہ مہرہ منہ میں دھرا اور اُس جنگل میں جا کر دو تین پتے گھانس کے اور کئی پتیاں پھولوں کی لے کر خیریت سے پھر آیا۔

پری زاد دیکھ کر حیران رہ گئے کہ یہ عجب طرح کا آدم زاد ہے کہ اس کے ثانی نہ دیکھا نہ سنا۔ غرض پھر اسی طرح سے حاتم کو اس بڈھے کے پاس پہنچا دیا۔

وہ اسی حالت میں پڑا تھا۔ اتنے میں پکار کر دہا لہ اے پیر مرد! میں وہ گھانس لے آیا ہوں۔

بڈھے نے کہا ”مرحبا! اب لازم ہے کہ تو اپنے ہاتھوں سے آسے مل کر دو تین قطرے میری آنکھوں میں ٹپکا دے۔“

حاتم نے وہی کیا - پہلے تو اس کی آنکھیں ابل آئیں، پھر نیلگوں ہو گئیں، آخر پانی سوکھ گیا اور کٹورا سی ہو گئیں - وہ حاتم کے پاؤں پر گر پڑا اور معذرت کرنے لگا -

اس نے بھی اسے گلے لگا لیا اور کہا ”بھائی! از برائے خدا کیا کہتا ہے۔ میں نے خدا کی راہ میں کمر باندھی ہے، جو کام میرے ہاتھ سے نکلتا ہے میں اسے غنیمت جانتا ہوں اور اپنی سعادت سمجھتا ہوں۔“

پیر مرد نے کہا کہ اے جوان مرد! میرے گھر میں بہت سا زر و جواہر ہے، تو وہاں چل اور جس قدر چاہے اس میں سے لے۔ حاتم نے کہا ”مجھے ہرگز زر و جواہر درکار نہیں۔ خدا کے فضل سے میرے گھر میں بے شمار ہے کہ میں اسی کو خدا کی راہ میں خرچ کرتا ہوں، تیرا مال لے کر کیا کروں۔“

یہ کہہ کر وہ پیر مرد سے رخصت ہوا اور پری زادوں کے کندھے پر سوار ہو کر بعد دس روز کے شہر شاہ آباد میں آیا۔

تب پری زادوں نے کہا کہ خداوند! آپ اپنی مہر سے ایک رسید لکھ دیجیے کہ تا ہم بادشاہ زادی کو دیں کہ ان کی دل جمعی ہووے۔

حاتم نے ایک رسید اپنے احوال سمیت لکھ کر ان کے حوالے کی، وے ادھر اڑے۔ یہ شہر میں داخل ہو کر کارواں سرائے میں آیا اور منیر شامی سے ملاقات کر کے نہایت خوش ہوا۔ بعد دو چار گھڑی کے دونوں متفق ہو کر حسن بانو کے

۱ - نسخہ مطبوعہ بمبئی میں ’کہ‘ کی جگہ ’لے‘ ہے۔

گھر آئے۔ وہ ایک مکان پاکیزہ میں پردہ پر تکلف ڈال کر بیٹھی اور ان کو باہر جواہر کی چوکیوں پر بہ عزت تمام بٹھلایا اور احوال پوچھا۔

حاتم نے تمام و کمال بیان کیا۔ حسن بانو نے ان کی ضیافت کی تیاری کی۔ دسترخوان بچھوا دیا، طرح بہ طرح کے کھانے چنوا دیے اور قسم قسم کے میوے رکھوا دیے۔ ہنسی خوشی انہوں نے نوش جان کیا اور رات کی رات وہیں آرام فرمایا۔

صبح کو حاتم نے پوچھا کہ اے حسن بانو! اب کون سا مطلب ہے؟

اس نے کہا کہ ایک شخص کہتا ہے کہ ”سچے کو ہمیشہ راحت ہے“ وہ کیا سچ بولا ہے اور کیا راحت پائی ہے؟ اس کی خبر لا۔

حاتم نے کہا کہ تم جانتی ہو وہ کس طرف ہے؟

حسن بانو بولی کہ میں نے اپنی دائی سے سنا ہے کہ شہر قرم میں ہے، پر یہ نہیں جانتی کہ وہ شہر کس طرف کو ہے۔

حاتم نے کہا ”خیر خدا یہ بھی مشکل آسان کرنے گا۔“

چو تھا سوال

حاتم کے جانے کا اور اس بات کی خبر لانے کا
کہ ”سچ کو ہمیشہ راحت ہے“

القصد حاتم حسن بانو سے رخصت ہوا اور شہر سے باہر نکلا؛
بعد کئی منزلوں کے ایک دامن کوہ میں جا پہنچا۔ وہاں کیا
دیکھتا ہے کہ ایک دریا عظیم لہو سے بھرا ہوا نہایت زور و شور
سے بہ رہا ہے۔ اس کو دیکھ کر متفکر ہوا اور اپنے جی میں
کہنے لگا کہ میں نے کبھی لال پانی کا دریا نہیں دیکھا۔ اس کو
دریافت کیا چاہیے کہ یہ کس طرف سے آتا ہے اور اس کے بہنے
کا سبب کیا ہے؟ یہ ارادہ کر کے اس طرف روانہ ہوا۔

اتنے میں ایک درخت عالی شان سامنے سے نظر پڑا۔ جب اس
کے پاس پہنچا، دیکھا کہ ہر ایک ڈالی میں اس کی سیکڑوں سر
آدمیوں کے لٹکتے ہیں اور اس کے نیچے ایک تالاب نہایت
خوش قطع ملبتب ہے اور اسی کا پانی جنگل کی طرف چلا جاتا ہے۔
یہ اس درخت کے تلے بیٹھ گیا اور جتنے سر اس درخت میں لٹکتے
تھے بے اختیار قہقہہ مار کر ہنسنے لگے۔ یہ دیکھ کر حیران
رہا کہ کٹے ہوئے سر ہنستے ہیں اور ان سے قطرے لہو کے
ٹپک ٹپک کر اسی تالاب میں گرتے ہیں اور پانی خون آلودہ ہو کر
دریا میں چلا جاتا ہے!

اتنے میں نظر اس کی اس سر پر جا پڑی جو سب سروں سے
اوپر لٹکتا تھا۔ یہ اس کو دیکھتے ہی بے ہوش ہو گیا۔ جب

ہوش میں آیا ، اپنے جی میں کہنے لگا کہ اس ماجرے کو بے دریافت کیے میں کیوں کر کسی کے سامنے بیان کروں گا ، پس لازم ہے کہ تھوڑے دن یہاں رہیے اور اس احوال کو بخوبی دریافت کیجیے کہ یہ کیا اسرار ہے ۔ یہ اسی فکر میں تمام دن وہاں رہا ۔

اتنے میں رات ہو گئی ۔ یہ ایک کونے میں چھپ کر بیٹھ رہا ۔ سارے سر ٹہنیوں سے چھوٹ کر تالاب میں گر پڑے ۔ اور حاتم اس تالاب کی طرف دیکھتا تھا ۔ اُس میں ایک نشست گاہ نہایت پاکیزہ تھی ، فرش شاہانہ اُس پر لا کے بچھایا اور ایک تخت زریں بھی وہاں پر تکلف ایک قرینے سے رکھ دیا ۔ بعد کئی گھڑی کے کتنی پریاں نازنین نکلیں ؛ اُن میں ایک پری زاد نہایت نوکیلی سجیلی ہوش ربا ، ماہ لقا تھی ؛ آتے ہی ناز و غرور سے اُس تخت پر بیٹھ گئی ۔ حاتم نے جو غور کر کے دیکھا ، معلوم کیا کہ وہی سر ہے جو سب سے اونچا تھا ؛ پھر کتنی پریاں گرد اس کے کرسیوں پر بیٹھ گئیں اور کتنی عاتھ باندھ کر با ادب کھڑی ہو رہیں ۔

اتنے میں طائفہ ساز ملا کر آکھڑا ہوا اور اس تخت کے سامنے ناچنے لگا ۔ حاتم تاک لگائے دیکھتا تھا اور فکر کرتا تھا کہ الہی ! یہ کیا راز ہے ! جب آدھی رات گئی ، دسترخوان شاہانہ بچھایا اور اقسام اقسام کے طعام پاکیزہ و لطیف اُس پر چنے ؛ پھر اُس تخت نشین نے ایک خواص سے ادھار لے لیا تو ایک خوان نہایت کا آئین شایستہ سے تیار کر کے اُس مسافر کو جو فلاںے ٹونے میں بیٹھا ہے ، دے آ ۔

وہ اسی صورت سے تیار کر، سر پر دھر، حاتم کے پاس لے گئی اور کہنے لگی کہ یہ ہمارے سردار نے تجھے بھیجا ہے ۔

حاتم نے کہا کہ تیرا کیا نام ہے اور تیرے سردار کا کیا نام ہے؟

وہ بولی کہ تجھے میرے نام سے اور سردار کے نام سے کیا کام ہے؟ اگر بھوکا ہے تو کھانا کھا۔

حاتم بولا کہ تو جب تک اپنا نام نہ بتاؤے گی اور اپنے سردار کا، ہرگز نہ کھاؤں گا۔

یہ بات سن کر وہ نازنین پھر آئی اور ملکہ سے عرض کرنے لگی کہ وہ مسافر کھانا نہیں کھاتا اور کہتا ہے کہ جب تک تو اپنا نام اور اپنی سردار کا اور احوال اس جماعت کا کہ اس تالاب سے نکلی ہے، ظاہر نہ کرے گی، میں تب تک کچھ نہ کھاؤں گا۔

ملکہ نے کہا کہ تو جا مگر کہہ کہ تم پہلے کھانا کھا لو، میں پیچھے کہوں گی۔ جب کھا چکے، کہیو کہ آج نہیں کل۔

وہ حاتم کے پاس آئی اور جو کچھ بادشاہ زادی نے سکھلا دیا تھا، عمل میں لائی۔ غرض حاتم نے چاہا کہ اس کا ہاتھ پکڑ لے کہ وہ بھاگ کر تالاب میں کود پڑی اور ملکہ کے پاس جا کھڑی ہوئی۔ اور شہزادی تمام رات ناچ و راگ میں مشغول ہوئی۔ جب صبح ہوئی، سب کی سب تالاب میں کود پڑیں۔

بعد ایک ساعت کے کتنے ہی سر پانی پر تر آئے اور آپ ہی آپ تالاب میں سے اچھل اچھل کر درخت کی ڈالیوں میں لٹک گئے، اور وہ سر بدستور سب سے اونچا لٹکا، پھر سب کے سب ہنس پڑے۔ حاتم بھی اس کونے سے دیکھتا تھا لیکن سردار کے سر سے ٹکٹی لگائے تھا اور دل میں کہتا تھا کہ اگر اس بھید کو پالوں تو اس نازنین سے جو شب کو جیتی ہے، ہر طرح سے نکاح کروں۔

اور کہتا تھا کہ الہی! یہ کیا اسرار ہے؟ ہر رات یہ جیتی ہیں اور دن کو اس درخت میں لٹک جاتی ہیں، شاید یہ کام بہ سبب جادو کے یا طلسم سے ہوتا ہے۔

انہیں سوچوں میں دن آخر ہوا اور شام ہوئی۔ رات کے وقت وے سر پھر تالاب میں گرے اور بدستور سابق فرش بچھایا گیا اور مجلس آراستہ ہوئی۔ پری زادیں اور بادشاہ زادی تخت اور کرسیوں پر جا بیٹھیں، ناچ شروع ہوا۔ اور حاتم منتظر تھا کہ آج کی رات کا وعدہ کیا ہے، دیکھیے آکر وفا کرتی ہے یا نہیں۔

جب آدھی رات ہو گئی تب اسی طرح سے دسترخوان بچھا، کھانا قسم قسم کا چنا گیا۔ شہزادی نے پھر ایک خوان کھانے کا اسی پری کے ہاتھ بھیجا، وہ لے کر حاتم کے پاس گئی۔ وہ اس کو دیکھتے ہی کہنے لگا کہ اے پری! تو نے کہا تھا کہ میں کل آکر احوال کہوں گی اور نام بتاؤں گی۔ پس لازم ہے تجھ کو کہ آج وعدہ وفا کر کہ میں کئی دن کا بھوکا ہوں، کھانا کھاؤں۔

اس نے پھر جا کر ملکہ سے عرض کیا۔ بادشاہ زادی نے فرمایا ”اسے جا کر کہہ کہ جب تو ملکہ کے حضور میں آئے گا اس وقت یہ بھید کھل جائے گا، لیکن پہلے کھانا لے لیا، بعد اس کے میرے ساتھ ہو۔“

حاتم نے یہ بات سن کر لٹھایا اور اس کے ساتھ ہو لیا۔ وہ غوطہ مار اسی جگہ جا کر بدستور قائم ہوئی۔ حاتم نے آنکھیں بند کر کے تالاب میں غوطہ مارا اور زمین کی تہہ کو اس کے پاؤں لگے۔ آنکھیں کھول کر دیکھا کہ نہ وہ تالاب ہے، نہ وہ درخت ہے، نہ وہ پریاں ہیں، پر آپ ایک لق و دق جنگل میں کھڑا ہے۔ ندان نعرے مارنے لگا اور آہیں بھرنے، سر پر خاک ڈالنے۔

غرض اسی حالت میں سات رات دن گذر گئے کہ خدائے کریم نے اپنے فضل و کرم سے حضرت خواجہ خضر علیہ السلام کو حکم کیا کہ تم اس جنگل میں جاؤ جہاں حاتم سودائیوں کی طرح سے آہیں بھر کر رو رہا ہے۔ مدد کرو اس کی کہ عالم میں وہ بہت سی نیکی کرے گا اور نیک ناموں میں مشہور ہوگا۔

خواجہ خضر سبز کپڑے پہنے ہوئے اور عصا ہاتھ میں لیے اس کی داہنی طرف سے نمود ہوئے۔ حاتم آن کو دیکھ کر اور بھی آہیں بھرنے اور نالے کرنے لگا۔ انہوں نے یہ حال دیکھ کر اپنا ہاتھ شفقت سے اس کے منہ پر پھیرا اور ووں ہی حالت اصلی پر آگیا اور کہنے لگا کہ پیر و مرشد یہ کون سا مکان ہے؟

انہوں نے کہا کہ اس کو صحراے خبر پرس کہتے ہیں۔

وہ پھر کہنے لگا کہ میں اس جگہ کیوں کر آ رہا؟

حضرت نے فرمایا کہ تو نے فلانے تالاب میں فلانی پری کے ساتھ غوطہ مارا تھا۔ وہ تالاب طلسم کے علم سے بنا ہے اور اثر اس کا یہی ہے کہ جو آدمی اس میں غوطہ مارے، سو یہاں آ پڑے؛ چنانچہ وہ مکان اس جگہ سے تین سو کوس ہے۔

یہ اس بات کے سنتے ہی خاک پر گر پڑا اور رو رو کر کہنے لگا کہ ہاے ہاے میرے دل کو کیا ہو گیا اور کیوں کر میں وہاں پہنچوں گا؛ اگر میری مراد نہ ملے گی تو میں تڑپ کر مر جاؤں گا۔

خواجہ نے پوچھا کہ تیری مراد کیا ہے؟

اس نے کہا کہ جس جگہ تھا میں وہیں جا پہنچوں۔

انہوں نے فرمایا کہ تو میرا عصا پکڑ اور آنکھیں

بند کر لے۔

اُس نے انہیں کے کہنے کے موافق کیا ؛ بعد ایک دم کے پاؤں اس کا تہہ پر لگا۔ اس نے اپنی آنکھیں کھول کر دیکھا تو وہی جنگل اور وہی درخت اور وہی سر ڈالیوں پر لٹکتے ہیں۔ بے اختیار اس درخت کے پاس آیا اور اوپر چڑھنے کا قصد کیا ؛ درخت ہلنے لگا بلکہ قریب تھا کہ گر پڑے۔ حاتم اُس کے تنے سے لپٹ گیا پر وہ اسی طرح سے ہلتا رہا۔

یہ جو ٹک وہاں سے اور اوپر بڑھا ، ایک تڑا کے کی آواز آئی ؛ درخت بیچ سے پھٹ گیا اور حاتم کمر تک اس میں سہا گیا۔ جب دیکھا اُس نے کہ اب کچھ نہیں ہو سکتا ، حیران ہوا اور ڈرا کہ یہ کیا آفت پڑی ہے۔ ایک مرتبہ میں اُن کے لیے تالاب میں گرا تو اس مصیبت میں یڑا ، جو درخت پر چڑھنے کا قصد کیا تو یوں پھنسا ؛ جتنا زور کرتا ہوں کہ اوپر آؤں ، نیچے ہی چلا جاتا ہوں۔ آخر سب کا سب بدن اُس کا درخت کے اندر چھب گیا ، فقط آنکھیں باہر رہ گئیں۔

اسی وقت حضرت خواجہ خضر پھر پہنچے اور کہنے لگے کہ اے جوان ! اپنے تئیں بلا میں کیوں ڈالتا ہے ، مگر زندگی سے سیر ہو چکا ہے ؟

حاتم کا احوال تنگ تھا ، کچھ نہ بولا۔ تب خواجہ خضر نے اُس پر رحم کہا کر ایک عصا اُس درخت پر مارا کہ وہ مائتہ موم کے ہو گیا ؛ حاتم اس میں سے نکل پڑا ، پرست تھا۔

بعد کتنی دیر کے ہوش میں آیا۔ حضرت خواجہ نے فرمایا کہ اے حاتم ! تو جو اپنے اوپر اس قدر رنج اٹھاتا ہے اور مصیبت میں ڈالتا ہے ، تجھ کو ان سے کیا مدعا ہے ؟

اُس نے کہا کہ میں کسی صورت سے ان کا احوال دریافت کروں۔

خواجہ نے فرمایا کہ یہ سردار شام احمر جادو کی بیٹی ہے اور اس مکان کا نام کوہ احمر ہے۔ ایک دن اس لڑکی نے اپنے باپ سے خاوند کرنے کا ذکر کیا تھا کہ بابا جان! اب میں جوان ہوئی ہوں، میری شادی کر دو۔ اس بات کو سن کر وہ غضب ہوا اور اس لڑکی کو اُس روز سے اس طلسم کے دریا میں ڈال دیا ہے۔ اور یہ تالاب اور درخت جادو کا ہے اور یہ سر جو سب سروں کے اوپر لٹکتا ہے، اسی کی لڑکی کا ہے۔ اس کا نام ملکہ زریں پوش ہے۔ اور کوہ جادو یہاں سے تین سو کوس ہے، پر یہ جادو کے زور سے ایک ہی دن میں وہاں جا سکتی ہیں اور شام احمر جادو جب تک جیتا رہے گا تب تک اس کو نہ بیاھے گا، اور یہ بھی تب تک اسی حالت میں گرفتار رہے گی، کسی کے ہاتھ نہ لگے گی۔

یہ سن کر حاتم نے کہا کہ معلوم ہوا کہ میری قسمت میں اسی جگہ مرنا لکھا ہے جو خدا نے مجھ کو یہاں پہنچایا اور شام احمر جادو کے جادو میں پھنسا یا۔

حضرت خواجہ خضر نے کہا کہ جو تو اس کی بیٹی کی چاہ رکھتا ہے تو آپ سے آپ اپنے تئیں بلا میں ڈالتا ہے، جس سے بہتر یہی ہے کہ اس کا خیال چھوڑ دے۔

حاتم نے کہا کہ میں جان سے ہاتھ دھو چکا ہوں، جو ہونی ہو سو ہو۔ جب تک یہ نازنین میرے ہاتھ نہ لگے گی تب تک میں اس بات سے باز نہ آؤں گا۔

خواجہ خضر نے کہا کہ اے جوان! آخر تیری آرزو

کیا ہے؟

اس نے کہا ”پیر مرشد! مطلب میرا یہ ہے کہ اس درخت پر چڑھوں اور ان کے برابر پہنچ کر ہم کلام ہوں۔“

حضرت نے فرمایا کہ اے عزیز! دیدہ و دانستہ اپنے تئیں بلا میں ڈالنے سے کیا فائدہ، باز آ۔

حاتم نے عرض کی کہ نفع مجھ کو اسی میں ہے کہ ایک دم آن سے جدا نہ ہوں، اور جو روز ازل سے میری قسمت میں یہ مصیبت و پریشانی لکھنے والے نے لکھ دی ہے تو سکھ کہاں سے پاؤں گا۔

اس بات کو سن کر حضرت خواجہ خضر نے اپنا عصا اس درخت پر مارا اور اسم اعظم پڑھ کر فرمایا کہ اب اس درخت پر چڑھ جا۔ یہ کہہ کر آپ اس کی نظروں سے غائب ہو گئے۔

حاتم وہیں درخت پر چڑھ گیا۔ جب اس نازنین کے سر کے برابر پہنچا تب اس کا سر بھی انہیں سروں کے برابر لٹکنے لگا اور تن تالاب میں گر کر ڈوب گیا۔ آسمان سے ایک غوغا اٹھا اور ایک شور زمین سے بلند ہوا۔

جب آفتاب چھپا اور رات ہو گئی، وہ سب کے سب حاتم کے سر سمیت اس تالاب میں گر پڑے اور بدستور سابق جسم پکڑ کر، جمع ہو کے کاروبار کرنے لگے۔ پھر ملکہ بھی تخت پر آ بیٹھی اور حاتم ہاتھ باندھ کر تخت کے ایک کونے سے لک کر کھڑا ہو رہا، پر بے ہوش تھا۔ یہ نہ جانتا تھا کہ میں کہاں آیا ہوں اور کہاں تھا اور اب کہاں جاؤں گا۔

اتنے میں ملکہ زرین پوش نے کہا کہ اے جوان! سچ لہہ

کہ تو کون ہے اور کیا نام رکھتا ہے اور کہاں سے آیا ہے ؟
اس نے کہا کہ میں بھی ایک تیرے خادموں سے ہوں اور
اسی تالاب سے نکلا ہوں ۔

اُس نے اس کے فحوائے کلام سے معلوم کیا کہ یہ مجھ پر
عاشق ہوا ہے ۔ اس بات کو سمجھ کر کچھ نہ بولی اور ناچ رنگ
میں مشغول ہوئی ۔ جب آدھی رات گئی تب ایک دسترخوان
عالی شان بچھایا اور کھانے ہر ایک طرح کے مزے دار
نمکین و شیریں اور میوے رنگ برنگ کے اُس پر چن دیے ۔

شہزادی نے حاتم کو اپنے پاس بٹھلا لیا اور ستھرے ستھرے
کھانے اس کے آگے رکھ دیے اور نہایت مہربانی و دل جوئی سے
کہا کہ اے جوان ! کچھ کھا ، پانی پی ۔

حاتم کھانا کھانے لگا ، پر بے خبر تھا کہ میں کون ہوں
اور کس واسطے آیا ہوں اور کہاں جاؤں گا ؟ جب کھانے سے
فارغ ہوئے ، ناچ راگ پھر ہونے لگا اور رات بھر یہی عالم رہا ۔

جب صبح ہوئی ، سب سر حاتم کے سر سمیت اُس درخت کی
ڈالیوں پر پھر اسی صورت سے جا لٹکے اور دھڑ آن کے تالاب میں
غرق ہو گئے ۔

اسی طرح سے کئی روز گزرے ۔ ایک دن حضرت خواجہ خضر
پھر اس کی مدد کو پہنچے اور اس کے سر کو اپنے عصا سے اتارا
اور دھڑ کو تالاب سے نکالا ؛ پھر یہاں تک اسم اعظم پڑھا کہ
اُس کے تن بے جان میں جان آئی اور جادو دور ہو گیا ۔

اُس نے آنکھیں کھول کر دیکھا کہ وہی مرد بزرگ ہاتھ
میں عصا لیے سرہانے کھڑا ہے ، یہ اٹھ کھڑا ہوا ، اُن کے پاؤں میں

گر پڑا اور کہنے لگا کہ حضرت سلامت! اس حالت میں تم مجھے گرفتار دیکھتے ہو اور کچھ غور نہیں کرتے۔

انہوں نے کہا ”اے جوان! تو اب نک کہاں تھا؟“

وہ بولا کہ میں اس درخت پر اُس سرو چمنِ ناز کے تماشے میں مشغول تھا۔

خواجہ علیہ السلام نے ہوچھا کہ اب بھی اُس نازنین کی آرزو تیرے دل میں ہے؟

اُس نے کہا کہ از برائے خدا اتنی دستگیری کرو کہ میں اپنی مراد کو پہنچوں، نہیں تو اسی بلا میں گرفتار رہوں گا بلکہ مر جاؤں گا۔

خواجہ خضر نے کہا کہ جب تک اس کا باپ نہ مارا جائے گا تب تک اس گل خوبی کو کوئی نہ پاوے گا، کیوں کہ وہ جادو گر ہے، اُس نے اس کو جادو میں گرفتار کر رکھا ہے۔ اور اُس کا یہ طور ہے کہ جو کچھ میں کہوں تو اس کو بجا لائے۔

اس نے عرض کی ”میں آپ کے حکم سے باہر نہیں اور نہ ہوں گا۔“

یہ سن کر انہوں نے فرمایا کہ میں تجھے اسمِ اعظم سکھلا دیتا ہوں۔ چاہیے یوں کہ تو احتیاط سے رہے اور نایابی سے اپنے تئیں بچائے؛ جھوٹ نہ بولے، ہر روز نہانا کرے، تمام دن روزے سے رہے۔

اُس نے یہ سب باتیں قبول لیں، تب انہوں نے اسمِ اعظم سکھلا کر کہا کہ اب اُس پہاڑ کی طرف جا، دعوہ اندیشہ جی میں نہ لا۔

وہ بولا کہ میں کوہ احمر پر کیوں کر جاؤں ؟

خواجه نے کہا کہ تو میرا عصا پکڑ اور آنکھیں اپنی بند کر۔
 اُس نے اُنہیں کے کہنے کے بہ موجب کیا۔ بعد ایک دم کے پاؤں
 اس کا زمین پر جا لگا؛ آنکھیں کھول کر جو دیکھا تو کوئی چیز
 نظر نہ پڑی، مگر ایک پہاڑ عظیم الشان دکھائی دیا اور اُس پر
 لالہ بے موسم پھولا ہوا، نہایت خوش ہوا، اور اس پر چڑھنے لگا۔
 قدم کے رکھتے ہی وہاں کے پتھروں نے اس کے پاؤں ایسے پکڑے
 کہ پھر اٹھانا محال ہو گیا۔ جب نہایت عاجز ہوا، دل میں کہنے
 لگا اب اسم اعظم پڑھا جاہیے۔ پڑھتے ہی اس کے پاؤں پتھر سے
 چھٹ گئے، تب اس نے معلوم کیا کہ کوہ احمر یہی ہے۔ پھر
 تو اسم پڑھتا ہوا چڑھ گیا۔

اتنے میں ایک میدان پر فضلہ نظر آیا۔ آگے بڑھا ایک چشمہ پانی
 کا نہایت شفاف و صاف دکھلائی دیا؛ گرد اس کے بہت سے درخت
 میوہ دار کہ کبھی دیکھنے میں نہ آئے تھے، نظر پڑے۔ حاتم نے
 کپڑے اتار کر اُس میں غسل کیا، پھر لباس پاکیزہ پہن کر
 اسم اعظم پڑھنے لگا؛ اُس کی برکت سے تمام جانور جادو کے، کیا
 درندے کیا گزندے، بھاگ گئے۔

یہ خبر شام احمر کو پہنچی کہ جانور سب کے سب بھاگے
 ہوئے چلے آتے ہیں۔ اُس نے نجوم کی کتاب دیکھی۔ معلوم کیا
 کہ ایک دن حاتم طائی اس پہاڑ پر آئے گا اور تمام جادو ہارا باطن
 کرے گا، یہ وہی ہے جو وہاں چشمے پر بیٹھا ہوا اسم اعظم
 پڑھتا ہے اور کوئی سحر اس اسم کے پڑھنے والے کو اثر نہیں
 کرتا۔ کیا تدبیر کیجیے کہ وہ اسم بھول جاوے۔ یہ سوچ
 کر ایک منتر پڑھا اور چاروں طرف پھونکا کہ ایک غٹ کا غٹ

پریوں کا نمود ہوا؛ اُن میں ایک پری ملکہ زرین پوش کی صورت تھی، صراحی اور پیالا ہاتھ میں لیے ہوئے دکھلائی دی۔
شام احمر نے کہا کہ تم جاؤ، حاتم کو شراب کا پیالا پلا کر تمام کرو۔

وہ صورت سب پریوں سمیت اُس چشمے پر جا پہنچی۔
حاتم دیکھ کر حیران ہوا کہ یہ سب تو اُس درخت میں لٹکتی تھیں، یہاں کیوں کر آئیں۔ پھر دل میں سوچا کہ یہ اس کے باپ کا مکان ہے، آنکلی ہو۔

اتنے میں صورت ملکہ زرین پوش کی حاتم کے پاس آئی اور کہنے لگی کہ اے حاتم! تو نے بہت سے رنج و تعب کھینچے ہیں، آج میرے باپ نے مجھے اس باغ کی سیر کو بلوا لیا ہے، میں تجھے دیکھ کر نہایت خوش ہوئی۔ یہ بات کہہ کر اُس کے پہلو سے لگ بیٹھی اور شراب کی صراحی سے پیالا بھر کر اس کے ہاتھ میں دیا۔ حاتم نے پیالا اُس سے لے کر دل میں کہا کہ معشوق کی صحبت غنیمت ہے، ہاتھ سے نہ دیا چاہیے۔ آخر منہ سے لگا دیا۔ وہ محبوبہ وہیں سیاہ دیو ہو کر حاتم کو باندھ کے شام احمر جادو کے پاس لے گئی۔

اُس نے اُس کو دیکھتے ہی سر نیچا کر لیا اور دل میں کہا کہ ایسے جوان کو مارنا محض نادانی ہے لیکن یہ دشمن ہے، اسے کچھ سزا دیا چاہیے۔ نو کروں دو فرمایا کہ اس کو چاہ آتشیں میں ڈال دو۔ اُس کے چاندروں نے حاتم کو اسی وقت کوئیں میں ڈال دیا اور ہزار مٹی ایک سل لوٹے کی ڈال کر کے اُس کے منہ پر ڈھانک دی۔

غرض حاتم غلطان و پیچاں چلا جاتا تھا لیکن وہ مہرہ

خرس کی بیٹی کا جو اس کے منہ میں تھا ، کوئیں میں مل سمیت دم بہ دم سرد ہوتا جاتا تھا ۔

القصہ شام احمر کے لوگوں نے خبر کی کہ حاتم چاہ آتشیں میں جل کر خاک سیاہ ہو گیا ، تب اس نے نجوم کی کتاب دیکھ کر معلوم کیا کہ یہ جھوٹ کہتے ہیں ۔ حاتم ایک مہرے کے سبب سے صحیح و سلامت ہے ، اس کو تو آنچ بھی نہیں لگتی ۔ پھر سوچنے لگا کہ وہ مہرہ کسی طرح اس سے لیا چاہیے ۔ جب تک وہ اس کے پاس ہے کوئی آفت اسے نہ پہنچے گی ۔ پر مشکل یہ ہے کہ وہ بہ زور ہاتھ نہیں لگ سکتا مگر وہ آپ سے دے تو ہاتھ لگے ۔

یہ اندیشہ کر کے تابع داروں سے کہا کہ جلد آجے کوئیں سے نکال کر اسی چشمے پر لے جاویں ۔ بہ موجب حکم کے اس کو وہیں پہنچا آئے ۔

حاتم نے آتے ہی غسل کیا اور اسی چشمے کے کنارے بیٹھ کر سجدہ شکر بجا لایا ۔ اور شام احمر جادو نے منتر پڑھنا شروع کیا ؛ بعد ایک ساعت کے وہی نازنین ملکہ زریں پوش کی صورت سمیت حاتم کے سامنے آئی ۔ اس ملکہ زریں پوش کی شکل نے آگے قدم بڑھا کر حاتم سے کہا : ”اے یار غم گسار ! اب میں تیرے پاس نہ بیٹھوں گی ، دور ہی سے دیدار دیکھوں گی ، کیوں کہ اس روز جو میں تیرے پاس بیٹھی تھی ، میرے باپ نے سیاہ دیو کو بھیج کر تجھے پکڑوا منگوا یا تھا ؛ خدا نے تجھے اس بلا سے نجات دی ؛ مبادا میں تیرے پاس بیٹھوں اور بابا جان سننے پاویں تو پھر تجھ سے ویسا ہی سلوک کریں گے ۔“

حاتم نے اس کا ہاتھ پکڑ کر اپنے پاس بٹھا لیا ، تب وہ

نازنین ناز و ادا سے کہنے لگی کہ اے حاتم ! تو مجھے سچ سچ چاہتا ہے ؟

اس نے کہا کہ جان و دل سے بھی زیادہ عزیز رکھتا ہوں ۔

تب وہ بولی کہ ایک چیز میں تجھ سے مانگوں ، اگر دیوے تو جانوں ۔

اس نے کہا کہ وہ کون سی چیز ہے ، میں تو مفلس ہوں ، زر و جواہر کچھ اپنے پاس نہیں رکھتا ۔

یہ سن کر وہ کہنے لگی کہ میں اس خرس کی بیٹی کا مہرہ چاہتی ہوں ، زر و جواہر کی خواہش نہیں رکھتی ۔

حاتم نے کہا کہ تم نے کیوں کر جانا کہ وہ مہرہ میرے پاس ہے ؟

وہ بولی کہ میرے باپ نے نجوم کی رو سے بتایا ہے ۔

حاتم نے کہا کہ وہ مہرہ دوست سے زیادہ عزیز نہیں ۔ چاہتا تھا کہ نکال کر اس کے حوالے کرے کہ ایک پیر مرد نے داہنی طرف سے ڈانٹا کہ اے نادان ! کیا کرتا ہے ۔ مہرہ دے گا تو نہایت پشیمان ہوگا ، بلکہ جان سے بھی جاتا رہے گا ۔

یہ بات سن کر حاتم نے کہا "اے بزرگ ! تو کون ہے جو کار خیر سے باز رکھتا ہے ؟ مہرہ میرے کس کام آئے گا جو محبوبہ کو نہ دوں ۔ مثل مشہور ہے "پہول وہی ہیں جو ہمیشہ چڑھیں ۔"

اس نے کہا کہ میں وہی مرد ہوں کہ جس نے تجھے

اسم اعظم سکھایا تھا۔

حاتم اٹھ کر ان کے پاؤں پر گر پڑا اور کہنے لگا کہ
یا حضرت! میں جس نازنین کو چاہتا تھا، آپ کے توجہ سے ہاتھ
لگی۔

حضرت نے فرمایا کہ اے نادان! یہ کیا کہتا ہے۔ ہرگز
اس بات کا خیال اپنے دل میں نہ لا۔ یہ ملکہ زریں پوش نہیں
نادان مت ہو؛ یہ تصویر جادو کی ہے۔ پہلے اس کو شام احمر
جادو نے تیرے پاس ملکہ کی شکل بنا کر بھیجا تھا اور اسی کے
ہاتھ سے جادو کی شراب کا پیالا پلوا کر تجھے چاہ آتشیں میں
ڈلوایا تھا، بد دولت اس مہرے کے تو جیتا بچا۔ اور یہ صورتیں
جو تیرے پاس آئی ہیں، صرف جادو کی ہیں، اسم اعظم پڑھ،
اگر ملکہ زریں پوش ہے تو بیٹھی رہے گی اور اگر جادو کی تصویر
ہے تو جل جائے گی۔

حاتم نے ان کے قدم چوم لیے اور تالاب سے منہ ہاتھ
دھو، کلی کر کے جوں ہی اسم اعظم پڑھنا شروع کیا، وہیں اس
جماعت کا رنگ متغیر ہونے لگا اور بدن تھرتھرانے اور ملکہ
کی تصویر بھی کانپنے لگی۔ آخر ہر ایک کے سر پر ایک شعلہ
پیدا ہوا کہ وہ شمع کی طرح جلنے لگیں؛ بعد ایک دم کے سب
کی سب جل کر راکھ ہو گئیں۔ حاتم افسوس کرنے لگا کہ یہ
تصویر ہی مجھ کو غنیمت تھی؛ اس کی جگہ میں اس کو دیکھ
کر اپنے دل بے قرار کو تسکین دیتا تھا۔ اب کس طرح سے صبر
کروں گا اور کیوں کر جی کو تھانبوں گا، سوائے رونے کے
کچھ چارہ نہیں۔ آخر بے اختیار ہو کے رونے لگا۔

اتنے میں یہ خبر شام احمر جادو کو پہنچی کہ وہ سب

صورتیں جادو کی جل کر خاک ہو گئیں۔ اس بات کے سنتے ہی اُس نے جادو کے زور سے شیطان کو بلوایا اور نہایت تعظیم و تکریم کر کے اپنے پاس بٹھلایا اور کہا کہ میں حاتم کے ہاتھ سے نہایت عاجز ہوں، کچھ بن نہیں پڑتی، کیا کروں؟

ابلیس نے کہا کہ اے شام احمر! ابھی اُس کی عمر بہت باقی ہے، وہ کب کسی کے ہاتھ سے مارا جاتا ہے اور کب کسی کا فریب کھاتا ہے۔ بہتر یہ ہے کہ تو اپنی بیٹی اُس سے بیاہ دے۔

وہ بولا کہ جب تک میں جینا ہوں، یہ کام ہرگز نہ کروں گا۔

ابلیس نے کہا کہ اگر یہی بات تیرے دل میں تھی تو مجھے کیوں تکلیف دی۔

وہ بولا کہ اس نے بہت سی صورتیں مہری جلا کر خاک کر دی ہیں، امید وار اس بات نہ ہوں کہ تو اپنی دست پیری سے اسم اعظم کو اُس کے دل سے بولا دے۔

اُس نے کہا کہ میں اس جادو کو نہیں کر سکتا۔ کیوں کہ حضرت خواجہ خضر اس کی حفاظت اور ہمد کے واسطے حق تعالیٰ کی طرف سے تعینات ہوئے ہیں، وہ اسم اعظم کو نہیں بھولنے دے، اور مجھ کو اتنی قدرت نہیں جو اس کے دل سے بولا دوں، پر اتنا ہو سکتا ہے کہ وہ غافل سو جائے اور مجھ سے بولے۔

یہ بات سنتے ہی احمر جادو بہت خوش ہوا اور اُس کے پاؤں پر کر پڑا۔ شیطان دلاسا دے کر غائب ہو گیا اور حاتم کو شفقت میں ڈال کر محترم ٹروا ہی دیا۔ وہ اچھا لڑکھوڑا لڑکا پڑا اور اپنے تئیں نہایت دیکھ کر فخر حاصل کر لیا۔ جادوگر

گہات میں لگ ہی رہا تھا ، قابو پا کر منتر پڑھنے لگا ۔ پھر دیو سیاہ زمین سے پیدا ہوا اور حاتم کی طرف دوڑا ۔ حاتم کو وسوسہ احتلام کا تھا ، ڈرا کہ اس سے کیوں کر لڑوں ، یقین ہے کہ اب مارا گیا ۔ اتنے میں دیو آپہنچا اور اس کو پکڑ کر شام احمر جادو کے پاس لے گیا ۔

وہ آسے دیکھ کر بولا کہ مارنا اسے صلاح نہیں کیوں کہ وہ مہرہ ضائع ہوگا ۔ جب تک یہ اپنی خوشی سے نہ دے تو طوق و زنجیر کر کے دو بھاری ستون میں کس ، اوپر سر اور منہ اس کا کھلا رہے ؛ چناں چہ اس کے فرماں برداروں نے وہی کیا ۔

حاتم اپنے تئیں گرفتار دیکھ کر خدا کی درگاہ میں گریہ و زاری کرنے لگا کہ الہی ! سوائے تیرے اس وقت کوئی مددگار نہیں ۔ اور شام احمر جادو نے اپنے جادو گروں سے کہا کہ تم سب اس کے گرد بیٹھو اور چوکی دو ۔ وے اس کا کہنا بجا لائے ۔ غرض سات رات دن یوں ہی گذر گئے ۔ حاتم بھوک پیاس سے نہایت بے قرار ہوا ۔

اتنے میں احمر جادو آیا اور کہنے لگا ”اے حاتم ! کیا احوال ہے ؟“ اس نے جواب نہ دیا ، تب جادو گروں نے کہا کہ اگر مہرہ مجھے دے تو میں تجھے ابھی چھوڑ دوں ۔

حاتم بولا کہ تو اپنی بیٹی میرے ساتھ بیاہ دے تو ابھی دیتا ہوں ۔

اس بات کو سن کر وہ نہایت غضب ہوا اور اپنی مسند سے اٹھ کر جادو گروں کو ارشاد کیا کہ تم اس کے سر پر پتھروں کا سینہ برساؤ تا کہ اس کا سر پاش پاش ہو جائے ۔

جادوگر پتھر ہاتھوں میں لے کر حاتم کے پاس آئے اور کہنے لگے کہ اپنی جان پر رحم کر اور مہرہ دے ڈال ، نہیں تو تیرے سر کو پتھروں سے پھوڑ ڈالیں گے کہ بھیجا نکل پڑے گا۔

حاتم نے جواب دیا کہ انشاء اللہ تعالیٰ میں تمہارے سردار کو ماروں گا اور اس کی بیٹی اپنی خدمت میں لوں گا۔

یہ بات سن کر وہ جادوگر غصے ہوئے اور پتھروں کا سینہ برسائے لگے اور یہاں تک برسایا کہ حاتم آن پتھروں میں چھپ گیا اور وہاں ایک پہاڑ سا ہو گیا۔ تب جادوگروں نے اپنے سردار سے جا کر کہا کہ حاتم مر مٹا۔ اس نے کہا کہ غلط کہتے ہو ، وہ اب تلک جیتا ہے۔

انہوں نے عرض کی کہ اگر آہنی تن ہوتا تو بھی خاک سیاہ ہو جاتا ، یہ تو آدمی تھا کیوں کر بچا ؟

احمر جادوگر نے کہا ”اگر تم کو باور نہیں تو پتھروں کو سرکا کر دیکھ لو کہ کچھ اس کو اسیب نہیں پہنچا۔“

جادوگروں نے پتھروں کو سرکا کر جو دیکھا تو اس کو سلامت پایا۔ جھنجھلا کر پھر پتھر یہاں تک برسائے کہ اس پہاڑ سے دوگنا ہو گیا۔ پھر پتھروں کو سرکا کر جو دیکھا تو اسے کچھ ضرر نہ پہنچا تھا ؛ غرض سات روز اسی طرح نذر آئے۔

تب احمر جادو نے لاچار ہو کر ان سے کہا کہ تم میرے ہر اس کو اسی طرح پتھر مارا کرو اور آپ محل میں جا کر مشغول پڑھنے میں مشغول ہوا۔

جب حاتم بھوک پیاس سے عاجز ہو کر مرنے لگا ، تب آن جو کیداروں سے کہا کہ اے یارو ! تم نے اس مہرے کا خواص

دیکھا۔ یہ ایسا ہے کہ جس کے باعث سے نہ میں آگ میں جلا، نہ پتھروں سے موا۔ اب جو کوئی مجھ کو یہاں سے اُس تالاب پر لے جائے گا، یہ مہرہ میں اُسی کو دوں گا۔

انہوں نے کہا کہ ہمیں تیرا مہرہ ہرگز درکار نہیں، پر ایک لالچی نے کن انکھیوں سے اشارہ کیا کہ میں تجھ کو اُس تالاب پر لے جاؤں گا، ذرہ رات ہونے دے۔ حاتم نے بھی اشارت سے کہا کہ یہ مہرہ تجھی کو دوں گا۔ جب آدھی رات ہو گئی سب کے سب سو گئے مگر ایک وہی چوکی دار اُس مہرے کی لالچ سے جاگتا تھا؛ بعد ایک دم کے چپکے سے اُٹھ کر حاتم کے پاس آیا اور کہنے لگا کہ اگر تو کہے تو میں تجھے اُس چشمے پر لے چلوں۔

حاتم نے کہا کہ مجھ کو ہلنے کی تاب و طاقت نہیں، چلنا تو ایک طرف۔ ان پتھروں سے کیوں کر نکلوں؟

اس نے کہا کہ میں اپنے جادو کے زور سے نکل لیتا ہوں، اندیشہ نہ کر۔ یہ کہہ کے افسوں پڑھنے لگا۔ اتنے میں ایک کالا دیو پیدا ہوا، وہی ان دونوں کو اس تالاب پر پہنچا کر غائب ہو گیا۔ حاتم نے پہلے کپڑے دھوئے، پھر نہا کر بدن پاک کیا اور تھوڑا سا پانی پی کر چشمے سے باہر نکلا، کپڑے پہنے۔

تب جادو کرنے کہا کہ اے حاتم! میں نے تجھ کو اُس مہرے کی لالچ سے اُن پتھروں سے نکالا اور اس تالاب پر بہ خوبی پہنچایا، اب تجھ کو بھی لازم ہے کہ اپنا وعدہ وفا کرے اور مہرہ مجھے دے۔

حاتم نے کہا ”اے عزیز! تو نے میرے ساتھ نیکی کی ہے، میں بھی سلوک کروں گا۔ جتنا چہ جس وقت شام احمر کو

ماروں گا، یہاں کی بادشاہت تجھی کو دوں گا۔“

اس نے کہا کہ اے حاتم! سوائے اس مہرے کے کوئی چیز
نجمان کی مجھے درکار نہیں، اگر دینا ہے تو وہی دے۔

حاتم نے کہا ”یہ مہرہ میرے ایک دوست کی نشانی ہے،
تجھے کس طرح سے دوں اور تو جو یہ مانگتا ہے کس کے نام اور
کس کے واسطے؟“

اس نے کہا کہ میں اپنے لیے چاہتا ہوں۔

حاتم نے کہا ”اے نادان بے وقوف! اگر تو خدا کی راہ مانگتا
تو میں ابھی تیرے حوالے کر دیتا۔“

اس نے کہا کہ میرا خدا جادو کمالق شام احمر کا استاد
ہے۔ تیرے خدا کے واسطے کیوں مانگوں؟

حاتم نے کہا ”اے کافر! تو بندے کو خدا ڈھتا ہے، جل دور
ہو میرے سامنے سے، معلوم ہوا کہ تو خدا کو نہیں پہچانتا۔ اب
مجھ کو بتیں ہوا کہ تو کتنا دفر ہے؛ خیر لیا کروں لاچار
ہوں کیوں کہ تو نے مجھ پر احسان کیا ہے اور بدلا نیکی کا
بدی نہیں، نہیں تو اپنے کہنے کی سزا پاتا۔“

وہ بڑا ”مجھ کو تجھ سے مہرہ لینا لجنہ مشکل نہیں۔ اگر اب
سے دیتا ہے تو تیری جان بچتی ہے نہیں تو یہاں تک غوطے اس
چشمے میں دوں گا کہ تیرا جی نکل جائے۔“

حاتم بہ لا کہ اے ملعون! بس زیادہ نہ کہ۔ جل دور ہو
میرے سامنے سے، یہ مہرہ میرا مال ہے، تو بد زردستی کیوں کر
لے سکتے؟ لیکن جو تو نے میرے ساتھ بھلائی کی ہے، البتہ یہ
حکام تجھی کو دوں گا۔ سو بھی اس شرط پر کہ تو نیکی پر

کمر باندھے اور خدا کو ایک جانے ، جادو کرنا چھوڑ دے ۔

اس بات کو سن کر وہ غصے ہو کر افسوں پڑھنے لگا اور حاتم اسم اعظم ۔ غرض ہر چند اس نے منتر پڑھ پڑھ کر پھونکا پر کچھ اثر نہ ہوا بلکہ اسم اعظم کی برکت سے وہ آپ ہی آپ کانپ کانپ حاتم کے آگے سے بھاگ اپنے رفیقوں میں آیا اور جان کی دہشت سے چپکا سو رہا کہ اطلاع نہ ہووے ، اور حاتم اسی چشمے پر بیٹھا اسم اعظم پڑھا کیا ۔ اتنے میں فجر ہو گئی ، سب چوکیدار جاگے ، ستونوں کو خالی دیکھا ، حاتم کو نہ پایا ، ڈرے کہ اب شام احمر ہم کو جیتا نہ چھوڑے گا ۔

لاچار سر پر خاک ڈالتے ہوئے آپ ہی اس کے آگے آئے اور کہنے لگے کہ خداوند ! حاتم غائب ہو گیا ۔ وہ اس خبر وحشت اثر کے سنتے ہی غضب ہوا اور اپنے علم نجوم سے دریافت کر کے کہنے لگا کہ حاتم اسی تالاب پر بیٹھا ہے اور ”سرتک“ چوکیدار نے مہرے کی لالچ سے اس کو وہاں پہنچا دیا ہے ۔ بس اب تم میں سے کوئی جاوے اور ”سرتک“ کو میرے سامنے لے آوے ۔ میں اسے جیتا نہ چھوڑوں گا ۔

وے بہ موجب اس کے حکم کے ”سرتک“ کو پکڑنے گئے ۔

وہ اپنی عیاری سے اس بات کو دریافت کر کے بھاگا اور حاتم کے پاس جا کر کہنے لگا : ”اے حاتم ! تیرے سبب میری جان جاتی ہے ۔ باوجود اس کے میں نے تجھ سے بدی نہیں کی بلکہ نیکی کی ہے کہ قید شدید سے چھڑایا ؛ ایک تو مہرہ ہاتھ نہ لگا دوسرے خطرہ جان کا آ پڑا ۔“

حاتم اس کے احسان پر نظر کر کے شرمندہ ہوا اور

خاطر داری کر کے کہنے لگا کہ تو خاطر جمع رکھ، کچھ اندیشہ نہیں۔

جب شام احمر نے دیکھا کہ ”سرتک“ بھاگ گیا، منتر پڑھنے لگا۔ اتنے میں ”سرتک“ کو ایک شعلہ آگ کا دکھائی دیا۔ چلا اٹھا اور پکارا کہ اے حاتم! مجھ کو بچا لے نہیں تو جل کر خاک ہو جاتا ہوں۔

اس نے اسم پڑھ کر اس پر دم کیا، شعلہ بجھ گیا۔ پھر اس سے کہا کہ تو میرے پیچھے آ کر کھڑا ہو رہ، کچھ فکر مت کر۔

”سرتک“ نے کہا ”اے حاتم! اب میں تیرا ہوا، مجھ کو شام احمر کے جادو سے بچا۔“

حاتم نے فرمایا کہ تو خاطر جمع رکھ۔ کیا قدرت ہے اس کی جو تیرا کچھ کر سکے۔ یہ کہہ کر حاتم اٹھ کھڑا ہوا اور اسم اعظم پڑھتا ہوا شام احمر کی طرف چلا اور ”سرتک“ بھی اس کے ساتھ ہو لیا۔

جب احمر جادو نے اپنے علم سے دریافت کیا کہ حاتم اور ”سرتک“ ادھر چلے آتے ہیں، تمام اپنا لشکر ساتھ لے کر شہر سے باہر نکلا اور سحر پڑھنے لگا کہ یہ ایک لہٹا اٹھی اور بجلی چمکنے لگی، بادل گرجنے لگے۔ یہ حالت دیکھ کر ”سرتک“ بید کی طرح لرزنے لگا اور کہا کہ یہ جو نظر آتا ہے جادو ہے۔ اے حاتم! خبر دار ہو۔ اس نے اسم پڑھ کر آسمان کی طرف بھونک دیا، وہ سب آفتیں اسی کے لشکر پر پڑیں۔

یہ کیفیت دیکھ کر احمر جادو حیران ہوا اور کہنے لگا کہ حاتم بھی بڑا ہی جادو کر ہے کہ جس کے جادو نے ہمارے

سحر کو بھی رد کیا ، اب کیا کیجیے - اتنے میں ایک سحر پھر آسے یاد آیا ؛ پڑھنے لگا کہ ایک پہاڑ زمین سے بلند ہوا - جب حاتم کے سرتک پہنچا ، ”سرتک“ پکارا کہ اے حاتم ہوشیار ! کہ یہ دوسرا سحر ہے - حاتم نے پھر اسم اعظم پڑھ کر دم کیا - وہ پہاڑ سنگ ریزے ہو کے انہیں کے سر پر جا پڑا - چار ہزار جادو گر واصل جہنم ہوئے اور ایک بڑا سا پتھر شام احمر کے سر پر آیا ، وہ اپنے جادو کے زور سے بچ گیا اور وہ پتھر کسی جنگل میں جا پڑا -

تب حاتم اسم اعظم پڑھتا ہوا آگے بڑھا - شام احمر نے جو دیکھا کہ حاتم ندھڑک چلا آتا ہے اور نزدیک ہے کہ مجھ تک آ پہنچے ، پھر ایک افسوں پڑھ کر پھونکا ؛ چاروں طرف سے چار اژدھے پیدا ہوئے ، لیکن اسی کے لشکر پر جاگرے اور نگل گئے ، مگر تین شخص باقی رہے - شام احمر نے پھر منتر پڑھ کر پھونکا ، اژدھوں نے نکلے ہووں کو آگل دیا اور آپ پھرے - یہ حالت دیکھ کر تین ہزار جادو گر جان کے خوف سے بھاگے - احمر جادو نے ہر چند پکار پکار کر کہا کہ مت جاؤ اور دلا سے دے پر کسی نے کان نہ دھرا - جب شام احمر نے دیکھا کہ کوئی جادو گر نہیں پھرتا ، تب ایک جادو ایسا پڑھا کہ وہ سب کے سب درخت ہو کے جہاں کے تہاں اُس میدان میں لگ گئے اور آپ اکیلا حاتم کے رو بہ رو آ کے سحر پڑھ کر پھونکنے لگا - جب دیکھا کہ کوئی منتر حاتم پر اثر نہیں کرتا ، ایک منتر پڑھ کر آسمان کی طرف ہوا ہو گیا -

حاتم نے جو دیکھا کہ شام احمر جادو پر نکال کر آڑا اور نظروں سے غائب ہو گیا ، متفکر ہو گیا کہ اب کیا کیجیے - ”سرتک“ بولا کہ اب وہ کمالق جادو کے پاس گیا ہے ، اس واسطے کہ

وہ اُس کا استاد ہے اور وہ ایسا جادو گر ہے کہ جس نے ایک آسمان چاند سورج ستاروں سمیت بنایا ہے اور ایک پہاڑ کے نیچے شہر عظیم بسایا ہے کہ چالیس ہزار جادو گر اُس میں رہتے ہیں۔ اور وہ کہا کرتا ہے کہ میں نے تم کو پیدا کیا ہے۔ خاب پڑے اُس کے منہ میں کہ دعویٰ خدائی کا کرتا ہے اور ہم برس میں ایک بار اُس کی خدمت میں جاتے ہیں، وہ کافر سخت ساحر ہے اور اس کا مکان یہاں سے تین سو کوس پر ہے۔

حاتم نے کہا ”توبہ کر، خدا واحد ہے، کوئی اُس کا شریک نہیں اور نہ ہوگا۔ ہر ایک شے کو اس نے پیدا کیا ہے اور وہ کسی سے پیدا نہیں ہوا“:

بیت
نہ گوہر میں ہے وہ نہ ہے سنگ میں
ولیکن چمکتا ہے ہر رنگ میں

”سرتک“ نے یہ کامے سن کر کہا ”آسنا صد قنا! میں نے اسم اعظم کی برکت دیکھی، اب اعتقاد جادو گروں سے بالکل اٹھ گیا۔“
حاتم نے اُس کی تسلی کی اور کہا ”کہ میں اب توہ تم لاف کو جایا چاہتا ہوں۔“

سرتک نے عرض کی ”جو آب کی خوشی ہے، میں بھی سلاسی میں حاضر ہوں۔ اور بد درخت جو نظر آتے ہیں شاہ احمد کے لشکر کے لوگ ہیں۔ یہیں ہے کہ یہ قیامت تک یوں ہی رہیں کیوں کہ وہ اُن کو جادو سے درخت بنا لیا ہے۔ اگر تم سے مل سکے تو ان کو سمورت اعلیٰ پر لڑ کے اپنے ساتھ لے جاؤ۔“

اس بات کے سننے ہی حاتم نے کھوپڑی سے پانی پیر کر ”سرتک“ کو دے کر کہا ”کہ اس پانی کو اُن پر بسم اللہ کر کے چھڑک دے اور قدرت الہی ان کو مٹا دیکھو۔“ عرض وہ اُس

پانی کو لے کر گیا اور ان درختوں پر چھڑکنے لگا۔ خدا کے فضل سے اور اس اسم کی برکت سے وہ سب کے سب اپنی اصلی صورت پر آگئے اور ”سرتک“ سے پوچھنے لگے کہ اے ”سرتک“! شام احمر جادو کہاں ہے؟

اس نے کہا کہ وہ تم سب کو اپنے جادو سے درخت بنا کر کملاق کے پاس بھاگ گیا۔ اب حاتم نے تمہیں اسم اعظم پڑھ کر پھر آدمی کیا ہے، تم اپنا احوال بیان کرو، کیوں کر تھے؟

انہوں نے کہا کہ ہم زمین پر کھڑے تھے، طاقت چلنے پھرنے بولنے کی نہ رکھتے تھے اور بند بند درد کرتا تھا، اب اس جوان مرد کی توجہ سے اچھے ہوئے اور نجات پائی۔ حق تو یوں ہے کہ یہ عجب جوان مرد خدا ترس ہے اور صاحب اقبال اور زور آور ہے جو شام احمر جادو پر غالب ہوا۔

یہ گفت گو آپس میں کر کے متفق ہو کر حاتم کے پاس آئے اور پاؤں پر گر کے کہنے لگے کہ اے حاتم! آگے ہم شام احمر کے بندوں میں تھے، آج سے تیرے غلاموں میں داخل ہوئے کیوں کہ تو نے ہم پر بڑا احسان کیا ہے، خدا تجھ کو اس کی جزائے خیر دے۔

یہ بات سن کر حاتم نے پھر ان پر اسم اعظم پڑھ کر پھونکا کہ جتنا اثر جادو کا ان میں باقی تھا جاتا رہا، جیسے تھے ویسے ہی ہو گئے اور حاتم سے کہنے لگے کہ اے خداوند! اب کہاں کے جانے کا ارادہ رکھتے ہو؟

حاتم نے کہا کہ اے یارو! مجھے شام احمر جادو سے کچھ کام ہے۔ جب تک وہ میرے ہاتھ نہیں آتا تب تک میں کچھ کام نہ کروں گا۔ چنانچہ اس کی بیٹی سے بیاہ کیا چاہتا ہوں۔

اگر اُس نے خوشی بہ خوشی بیاہ دیا تو بہتر ، نہیں تو جیتا نہ چھوڑوں گا ۔

انہوں نے کہا کہ اُس کی بیٹی تم نے کہاں دیکھی ہے جو ایسے فریفتہ ہو گئے ؟

حاتم نے تمام ماجرا عشق کا اول سے تا آخر بیان کر کے کہا کہ میں صرف اُسی کی آرزو اور اسی کے ملنے کی جست و جو میں رنج و محنت کھینچتا ہوا یہاں تک آپہنچا ہوں ۔ اور شام احمر نے جو کچھ مجھ پر ظلم کیا ، کیا کہوں ، نہ زبان کو یارا کہ تقریر کرے ، نہ قلم کو طاقت جو تحریر کرے ۔ احسان ہے خدا کا کہ جس نے مجھ سے ضعیف کو ایسے زبردست پر فتح یاب کیا ۔ اگرچہ اب وہ یہاں سے بھاگا اور اپنے اُستاد کے پاس گیا ہے تو اس سے کیا ہو سکتا ہے ۔ انشاء اللہ تعالیٰ اب میں اس کو اس کے اُستاد سمیت ماروں گا اور نام و نشان اُن دونوں کا اس صفحہٴ عالم سے مٹا دوں گا ۔

انہوں نے عرض کی کہ خداوند! کمالق بڑا جادوگر ہے اور اُس کا زیر کرنا نہایت مشکل ہے ۔

حاتم نے کہا ” اے یارو! ہمت نہ ہارو ۔ اگر کچھ تماشا دیکھا چاہتے ہو تو میرے ساتھ چلو ، نہیں تو یہیں آرام کرو ، میں جانوں اور کمالق اور شام احمر جادو جانے ۔“

انہوں نے عرض کی کہ آپ نے ہم پر بڑا احسان کیا ہے ۔ یہ بات مروت سے بعید ہے جو ہم تم کو تنہا جانے دیں ؛ بہتر یہی ہے کہ ہم بھی ہم راہ رکاب چلیں ۔ بالفرض اگر وہ غالب آیا تو ہم تمہارے ساتھ پھر آویں گے اور جہاں تم جاؤ گے ہم بھی ساتھ ہوں گے ۔ یہاں ہمارا کیا کام ہے ، وہ ہمیں ہرگز جیتا

نہ چھوڑے گا۔

غرض حاتم نے سب چاکروں سمیت کوہ کملاق کا رستہ پکڑا۔ تھوڑی دور جا کر انہوں نے کہا ”حضرت سلامت! شام احمر جادو یہاں سے ایک دن میں ہم سب سمیت اس پہاڑ پر جا پہنچا تھا۔“

حاتم نے جواب دیا کہ سچ ہے۔ وہ جادوگر تھا، اپنے جادو کے زور سے اس راہ دور دراز کو اتنا جلد طے کرتا تھا۔

انہوں نے عرض کی ”خداوند! اگر آپ جادوگر نہیں ہیں تو ایسے ساحر پر کیوں کر غالب ہوئے؟ کیوں کہ وہ ایسا جادوگر ہے کہ پہاڑ کو موم کرتا ہے اور موم کو لوہا پتھر کر ڈالتا ہے۔“

اتنے میں سرتک بولا کہ اے نادانو! میں نے اس کا تماشا اپنی آنکھوں سے دیکھا ہے۔ یہ بھی ایک روز میں وہاں جا سکتا ہے اور کملاق اور احمر کو اپنا تابع دار کر سکتا ہے۔ اگر چاہے تو آن کو بھی مار ڈالے؛ تم نہیں جانتے ہو اس کو تائید خدا ہے۔

پھر حاتم نے کہا ”اے عزیزو! میں اسم اعظم جانتا ہوں، جہاں وہ اثر کرے وہاں جادو کا کیا چلے، دیکھو اس اسم کے اثر سے وے جل کر خاک ہو جائیں گے۔“

پھر وے سب کے سب حاتم کے ساتھ اس تالاب پر پہنچے کہ وہ پہلی منزل تھی، پر یہ معلوم نہ تھا کہ احمر جادو اسی راہ سے گزرا ہے اور اس تالاب پر بھی سحر پڑھ گیا ہے۔ بے تحاشا سبھوں نے پانی پی لیا، پیتے ہی آن کی نافوں سے فوارے خون کے چھٹنے لگے۔ حاتم دیکھ کر حیران رہ گیا، پر آن سے جدا نہ

ہوتا تھا اس لیے کہ بے چارے میرے ساتھ آئے ہیں ، ان کو اکیلے کیوں کر چھوڑوں اور اس پانی میں کیا بلا تھی کہ جس کے پینے سے ان کی یہ حالت ہوئی ۔

القصدہ تمام رات گزر گئی، حاتم پیاسا رہا ، پر پانی کا ایک قطرہ بھی اس نے نہ پیا ۔ جب صبح ہوئی وہ سب کے سب مانند مشک کے پھول گئے ۔ حاتم آن کی حالت دیکھ دیکھ کر ہاتھ ملتا تھا اور روتا تھا لیکن یہ نہ سمجھوا کہ شام احمر جادو نے اس پانی پر بھی جادو کیا ہے ؛ آخر آن کی زندگی سے ناامید ہوا ۔ وہیں خیال گذرا کہ شاید اسم اعظم کی برکت سے وہ بے چارے اچھے ہو جائیں اور آن کی جانیں بچیں ۔ یہ اندیشہ کر کے اس اسم مبارک کو پڑھ کے آن پر پھونکا ۔ سوجن آن کی پہلے ہی مرتبے میں اتر گئی ۔ دوسری دفعہ پھر پڑھ کے دم کیا ، تب آن کی نافوں سے نیلا پانی جاری ہوا ۔ غرض تیسری بار اپنی حالت اصلی پر آگئے اور حاتم کو دعائیں دینے لگے اور تعریفیں کرنے ۔

تب حاتم نے پوچھا کہ اے یارو! یہ کیا باعث ہے ؟

وہ بولے ”خداوند! ہم کو یوں معلوم ہوتا ہے کہ شام احمر جادو اس تالاب پر بھی جادو کر گیا ہے ۔ حاتم نے اس پر بھی اسم اعظم پڑھ کر پھونکا ۔ پہلے وہ جوش میں آیا پھر سرخ ہو کر سبز ہوتے ہی نیلا ہو گیا ، بعد ایک دم کے صاف ہوا اور اپنی اصلی رنگت پر آ رہا ۔ حاتم نے جانا کہ اب اس تالاب سے جادو کا اثر جا چکا ہے ، تھوڑا سا پانی آپ پیا اور سب کو فرمایا کہ پانی پیو اور نہاؤ تا کہ حرارت سحر کی بہ سبب اسم اعظم کے تمہارے بدنوں سے جاتی رہے ۔

انہوں نے اُس کے کہنے پر عمل کیا اور اعتقاد لا کر کہنے لگے ”خداوند! ہم تمہارے ساتھ ہو کر شام احمر اور کملاق سے اڑیں گے۔“ اسی قصد پر آگے بڑھے۔

اور شام احمر جو بھاگا تو کملاق ہی کی ڈیوڑھی پر آ کھڑا ہوا۔ چوب داروں نے جا کر عرض کی ”خداوند! شام احمر جادو ننگے سر، ننگے پاؤں نہایت پریشان احوال در دولت پر کھڑا ہے۔“ کملاق نے اُس کو اندر بلا کر گلے لگا لیا اور پوچھا کہ تجھ پر کیا حادثہ پڑا ہے جو اس حال سے یہاں آیا؟

اُس نے عرض کی کہ میرے پہاڑ پر حاتم نام ایک جوان بڑا جادوگر کہیں سے آیا ہے، اُس نے مجھے ان حالوں میں پہنچایا ہے۔

کملاق یہ احوال سن کر آگ کا بگولا ہو گیا اور کہنے لگا کہ تو خاطر جمع رکھ، میں اُس کو ابھی چومیخا کر کے تیرے حوالے کر دیتا ہوں۔ غرض اُس کی تسلی کر کے ایک منتر پڑھا اور اپنے پہاڑ کی طرف پھونکا، وہیں ایک آگ نمودار ہوئی اور حلقے کی صورت ہو کر اُس پہاڑ کو گھیر لیا۔ حاتم بھی بعد دو چار روز کے کوہ کملاق کی حد میں جا پہنچا۔ رفیقوں نے عرض کی ”قبلہ عالم! کوہ کملاق یہی ہے لیکن اس کے گرد یہ آگ جو شعلہ زن ہے، شاید جادو کا سبب ہے۔“ حاتم ٹھہر گیا اور اسم اعظم کو پڑھ کر اُس پہاڑ کی طرف دم کیا، آگ بالکل بجھ گئی۔ یہ خبر کملاق جادوگر کو پہنچی، اُس نے پھر ایک جادو ایسا کیا جس کے زور سے اُس پہاڑ کے گرد ایک دریائے عظیم پیدا ہوا اور موج مارتا ہوا حاتم کی طرف بڑھا۔

سبھوں نے التماس کیا کہ خداوند! یہ دریا جادو کا ہے اب ہم بے اجل ڈوبے، اس میں بچتے نظر نہیں آتے۔

حاتم نے کہا کہ مت گھبراؤ، خدا کو یاد کرو۔ یہ کہہ کر پھر اسم اعظم پڑھ کر پھونکا۔ وہ دریا ہوا ہو گیا اور زمین خشک نظر آئی۔ جادوگروں نے دریافت کیا کہ کوئی سحر اس جوان پر کارگر نہیں ہوتا، دیکھیے کیا ہوتا ہے۔

اتنے میں کملاق نے ایک اور منتر پڑھا۔ پڑھتے ہی اس کے دس دس پانچ پانچ من کے پتھر پڑنے لگے۔ غرض اس قدر برسے کہ اس پہاڑ کے گرد ایک اور پہاڑ ہو گیا اور وہ نظر آنے سے رہ گیا۔

اس حال کو ملاحظہ کر کے حاتم بیٹھا اور اسم اعظم پڑھنے لگا، اس کی برکت سے ایک ایسی ہوا بھی کہ ان پتھروں کو لے گئی، کوہ کملاق نظر آنے لگا، حاتم آگے بڑھا۔

کملاق جادو نے پھر ایک ایسا افسوں پڑھا کہ وہ پہاڑ حاتم اور حاتم کے ہم راہیوں کی نظروں سے الوہ ہو گیا۔ تب انہوں نے عرض کی ”خداوند اس پہاڑ کو کملاق نے جادو کے سبب سے چھپایا ہے“۔ یہ سن کر حاتم وہیں بیٹھ گیا اور اسم اعظم پڑھ پڑھ کر پھونکنے لگا۔ فضل الہی سے بعد دو تین روز کے وہ پہاڑ پھر نظر آیا۔

حاتم اٹھ کھڑا ہوا اور ساتھیوں سمیت اس پر چڑھ گیا۔

جادوگروں نے وہاں کے اس کو دیکھتے ہی غل مچایا کہ یہ جوان صحیح و سلامت یہاں آ پہنچا، تب کملاق شام احمر جادو سمیت اس آسمان پر جو اس پہاڑ سے تین ہزار گز بلند تھا چڑھ گیا اور اپنے لشکر کو اس کے دروازے پر چڑھایا۔

حاتم نے جو دیکھا کہ اب سامنا کرنے والا کوئی نہ رہا بے دھڑک شہر میں داخل ہوا۔ کیا دیکھتا ہے کہ ایک شہر بہت بڑا عالی شان اور عارت آس کی دل چسپ اور ہر ایک مکان پاکیزہ، دوکانوں میں دو رستہ کشادہ، ستھری صاف آن میں ہر ایک طرح کی جنس دھری ہے اور قسم قسم کے جواہر جگمگا رہے ہیں اور انواع و اقسام کے میوے مٹھائیوں سے خوانچے معمور، موافق قرینے کے جا بہ جا لگے ہوئے؛ پر آدمی کا کہیں نام نہ تھا۔

حاتم نے یہ تماشا دیکھ کر اپنے لوگوں سے کہا کہ یہاں کے رہنے والے کیا ہوئے؟

انہوں نے کہا ”خداوند! کمالق آپ کے ڈر سے ان سبھوں کو لے کے اسی آسمان پر گیا ہے جو آس نے بنایا ہے۔“

حاتم اس بات کو سن کر ہنسا اور کہنے لگا ”اب تم کیوں بھوکھے مرتے ہو؟ نعمتیں خدا نے دی ہیں ان کو مزے سے چکھو اور سجدہ شکر جناب الہی میں بجا لاؤ۔“

وہ بھوکھے تو تھے ہی، بے اختیار کھانے لگے۔ جب کھا چکے سوچ کر سم دم ہو گئے اور ہر ایک کی ناک سے لہو ٹپکنے لگا۔ حاتم نے معلوم کیا کہ وہ کم بخت ان نعمتوں پر بھی جادو کر گیا ہے۔ یہ سمجھ کر تھوڑا سا پانی منگوا یا اور آس پر اسم اعظم پڑھ کے ہر ایک کو پلا دیا؛ وہیں سحر کا اثر جاتا رہا، وہ اچھے ہو گئے؛ پھر حاتم نے اسم اعظم پڑھ کے ہر ایک چیز پر پھونک کر کہا کہ اب شوق سے کھاؤ کہ جادو کا عمل باطل ہو گیا۔ تب انہوں نے دل جمعی سے پیٹ بھر کر کھایا۔ پھر حاتم نے پوچھا کہ جادو کا آسمان کہاں ہے؟

انہوں نے عرض کی کہ وہ اس زمین پر ہوا میں مانند گیند کے نظر آتا ہے ۔

حاتم اس طرف متوجہ ہوا اور اسم اعظم پڑھ پڑھ کر پھونکنے لگا ۔ آخر وہ گیند بھی ٹکڑے ٹکڑے ہو کر پہاڑ پر گر پڑا اور بہت سے جادوگر واصل جہنم ہوئے ؛ مگر کمالق اور شام احمر بچ کر پہاڑ کے اوپر گرے اور کسی طرف کو بھاگے ۔ اور حاتم اسم اعظم پڑھتا ہوا ان کے پیچھے پیچھے چلا ۔ آخر وہ دونوں بھی گھبرا کے پہاڑ سے گرے اور پاش پاش ہو گئے ۔ حاتم بہت شاد ہوا اور سجدہ شکر بجا لایا ۔

پھر ”سرتک“ سے کہنے لگا کہ میں نے تجھ سے وعدہ کیا تھا کہ جب کمالق کو ماروں گا ، اس کے ملک کا بادشاہ تجھ کو کروں گا ۔ اب یہ ملک تجھ کو دیتا ہوں اور اپنا وعدہ وفا کرتا ہوں ، بہ شرطے کہ تو خدا کو ایک جانے ، اسی کی پرستش کرے اور کسی بندہ خدا کو دکھ نہ دے ، عدل و انصاف میں رات دن مشغول رہے ۔ یہ کہہ کر پھر ان سب جادوگروں سے بھی کہا کہ تم ”سرتک“ کی سرداری قبول کرو اور یاد الہی میں رہو اور اپنے تئیں بندہ خدا سمجھو ۔ اور اگر ان باتوں سے خلاف کرو گے تو اپنی سزا کو پہنچو ۔ گے اور میں اب ملکہ زرین پوش کے پاس جاتا ہوں ، تم سب یہاں آپس میں ملے جلے ہوئے خوش و خرم رہو ۔ انہوں نے کہا کہ خوشی تو ہماری یہی ہے کہ ہم بھی آپ کے ساتھ چلیں لیکن حکم سے باہر نہیں ہو سکتے ۔

غرض حاتم نے ان کو وہیں چھوڑا اور آپ ملکہ زرین پوش کے مقام کی طرف روانہ ہوا ۔ بعد چند روز کے وہاں

جا پہنچا۔ کیا دیکھتا ہے کہ نہ تالاب ہے، نہ وہ پانی ہے مگر وہ درخت جیوں کا تیوں ہرا بھرا کھڑا ہے، پر اُس تالاب کی جگہ ایک شیش محل نہایت عالی شان جگمگا رہا ہے۔

حاتم اُس کے دروازے پر جا کھڑا ہوا۔ کیا دیکھتا ہے کہ وہی نازنینیں سب کی سب اپنی اپنی جگہ کھڑی ہیں۔ یہ اُن کو دیکھ کر خوش ہوا اور وہ اُس کے پاس آکر پوچھنے لگیں کہ تم کون ہو اور کہاں سے آئے ہو؟

اُس نے کہا کہ میں وہی شخص ہوں جو تمہارے ساتھ اس درخت پر لٹکتا تھا۔ اب میری طرف سے ملکہ کی خدمت میں سلام شوق کہو۔

اُن میں سے ایک دوڑ کر شہ زادی کے پاس گئی اور عرض کرنے لگی کہ اے شہ زادی! حاتم نام ایک جوان جو سحر میں آلودہ ہو رہا تھا، اب اچھا ہو کر آیا ہے۔

اس نے سنتے ہی سر نیچا کر لیا۔ بعد ایک دم کے سر اٹھا کر کہا کہ اب تک کہاں تھا؟ وہ شاید کوہ احمر کو گیا تھا، جاؤ جلد دریافت کرو۔

وہ خواص پھر آئی اور حاتم سے پوچھنے لگی کہ اے حاتم! کچھ کوہ احمر کے احوال سے واقف ہے تو بیان کر۔

اُس نے کہا کہ ملکہ زریں پوش کا باپ کافر تھا، اپنے اعمالوں کے باعث سے مارا گیا اور جہنم میں جا پہنچا؛ اتنا تجھ سے کہا اور باقی ملکہ سے کہوں گا۔

اُس نازنین نے حضور میں جا کر یوں ہی عرض کیا۔ بادشاہ زادی سنتے ہی آنسو بھر لائی کہ وہ نازنینیں تسلی

دے دے کر التماس کرنے لگیں کہ اے شہ زادی! ایسے برے باپ کے واسطے غم کھانا اور رونا عبث ہے، اُس نے اپنے فعل بد کی سزا پائی اور ہم تم اس قید شدید سے چھوٹے۔ لازم ہے کہ اب اس جوان کو محل میں بلوا کر بہ خوبی ملاقات کرو۔

اس بات کو سن کر اس نے خوب سا سنگار کیا اور تخت مرصع پر آن و ادا سے آ بیٹھی۔ پھر ایک اغماز و ناز سے کہا کہ اچھا بلوا لو۔ وہیں ایک سہیلی دوڑی اور اُس کو بلا لائی۔ نظر اس کی ملکہ پر پڑی، بے ہوش ہو گیا اور وہ بھی بھچک سی رہ گئی۔

بعد ایک دم کے اپنے تئیں سنبھال کر تخت پر سے اُٹھی۔ شیشہ گلاب کا ہاتھ میں لے کر حاتم کے پاس آئی اور گلاب اُس کے منہ پر چھڑکا، حاتم ہوش میں آیا اور اُس رشک گلشن خوبی کو اپنے سرہانے دیکھ کر باغ باغ ہو گیا۔ غرض بادشاہ زادی تخت مرصع پر آ بیٹھی اور حاتم کو بھی ایک جڑاؤ کرسی پر بٹھلا کر اپنے باپ کا احوال پوچھنے لگی۔

حاتم نے تمام ماجرا بیان کیا اور کہا کہ میں نے تیرے واسطے اس قدر رنج کھینچے اور دکھ سہے؛ اب تجھ کو بھی لازم ہے کہ میری محنت کی داد دے اور اپنی مہربانی و دوستی سے میری مصیبتوں کو راحت سے بدلے اور اس نا امید کی امید برلاوے۔

اس بات کو سن کر وہ سر بہ زانو ہوئی۔ اتنے میں ہم جولیوں نے کہا کہ بی بی! حاتم بھی یمن کا شہ زادہ ہے۔ تمہارے نصیب اچھے تھے جو یہ خود بہ خود یہاں آیا۔ تم جو اس سے اپنی شادی کرو گی، ہر طرح سے نام آوری اور بہتری

ہے۔ اور اپنے باپ کے مرنے کا غم نہ کرو، وہ کم بخت جادوگر تھا، خوب ہوا جو مرا، تمام جہاں کا فساد مٹا، اب سر انجام شادی کا کیا چاہیے۔ بادشاہ زادی شرما کر تخت سے اٹھی اور محل میں چلی گئی۔

مصاحبیں اس کی شادی کی تیاری کرنے لگیں، سات روز تک راگ کی صحبت رہی، اٹھویں دن نویں شب حاتم نے موافق اپنے جد و آبا کی رسموں کے شاہ زادی سے نکاح کیا اور خواب گاہ میں لے جا کر ہم کنار ہوا۔ چاہتا تھا کہ ہم بستر ہو اور شربت وصال پیے کہ احوال منیر شہ زادے کا یاد پڑا، خوف الہی دل میں لایا، مانند بید کے کانپنے لگا؛ ندان ملکہ سے الگ ہو گیا۔ پادشاہ زادی ہکی بکی رہ گئی کہ ایسا اس نے مجھ میں کیا عیب دیکھا کہ عین وصل میں جدا ہو گیا، اس سے کیوں کر پوچھوں، یہ سوچ کر کچھ چپ سی رہ گئی۔

جب اس نے اس آئینہ رو کو آب حیرت میں غرق دیکھا کہا کہ اے راحت و آرام جان! اتنی پریشان خاطر کیوں ہوئی؟ خدا نہ کرے کہ میری زندگی میں کسی طرح کا غم و الم تجھ کو ہو۔ اگر میری اس حرکت سے اندیشے میں ہوئی ہے تو بجا ہے کیوں کہ چاند اور سورج میں عیب ہے اور تو ان سے بھی حسن میں بہتر ہے کہیں کی کہیں؛ لیکن میں خدا کی راہ میں کمر باندھے اپنے گھر سے منیر شامی کے لیے نکلا ہوں۔ وہ عاشق حسن بانو کا ہے اور وہ نازنین سات سوال رکھتی ہے، جو کوئی اس کے سوال پورے کرے گا وہ اس کو قبول کرے گی؛ اور منیر شامی اس کے ایک سوال کا بھی جواب نہ دے سکا۔ چنانچہ حسن بانو نے اپنے شہر سے نکلوا دیا۔ وہ روتا پیٹتا آہیں بھرتا یمن کی طرف آنکلا۔ میں بھی ایک دن شکار کھیلتا

ہوا اُس طرف گیا تھا، اتفاقاً اُس سے ملاقات ہو گئی، احوال پوچھنے لگا۔ اس نے بہ طور فقیروں کے اپنا احوال ظاہر کیا، غرض اُس کی بے کسی پر دل میرا بھر آیا اور آنسو ٹپک پڑے۔ آخر کار میں تاب نہ لاسکا، اُس کے ساتھ ہو کر شاہ آباد میں آیا اور حسن بانو کے سوالوں کے جواب اپنے ذمے لیے۔ اُس بے چارے کو کاروان سرائے میں بٹھلا کر پھر جنگل کی راہ لی۔ چنانچہ خدا کے فضل سے تین سوال اس کے پورے کر چکا ہوں، یہ چوتھے سوال کی نوبت ہے۔ ایک ایسا اتفاق ہو گیا کہ تجھ کو دیکھ کر دل ہاتھ سے جاتا رہا اور تیرے عشق کے تیر نے کلیجا چھید ڈالا کہ تمام جہان کے کام کاج سے گزر گیا۔ بارے نصیبوں کی مدد سے تیرا دامن وصال ہاتھ لگا، آرزو تو یہ تھی کہ تیرے باغ حسن سے گل راحت چنوں اور اپنے غنچہ دل کو کھولوں، پر کیا کروں کہ میں نے اس کے ساتھ قسم کھائی ہے کہ بھائی میں تیرے کام میں دریغ نہ کروں گا بلکہ جب تک تو اپنی مراد کو نہ پہنچے گا تب تک مجھ پر بھی عیش و عشرت حرام ہے۔ پس یہ بات ہمت اور مروت سے بعید ہے کہ وہ۔ چارہ انتظار کھینچے اور حاتم اپنے عیش و عشرت میں مشغول رہے۔ صلاح یہ ہے کہ تم اپنی خوشی سے مجھ کو رخصت کرو کہ شہر خورم کو جاؤں اور چوتھا سوال اُس کا پورا کروں۔

یہ بات سن کر شہ زادی نے کہا کہ پھر مجھ کو کہاں چھوڑ جاؤ گے۔ آگے تو میرا باپ جیتا تھا، وہ میری خبر لیتا تھا اب کیوں کر گذرے گی؟
حاتم نے کہا کہ میں یمن میں تجھے بھیج دیتا ہوں۔ میرا باپ وہاں کا بادشاہ ہے، وہ تجھے اچھی طرح سے رکھے گا، کسی طرح

کی کمی غمی نہ ہوگی۔

یہ بات کہہ کر وہ اپنے باپ کو عرضی اس مضمون سے لکھنے لگا کہ اے قبلہ کونین! اگر عمر وفا کرتی ہے تو میں اس کام سے فراغت کر کے حضور کی قدم بوسی کے واسطے آؤں گا اور سرفراز ہوں گا۔ بالفعل ملکہ زرین پوش کو اپنے عقد میں لا کر خدمت عالی میں بھیجا ہے، یقین ہے کہ توجہات و الطاف اس کے حال پر فرماتے رہیں۔ القصہ جب عرضی تمام ہو چکی اس پر مہر کر کے ملکہ کے حوالے کی، وہ اپنی خوان خواص اور لاؤ لشکر سمیت یمن کو روانہ ہوئی اور حاتم بھی شہر خورم کو چلا۔

بعد چند روز کے ایک شہر میں داخل ہوا اور وہاں جا کر پوچھنے لگا کہ اے صاحبو! وہ کون شخص ہے جو ہمیشہ کہا کرتا ہے کہ سچ کہنے والے کے آگے ہمیشہ راحت ہے۔

انہوں نے کہا ”ایسا شخص تو یہاں کوئی نہیں جو یہ کہتا ہو مگر ایک بوڑھے نے یہی بات جو تم کہتے ہو، لکھ کر اپنے دروازے پر لگا دی ہے۔“

حاتم نے پوچھا کہ اس کا مکان کہاں ہے؟

وہ بولے کہ یہاں سے نوکوس پر شہر خورم ہے، وہ وہیں رہتا ہے۔

یہ بات سن کر حاتم اسی طرف روانہ ہوا۔ بعد تین پہر کے جا پہنچا تو کیا دیکھتا ہے کہ ایک عمارت عالی شان و بلند کھڑی ہے اور اس کے دروازے پر یہی کلام خط جلی سے لکھا ہے۔ یہ اس کو پڑھ کر نہایت خوش ہوا اور دروازے پر جا کے دستک دی۔

بعد ایک دم کے کئی دربان دروازہ کھول کے باہر آئے اور حاتم کو دیکھ کر کہنے لگے کہ اے جوان! تو کون ہے اور کس کام کو یہاں آیا ہے؟

اس نے کہا کہ میں شاہ آباد سے ایک کام کے واسطے یہاں آیا ہوں۔

اس بات کو سن کر دربانوں نے دوڑ کر اپنے خاوند سے اظہار کیا۔ وہ شخص ظاہر میں امرد اور حقیقت میں کہنہ سال تھا۔ بولا کہ اس مسافر کو بلا لو۔ جب حاتم اندر گیا تو کیا دیکھتا ہے کہ ایک جوان خوش رو، مسند تکاف پر تکیہ لگا امتیاز سے بیٹھا ہے۔ اس نے جھک کر سلام کیا۔ وہ بھی مسند سے اٹھ کر بغل گیر ہوا اور نہایت تعظیم اور تکریم سے اپنے پاس بٹھا لیا۔ کھانے انواع و اقسام کے منگوا کر اس کے رو بہ رو رکھے۔

جب کھانے سے فراغت ہوئی، صاحب خانہ نے پوچھا کہ صاحب! تم کون ہو اور کہاں سے تشریف لائے ہو اور کس کام کے واسطے تم نے یہ سفر دور دراز اختیار کیا جو اس قدر رنج کھینچے اور دکھ سہے؟ سچ تو یہ ہے کہ سوائے دو شخصوں کے اس مکان پر اور کوئی نہیں آیا، ان میں کا ایک تو ہی ہے۔

یہ سنتے ہی حاتم کہنے لگا ”میں یمن کا رہنے والا ہوں پر اب شاہ آباد سے منیر شامی کے کام کے لیے تم تک آیا ہوں۔“

الغرض ماجرا حسن بانو پر عاشق ہونے کا اور اس کے سوالوں کے پورے کرنے پر اپنے تئیں مستعد ہونے کا تفصیل وار کہہ سنایا۔ پھر پوچھا کہ آپ نے در دولت پر یہ کلام لکھ کر کس لیے لکایا ہے؟

اُس نے کہا کہ اے جوان مرد یمن کے رہنے والے! تو دنیا میں بڑے نیک ناموں میں مشہور ہو گا کیوں کہ کوئی ایسا شخص نظر نہیں آتا جو اوروں کے واسطے اپنے اوپر اس قدر دکھ لے یا رنج سہے۔ تو ہی ایسا تھا جو یہ بوجھ تو نے اپنے سر پر لیا، آج رہ جا کیوں کہ راہ کا تھکا ماندہ آیا ہے، قدرے آرام کر، اُس کی حقیقت میں کل تجھ سے کہوں گا۔

غرض حاتم تمام رات وہاں بہ آرام تمام رہا، صبح کو کھانا کھا کر کہنے لگا کہ اب ارشاد کیجیے۔

اُس نے کہا کہ اے جوان! اس شہر خورم کو سات سو برس ہوئے ہیں کہ یہ یہاں آباد ہوا ہے اور میری عمر آٹھ سو برس کی۔ جس صورت سے مجھے تو اب دیکھتا ہے اسی شکل میں اُس وقت میں بھی تھا، چنانچہ میں جواروں میں مشہور تھا اور سوائے جوا کھیلنے کے کوئی کام جہاں کا نہ کرتا تھا۔ اتفاقاً ایک روز نہایت تنگ دست ہوا کہ ایک پیسا بھی میرے ہاتھ نہ آیا۔ جب رات ہوئی تو چوری کو نکلا۔ اُس وقت یہ بات جی میں گزری کہ کسی غریب و غربا کے گھر جا کر کیا چوری کیجیے، جس سے بہتر یہی ہے کہ بادشاہ کے دولت خانے میں جا کر خوب سا مال و جواہر چرا لائیے۔ یہ ٹھہرا کر بعد آدھی رات کے میں نے بادشاہ کی حویلی میں کمند ڈال اور خاص بادشاہ کی خواب گاہ میں اپنے تئیں پہنچایا۔ کیا دیکھتا ہوں کہ ایک بھی چوکیداروں میں سے، کیا خواص کیا خوجا، کوئی نہیں جاگتا اور بادشاہ بھی اپنے مرصع کے پلنگ پر بے خبر سوتا ہے۔ میں آگے بڑھا اور اُس کے گلے سے گوہر شب چراغ اتار کر کمند کی راہ سے باہر آیا اور کسی طرف چل نکلا۔ جب جنگل

میں گیا ، کیا دیکھتا ہوں کہ ایک درخت کے نیچے بہت چور کہیں سے مال چرا لائے ہیں اور بیٹھے حصے کر رہے ہیں ۔ اتفاقاً انہوں نے مجھ کو دیکھ لیا اور بلا کر پوچھا کہ تو کون ہے اور کہاں سے آیا ہے ؟ میں راست گو تھا ، سچ سچ احوال ان سے کہا اور گوہر شب چراغ دکھا دیا ۔ اس کو دیکھتے ہی چوروں کو یہ لالچ ہوا کہ میرے ہاتھ سے چھین لیں ۔ اتنے میں ایک شخص جنگل میں غیب سے پینا ہوا اور اس آواز ہیبت ناک سے للکارا کہ تمام صحرا کانپ اٹھا اور وہ اپنی جان کی دہشت سے بھاگ گئے ۔ میں تن تنہا وہاں کھڑا رہ گیا ۔ وہ میرے پاس آیا اور کہنے لگا ”تو کون ہے ؟“ میں نے آگے بھی سوائے سچ کے کچھ اور نہ کہا تھا ۔ اس سے بھی کہا ۔ یہ سن کر وہ ہنسا اور کہنے لگا کہ تو نے سچ کہا ، اس واسطے یہ سب مال و متاع اس گوہر شب چراغ سمیت میں نے تجھ کو بخشا لیکن تو چوری سے توبہ کر ۔ یہ بات اس کی میں نے مان لی اور جوا کھیلنے اور چوری کرنے کی دل و جان سے توبہ کی ۔ پھر اس نے کہا کہ اگر جوا نہ کھیلے گا اور چوری نہ کرے گا تو تیری عمر نو سو برس کی ہوگی ۔

یہ کہہ کر چلا گیا ۔ میں اس مال و متاع کے پشتارے باندھ کر اپنے گھر لے آیا اور ایک عمارت نہایت عالی شان بنائی ۔ محلے والے میرے دشمن ہوئے اور کوتوال سے جا کر یوں کہنے لگے کہ خدا وند! کل ہی کی بات ہے کہ یہ شخص کوڑی کوڑی کو محتاج تھا ، آج اس کے ہاتھ اس قدر زر نقد کہاں سے لگا جو اتنا بڑا محل بنایا ۔ اس بات کے سنتے ہی کوتوال نے مجھے بلا کر پوچھا ۔ میں نے اس کے سامنے بھی سوائے سچ کے کچھ اور نہ کہا ۔ وہ مجھے بادشاہ کے پاس لے گیا ۔ میں نے

اُس کے رو بہ رو بھی جو بات سچ تھی سو ہی کہی ، جان کی دہشت کچھ نہ کی ۔ یہ سخن سن کر بادشاہ نے میرے حال پر نہایت نوازش کی کہ یہ شخص عجب راست گو ہے کہ اس قدر زر و جواہر کسی سے نہ چھپایا ، صاف کہہ دیا ۔ اس کے سچے پن پر میں نے یہ مال اس کو دیا اور اس کا گناہ بھی بخشا ، بلکہ اُس نے اور بھی زر و جواہر اپنے خزانے سے اتنا کچھ دیا کہ میں مالا مال ہو گیا ۔ اب بھی اس میں سے میرے پاس بہت کچھ ہے ، اگرچہ بہت کچھ خرچ کیا ۔ اور اسی دن سے یہ اپنے دروازے پر لکھ کر لگا دیا ہے کہ سچ کہنے والے کے ہمیشہ راحت آگے ہے ، مردوں کو چاہیے کہ سوائے سچ کے کبھی جھوٹ نہ کہیں ۔ بہ قول سعدی شیرازی :

بیت

راستی موجِ ماضی خدا ست
کس ندیدم کہ گم شد از رہ راست

یہ کہہ کر اس نے حاتم سے پوچھا کہ سچ کہہ ، تو کون ہے ؟

اس نے کہا کہ میں یمن کا شہزادہ حاتم بن طائی ہوں ۔

یہ سنتے ہی وہ اپنی مسند سے اٹھا اور بغل گیر ہوا ، تعظیم و تواضع بہت سی کر کے کہنے لگا کہ سچ ہے کہ سوائے حاتم کے اور کون ایسا کام کر سکتا ہے ۔ پھر اس نے کئی دن تک اس کو مہمان رکھا ۔ ایک دن حاتم نے کہا ”اے عزیز! مجھے ایک کام بہت ضرور ہے ، اب رخصت کر۔“ اس نے نہایت منت و معذرت سے رخصت کیا ۔

وہ اپنی منزل مقصود کو راہی ہوا ۔ رات دن چلا جاتا

تھا۔ ایک دن ملکہ زرین پوش کی صورت یاد آئی۔ ارادہ کیا کہ ملکہ کو دیکھ کر شاہ آباد جاؤں گا۔ یہ ٹھہرا کر یمن کی طرف روانہ ہوا۔

بعد چند روز کے یمن کے قریب جا پہنچا، خوشی سے ایک ستھرے تالاب پر بیٹھ گیا۔ اتفاقاً اس کنارے ایک جوڑا طوطی کا بیٹھا تھا اور آپس میں باتیں کر رہا تھا۔ حاتم نے بھی اپنے کان ادھر لگا دیے، اس واسطے کہ دیکھوں تو یہ کیا کہتے ہیں۔

اتنے میں مادہ نے نر سے کہا کہ تو مجھ کو تنہا چھوڑ کر کہاں جاتا ہے، برائے خدا نہ جا۔

نر نے کہا ”اے نادان! تو کیوں کارخیر میں حرکت کرتی ہے۔ قیامت کے روز تو میرے کیا کام آوے گی جو دنیا میں تجھ سے مشغول رہوں اور نیک کام کو چھوڑ دوں۔ نہیں سنا ہے تو نے کہ ایک بادشاہ کسی دن شکار کو نکلا تھا، ہر چند پھرا پر شکار کوئی اس کے ہاتھ نہ لگا۔ آخر اپنے لشکر سے جدا ہو کر ایک جنگل میں جا پڑا، وہاں ایک باغ خوش قطع دیکھ کر اس کے اندر چلا گیا اور شادان و فرحان سیر کرتا ہوا ایک بندے کے پاس جا پہنچا۔ وہاں ایک حوض منسوب تالاب کے برابر نظر آیا۔ دیکھنے میں نہایت پاکیزہ، خوب صورت، پانی اس کا صاف و بے لدورت۔ بادشاہ اس کو دیکھ کر بہت خوش ہوا، اس کے کنارے بیٹھ کر ہاتھ سے پانی اچھالتے لگا۔ یکایک ایک زنجیر اس کے ہاتھ میں آئی، اس کو پکڑ کر جو کھینچا تو صندوق مقفل کنجی سمیت نکلا۔ اس نے جو قفل اس صندوق کا کھولا تو ایک ماہ جبین پری طلعت کو اس میں بیٹھے پایا، بادشاہ ڈر گیا۔

اس نازنین نے کہا ”اے جوان ! کیوں ڈرتا ہے ، میں بھی انسان ہوں۔“ یہ کہہ کر صندوق سے نکل آئی اور صراحی پیالا گزک لا کر بادشاہ کے آگے رکھ دیا ، پھر اسیدوار بوس ورکنار کی ہوئی ۔ بادشاہ نے جو دیکھا کہ یہ عورت جمیلہ و شکیلہ ہے اور اسباب عیش و عشرت بھی سب مہیا ہے ، اس کو ہاتھ سے نہ دیا چاہیے ۔ شراب پی اور اس سے صحبت کی ۔ جب فارغ ہوا لشکر یاد آیا ، اٹھ کھڑا ہوا اور انگوٹھی اپنی چھین انگلیاں سے نکال کر اس کو دی کہ یہ میری نشانی اپنے پاس رکھ تا کہ پھر جو ملاقات ہو تو مجھ کو تو بھول نہ جاوے ۔ وہ کھل کھلا کر ہنس پڑی اور ایک تھیلی انگوٹھیوں کی نکال کر بادشاہ کو دکھلا دی اور کہنے لگی کہ اے جوان ! خدا عالم الغیب اور دانا بینا ہے ۔ سچ تو یہ ہے کہ میرے خاوند نے حفاظت کے واسطے مجھے جنگل میں لا کر اس باغ کے بیچ صندوق میں بند کر کے حوض کے درمیان لٹکا دیا ہے اور آپ سوداگروں کے ساتھ سوداگری کرتا پھرتا ہے اور میرے کھانے پینے کو بھی اس جگہ ہر ایک چیز مہیا ہے ، کمی کچھ نہیں اور جو کبھی کبھی مسافر بھولا بھٹکا خواہ بادشاہ ، خواہ سوداگر ، اس باغ میں تیرے طرح سے آنکلتا ہے اور اسی طور مجھے حوض سے نکال کر ہم بستر ہوتا ہے ، پھر انگوٹھی دے کر چلا جاتا ہے ؛ چنانچہ یہ بہت سی انگوٹھیاں میرے پاس موجود ہیں لیکن نہیں جانتی کہ کون سی کس کی ہے ۔ اسی طرح انگوٹھی کو اور تجھے بھی بھول جاؤں گی کیوں کہ ایک دو ہو تو کوئی یاد رکھے ، سیکڑوں ہزاروں کا کہاں تک دھیان کرے ۔ اس بات کو سن کر بادشاہ حیران ہوا اور اس کو صندوق میں بند کر کے اسی صورت سے تالاب میں لٹکا اپنے لشکر کو ساتھ لے کر

شہر میں آیا اور تمام اسباب بادشاہی فقیروں کو دے کر آپ جنگل میں نکل گیا اور بیٹھ کر یاد الہی میں مشغول ہوا ، پھر جب تک جیتا رہا عورت کا نام نہ لیا ۔ پس اے نادان ! تو میرے ساتھ کیا سلوک کرے گی جو کارخیر سے باز رکھتی ہے ۔ چنانچہ حاتم نے بھی برائے خدا کمر کوشش باندھی اور کتنی کتنی آفتیں اٹھا کر کچھ کچھ نیک نامی پیدا کی ، سو اب ملکہ زریں پوش کو یاد کر کے شاہ آباد کی راہ چھوڑ کر اس کی ملاقات کے واسطے یمن کو جاتا ہے ۔ افسوس اس بات کا ہے کہ وہ اپنی محنت خواہ نہ خواہ خاک میں ملاتا ہے ۔“

جوں ہی اس نے یہ بات سنی وہیں سجدہ شکر ادا کر کے یہ بات اپنے دل میں کہی کہ اے حاتم ! یہ آواز خدا کی طرف سے آئی اب تیرے حق میں یہی بہتر ہے کہ یمن کی طرف سے قدم پھیر اور شاہ آباد کا راستہ لے ۔ یہ بات جی میں ٹھہرا کر شاہ آباد کی طرف روانہ ہوا ، بعد ایک مدت کے جا پہنچا ۔ وہاں کے رہنے والے اسے پہچان کر حسن بانو کے دروازے پر لے گئے ۔

وہ اوجھل ہو گئی ، اسے پردے کے باہر بلوا کر بٹھلایا اور احوال پوچھا ۔ حاتم نے پہلے اپنی راہ کی مصیبت بیان کی ، پھر اس پر مرد کی حقیقت جو ٹھیک ٹھیک تھی ، تمام و نہال کہہ دی ۔

حسن بانو نے کہا کہ اے حاتم ! جو تو کہتا ہے سو سچ ہے ، اس میں کچھ شک نہیں ۔ یہ کہہ کر اسی وقت طعام پر تکلف و لذیذ منگوا کر حاتم کے سامنے رکھوایا ۔ تب اس نے کہا کہ اے حسن بانو ! میں کارواں سرائے میں جا کر اپنے بھائی

کے ساتھ کھاؤں گا۔ یہ کہہ کر وہاں سے اٹھا اور سرائے میں آکر منیر شامی سے ملاقات کر کے باہم کھانا کھایا اور تمام سرگذشت بیان کی۔ یہ سن کر منیر شامی نے بہت سی تحسین و آفرین کی، پھر اپنے پلنگ پر بہ آرام تمام سو رہے۔ صبح کو حاتم حام کے کپڑے نئے پہن کر حسن بانو کی ڈیوڑی پر آیا، چوب داروں نے خبر پہنچائی کہ حاتم آیا ہے۔

اس نے پردہ کر کے اندر بلا لیا اور ایک کرسی پر بٹھلا کر کہا کہ اے حاتم! سننے میں یوں آیا ہے کہ ایک پہاڑ سے آواز آتی ہے۔ اسی واسطے اس کا ”کوہ ندا“ نام رکھا ہے۔ اب اس کی خبر لا کہ وہاں آواز کرنے والا کون اور پہاڑ کے ادھر کیا اسرار ہے؟ حاتم یہ سن کر وہاں سے رخصت ہوا اور کاروان سرائے میں آکر منیر شامی سے کہنے لگا کہ اے منیر شامی! اب میں کوہ ندا کی خبر لانے جاتا ہوں؛ اگر زندگی وفا کرتی ہے تو اس بات کو تحقیق کر کے پھر تجھ سے آملتا ہوں اور نہیں تو مرضی اللہ کی، پر تو کسی بات کا خطرہ نہ کرنا۔

پانچواں سوال

حاتم کے جانے کا اور کوہ ندا کی خبر لانے کا

غرض حاتم نے دو چار باتیں نصیحت آمیز منیر شامی سے کر کے جنگل کی راہ پکڑی۔ غرض جس بستی میں جا نکلتا تھا وہاں کے لوگوں سے پوچھتا تھا ”اے عزیزو! تم میں سے کوئی کوہ ندا کی راہ سے واقف ہے تو مجھے بتا دے“۔ یہ بات سن کر وہ لوگ حیران ہو کر کہتے کہ بھائی ہماری اتنی بڑی عمر ہوئی ہے، ہم نے اس کا نام بھی نہیں سنا راہ تو ایک طرف۔ اور حاتم جوان مردی سے ان دیکھی، ان سنی راہ طے کرتا ہوا چلا جاتا تھا۔

بعد ایک مہینے کے کسی شہر کے گرد و نواح میں جا پہنچا۔ کیا دیکھتا ہے کہ تمام مرد و زن اس شہر کے صحرا میں جمع ہوئے ہیں، یہ انہیں کی طرف چلا۔ انہوں نے جو دیکھا کہ ایک شخص چلا آتا ہے، سب کے سب اس کی طرف متوجہ ہوئے اور بہ آواز بلند کہنے لگے کہ مرحبا اے مسافر! خوب ہوا تو یہاں آیا، ہم کب سے تیری راہ دیکھتے ہیں۔ حاتم آئے لیا تو لیا دیکھتا ہے کہ دستر خوان پر طرح بہ طرح کے کھانے چنے دس اور ایک جنازے کے گرد بہت سے لوگ بیٹھے ہیں۔ حیران ہو کر پوچھنے لگا۔ ”اس مردے کو کیوں نہیں ڈرتے اور اس قدر کیوں روتے ہو؟“

انہوں نے کہا کہ ہماری قوم کی یہ رسم ہے کہ کوئی شخص ، کیا عمدہ کیا غریب - مر جاوے تو ہم سب اس کے جنازے کو جنگل میں لے آتے ہیں اور کھانے بہت سے ستھرے پکا کر ایک دسترخوان پر چن کے مسافر کی راہ دیکھتے ہیں ؛ اگر کوئی پنچھی پردیسی اس عرصے میں آ گیا تو مردے کو گاڑ دیتے ہیں اور کھانا اس مسافر کے آگے رکھ دیتے ہیں - چنانچہ اس مردے کو سات روز ہوئے ہیں کہ یہ یوں ہی یہاں پڑا ہے اور کوئی مسافر ایک بھی اس طرف نہ آیا تھا - ہم عجب مصیبت میں گرفتار تھے کہ ہر روز کھانا شام کے وقت اپنی عورتوں کو بھیج دیتے تھے اور آپ یوں ہی پڑ رہتے تھے - الحمد للہ کہ اب ساتویں روز تیری صورت دیکھی ، اب اس کو بھی دفن کریں گے اور کھانا بھی کھاویں گے -

حاتم نے کہا کہ اگر ایک مہینے تک کوئی مسافر یہاں نہ آوے تو اس مردے کا احوال کیا ہو اور تم کس صورت سے جیو ؟

انہوں نے کہا کہ یہ بات سچ ہے ، پر ساتویں دن خواہ نہ خواہ مسافر کہیں نہ کہیں سے آ ہی رہتا ہے ؛ احیانا اگر پندرہ روز نہ آیا تو تمام دن روزہ رکھیں ، شام کے وقت صرف پانی پیئیں اور مردہ بھی ایک مہینے تک نہیں سڑتا -

حاتم نے کہا کہ اگر ایک مہینے سے زیادہ گزرے تو بدبو آوے گی ، اس وقت کیا کرو گے ؟

وہ بولے جو ایسا ہی ہو تو مردے کو گاڑ دیں اور تمام مرد و زن چھ مہینے تک روزہ رکھیں ، شام کے وقت درگہ الہی میں توبہ کریں اور کھانا ہر روز ہمسایوں میں بانٹیں ، پھر مردے

کی قبر پر جا کر بہت سا مال و زر خیرات کر کے اپنے اپنے کام میں مشغول ہوں ۔

یہ بات سن کر حاتم حیران ہوا ۔ انہوں نے اس مردے کو تہ خانے میں اتار کر فرش پاکیزہ بچھا کے اس کو اس پر لٹا دیا اور طرح بہ طرح کے کھانے رکھے ، خوشبوئیوں کی بتیاں روشن کر کے سات بار اس کے گرد پھرے ، قدم بوس ہو کر باہر نکل آئے اور دستر خوان پر جا بیٹھے ۔ پھر حاتم سے کہا کہ اے مسافر! کھانے میں پہلے تو ہاتھ ڈال اور پیٹ بھر کر کھا کہ یہ قبول ہو اور تیری توجہ سے ہم بھی روزہ کھولیں ۔

یہ بات سن کر حاتم کھانے لگا ۔ پھر وہ سب بھی شریک طعام ہوئے ۔ بعد اس کے جو بچا اس کو اپنے اپنے گھر بھجوا دیا ، وہ ان کی عورتوں نے کھایا ۔ وہ نہائے اور پاک و پاکیزہ پیڑے پہن کر گھر چلے اور حاتم سے کہا کہ اے جوان! اگر تیرا جی چاہے تو چند روز ہمارے یہاں مہمان رہ ۔ حاتم نے کہا بہت بہتر تمہاری خاطر سے دو چار روز رہ سکتا ہوں ۔

غرض وہ آس کو شہر میں لے گئے اور ایک مکان ستھرا سا اس کے رہنے کو خالی کروا دیا اور لوازم خورش و پوشش کے خوب صورت لونڈیاں سمیت بھجوا دیے ۔ حاتم نے اپنے دل میں کہا کہ یہاں کی عجب رسم ہے ۔ اگر میں ان کاموں سے فرصت پاؤں اور خدا میرے مطلب کو پورا کرے ، تو میں بھی اپنے شہر میں جا کر اسی طرح مہمان داری کروں گا ۔ اور وہ عورتیں آرزو مند ہیں کہ اگر اس جوان کا ہم میں سے جی جس پر چلے آس سے بہ شوق تمام ملے اور شراب خوب سا مزالے لے کر پیے ، لیکن حاتم نے کسی کی طرف خواہش کی

نظر سے بھی نہ دیکھا، صحبت کرنا تو معلوم۔ جب سات روز گزر گئے تب اُن عورتوں نے اپنے سرداروں سے جا کر حاتم کی نیک ذاتی اور نیک طینتی کی خبر دی۔

حاکم شہر نے اُس کو اپنے رو بہ رو بلوایا، عزت و حرمت سے مسند پر بٹھایا اور کہا کہ اے جوان! اگر اسی شہر میں بود و باش اپنی کرے تو عین مہربانی ہے اور میں بھی اپنی بیٹی تیری خدمت میں دوں۔

حاتم نے کہا کہ مجھ کو ایک کار ضروری درپیش ہے بہ سبب اُس کے لاچار ہوں، نہیں تو رہتا۔

یہ سن کر اُس نے کہا کہ اگر ہم بھی اُس کام سے مطلع ہوں تو تیری رفاقت کریں۔

حاتم نے التماس کیا کہ میں یہ نہیں چاہتا کہ کوئی میرے ساتھ تکلیف کھینچے۔

وہ بولا کہ اے جوان! اگر ساتھ نہیں لیتا تو بھلا یہی کہہ دے کہ وہ ایسا کیا کام ہے۔

حاتم نے کہا کہ ایک عورت حسن بانو نامی سات سوال رکھتی ہے، جو کوئی اُن کا جواب بہ خوبی دے، اسی سے وہ اپنا نکاح کرے۔ حاصل یہ ہے کہ شہ زادہ منیر شامی اُس پر عاشق ہوا ہے، نہ طاقت جدائی کی رکھتا ہے، نہ قدرت وصال کی اور یہ بھی نہیں ہو سکتا کہ اُس کے سوال پورے کر سکے، مگر اُس کے فراق میں جنگل جنگل روتا پھرتا تھا۔ اتفاقاً مجھ سے ملاقات ہو گئی، میں نے جو اُسے بہ حال تباہ آہیں بھرتے دیکھا نہایت غمگین ہوا، بلکہ رو دیا؛ آخر کار میں تاب نہ لاسکا، برائے خدا اس کے لیے اپنے شہر سے نکلا اور مسافرت اختیار کی۔

خدا کے فضل سے چار سوال اُس کے پورے کر چکا ہوں ، یہ پانچویں سوال کی باری ہے اور وہ یہ ہے کہ کوہ ندا کی خبر لایا چاہیے۔ اسی تلاش میں چھ مہینے گزر گئے ہیں۔ جس سے پوچھتا ہوں ، کوئی نہیں بتاتا۔ اگر تجھ کو خبر ہووے تو اُس کا کھوج بتا دے ، گویا کہ تو نے میرا ساتھ دیا ، مدد کی ، مہربانی فرمائی۔

یہ بات سن کر اُس دیرینہ سال نے کہا کہ میں نے اپنے بزرگوں سے سنا ہے کہ دکھن کی طرف طلسمات ہے اور اس کے بائیں طرف ایک شہر عالی شان آباد ہے ، وہاں آج تک کسی نے مردہ نہیں دیکھا ، نہ قبر دیکھی ہے اور نہ کوئی کسی کے واسطے روتا ہے۔

یہ ماجرا سن کر حاتم نے کہا کہ مجھ کو اسی سمت کو جانا ہے۔

وہ بولا کہ اے عزیز! سنی ہوئی راہ تو کس طرح چلے اور منزل مقصود کو کیوں کر پہنچے گا؟
حاتم نے کہا کہ جو مجھے یہاں لایا ہے ، وہی وہاں پہنچاوے گا۔

اس معجز کو سن کر اُس دیرینہ سال نے بہت سا زر و جواہر اس کے آگے رکھ دیا۔ حاتم نے اُس میں سے خارج راہ کے موافق لیا اور باقی فقیروں کو دے کر اسی طرف راستہ لکھا۔

بعد ایک مدت کے قریب ایک شہر کے جا پہنچا اور اس کے گرد و پیش کوئی قبر نہ دیکھی ، جانا کہ وہ شہر یہی ہے ، اندر گیا۔

وہاں کے رہنے والوں نے پوچھا کہ اے جوان! تو کہاں

سے آیا ہے اور کہاں جائے گا؟

حاتم نے کہا ”شاہ آباد سے آیا ہوں اور کوہ ندا کو جاؤں گا۔“

انہوں نے کہا ”کوہ ندا کا رستہ یہاں سے بہت دور ہے، تو نہیں جا سکتے گا۔“

اُس نے جواب دیا کہ جو مجھ کو یہاں لایا ہے وہ کریم کارساز وہاں بھی پہنچائے گا۔ پھر انہوں نے کہا کہ تو آج کی رات یہیں رہ جا، ہماری دال روٹی قبول کر۔

حاتم اس بات کو سن کر وہیں اتر رہا۔ اور وہاں ایک شخص کتنے دنوں سے بیمار تھا، اس کے وارثوں نے جمع ہو کر اسے ذبح کیا اور گوشت آپس میں بانٹ لیا اور یہ شخص جس نے حاتم کو سہان رکھا تھا اپنا حصہ پکا ایک کوزہ پانی اور دو چار روٹیاں شام کے وقت حاتم کے پاس لے آیا اور کہنے لگا کہ اے مسافر! جلد اس کو کھا کہ کبھی ایسی نعمت نہ کھائی ہوگی۔

حاتم نے کہا ”اے عزیز! میں نے جتنے چرند و پرند حلال ہیں، سب کھائے ہیں، یہ کس جانور کا گوشت ہے جو میں نے نہیں کھایا؟“

اُس نے کہا ”البتہ تو نے جانوروں کا گوشت کھایا ہوگا پر یہ آدمی کا ہے، ایسا کبھی نہ کھایا ہوگا۔“

حاتم نے یہ بات سن کر کہا ”تم آدم خورے ہو، تم سے ڈرا چاہیے، شاید کسی مسافر کو تم نے مارا ہے، اُس کا گوشت کھایا چاہتے ہو۔ معلوم ہوتا ہے کہ یہی قاعدہ ہے تمہارا کہ جو مسافر بھولا بھٹکا یہاں آنکلتا ہے، تم اس کو ذبح کر کے گوشت

آپس میں بانٹ کر کھا لیتے ہو۔“

وہ بولا کہ اے مسافر! توبہ کر، خدا سے ڈر، ہم مسافروں کو مار کر نہیں کھاتے۔

تب حاتم نے کہا کہ یہ طرفہ ماجرا ہے۔ تو آپ ہی کہتا ہے کہ یہ گوشت آدمی کا ہے، پس کوئی اپنے ہم جنس کو ذبح کر کے نہیں کھاتا مگر غیر کو۔

اس شخص نے جواب دیا کہ یہ غلط سمجھا ہے تو۔ ہمارے ملک کی یہ رسم ہے کہ جو کوئی بیمار پڑتا ہے، اس کے قبیلے کے لوگ اس کو ذبح کر کے گوشت کے حصے آپس میں کر لیتے ہیں؛ چنانچہ اسی سبب سے ہمارے شہر میں اپنی موت سے کوئی نہیں مرتا اور نہ قبر بنتی ہے۔

حاتم نے اس ماجرے کو سن کر کہا کہ لعنت خدا تمہاری رسم پر اور تمہارے شہر پر۔ خدا کریم ہے، اکثر بیماروں کو اچھا کرتا ہے اور اکثر اچھوں کو بیمار کر ڈالتا ہے؛ پس جو کسل مند ہو، تم اس کو ذبح کر کے کھا جاؤ، یہ فعل کس قوم میں درست ہے۔ یہ کیا ظم ہے، اس حرکت سے تم سب کے سب گنہ گار ہو اور ہزاروں خون تمہاری گردنوں پر ہیں، تمہارا منہ دیکھنا روا نہیں۔

یہ کہہ کر اٹھ کھڑا ہوا اور جنگل کی راہ لی۔ تھوڑی دور جا کر کیا دیکھتا ہے ایک شیر مارے بھوک کے زمین پر تڑپ رہا ہے۔ یہ حالت دریافت کر کے اس نے ایک ہرن کو شکار کیا اور اس شیر کے آگے ڈال دیا۔ اس نے بہ خوبی تمام پیٹ بھر کر کھایا، پھر سجدہ شکر ادا کر کے جنگل کی راہ لی۔ اور حاتم نے بھی کچھ کباب کھا کر ایک تالاب پر جا کے

پانی پیا اور درگاہ الہی میں سجدہ کر کے آگے کا رستہ پکڑا۔
جب کسی جنگل میں کچھ سیوہ دانا نہ پاتا، اسی طرح سے شکار
کر کے گوشت ہی کھاتا۔

بعد چند روز کے ایک آبادی نظر آئی، اس کی طرف چلا۔ جب
قریب جا پہنچا، کیا دیکھتا ہے کہ بہت سے لوگ میدان میں
آگ جلا کر اُس کے گرد کھڑے ہیں۔ اس نے بڑھ کر ان سے
پوچھا کہ اے یارو! یہ کون سا ملک ہے اور تم کون ہو
اور اس جگہ اتنی لکڑیاں جمع کر کے آگ کیوں جلائی ہے؟

انہوں نے کہا ”اے فقیر! تو اپنی راہ لے، تجھے اس کے
دریافت کرنے سے کیا حاصل۔ یہاں کچھ رسوئی نہیں ہوتی جو
ہم تجھے کچھ دیں، ہماری قوم سے آج ایک شخص مر گیا ہے
اُس کی جو رو اس کے ساتھ جاتی ہے۔“

حاتم نے کہا کہ اے یارو! تم اس مردے کو زمین
میں کیوں نہیں گڑتے اور اس غریب عورت کو جیتے جی کیوں
جلاتے ہو؟“

انہوں نے کہا کہ اے عزیز! معلوم ہوا کہ تو
اس ملک کا رہنے والا نہیں۔ صاحب یہ ملک ہندوستان ہے،
یہاں کی رسم یہ ہے کہ جو رو اپنی خوشی سے خاوند کے ساتھ
جلتی ہے۔

حاتم نے کہا ”صاحبو! مردے کے ساتھ جیتے کو جلانا یہ
رسم نہایت بد ہے۔“ یہ کہہ کر اُن سے رخصت ہوا اور کسی
گاؤں میں جا پہنچا، وہاں ایک شخص سے پانی مانگا۔

وہ ایک کٹورا دودھ کا اور ایک مٹھے کا بھر کر لے آیا
اور کہنے لگا کہ اگر تیرا جی چھاچھ پر چلے تو یہ حاضر ہے

اور اگر دودھ کی طرف طبیعت رغبت کرے تو یہ دونوں موجود ہیں۔ ان دونوں میں سے جسے چاہے اُسے پی۔ حاتم نے پہلے مٹھا پی لیا پھر دودھ کا پیالا مانگا۔

اُس نے تھوڑی سی شکر اس میں ڈال کر وہ بھی پیالا حوالے کیا اور کہا کہ اے مسافر! اس وقت میرے گھر میں اچھے مہین خاصے جانوں باس متی کے پکے ہیں بلکہ تیار دھرے ہیں، اگر تو کہے تو وہ بھی لے آؤں، اُن کے ساتھ کھا نہایت مزا ملے گا۔

حاتم بولا کہ بہت اچھا، نیکی کا پوچھنا کیا، اور اپنے دل میں اُس کی ہمت پر عیش عیش کرنے لگا۔ غرض وہ ہندو ایک تھالی میں تھوڑا سا مٹھا لے آیا، حاتم نے اس کو بہ خوبی کھایا اور رات کی رات اسی داؤں میں بستر کیا۔

صبح کے ہوتے ہی اس ہندو کی جو رو نے آکر کہا کہ رسوئی تیار ہے، کچھ اس سے کھاؤ اور دو چار دن یہیں رہو تاکہ ماندگی راہ کی دور ہووے۔

یہ بات سن کر حاتم نے اُن دونوں کو کہا ”آفرین صد آفرین تمہاری اس ہمت اور اس مسافر پروری پر۔“

یہ سن کر انہوں نے نہایت عجز سے کہا کہ ہم سے تمہاری خدمت لب ہوئی، یہ کھانا کھر میں معمولی لڑکے بالوں کے لیے موجود تھا، وہی ہم بے تکلف لے آئے ہیں۔ اگر دو تین دن یہاں تشریف ر لہو تو البتہ ہم موافق اپنی مقدور کے لچھ خدمت بجا لائیں۔

حاتم نے کہا ”بہت اچھا، میں تمہاری خاطر سے دو چار روز رہوں گا۔“

اس بات کو سن کر وہ خوش ہوئے۔ پھر اس ہندو نے ایک مکان خوش اسلوب میں ایک پلنگ نہایت تکلف سے بچھایا اور فرش بھی اس کے آگے ستھرا صاف کر دیا، پھر کھانے اقسام، اقسام کے پکوا کر اس کے آگے رکھے اور کہا کہ اس میں سے کچھ نوش جان فرمائیے تو عین احسان و مہربانی ہے۔

حاتم نے تو ایسے کھانے کبھی نہ کھائے تھے، ان کو کھا کر نہایت محظوظ ہوا اور بہت سی تحسین و آفرین کر کے ان سے کہنے لگا کہ یہ ملک ہندوستان عجب گلستان ہے لیکن یہاں کی یہی رسم بد ہے کہ جیتی عورت کو موئے خصم کے ساتھ جلاتے ہیں، باوجود اس کے کہ مردے کا بھی جلانا برا ہے۔

اس بات کو سن کر اس ہندو نے کہا کہ یہ سچ ہے پر زن و شوہر آفت بہت سی رکھتے ہیں بلکہ آپس میں عاشق و معشوق ہوتے ہیں؛ حیف ہے کہ خاوند مرے اور جو رو جیتی رہے۔ ہم بہ زور نہیں جلاتے، وہ اپنی خوشی سے جلتی ہے۔ اگر تھوڑے دن اس شہر میں رہو تو ہم تمہیں دکھلاویں گے۔

یہ وہاں رہا۔ اتفاقاً وہاں کا رئیس بیمار ہو کر دو چار ہی دن میں مر گیا۔ اس کی چار جو روئیں تھیں اور پہلی بی بی کا ایک لڑکا بھی تھا۔ جب اس کی ارتھی بنا کر لے چلے تب وہ چاروں کم خواب کے لہنگے پہن، لال تاش کی ساڑیاں باندھ، پاتے سے آراستہ ہو، پھولوں کے ہار گلے میں ڈال، بالوں کو بکھیر ساتھ ہو لیں۔ قبیلے کے لوگ ان کے پاؤں پر گر پڑے کہ تم بھری پری ہو، تمہیں جانا مناسب نہیں۔ انہوں نے کسی کا کہنا نہ مانا۔

تب حاتم ان کے پاس جا کر کہنے لگا کہ اے پری زادو! تمہیں شرم نہیں آتی جو اپنے گھر سے نکل کر نامحرموں میں آئی ہو اور ایک مردے کے ساتھ جلنا چاہتی ہو۔

وے ہنس کر کہنے لگیں کہ اے جوان! تجھے ہمیں دیکھنے سے حیا نہیں آتی اور ہم تو مردے ہیں، ہم کو ستر بردے کی کچھ خبر نہیں کیوں کہ وہ کون سا دن تھا کہ اس مردے کے ساتھ ہم نے عیش و آرام نہ کیا تھا۔ اب وہ جو مر گیا ہے تو ہم اس سے جدا ہوں اور جیتی رہیں، یہ بات محبت و مروت سے بعید و دور ہے؛ سوائے اس کے تمام عمر آتش فراق میں بھی جلنا پڑے گا جس سے بہتر یہی ہے کہ ایک ہی بار اس کے ساتھ جل بچھیں جو تمام عمر غم سے اور آتش فراق سے چھوٹیں۔ آگے پرمیشر جانے کیوں کہ اس بات سے جی ڈرتا ہے کہ کہیں شیطان اپنے مکر سے ہمارے دلوں میں ایسا وسوسہ نہ ڈالے کہ جس کے سبب سے اپنے سوامی کو بھول کر کسی غیر کی طرف نظر بد سے دیکھیں اور اپنی عصمت کو کھو دیں؛ پھٹکار ہے ایسی زندگی کو۔

غرض انہوں نے حاتم کے کہنے کو بھی نہ مانا اور دیوانوں کی طرح ادھر ادھر دیکھتی بھالتی چتا تک جا پہنچیں۔ پھر اس مردے کو لے کر چتا میں رکھا اور آپ ہنستی ہوئیں اس کے گرد لٹیں؛ پھر کسی نے سر اس کا زانو پر رکھا، کسی نے پاؤں کود میں لے لیے، نداں چتا کو آگ لگا دی۔ تب حاتم نے جانا کہ یہ اس آگ کی لہری سے ڈر کر بھاگ جائیں گی لیکن یہ کہن غلط پڑا۔ وہ ہنسی خوشی سے اس کے ساتھ جل کر راکھ ہو گئیں۔ حاتم اس احوال کو دیکھ کر لہبرایا اور انسوس کرنے لگا۔ جب وہ لوگ اپنے لہروں کو چلے

حاتم بھی اس ہندو کے ساتھ چلا آیا ۔

تب اس ہندو نے کہا کہ اے جوان ! کیوں دیکھا تو نے ۔ عورتیں اپنی رضا و رغبت سے جلتی ہیں ، کوئی ان پر زور و ظلم نہیں کرتا ، اور شرط محبت کی یہی ہے ۔

حاتم نے کہا ”یہ سچ کہتے ہو، پر طریق دوستی و وفاداری کا یہ ہے کہ اس کے پیچھے آتش فراق میں جلیں کیوں کہ وہ آگ اس آگ سے بھی تیز تر ہے ۔“ غرض بعد کئی دن کے پھر حاتم نے کہا کہ اے عزیز! مجھ کو کوہ ندا کی طرف جانا ہے ، رخصت کر ۔

یہ بات سن کر اس ہندو نے کہا کہ اے جوان! کوہ ندا یہاں سے بہت دور ہے ، تو نہ پہنچ سکے گا ۔

حاتم نے کہا کہ خدا کریم و کار ساز ہے ، وہ بہ ہر صورت پہنچا ہی رہے گا ۔ یہ کہہ کر وہاں سے رخصت ہوا ۔ ملک ملک گاؤں گاؤں کی سیر کرتا ہوا اتر کی طرف جا پہنچا کہ ایک شہر دکھلائی دیا ۔ جب اس کے قریب جا پہنچا تو لوگوں کو دیکھا کہ بہت سے جمع ہیں اور شور و غل کرتے ہیں ۔ جا کر ان سے پوچھا کہ اے یارو! اس شور کرنے کا سبب کیا ہے ؟ کسی نے کہا کہ یہاں کے رئیس کی بیٹی مر گئی ہے ، ہم سب چاہتے ہیں کہ اس کے خاوند کو بھی اس کے ساتھ جیتا گڑیں ۔ وہ اس بات کو قبول نہیں کرتا ، اسی واسطے یہ شور و غوغا ہے ۔

حاتم نے کہا کہ تمہارا رئیس کہاں ہے ؟ مجھ کو اس کے پاس لے چلو ، میں کچھ اس سے کہوں گا ۔ یہ بات سن کر وہ اس کو اپنے سردار کے پاس لے گئے ۔

حاتم نے اس کو دیکھتے ہی کہا کہ اے مرد بزرگ!

تمہاری کیا رسم ہے جو جیتے کو مردے کے ساتھ گاڑتے ہیں ، اس پر کہ وہ غریب راضی نہیں ، زبردستی کرتے ہو اور خدا سے نہیں ڈرتے ۔

وہ بولا کہ اے عزیز! یہ جوان بھی تیرے ہی طرح سے مسافر اس شہر میں وارد ہوا تھا ۔ چند روز یہاں رہ کر میری بیٹی کو چاہنے لگا ، نداں ہم لوگوں میں مل گیا ۔ اور اس شہر کا یہ دستور ہے کہ جب تک لڑکی یا لڑکا اپنی جوانی پر نہیں آتا تب تک ہم لوگ اس کو اپنی رضا و رغبت سے نہیں بیاہتے جب تک کہ آپس میں عشق و محبت نہ ہو بلکہ حد سے گزر جائے ، یہاں تک کہ ہر ایک اپنی خوشی سے اقرار کرے کہ جو کوئی ہم میں سے مر جائے گا تو اس کے ساتھ دوسرا جیتے جی گڑے گا ، تب ہم ان دونوں کو بیاہ دیتے ہیں ۔ چنانچہ یہ جوان بھی ہماری رسم سے آگاہ ہو کر اس لڑکی پر عاشق ہوا تھا ۔ جب محبت کامل دیکھی تب میں حاکم شہر کے پاس ان دونوں کو لے گیا ۔ اس نے ان سے کہا کہ ہمارے ملک کی یہ رسم ہے ، جو عورت مر جائے تو شوہر کو اس کے ساتھ دفن کرتے ہیں ، جو خاوند مر جائے تو جو رو کو اس کے ساتھ گاڑ دیتے ہیں ۔ اس بات کو ان دونوں نے قبول کیا ، تب ہم نے ان کا عقد باندھ دیا ۔ یہ کیا انصاف ہے کہ ایک مدت تک اس سے چین کرتا رہا اور اس کی جوانی کے باغ سے گل عیش لوٹتا رہا ۔ اب وہ جو مر گئی ہے تو یہ اپنی خوشی سے اس کے ساتھ نہیں گڑتا اور اپنے اقرار پر ثابت قدم نہیں رہتا ۔ اس میں کس کا قصور ہے ، کچھ ہم زبردستی سے کسی کو نہیں گاڑتے ، اگر اس کو باندھ کر قبر میں رکھ دیں تو البتہ ظلم ہے ۔ تو ہی پوچھ کہ یہ اپنے قول سے کیوں پھرا ہے

اور اپنے وعدے کو کیوں نہیں وفا کرتا ؟

یہ بات سن کر حاتم اس کے پاس گیا اور کہنے لگا کہ اے جوان ! تو کس لیے اپنے کہنے پر عمل نہیں کرتا ، کب تلک جیے گا آخر مرنا ہے ۔ بہتر یہی ہے کہ جو کچھ تو نے کہا ہے ، اس پر ثابت رہ ۔

اس نے کہا ”اے مسافر ! تو بھی انہیں میں مل گیا جو یہ بات کہتا ہے ۔ تو اپنے شہر کا دستور بیان کیوں نہیں کرتا ۔“

حاتم نے کہا ”میں کیا کہوں ، تو آپ ہی اقرار کر چکا ہے ، اب پھرنے سے تجھے شرم نہیں آتی ۔“

اس نے کہا کہ یہ مجھ سے کیہی نہ ہوگا جو میں ان کا کہا کروں اور جیتے جی اس مردے کے ساتھ گڑوں ۔

حاتم نے معلوم کیا کہ سب کے سب اس کو بے گاڑے نہ رہیں گے اور یہ بھی اپنی خوشی سے نہ گڑے گا ۔ اس بات کو لحاظ کر کے اس نے اپنے شہر کی بولی میں کہا کہ تو خاطر جمع رکھ ، میں تجھے اس قبر سے کسی نہ کسی طرح نکال لوں گا ، پر اب ان کے سامنے اس میں گڑ ۔

اس نے کہا کہ اگر گڑوں گا تو تیرے نکالنے کے وقت تک جیتا کیوں کر رہوں گا ؟

پھر حاتم نے اس کی تسلی کر کے ان لوگوں سے کہا کہ یارو ! یہ اجل گرفتہ اپنی بولی میں کہتا ہے کہ ہمارے شہر کا یہ دستور ہے کہ قبر کو بہ طور حجرے کے بناتے ہیں ؛ اگر یہ بھی اسی طرح سے بنا دیں گے تو اپنی خوشی سے گڑوں گا ۔

اس سخن کر سن کر وے کہنے لگے کہ یہ بات حاکم سے تعلق رکھتی ہے ، ہم کچھ نہیں کر سکتے ۔ وہ جو کہے گا سو کریں گے ۔ حاتم اُن سبھوں کو وہاں کے حاکم کے پاس لے گیا ۔ وہ سب کے سب کہنے لگے ”خداوند! یہ شخص ہرگز گزرنے پر راضی نہیں ہوتا ۔ پر یہ بات کہتا ہے کہ جس صورت سے میرے ملک میں گور بنتی ہے ، اگر اُس ڈھب کی بناؤ گے تو میں قبول کروں گا ۔“

حاکم نے کہا کہ اُس کے شہر میں قبریں کس طرح کی بنتی ہیں ؟

حاتم نے کہا ”حضرت سلامت! کوٹھڑی کی طرح اور بہت بڑی کہ جس میں دس بیس آدمی اچھی طرح سے بیٹھیں لیٹیں ۔“ یہ بات حاتم کی زبانی سنتے ہی حاکم سر بہ زانو ہوا ۔ بعد ایک دم کے سر اٹھا کر کہنے لگا کہ خیر جس طرح کی گور بنانے کو کہتا ہے ویسی ہی تیار کرو ۔ بات یہ ہے کہ وہ اپنی خوشی سے گڑے ۔

یہ سن کر وہ لوگ پھر آئے اور ایک قبر ویسی ہی بنائی ۔ تب حاتم نے اُن لوگوں کی آنکھ پچا کر کہا کہ ہرگز اندیشہ نہ کر، میں رات کے وقت تجھے اُس میں سے نکال لے جاؤں گا ۔ وہ اس بات پر حاتم کی راضی ہوا اور اُن لوگوں سے کہنے لگا کہ اے یارو! اب دیر نہ کرو ، جو تم کیا چاہتے ہو سو مجھے قبول ہے ۔ آخر انہوں نے اُن دونوں کو اُس قبر میں ڈال دیا اور ایک پتھر سے اُس کے منہ کو بند کر کے حاتم سمیت اپنے شہر کو گئے ۔

پھر اُس کی مہان داری کی اور ایک مکان ستھرا سونے کو دیا ؛ وہ منتظر رات ہونے کا تھا کہ کسی طرح سے اُس شخص کو

قبر سے باہر نکال لے۔ جب رات ہوئی اور گھر والے سو رہے تب حاتم اپنے بچھونے سے اٹھا اور اُس کی گور کی طرف گیا۔ اُس ملک کا یہ دستور تھا کہ تین روز تک قبر پر مردے کے وارث تمام رات جاگا کریں اور گھر نہ آویں، عورتوں کا منہ نہ دیکھیں۔ چنانچہ اسی سبب سے حاتم نے تین رات قابو نہ پایا، خالی پھر پھر آیا۔

چوتھی رات لوگ اپنے اپنے گھر آئے، حاتم اٹھ کر اُس گور پر گیا اور وہ شخص گور کے اندر حاتم کو اس طرح سے برا بھلا کہہ کے سو رہا کہ وہ مسافر نہایت جھوٹا اور دغا باز تھا جو مجھ غریب کو اپنی دغا بازی سے اس گور میں گڑوا گیا۔ میں نے خود برا کیا جو ایسے کا کہنا مانا اور اس کے سخن کو سچ جانا، کسی کا اس میں کیا دوس، اپنا کیا اپنے آگے آیا۔ الغرض حاتم اپنا منہ تاب دان پر رکھ کر پکارا کہ اے جوان! میں تجھے نکالنے کو آیا ہوں۔ اُس نے جواب نہ دیا، اس نے جانا کہ شاید مر گیا۔ پھر پکارا تب بھی نہ بولا، پھر تو حاتم کو یقین ہوا کہ یہ ہرگز نہیں جیتا؛ نہایت افسوس کیا اور بے اختیار رو دیا؛ تیسری بار بہ آواز بلند پکارا کہ اے جوان! اگر جیتا ہے تو جواب دے نہیں تو قیامت تک اسی گور میں رہے گا، میں اپنے وعدے کو وفا کر چکا ہوں۔

اتنے میں وہ چونکا اور سنا کہ کوئی شخص قبر پر چلا رہا ہے، اٹھ کھڑا ہوا اور تاب دان کے پاس آیا اور کہنے لگا کہ تو کون ہے جو پکارتا ہے؟

حاتم نے جو اُس کی آواز سنی سجدہ شکر بجا لایا اور بولا ”میں وہی ہوں کہ جس نے تجھ سے وعدہ کیا تھا“ یہ کہہ کر

خنجر کمر سے نکال لیا اور کھود کر اُس کو نکالا ، کھانا پانی کھلا پلا کر ایک ساعت کے بعد کہا کہ اب جدھر چاہے ادھر چلا جا ۔

اُس نے کہا کہ میرے پاس خرچ راہ نہیں ۔ حاتم نے کئی درم کھیسے سے نکال کر دیے ، پھر رخصت کیا اور آپ اُس قبر کو درست کر کے اپنی جگہ پر آ کے سو رہا ، اس لیے کہ کوئی معلوم نہ کرے ۔

اتنے میں صبح ہوئی ، تب اُٹھ کر اُن لوگوں سے کہنے لگا کہ مجھ کو کوہ ندا کی خبر کو جانا ہے ، رخصت کرو ۔ اُنہوں نے کہا کہ اے جوان! کوہ ندا یہاں سے بہت نزدیک ہے ، بہتر ہے تشریف لے جائیے ؛ پر اتنی بات یاد رکھیو کہ تھوڑی دور جا کر ایک دوراھا ملے گا ، چاہیے کہ اُس کی داہنی طرف کی راہ اختیار کرے ، یقین ہے کہ منزل مقصود کو پہنچے گا ۔ حاتم اُن سے رخصت ہوا اور دس روز تک رات دن منزلیں طے کرتا ہوا چلا گیا ۔ گیارہویں دن اُس دو راہے پر جا پہنچا اور اُس کی نصیحت کو بھول کر بائیں طرف کی راہ چل نکلا ۔ حیف ہے کہ جس راہ کو اُس نے منع کیا تھا وہی راہ اختیار کی ۔ بعد دو دن کے کیا دیکھتا ہے کہ تمام جانور کیا درندے کیا گزندے بھاگے ہوئے چلے آتے ہیں ۔ یہ ایک کونے میں کھڑا ہو کر دیکھنے لگا کہ شاید کوئی بھیڑیا یا کوئی اور درندہ پیچھے پڑا ہے جو اتنا جی چھپائے گرتے پڑتے چلے آتے ہیں ۔ یہ سمجھ کر ایک درخت پر چڑھ گیا ۔ کیا دیکھتا ہے کہ بڑے بڑے ہاتھی مست اور گینڈے بھی گھبرائے ہوئے لے اختیار دوڑے آتے ہیں اور اُن کے پیچھے چھوٹا سا جانور مسہیب صورت ، چراغ سی آنکھیں ، دم سر پر چھتر کیے چلا آتا ہے ۔ حاتم ڈرا کہ یہ

کوئی بلائے عظیم ہے کہ جس کے ڈر سے اتنے اتنے بڑے بڑے جانور ، درندے بھاگے چلے آتے ہیں ، میں غریب کس شہار اور کس قطار میں ۔ پھر اپنے دل کو مضبوط کر، خنجر کھینچ مستعد ہو بیٹھا ۔ اتفاقاً وہ جانور اسی درخت کے نیچے آیا اور آدمی کی بو پاتے ہی غرا کر اچھلا ۔ چاہتا تھا کہ حاتم کو پکڑ کر چیر ڈالے ، ووں ہی اُس نے ایک ایسا خنجر مارا کہ دونوں ہاتھ قلم ہو گئے ، گر پڑا اور سنبھل کر نہایت غضب سے لپکا ۔ حاتم نے پھر اس کے پیٹ میں ایک خنجر مارا کہ انتڑیاں نکل پڑیں ، زمین پر گر پڑا اور گرتے ہی پیشاب کر دم کو اُس میں بھگو کے ہلانے لگا ۔ حاصل کلام جہاں جہاں اُس کی بوندیں پڑیں وہاں آگ لگ اٹھی ۔ جب اس درخت کے پاس پہنچی ، حاتم جست کر کے ایک چشمے میں جا پڑا اور وہ جانور مر گیا ۔ جب آگ بجھ چکی حاتم جست کر کے پانی سے نکل اسی درخت کے تلے آیا اور اُس جانور کے چار دانت جو خنجر کے برابر تیز تھے ، اکھاڑ لیے اور دم دونوں کانوں سمیت کاٹ لی ، پھر ترکش میں رکھ کر آگے چلا ۔

بعد کئی دن کے دور سے ایک قلعہ دکھلائی دیا، اسی طرف متوجہ ہوا ۔ جب نزدیک پہنچا اُسے سنسان پایا ، اور کنگورے اُس کے آسمان سے لگے دیکھے ۔ ندان اندر گیا تو کیا دیکھتا ہے کہ بڑی بڑی عمارتیں اُس میں آئینہ وار چمک رہی ہیں اور بازار چوپڑ کا نہایت ستھرا ، صاف اور آراستہ ہو رہا ہے اور جس دوکان میں جو چیز چاہیے سو موجود ہے ، مگر آدمی کا نام و نشان نہیں ۔

یہ احوال دیکھ کر حیران ہوا ۔ دل میں کہنے لگا کہ کوئی بلا یا دیو اس شہر میں آیا ہے کہ اُس کے ڈر سے یہاں کے لوگ

اپنی اپنی دوکانیں چھوڑ چھوڑ بھاگ گئے ہیں۔ یہ بات دل میں کہتا ہوا آگے بڑھا یہاں تک کہ خاص قلعہ بادشاہی تک جا پہنچا۔ اُس میں بادشاہ اپنے آل و عیال اور گھر بار، مال و اسباب و اجناس سمیت رہتا تھا اور دو چار نوکر چاکر بھی باہر کے دروازے پر دریچوں میں بیٹھے تھے۔

حاتم کو دیکھ کر ایک بولا کہ بعد مدت کے ایک مسافر اس شہر میں آیا۔

دوسرے نے کہا کہ اس کو پکارو جو ادھر آوے۔ یہ بات سن کر ایک شخص نے پکارا۔

حاتم ایک دریچے کے نیچے کھڑا ہو رہا۔ بادشاہ نے کھڑکی سے سر نکال کر کہا کہ اے جوان! تو کہاں سے آیا ہے اور کہاں جائے گا؟

حاتم نے عرض کی کہ میں یمن کا رہنے والا ہوں، شاہ آباد سے آیا ہوں اور قصد کوہ ندا کا رکھتا ہوں۔

یہ بات سن کے بادشاہ نے کہا ”اے جوان! تو راہ بھول گیا جو بائیں طرف کے رستے سے آیا، شاید تیری موت تجھ کو یہاں لائی ہے، اسی وقت سے تو جان کہ جہاں سے جا چکا۔“

حاتم نے التماس کیا کہ اگر یہی خدا کی خواہش ہے تو میں بھی دل سے راضی ہوں، لیکن تو اپنا ماجرا کہہ کہ بہ ظاہر دولت مند معلوم ہوتا ہے پھر قلعہ بند کیوں ہوا ہے؟ سچ بتلا کہ تو کون ہے؟

اُس نے کہا کہ میں اس شہر کا بادشاہ ہوں اور اس ملک میں بلائے عظیم چند روز سے آتی ہے، اس کے سبب سے کیا رعیت،

کیا سپاہ ، جس طرف جس کی بنی مجھے چھوڑ کر چلے گئے ، شہر ویران ہو گیا اور میں محتاج - لیکن ان کا بھی اس میں کچھ قصور نہیں کیوں کہ اُس بلا سے کسی شیر کی طاقت نہیں جو عہدہ برآ ہو سکے اور میں اپنی شرم و حیا سے آل و اطفال سمیت قلعہ بند ہو کر بیٹھا ہوں ، اتنی طاقت نہیں رکھتا کہ اُسے ماروں ، لاچار ہو کر گوشہ گیری توکل بہ خدا اختیار کی ہے -

حاتم نے کہا ”اے بادشاہ ! بلا کوئی دیو ہے یا کوئی درندہ عظیم ہے کہ کوئی اُس کے سامنے ہو نہیں سکتا؟“

بادشاہ نے فرمایا کہ مسکن اُس کا کوہ قاف میں ہے مگر تھوڑے دنوں سے یہاں اُس کا گزر ہونے لگا ہے ، اسی کے باعث تمام ملک ویران ہو گیا ہے - ہر روز ایک وقت اُس کو آنا اور دو چار آدمیوں کو کھا کر چلے جانا ، مگر آج تک اُس کا قدم قلعے میں نہیں آیا ، اس واسطے کہ ایک خندق عظیم اس کے گرد پانی سے مدام بھری رہتی ہے ، معلوم نہیں کہ وہ کیا ہے -

یہ بات سن کر حاتم بولا کہ اے بادشاہ ! تجھے مبارک ہو کہ میں نے اُس کا کام تمام کیا فلانے جنگل میں - خدا سبب الاسباب ہے جو میں کوہ ندا کی راہ بھول کر بائیں طرف کو آ نکلا - پھر تمام ماجرا اُس جانور کا اور اپنا بیان کیا -

اس بات کے سنتے ہی وہ اپنے قلعے سے اُترا اور حاتم کو گلے لگا کر اندر لے گیا ، بہ عزت تمام مسند پر بٹھایا ، کھانے اقسام کے منگوا کر اُس کے آگے چنوائے - حاتم نے بہ خوبی اُن کو تناول فرمایا اور بادشاہ بھی اُس کا شریک طعام رہا ؛ پھر آب خاصہ منگوا کر نوش جان کیا اور اُس کو بھی پلایا - بعد اُس کے کہا ”میں کیوں کر باور کروں کہ وہ بلائے بد ماری گئی؟“

تب حاتم نے اس کی دم اور دانت و کان ترکش سے نکال دکھلا دیے۔

بادشاہ اُن کے دیکھتے ہی حاتم کے پاؤں پر گر پڑا اور بہت سی شکر گزاری کی۔ پھر ہر ایک طرف شقے پروانے لکھ کر لوگوں کو بھجوائے کہ وہ بلا دفع ہوئی، تم ندھڑک آپ اپنے ملک میں بسو اور اوقات بہ خوبی بسر کرو۔

بعد چند روز کے حاتم نے رخصت چاہی اور عرض کی کہ ایک رہبر میرے ساتھ کر دو کہ کوہ ندا کا رستہ بتلا دے۔

بادشاہ نے فرمایا کہ اے جوان! یہ شہر اب خدا کے فضل سے آباد ہو جائے گا، اسے اپنا ہی سمجھ، بود و بوش یہیں اختیار کرو، میں اپنی بیٹی تمہاری خدمت میں دیتا ہوں، اس کو قبول کرو۔

حاتم نے کہا ”جب تک میں بندگان خدا کے کاموں سے فراغت نہیں پاتا عیش دنیا کا حرام جانتا ہوں۔“

بادشاہ نے یہ کلمہ سن کر کہا ”آفرین تیری عمت و جوان مردی پر“ اور ایک رہبر ساتھ دے کر رخصت کیا۔ حاتم اس کے ساتھ ہوا۔ تھوڑی دور جا کر وہ کہنے لگا کہ اے حاتم! کوہ ندا کو یہی سیدھی راہ ہے، اب ندھڑک چلا جا۔ حاتم اس کو رخصت کر کے ادھر متوجہ ہوا۔ بعد چند روز کے ایک شہر آباد میں جا پہنچا، وہاں کے لوگ اس کو حاتم کے پاس لے گئے۔

اس نے اُٹھ کر تعظیم کی اور پوچھا کہ اے مسافر! تو یہاں کہاں سے آیا ہے؟ کیوں کہ اس شہر میں سکندر بادشاہ تشریف لائے تھے، اب تجھ کو دیکھا؛ اس کا سبب کیا ہے، سچ کہہ۔

حاتم نے کہا کہ مجھ کو حسن بانو برزخ سوداگر کی بیٹی نے بھیجا ہے کہ تو جا کر کوہ ندا کی خبر جو ٹھیک ٹھیک ہو سو لے آ۔ حق تو یہ ہے کہ یہاں تک پہنچتے پہنچتے میں نے بہت سے رنج کھینچے، اب امیدوار اس بات کا ہوں کہ اگر تم اس کے بھید سے واقف ہو تو عنداللہ کہہ دو، عین بندہ نوازی و مسافر پروری ہے کیوں کہ مصیبت میری راحت سے مبدل ہو جاوے۔

رئیس شہر نے کہا کہ راز کوہ ندا کا ایسا نہیں جو سرسری بیان ہو سکے۔ اگر تو چند روز یہاں رہے گا تو معلوم کرے گا۔

حاتم نے کہا ”بہت اچھا۔“ حاکم نے اس کے رہنے کو ایک مکان عالی شان، فرش و فرش پاکیزہ سے آراستہ کروا دیا۔ حاتم اس میں رہنے لگا اور دونوی وقت آب و طعام گرم و سرد، پاکیزہ و لطیف بھیجنے لگا اور آپ بھی اکثر اس سے ہم صحبت ہوا کرتا۔

ایک دن سو دو سو آدمیوں میں حاتم سمیت بیٹھا ہوا کچھ باتیں کر رہا تھا، اتنے میں تذکرہ کوہ ندا کا آ پڑا۔ ان لوگوں سے پوچھا کہ کوہ ندا کون سا ہے؟ انہوں نے عرض کی ”خداوند! کوہ ندا وہ ہے کہ جس کے قلعے کی ہر ایک دیوار آسمان سے لگ رہی ہے اور اس سے خود بہ خود آواز آتی ہے۔“ یہ اسی گفتگو میں تھا کہ اتنے میں ایک آواز اس پہاڑ کی طرف سے آئی کہ ”یا اخی، یا اخی“۔ اس مجلس میں سے ایک جوان خوش رو بے اختیار دوڑا۔

لوگوں نے اس کے وارثوں سے جا کر کہا کہ فلانے شخص کی کوہ ندا سے طلب ہوئی ہے، وہ چلا۔ اس بات کے سنتے ہی

وہ سب دوڑے آئے۔ کیا دیکھتے ہیں کہ تمام منہ اس کا سرخ ہو رہا ہے، لوگ اس کے گرد ہیں، وہ بے اختیار کوہ ندا کی طرف چلا جاتا ہے۔

یہ حال دیکھ کر حاتم بھی حیران ہو کر پوچھنے لگا کہ اے یارو! اس جوان کو بیٹھے بٹھائے کیا ہو گیا کہ دیوانوں کے مانند دوڑا جاتا ہے، نہ کچھ کہتا ہے نہ سنتا ہے۔

لوگوں نے کہا ”اس کو کوہ ندا سے ندا آئی ہے کہ شتابی آ۔“

حاتم نے اپنے جی میں کہا کہ بارے معلوم ہوا کہ کسی نے بلایا ہے جو ایسا اڑا جاتا ہے۔ اس بات کو سوچ کر اس کو پکڑ لیا اور کہا ”اے بھائی! یہ مروت سے دور ہے جو تو نہیں بتاتا؛ برائے خدا کہہ دے کہ کس کے بلائے پر ہم سب کو چھوڑے چلا جاتا ہے؟“ غرض ہر چند حاتم نے سر پٹکا، پر اس نے جواب نہ دیا اور ہاتھ جھٹک کر بھاگا اور پہاڑ کے تلے جا پہنچا، حاتم بھی اس کے پیچھے لپکا چلا گیا کہ یکایکی پہاڑ حاتم کی نظروں سے غائب اوجھل ہو گیا؛ اس نے ہر چند نظر گڑا گڑا کر دیکھا، سوائے رنگین پتھروں کے کچھ نہ سوجھا۔

تب بہت حیران ہوا، ندان سب لوگوں کے ساتھ ہو کر شہر میں پھر آیا۔ حاصل یہ ہے کہ ہر ایک شخص اپنے کھنر آیا پر کوئی اس کے واسطے نہ رویا بلکہ بہت سا کھانا بانٹنا خوشی کی، پھر اپنے اپنے کام میں مشغول ہوئے۔

تب حاتم نے پوچھا ”اے صاحبو! تم میں سے کسی کو بھی معلوم ہوا کہ اس پر کیا گزرا؟“

انہوں نے جواب دیا کہ تو بھی تو موجود تھا، جو تو نے

دیکھا سو ہم نے ، پھر ہم سے کیوں پوچھتا ہے ؟

یہ سن کر حاتم چپ ہو رہا اور اس جوان کے واسطے
آب دیدہ ہو کر تاسف کرنے لگا ۔

آنہوں نے کہا کہ اے شخص ! یہ رسم ہماری ملک کی نہیں
ہے جو کوئی کسی کے واسطے رووے یا غم کرے ۔ اگر تو اس
شہر میں دو چار روز رہا چاہتا ہے تو ہماری طریق پر رہ ، نہیں
تو اس بستی سے نکالا جائے گا ۔

اس سخن کے سنتے ہی حاتم آنسو پی گیا ، پر دل میں اس کا
غم کھانے لگا ۔ آنہوں نے اس کو متفکر دیکھ کر پھر کہا کہ
اے عزیز ! اب کیوں اندیشہ مند ہے ؟ احوال کوہ ندا کا یہی ہے
جو تو نے دیکھا ۔

حاتم بولا ”میں نے کیا عجاک دیکھا ، کچھ بھی معلوم نہ
ہوا ۔ اسی حیرت میں ہوں کہ حسن بانو کو جا کر کیا جواب
دوں گا۔“

غرض چھ مہینے حاتم کو اس شہر میں گزر گئے اور اس
عرصے میں اسی طرح سے پندرہ آدمی اس پہاڑ کی طرف گئے اور پھر
نہ پھرے ۔ اتفاقاً ایک شخص حاتم نامی وہاں تھا ، حاتم میں اور
اس میں نہایت دوستی تھی ۔ اور محبت از بس کہ ہوگئی تھی ، اسی
ڈھب سے وے دونوں رات دن ایک ہی جگہ رہتے تھے اور بہت سے
لوگ بھی ان کے ہم صحبت تھے کہ ناگاہ کوہ ندا کے قلعے کے
اندر سے آواز آئی ”یا اخی ؛ یا اخی“ ۔ اس بات کے سنتے ہی وہ
بے چارہ اس پہاڑ کی طرف متوجہ ہوا ، اس کے خویش و اقربا
کو خبر پہنچی کہ حاتم بھی وہاں بلایا گیا ۔

سب آ کر جمع ہوئے اور اسے گھیر لیا ، تب حاتم اپنے جی

میں کہہ بنے لگا کہ یہ بھی اسی طرف چلا جائے گا؛ افسوس ہے کہ مجھ کو اس سے محبت و اُلفت بہت سی ہو گئی تھی، اب یہ بھی جدا ہوتا ہے، میں اس کو ہرگز نہ چھوڑوں گا۔ اُس کا ساتھ دینا مجھ کو ضرور ہے، جو ہونی ہو سو ہو، کیوں کہ یہاں کے لوگوں سے مفصل کوہ ندا کا احوال معلوم نہ ہوا۔ اس بات کو ٹھہرا کر کمر کس کر باندھی اور اس کا ہاتھ پکڑ کر پہاڑ کی طرف دوڑا۔ ہر چند کہتا تھا کہ بھائی یہ کیا احوال ہے اور تجھے کون کھینچے لیے جاتا ہے، وہ کچھ جواب نہ دیتا تھا۔ آخر جھنجلا کر بولا ”اے بے مروت! یہ کیسی دوستی تھی، آخر ہم تم ایک مدت تک ہم نوالہ و ہم پیالہ رہے، اب ایک بات سے بھی گئے۔ تیری زبان کیوں بند ہو گئی، سچ کہہ کہ تجھے کون گھسیٹتا ہے اور تو کدھر جاتا ہے؟ اُس نے کچھ دھیان نہ کیا کہ یہ کون ہے اور کیا بکتا ہے بلکہ حاتم کے ہاتھ سے اپنے ہاتھ چھڑانے لگا؛ ندان یہاں تک زور کیا کہ اُس کے ہاتھ چھٹ گئے اور حاتم زمین پر گر پڑا، تب وہ کوہ ندا کی طرف روانہ ہوا۔ حاتم بھی اٹھ کر اُس کے پیچھے لگ لیا، ایک دم میں دونوں آگے پیچھے پہاڑ کے نیچے جا چھپے۔

حاتم نے اچھل کر اُس کی کمر نہایت زور سے پکڑ لی۔ ہر چند اُس نے چاہا کہ اس کو جدا کرے لیکن نہ کر سکا۔ آخر اس طرح سے وہ دونوں گرتے پڑتے پہاڑ کے اوپر جا پہنچے۔ جوں ہی نزدیک قلعے کے گئے، ایک کھڑکی دکھائی دی؛ یہ دونوں لپٹے لپٹائے اُس کے اندر چلے گئے، لوگوں کی نظروں سے غائب ہوئے۔

وے ناچار وہاں سے حاتم کا افسوس کرتے ہوئے شہر میں آئے اور حاکم کو خبر پہنچائی کہ مسافر بھی اس کے ساتھ اسی

پھاڑ پر چلا گیا۔ اس بات کے سنتے ہی حاکم غضب ہو کر کہنے لگا کہ اے نادانو! آج تک کوئی بے بلائے اُس پھاڑ پر نہیں گیا، تم نے اُس کو کیوں چھوڑا اور کس واسطے جانے دیا۔ یہ وبال اُس غریب کا تمہاری گردن پر پڑا۔

انہوں عرض کی ”خداوند! ہم نے تو اُسے بہتیرا سمجھایا کہ تو وہاں مت جا، اُس نے ہمارا کہنا نہ مانا اور کہا کہ وہ میرا یار جانی ہے، میں اُس کو ہرگز تنہا نہ چھوڑوں گا، بلکہ جو مصیبت اُس پر پڑے گی میں بھی اُس میں شریک ہوں گا۔“ غرض یہ باتیں کر کے رئیس اور رعیت سب کے سب حاتم کے لیے کڑھنے لگے۔

اور وہاں کا احوال یہ ہے کہ جب وہ دونوں کھڑکی سے آگے بڑھے تو محلہ خموشاں تھا۔ غرض ایک میدان وسیع میں جا پہنچے۔ وہاں ایک ایسا سبزہ زار نظر پڑا کہ نظر کام نہ کرتی تھی؛ گویا فرش زمردی چار طرف بچھا ہے، پر تھوڑی سی زمین اُس میں خالی تھی۔ وہ جوان اُس پر پاؤں رکھنے لگا، پاؤں رکھتے ہی چت گر پڑا۔ حاتم نے چاہا کہ اُس کا ہاتھ پکڑ کر اٹھاوے، اتنے میں منہ اُس کا زرد ہو گیا، آنکھیں پتھرا گئیں، ہاتھ پاؤں سخت ہو گئے۔ یہ احوال اُس کا دیکھ کر حاتم نے اپنے دل میں کہا کہ یہ مر گیا؛ آنکھوں میں آنسو بھر لایا، بے اختیار رونے لگا کہ اُس میں زمین ترق گئی، وہ جوان اُس میں سا گیا، ووں ہی وہ جگہ سبز ہو گئی۔

اس ماجرے کو دیکھ کر حاتم نے سجدہ کیا اور کہا کہ دنیا فانی ہے، سب کو مرنا ہے، واقعی اب کوہ ندا کی حقیقت کا حقہ معلوم ہوئی، پس اب یہاں سے چلیے۔ یہ دھن باندھ کے روانہ ہوا۔ تمام دن پھرا پر اُس کھڑکی اور قلعے کا کہیں

کھوج نہ ملا۔ خدا جانے کھڑکی کیا ہوئی اور قلعہ کدھر گیا۔ حیران و سرگردان سات دن تک بے آب و دانہ رہا۔ غرض جینے سے مایوس ہو کر دل میں کہنے لگا ”اے حاتم! تیری موت ہی یہاں لائی ہے جو تو بے بلائے آیا، کیوں کہ نہ اب وہ قلعہ نظر آتا ہے، نہ وہ پہاڑ، نہ وہ شہر۔“ اتنے میں ایک دریا کے کنارے جا پہنچا؛ کیا دیکھتا ہے کہ وہ بڑے زور و شور سے بہ رہا ہے اور اس کا اور چھور بھی نہیں ملتا۔ یہ نہایت متفکر ہوا اور کہنے لگا ”یا اللہ! اب اسے کیوں کر پار اُتروں، سوائے تیرے کون بیڑا پار کرے گا۔“ اتنے میں ایک ناؤ نظر پڑی کہ ادھر ہی چلی آتی ہے۔ جانا اس نے کہ کوئی ملاح لیے آتا ہے؛ جب کنارے آ لگی تو اُس پر کسی کو نہ دیکھا، متعجب ہوا، پھر شکر خدا کا بجا لا کر سوار ہو آیا۔ کیا دیکھتا ہے کہ ایک دسترخوان میں کچھ لیٹا دھرا ہے؛ بھوکا تو تھا ہی، فوراً ہاتھ بڑھا کر کھولا تو دو روٹیاں اور مچھلی کے کباب گرما گرم پائے۔ چاہتا تھا کہ کھائے، یہ دھیان آیا کہ شاید ملاح نے اپنے واسطے رکھا ہو، پرانے کا حق کھانا خوب نہیں۔

اتنے میں ایک مچھلی نے دریا سے سرنکال کر کہا کہ اے حاتم! یہ روٹیاں اور کباب تیرا ہی رزق ہے، شوق سے کھا، کچھ اندیشہ جی میں نہ لا۔ یہ کہہ کر غوطہ مار گئی۔

حاتم نے اسی وقت اُس کو نوش جان کیا، پانی پیا اور سجدہ شکر بجا لایا۔ ووں ہی ایک آندھی ایسی چلی کہ تین دن میں کشتی کو کنارے پر لے گئی۔ حاتم خدا کی حمد کرتا ہوا اُس پر سے اُترا اور دل میں کہنے لگا کہ راہ شہر کی کہیں ہے جو وہاں جا کر حقیقت اُس جوان کی لوگوں سے بیان کروں۔

غرض سات رات دن چلتے چلتے گزر گئے پر اُس نے کہیں سراغ راہ اور آب و دانے کا نشان نہ پایا بلکہ ایک درخت بھی نہ دیکھا کہ جس کے پتے بھی چباتا۔ حیران سرگردان چلا جاتا تھا کہ ایک پہاڑ بلند عظیم الشان نظر آیا، اسی کی طرف متوجہ ہوا۔

تین دن کے بعد اُس کے نیچے جا پہنچا اور جس پتھر کو اٹھا کر دیکھا، اُس کے تلے لہو ہی بہتے پایا۔ فکر کرنے لگا کہ کوئی یہاں نہیں ہے جس سے اُس کا احوال پوچھوں؛ آخر ناچار ہو کر پہاڑ چڑھنے لگا۔ بارہ دن کے بعد اُس کے اوپر جا پہنچا تو ایک میدان کف دست دکھائی دیا کہ وہاں کی خاک اور جانور، چرندے پرندے بیر بہوٹی سے لال ہو رہے ہیں۔ حاتم بھوک پیاس بھولا اور قدم بڑھائے، چھ کوس تک چلا ہی گیا۔ کیا دیکھتا ہے کہ ایک دریا لہو کا لہریں لے رہا ہے اور اُس میں جتنے جانور ہیں ایسے سرخ ہو رہے ہیں گویا لہو سے بنے ہیں۔ گھبرایا کہ اس دریا سے کیوں کر پار ہوں گا۔ ناچار کنارے کنارے چل نکلا کہ کہیں تو اس سے اترنے کا قابو ملے گا۔ جب بھوک لگتی تو شکار کر کے کھاتا، جب پیاس لگتی تو مہرہ منہ میں رکھ لیتا۔ ایک مہینہ اسی طرح سے گزر گیا، ندان اسی (ایسی) جگہ پہنچا کہ جہاں سوائے دریائے خون کے نہ زمین تھی نہ درخت، نہ چرند تھے نہ پرند۔ جی میں کہنے لگا ”اے حاتم! ایک مہینے تک تو یہ کچھ رنج و مصیبت سے (سہرے)، پاؤں چلنے سے رہے پر گھاٹ نظر نہ آیا؛ اگر دس برس تک یوں ہی پھرے گا سوائے دریائے خون کے کچھ نہ دیکھے گا؛ خدا کے کارخانے میں دم مارنا آسان نہیں اور جن چیزوں کو اُس نے چھپایا ہے، اُن کا کھولنا امکان نہیں۔ اگر وہی فضل کرے تو یہاں سے سلامت

منزل مقصود کو پہنچنے والا تجھ سے تدبیر کچھ نہیں ہو سکتی۔
 حیف ہے کہ وہاں بے چارہ منیر شامی تیری راہ تک رہا ہے اور
 تو یہاں اس گرداب بلا میں سسک رہا ہے؛ لیکن اس سے یہ سخت
 حیرانی ہے کہ کوہ ندا کی خبر حسن بانو برزخ سوداگر کی بیٹی
 کو کیوں کر ملے جو وہ اُس کے خبر لانے کے لیے لوگوں کو
 بھیجتی ہے اور بیابان محبت میں ڈالتی ہے۔ یقین ہے کہ اکثر اُس
 کی خبر لینے کو آئے ہوں گے، پر ناچار محروم ہی پھر پھر گئے
 ہوں گے۔“

اتنے میں یہ سوچ کر کہنے لگا کہ تو نے کچھ اپنے
 حظ نفس کے واسطے یہ کام نہیں کیا بلکہ ایک بندہ خدا کے لیے
 یہاں تک تو آیا ہے۔ اُس کے کرم سے اُمید وار رہ، وہ تجھ کو اس
 بلا سے نجات دے گا اور وہ البتہ مراد کو پہنچا دے گا۔ اسی
 اندیشے میں تھا کہ کچھ چیز دریا میں نمود ہوئی۔ حاتم اُس کی
 طرف بہ نظر غور دیکھنے لگا کہ شاید یہ کوئی جانور ہے یا لکڑا
 بہا چلا آتا ہے۔ جب ٹک ایک اور ورے آئی تو کشتی ہی تھی،
 خدا کا شکر کیا اور چڑھ بیٹھا، پھر ویسی ہی روٹیاں اور کباب
 بہ دستور پائے۔ بے تامل انہیں کھایا اور حمد خدا کی بجا لایا۔
 جب کشتی قریب مانجھ دھار کے پہنچی، ہوا زور سے چلنے لگی اور
 موجیں بڑی بڑی اٹھنے لگیں۔ حاتم ڈرا اور خدا کو یاد کرنے لگا؛
 آخر آنکھیں بند کر کے ناؤ میں لیٹ لیا۔ اتنے میں وہ کشتی
 مانجھ دھار پر آگئی، تب ابریں اس کی مانند سمند اُس کے
 ایسی بلند ہوئیں کہ فلک تک جانے لگیں۔ بد اور بھی

۱۔ ”نا تجھ“ نسخہ بمبئی صفحہ ۲۲۶ لیکن اس کے بعد بھی نفی پایا جانی
 ہے ”نا تجھ سے تدبیر کچھ نہیں ہو سکتی“ اس لیے ”نا“ قلم زد
 کیا گیا۔ فائق

بے حواس ہو گیا ، قریب تھا کہ مارے خوف کے جی ڈوب جاوے بلکہ نوبت جان کی آوے ۔

غرض سات دن اسی تلاطم میں گزر گئے ۔ آٹھویں روز کشتی کنارے پر آ لگی ، حاتم اُترا ، ناؤ اُلٹی پھر گئی ۔ یہ کنارے چلنے لگا اور دل میں کہتا تھا کہ یہ راز کچھ نہ کھلا کہ یہ کشتی کون لایا اور کباب روٹی کون دھر گیا ۔ سات روز تک اُٹھتے بیٹھتے انہیں سوچوں میں چلا گیا کہ دور سے ایک چیز سفید مانند موج دریا کے نمایاں ہوئی ، حاتم بھچک رہ گیا ۔ آگے بڑھ کر کیا دیکھتا ہے کہ ایک دریا نہایت شفاف لہریں مار رہا ہے اور ایسا چمکتا ہے کہ گویا کسی نے چاندی گلا کر بہا دی ہے ۔ حاتم تشنگی سے جان بہ لب تھا ہی ، کنارے پر آ بیٹھا اور بایاں ہاتھ اُس میں ڈالا ۔ جوں نکلتا ہے تو پانی تو نہ پایا پر ہاتھ چاندی کا ہو گیا ۔ ہر چند اُس کو داہنے ہاتھ سے پاک کیا لیکن وہ جوں کا تیوں ہی رہ گیا بلکہ بوجھ ہو گیا ۔

حاتم نے کہا کہ یہ عجب دریا ہے ۔ اگر غوطہ ماروں تو

تمام روپے کا ہو جاؤں لیکن مارے بوجھ کے چلنا پھرنا نہایت مشکل ہو گا ؛ آخر کار سر بہ زانو ہو کر بیٹھ گیا ۔ مارے اضطراب کے کبھی داہنی طرف دیکھتا تھا کبھی بائیں اور کبھی گریبان میں منہ ڈال دیتا تھا ۔ اتنے میں ایک کشتی اُسی طرح کنارے پر آ پہنچی ۔ یہ ہوش میں ہو بسم اللہ کر کے چڑھ بیٹھا ۔ ایک طباق حلوے کا گرما گرم پاک و پاکیزہ نظر پڑا ۔ اُس نے اپنی طرف کھینچ لیا اور خوب سا کھایا ، پھر پاؤں پھیلا کر بہ آرام تمام سو رہا ۔ بعد کتنے دن کے کشتی کنارے پر جا پہنچی ، اُتر کر آگے بڑھا ، پر ہر وقت اپنا ہاتھ دیکھا کرتا تھا ۔ چار دن کے بعد ایک پہاڑ نمود ہوا ۔ جانا اُس نے کہ یہ نزدیک ہے

حالاں کہ وہ ایک سپینے کی راہ پر تھا۔ غرض شکار کرتا ہوا اور میوے کھاتا ہوا چلا جاتا تھا۔ جب وہ تین دن کی راہ پر رہ گیا، سنگ ریزے سفید و زرد و سرخ و سبز نہایت خوش رنگ نظر آنے لگے۔ اُس سے جو آگے بڑھا تو الہاس و زمرد و لعل جا بہ جا پڑے تھے۔ اُس وقت طمع نے لیا، کتنا جواہر قسم اول اٹھا کر جیب میں ڈال دیا اور آگے چلا۔ تھوڑی دور چل کر کیا دیکھتا ہے کہ اُس جواہر سے بھی یہاں بیش قیمت بہت سا پڑا ہے۔ اُس کو پھینک دیا، اس کو جیب و دامن میں بھر لیا اور دل میں کہا کہ اگر یہ جواہر شہروں میں پہنچے تو اس کی قیمت کوئی نہ دے سکے۔ اسی خیال میں چلا گیا، آخر اُس کے بوجھ سے تھک کر کسی جگہ بیٹھ گیا اور کئی لعل، زمرد، الہاس بیش قیمت جو سب سے بڑے تھے چن لیے، باقی وہیں پھینک دے۔

پھر راہی ہوا، ایک چشمے پر جا پہنچا، اُس کے کنارے بیٹھ گیا، اپنے ہاتھ پاؤں دھوئے؛ اتنے میں بائیں ہاتھ پر جو نظر پڑی تو اس کو جیسا تھا ویسا ہی پایا مگر ناخن روپے کے رہے۔ خدا کا شکر کیا اور کہنے لگا کہ یا اللہ! اُس دریا میں تو ہاتھ چاندی کا ہو گیا تھا، اس چشمے کے بیچ حالت اصلی پر آ رہا، اس میں کیا بھید ہے۔ اتنے میں رات ہو گئی، اسی جگہ پر رہا۔

یہاں دو شخص اُس چشمے سے نہلے لے کر ان کے مانند آدمی کے تھے اور پاؤں مثل ہاتھی کے، ناخن شیر کے سے، نہایت سیاہ۔ حاتم ڈر کر اٹھ لٹوڑا ہوا کہ یہ کیا بلا ہے۔ اگر بھاگوں تو شرم دامن گیر ہوتی ہے اور ٹھہروں تو ٹھہر نہیں سکتا، دیکھیے تقدیر میں کیا ہے، زبان تیر و زبان اٹھا کر چاہتا تھا کہ مارے۔

آنہوں نے فریاد کی کہ اے حاتم طائی ! تو اپنی جان کے ڈر سے ہمیں مارتا ہے ، ہم بھی خدا ہی کے بندے ہیں ، کچھ تجھے ایذا دینے نہیں آئے۔

اُس نے تیر و کہاں ہاتھ سے ڈال دیا اور سر جھکا کر بیٹھ گیا ؛ پھر دل میں اندیشہ کیا کہ ان کو مجھ سے کیا کام ہے جو ادھر آتے ہیں ، تیر آنہوں نے درمیان ہی سے پکڑ لیا ، اگر دوسرا ماروں گا کاہے کو کار گر ہو گا۔

اتنے میں وہ نزدیک آ کر کہنے لگے : ”اے حاتم ! تجھ کو شرم نہ آئی جو جواہر کی طمع کی۔“

وہ بولا ”میں نے کس کا جواہر لیا ، کیا لالچ کیا۔“

آنہوں نے کہا کہ تو فلانے جنگل سے جواہر لایا ہے ، اب تک تیرے پاس موجود ہے۔“

یہ سن کر حاتم نے جواب دیا کہ اے یارو ! ملک خدا کا وسیع ہے ، اگر میں نے وہاں سے اٹھا لیا تو کسی کو کیا ، کچھ تمہارا تھوڑا ہی ہے۔

وہ بولے کہ یہ ایک اور خلقت کے واسطے اللہ تعالیٰ نے رکھا ہے۔

حاتم نے کہا ”وہ خلقت کون سی ہے جو انسان سے شریف تر ہو گی ، بلکہ انسان ہی سب سے بہتر ہے۔“

آنہوں نے کہا ”یہ سچ ہے مگر یہ جواہر خالق نے پریوں کے واسطے رکھا ہے کہ وہ اپنے کام میں لاویں۔“

اُس نے کہا ”مگر آدمی اس جواہر کے لایق نہیں جو اسے پہنے یا تصرف میں لاوے۔ اور میں نے تو لوگوں کے دکھلانے کے

واسطے اٹھا لیا ہے کہ خدا نے جنگلوں میں کس کس افراط سے کیا کیا چیزیں پیدا کی ہیں ، دیکھیں اور اس کی صنعت کا کسی طرح انکار نہ کریں۔“

اس بات کو سن کر دیووں نے کہا ”سچ کہتا ہے ، واقعی تجھ کو لالچ نہیں ، پر سلامت اپنے شہر کو جایا چاہتا ہے تو اس جواہر سے ہاتھ اٹھا۔“

یہ سنتے ہی حاتم نے سب کا سب پھینک دیا اور کہا کہ تمہیں لے جاؤ ، لیکن حیف ہے کہ میں اس کو بہت دور سے اٹھا لایا تھا اور بڑی محنت اور مشقت اس کے لیے کھینچی تھی۔ تم نے بڑا ظلم کیا کہ جو اس کو مجھ سے لے لیا۔ یہ کیا چلن ہے ، کسی کی محنت ضائع ہو ، میں کچھ چرا کر نہیں لایا تھا۔

انہوں نے کہا کہ اگر تو اس کے اٹھانے کی مزدوری چاہتا ہے تو یہ بھی نہیں پہنچتی کیوں کہ بے کبے لسی کے اس قدر مال اٹھانا اور اپنے پنس رکھنا یہ کب روا ہے ، بلکہ ایسی محنت کی گنہ گاری دینی پڑتی ہے۔

حاتم یہ باتیں سن کر چیلا رہ گیا ، سر نیچا کر لیا۔ انہوں نے ایک لعل ، ایک الہاس ، ایک زمرد جو سب سے بیش قیمت اپنی اپنی قسم میں تھا ، اس کو دیا کہ اتنا ہی تجھ کو بہت ہے ، لے۔

اس نے لے لیا اور کہا ”اے بندلان خدا! مجھ کو راہ بتلا دو جو میں کسی طرح سے اپنے ملک کو پہنچوں۔“

وے بولے ”اے جوان! غنیمت جان جو تو صحیح و سلامت آیا اور جیتا جاگتا چلا ، کیوں کہ اس حد سے کوئی آج تک جان سلامت لے کر نہیں گیا۔ اب اس قدر اندیشہ مت کر کہ

تیری عمر بڑی ہے۔ اس سے آگے ایک جواہر کا دریا ملے گا، بعد اُس کے دریائے آتش۔ اگر ان سے صحیح و سالم اتر گیا تو مقرر اپنے ملک میں پہنچے گا، پر کسی چیز کا لالچ نہ کرنا، اسی میں تیری سلامتی ہے۔ خدا نہ خواستہ اگر کسی چیز پر دل دوڑاوے گا تو اپنے کیے کی سزا پاوے گا۔“

یہ کہہ کر وہ پانی میں اتر پڑے، اس کی نظر سے چھپ گئے۔ حاتم تمام رات اسی مکان پر بیٹھا اللہ اللہ کیا کیا۔ صبح کو اُس جگہ سے اُٹھ کر آگے بڑھا۔ تھوڑی دور گیا تھا کہ ایک دریا دکھلائی دیا کہ تمام پانی اس کا سونے کا سا تھا، بارے اُس سے صحیح و سلامت پار اتر گیا۔ بعد چند روز کے ایک اور دریا نظر پڑا، یہ اس کو دیکھ نہایت شاد ہوا، اس واسطے کہ بہت پیاسا تھا۔ جب اُس کے نزدیک پہنچا، نگاہ کی تو کنارے پر اُس کے ہزاروں موتی سنگ ریزے کی طرح پڑے تھے، لیکن ہر ایک انڈے کے برابر تھا کہ اُن کی چمک سے آنکھیں جھپکی جاتی تھیں اور قیمت کا تو ٹھکانا نہ تھا۔ حاتم لالچ میں آکر چاہتا تھا دس بیس اُٹھا لے کہ اتنے میں اُن دونوں کی نصیحت یاد آئی۔ ڈر کر اس حرکت سے باز رہا اور اس کے کنارے پر بیٹھ گیا؛ کیا دیکھتا ہے کہ پانی اس کا دودھ اور شہد کے مانند ہے، پیاسا تو تھا ہی خوب پیٹ بھر کر پیا۔

غرض اس سے بھی بہ خوبی گزر گیا۔ اور آگے بڑھا کہ ایک روشنی دور سے نظر آئی، گویا کہ ایک تختہ سونے کا ہوا میں چمک رہا ہے، اسی کی طرف چلا۔ بعد ایک مہینے کے قریب جا پہنچا۔ کیا دیکھتا ہے کہ ایک پہاڑ سونے کا آسمان سے لگا جہم جہم رہا ہے۔ یہ اُس پر چڑھ گیا، وہاں ہر ایک درخت سونے کا پھولا پھولا دیکھا، متعجب ہوا۔ تین روز تک اُس پر

چلا گیا ، ندان ایک میدان وسیع نظر پڑا کہ تمام زمین اُس کی سونے کی رنگت تھی ؛ پھر اُس سے آگے بڑھا تو ایک محل سونے کا نہایت خوش اسلوب دیکھا ۔ جب قریب پہنچا ، دروازہ کھلا پایا ، اندر چلا گیا ۔ وہاں ایک باغ نہایت پر فزا گل و ثمر سے بھرا نظر آیا ؛ ہزاروں درخت اُس میں سونے کے بھی چمک رہے تھے اور جڑاؤ پتے پھولوں سمیت اُن کے دمک رہے تھے ۔

حاتم دیکھ کر حیران ہوا اور صانع کی صنعت کا شکر کرنے لگا ؛ پھر تھوڑا سا میوہ توڑ کر کھایا کہ ایک حوض نظر پڑا ۔ پانی اُس کا صاف و شفاف مانند بلور کے تھا ۔ کنارے پر اس کے آبیٹھا اور دل میں فکر کرنے لگا کہ یہ باغ کس کا ہے اور مالک اس کا کون ہے ، کس سے پوچھیے ۔ اتنے میں کئی ہریاں جہم جھاتی پوشاک اور جڑاؤ گہنے سے آراستہ جلوہ گر ہوئیں اور حاتم کو دیکھتے ہی مسکرا کر بھجک سی رہ گئیں کہ یہ مکان کہاں اور آدم زاد کہاں ! حاتم بھی اُن کو دیکھ کر مقام حیرت میں آیا کہ یا اللہ ! یہ کیا حسن ہے جو تو نے ان لو بچشا ۔ وہیں مالکہ زرین پوش باد آئی کہ وہ بھی ایسا ہی حسن رکھتی تھی ، خدا اُس سے جادو ملائے اور حال اُس کا جادو لٹائے ۔

القصہ اُن سے کہنے لگا کہ اے خدا کے بندو ! تم کون ہو ؟ سچ کہو اور اس جگہ بادشاہ کون ہے بتلاؤ ؟
 اُنہوں نے کہا کہ یہ محل بری نواں لب ن ہے ۔

اتنے میں وہ آہی پہنچی ۔ حاتم اس کو دیکھنے ہی بے ہوش ہو کر گر پڑا ۔ وہ اُس کے سر نالے آ لھڑی ہوئی اور کہنے لگی "ارے لوئی ہے ، جدا ادر اس کے منہ پر کلاب چھڑکے ۔" ووں ہی ایک نازین دوڑی لئی اور جڑاؤ کلاب پاش

لا کر اس کے منہ پر گلاب چھڑکنے لگی۔

حاتم ہوش میں آیا۔ پھر پری نوش لب ایک تخت مرصع پر جا بیٹھی اور اُس کو ایک کرسی جواہر نگار پر بٹھلا کے کہنے لگی کہ اے جوان خوش رو! سچ کہہ، کہہاں سے آیا ہے اور کس کام کا ارادہ کر کے یہاں پہنچا ہے اور اب کدھر کو جائے گا؟

حاتم نے تمام احوال اپنا ابتدا سے تا انتہا اس کے سامنے بیان کر کے پوچھا کہ اس مکان کا مالک کون ہے اور اس پہاڑ کا کیا نام ہے؟

پری نوش لب نے کہا کہ اس پہاڑ کو کوہ زریں کہتے ہیں۔ یہ مکان شاہ بال بادشاہ کا ہے اور اس کی ایک آسا نام بیٹی ہے، میں بھی اُس لڑکی کی ایک خواص ہوں؛ چنانچہ ساتواں روز میری باری کا ہے، اس روز میں اُس کی خدمت میں جا کر حاضر ہوتی ہوں۔ اور یہ مکان کوہ قاف سے تعلق رکھتا ہے، اگرچہ دنیا کی حد میں ہے اور یہ دور سے جو دکھلائی دیتا ہے، اُسی کا قلعہ ہے۔

غرض چار روز تک حاتم کو سہان رکھا، انواع و اقسام کے کھانے اور میوے کھلائے، بہت سی مدارات کی؛ پانچویں روز کہا ”یہ جگہ تمہارے رہنے کے قابل نہیں، بہتر یہ ہے کہ یہاں سے تشریف لے جاؤ۔“ حاتم اُس پری سے رخصت ہو کر پہاڑ ہی پہاڑ چلا۔ دس بیس دن کے بعد پہاڑ سے اتر کر کسی جنگل میں جا پہنچا، وہاں ایک سونے کا سا دریا دکھلائی دیا کہ پانی گلے

۱۔ نسخہ مطبوعہ بمبئی (ص ۲۳۳) میں ”یہ مکان شاہ بال کا بادشاہ ہے“ لیکن ”کا“ کی ترتیب بدل گئی ہے، غالباً اس طرح ہو گا ”شاہ بال بادشاہ کا ہے“ (فائق)

ہوئے سونے کی مانند لہریں لے رہا ہے اور موج^۱ اس کی آسمان سے
ڈکریں لے رہی ہیں۔ یہ دریائے فکر میں غرق ہو کر اس کے
کنارے بیٹھ گیا کہ اس سے کیوں کر پار ہو جائے۔

اتنے میں ایک سونے کی ناؤ دور سے نظر آئی اور جھٹ
سے کنارے پر پہنچی۔ حاتم نے خدا کا شکر کیا اور اس پر بیٹھ
گیا؛ وہیں ایک طباق حلویے گرم گرم سے بھرا ہوا نظر پڑا؛
بھوکا تو تھا ہی کمال رغبت سے کھایا۔ چاہتا^۲ کہ دریا میں
ہاتھ ڈال کر پانی پیے، ڈرا کہ مبادا یہاں ہاتھ سونے کا نہ ہو
جاوے، کھینچ لیا۔ پھر ایک کٹورا بغل سے نکال کر بھرا۔
از بس کہ تشنگی غالب تھی، تھوڑا سا پانی حلق میں ٹپکایا؛ اتنے
میں کیا دیکھتا ہے کہ کٹورا اور چار دانت سونے کے ہو گئے۔

غرض چالیسویں دن کشتی کنارے پر پہنچی۔ حاتم نے کنارے
پر اتر کر دو گانہ شکر کا ادا کیا اور آگے چلا۔ سات روز تک چلا
گیا اور ایسے ایسے عجائبات دیکھے کہ اتنی مدت میں نہ ابھی
دیکھے تھے نہ سنے۔ آٹھویں دن بتھروں کے میدان میں جا پہنچا۔
وہاں کا ہر ایک کنکر پتھر ایسا گرم تھا گویا آگ سے ابھی
نکلا ہے۔ یہ جوں تیوں چند قدم چلا، آخر طاقت نہ رہی، مجبور
ہو کر بیٹھ گیا۔ ہونٹ مارنے کرسی کے سونے لٹے بلکہ تمام
بدن جل اٹھا؛ تب تو نہایت بے قرار ہو کر دہرہ منہ میں رہنے
لیا، پر کچھ فائدہ نہ دیکھا۔ آخر اس کو منہ سے نکل کر جینک
دیا اور آپ زمین پر ماہی بے آب کی طرح لڑنے لگا؛ یہاں تک کہ

۱۔ "موج" واحد اور آگے "نے" رہی ہیں "فعل جمع ہے۔ غائبہ
"موجیں" ہوگا۔ فائق

۲۔ "چاہتا تھا" ہونا چاہیے۔ نسخہ مطبوعہ بتی (ص ۲۳۴) میں
"چاہتا" ہے۔ فائق

بے ہوش ہو گیا بلکہ قریب مرگ کے پہنچا؛ منہ کھل گیا، زبان باہر نکل پڑی۔ اتنے میں وہ دونوں شخص جو جواہر لے گئے تھے، پیدا ہوئے اور اُس کو اٹھا کر آب شیریں و سرد پلایا۔

حاتم ہوش میں آیا، آنکھیں کھول کر دیکھا، وہیں وہ دونوں شخص نظر پڑے؛ بولا کہ آفریں ہے اے یارو! بر وقت پہنچے اور بڑی مدد کی۔ اب کہو کس طرف جاؤں اور یہ گرمی کس سبب سے ہے؟

انہوں نے کہا ”اس سے آگے دریاؤں آتش ہے، یہ گرمی بھی اسی کے باعث ہے، پر رستہ یہی ہے، چلا جا، خدا کی قدرت سے اپنے ملک میں پہنچ رہے گا۔ راہ بتلانا ہمارا کام نہیں مگر اتنا ہو سکتا ہے کہ یہ آگ دھیمی ہو جاوے۔“

اُس نے کہا ”جو کچھ تم سے ہو سکے قصور نہ کرو، یہ بھی احسان سے خالی نہیں۔“

تب انہوں نے ایک سہرہ نکال کر حاتم کو دیا اور کہا کہ آگے دریاؤں آتشیں ہے، جو اس کو اپنے منہ میں رکھ لے گا تو آگ تجھ پر کارگر نہ ہوگی، ٹھنڈے ٹھنڈے چلا جائے گا، پر یہ یاد رہے دریا کے پار ہوتے ہی اس سہرے کو پھینک دیجو۔

یہ کہہ کر حاتم کی نظر سے غائب ہو گئے۔ وہ رات کی رات وہیں رہا، صبح کو سہرہ اپنے منہ میں رکھ کے آگے چلا۔ بعد تین روز کے سامنے سے آگ کے شعلے معلوم ہونے لگے۔ یہ ڈرا اور ”العظمت لله“ کہہ کر آگے بڑھا۔ جب کنارے پر پہنچا تو کیا دیکھتا ہے کہ شعلے کی لہریں آسمان تلک جاتی ہیں اور آتی ہیں۔ حاتم مدہوش سا ہو کر کبھی آسمان کو دیکھتا تھا

کبھی زمین کو - اتنے میں ایک ناؤ بھی کنارے آ لگی - وہ خدا کی حمد دل میں کر کے کہنے لگا کہ یہ دیدہ و دانستہ اپنے تئیں آگ میں ڈالنا ہے ، پر کیا کروں ، راہ یہی ہے ، خدا آسان کرے گا ، جو اُس کی رضا یہی ہے تو راضی رہا چاہیے - تن بہ تقدیر کر کشتی پر چڑھ بیٹھا ، سپرہ منہ میں رکھ لیا ؛ اتنے میں ایک قاب نان و کباب سے بھری ہوئی دیکھی ، بے اختیار اس کو کھینچا اور پیٹ بھر کر کھایا -

غرض کشتی چلی جاتی تھی ، یہ مارے ڈر کے کبھی آنکھیں نہ کھولتا تھا - اچانا جو کبھی کھل جاتی تھیں تو جان نکلنے لگتی تھی ، پھر وہیں بند کر لیتا تھا - قصہ کوتاہ ناؤ دریا کی سانجھ دھار میں آپہنچی اور چکی کی طرح پھرنے لگی - حاتم کو یقین ہوا کہ اب توبتی ہے - خدا کی یاد میں مشغول ہوا اور آنکھوں پر پٹی باندھ کے سر بہ زانو ہو گیا نہ اب نہیں جیتا بچتا -

بارے فضل الہی سے تین دن کے بعد کشتی کنارے میں جا لگی ، حاتم اتر پڑا - جوں آنکھیں کھول کر دیکھتا ہے ، نہ وہ دریائے آتشین ہے ، نہ کشتی ہے ، ایک سہانا سا جنگل نظر آتا ہے - سپرے کو منہ سے نکال کر پھینک دیا اور آگے چلا - تھوڑی سی راہ طے کی تھی جو معلوم ہوا کہ سوادین ہے ، نہایت آباد ہو کر شکر لیا ، پھر کسی دؤں کی طرف لپ -

وہاں ایک کھیت پر لہڑے ہو کر آسمان سے ٹہنے لگا کہ یہ نواح کس شہر کی ہے ؟ اس نے کچھ جواب نہ دیا اور ٹکٹکی باندھ کر اُس کا منہ دیکھنے لگا -

حاتم بولا "اے عزیز ! تو بہرہ ہے جو نہیں سنتا -"

اُس نے عرض کی کہ تیری صورت میں اپنے حاتم شاہ زادے کی سی دیکھتا ہوں۔

حاتم نے یہ سن کر کہا کہ تو کون ہے اور کیا جانتا ہے؟

وہ بولا ”اے جوان! یہ ملک یمن ہے اور حاتم ہمارا شاہ زادہ ہے۔ باپ اُس کا طے نام یہاں کا بادشاہ ہے، لیکن شاہ زادے کو سات برس ہوئے کہ اس ملک سے نکل گیا ہے۔ ایک مرتبہ خبر اُس کی ملکہ زریں پوش سے پہنچی تھی، اُس سے قدرے تسکین ہر ایک شخص کو ہوئی تھی۔ اب تو اس کے ماں باپ اور اقربا کا نہایت برا احوال ہے کہ ہر ایک پر اپنی زندگی وبال ہے، خصوصاً ملکہ زریں پوش کی تو جانہی پر ہی آ بنی ہے، دیکھیے اُس کی ملاقات تک جیتی رہتی ہے یا نہیں۔“

حاتم نے کہا کہ میں تمہارے شاہ زادے سے چند روز ہوئے ہیں کہ راہ میں ملا تھا، خیر و عافیت سے ہے، تو یمن میں جا کر اُس کی طرف سے چھوٹے بڑوں کی خدمت میں دعا سلام کہہ کر یہ کہہ دو کہ حاتم شاہ آباد کی طرف گیا۔

پھر کہا ”اے دھقان! میں بہت پیاسا ہوں، تھوڑا سا پانی پلا۔“

وہ جلدی سے ایک پیالا دودھ کا اور ایک چھاجھ کا لے آیا۔ حاتم نے نہایت مزے سے پیا اور کہا ”ہزار شکر ہے مدت کے بعد میں نے اپنے ملک کو دیکھا اور یہ نعمت کھائی“ پھر اُٹھ کھڑا ہوا اور شاہ آباد کا رستہ لیا۔

تھوڑے دنوں میں وہاں جا پہنچا۔ لوگ دوڑے اور حسن بانو کو اُس کے آنے کی خبر دی۔ اس نے پردہ کر کے اندر بلایا اور

ایک سونے کی کرسی پر بٹھلا کر کہا ”آفرین ہے اے جوان ! کیا خوب ہوا جو تو آیا ، بارے کوہ ندا کی خبر کہہ اور وہاں کے بھید سے مجھے آگاہ کر۔“

حاتم نے نئے سر سے قصہ شروع کیا اور آخر تک کہہ سنایا ۔

حسن بانو نے کہا ”سچ کہتا ہے لیکن کچھ نشان بھی دکھلا کہ یقین آجائے۔“

حاتم نے بایاں ہاتھ دکھلا دیا کہ یہ سب رو۔پ کا ہو گیا تھا ، پر میں ایک دن کسی آب زلال کے چشمے پر جو پہنچا اور اس کو دھویا ، یہ اپنی اصلی صورت پر آ گیا لیکن ناخن اب تلک بھی روپے ہی کے ہیں ؛ دوسرا نشان یہ ہے کہ دریائے زریں کے پانی سے چار دانت سونے کے ہو گئے ہیں اور تینوں رقم جواہر کے بھی دکھلا دیے ۔

تب حسن بانو نے بہت سی آؤ بیگت کی اور کھانا نہایت پر تکلف منگوا کر رو بہ رو رکھوایا ۔

حاتم نے کہا ”بہتر یہ ہے کہ اس کو میرے ساتھ لردو ۔ میں کارواں سرائے میں جا کر منیر شامی کے ساتھ کھاؤں گا۔“ پھر وہاں سے اٹھ کر کارواں سرائے میں آیا اور منیر شامی سے مل کر کھانا مزے سے باہم کھایا اور اپنی سرگزشت مفصل بیان کی ۔ اس نے اس کی ہمت و جوان مردی کی نہایت تعریف و توصیف کر کے بہت سی معذرت کی ۔

حاتم نے دو تین دن آرام کر کے چہم لیا اور نئے لپڑے پہن کر حسن بانو کے یہاں آیا ۔ دربانوں نے خبر کی ، اس نے اسی

طور سے پردہ کر کے اندر بلایا اور کرسی جواہر نگار پر بٹھلایا۔

حاتم نے کہا ”صاحب! اب چھٹا سوال کیا ہے، اس کو بھی کہو تا کہ میں پورا کروں۔“

یہ بات سن کر حسن بانو نے کہا کہ ایک موتی میرے پاس ہے، اس کے برابر کا دوسرا تلاش کر کے لادے۔

حاتم بولا ”میں اسے ٹک دیکھ لوں۔“ اس نے منگوا کر دکھلا دیا۔ سچ کہ وہ مرغابی کے انڈے برابر تھا۔ حاتم نے کہا ”میں جانتا ہوں کہ مجھ کو تو اسے نہ دے گی لیکن نمونہ حوالے کر جو اس کے برابر ڈھونڈھ لاؤں۔“

حسن بانو نے ایک موتی روپے کا اتنا بڑا بنا کر حاتم کو دیا۔

وہ اس کو لے کر مہمان سرائے میں آیا اور منیر شامی کو دکھا کر کہنے لگا کہ حسن بانو اتنا بڑا ایک موتی مانگتی ہے۔ میں نے تو ایسا موتی اپنی عمر میں نہ دیکھا ہے نہ سنا، خدا جانے کس دریا میں اور کس جگہ پیدا ہوتا ہے۔

منیر شامی نے کہا ”بھائی جس جگہ ایسا موتی پیدا ہوتا ہے پہلے اس مکان کو تحقیق کر لو تب جاؤ۔“

حاتم نے کہا کہ پوچھنا کچھ ضرور نہیں، مجھ کو میرا خدا وہاں پہنچا دے گا، جس نے اتنی مشکلیں آسان کی ہیں وہ اسے بھی آسان کرے گا۔ یقین ہے کہ میں اس دریا پر پہنچوں گا اور ایسے موتی لے آؤں گا۔ میں خالق پر توکل کیے ہوں، سوائے اس کے کسی سے امید نہیں رکھتا۔

میر شامی نے اس بات پر بہت سی آفرین کی اور کہا
 ”چند روز ابھی آرام کرو۔“

لاچار ہو حاتم نے کہا ”بھائی آخر یہ کام ہمیں کو کرنا ہے ،
 پھر دیر لگانی کیا ضرور۔“

آخر حاتم منیر سے رخصت ہو کر ویسے موتی کی تلاش کے
 لیے روانہ ہوا۔

•

—

چھٹا سوال

حاتم کے جانے کا اور

مرغابی کے انڈے برابر موتی لانے کا

جب حاتم شاہ آباد سے نکلا ، پانچ چھ کوس پر جا کے ایک پتھر کی سل پر بیٹھ کر سر بہ زانو ہوا اور دل میں فکر کرنے لگا کہ یا اللہی ! ایسا موتی کس دریا سے ہاتھ لگے گا ، مگر کچھ تو ہی اپنا فضل کرے تو وہ ایسا گوہر نایاب ملے ۔

اتنے میں شام ہو گئی ۔ ایک جوڑا ناطقہ کا ہفت رنگی کہ جس کا باسا دریاٹے قہرمان کے کنارے تھا ، قدرت اللہی سے وہاں ایک درخت پر آ بیٹھا ۔

مادہ بولی کہ ہم کو یہاں کی آب و ہوا خوش نہیں آتی ، اگرچہ اس جگہ ہمارے کھانے پینے کی چیزیں قسم قسم کی ہیں ، بہتر ہے کہ یہاں سے آڑ چلیں ۔

نر نے کہا ”میرا قصد تو یہ تھا کہ چند روز اس جنگل میں رہوں ، پر تیرے کہنے سے اب صبح کو اپنے وطن چلوں گا ، خاطر جمع رکھ ، اس گھڑی چپکی رہ ۔“

مادہ نے پھر کہا کہ یہ شخص کون ہے جو اس جنگل میں سر جھکائے غم گین و متفکر بیٹھا ہے ؟

نر بولا ”یہ حاتم یمن کا شہزادہ ہے ۔ کیا کرے ، حق بہ جانب ہے اس کے ، جس قدر غم گین ہو بے جا نہیں ، کیوں کہ

اس کو مرغابی کے انڈے برابر ایک موتی کی تلاش ہے۔ نہ اپنے واسطے بلکہ خدا کی راہ پر غیر کے واسطے اس نے اپنی کمر باندھی ہے؛ چنانچہ منیر شامی شہزادہ حسن بانو پر عاشق ہوا ہے، وہ سات سوال رکھتی ہے، شہزادہ نہ سوالوں کو پورے کرنے کی طاقت رکھتا ہے، نہ اس کے چھوڑنے کی قدرت۔ اس سبب سے دیوانہ وار پھرتا پھرتا صحرائے یمن میں جا نکلا اور یہ بھی شکار کھیلتا ہوا اسی جنگل میں آ پہنچا۔ باہم ملاقات ہو گئی۔ منیر شامی نے اپنا احوال اس سے کہا۔ اس نے ترس کہا کر اسی کے واسطے غربت اختیار کی اور یہ مصیبت اپنے سر پر لی۔ چنانچہ پانچ سوال اس کے پورے کر چکا ہے، اب چھٹے سوال کی باری ہے اور وہ لانا ایسے موتی کا ہے۔ بے چارہ اس درخت کے تلے حیران بیٹھا ہوا اسی سوچ میں ہے کہ کہاں جاؤں اور ایسا موتی کدھر سے لاؤں۔ فی الواقع ان دیکھی راہ کیوں کر چلے اور موتی کس طرح پیدا کرے لیکن تو کہے تو میں اس کو راہ بتاؤں۔“

بولی ”اس سے کیا بہتر کہ حیوان کا احسان انسان پر ہو۔“

جب اس کی مرضی پائی، نہ کہہنے لگا کہ ایسے موتی کی پیدائش یوں ہے کہ اللہ کے زمانے میں کتنے برفندے بعد تیس برس کے دریائے قہرمان کے کنارے انڈے دیتے تھے۔ اب ایک مدت سے وہ جانور جاتے رہے اور اللہ انڈے بھی اس دریا میں ڈوب گئے، مگر ان دنوں میں سے دو انڈے بادشاہ جم جان قہرمانی کے ہاتھ لگے تھے؛ چنانچہ انہیں میں سے ایک بادشاہ شمس شاہ کے ہاتھ چڑھ گیا تھا۔ ہر چند کہ وہ آئے سے مال و جواہرات بہت سا رکھتا تھا بلکہ ایک شہر بھی اس کے

بڑا سا بسایا تھا ، اب وہ ویران پڑا ہے ۔ اتفاقاً اسی کا خزانہ حسن بانو کے ہاتھ آیا ہے ، وہ انڈا بھی اسی میں تھا جو اس نے پایا ۔ القصہ جب جم جان قہرمانی مر گیا اور ملک اس کا کسی اور نے لے لیا ، جو رو اس کی حاملہ موتی لے کر محل سے بھاگی اور ایک جنگل میں جا پڑی ۔ پھر ایک دن تھا کہ دریائے قہرمان کے کنارے جا نکلی ۔ قضارا اس وقت مسعود سوداگر بھی کشتی پر بیٹھا ہوا وہاں آنکلا ۔ اس عورت نے کشتی کو دیکھ کر غل مچایا کہ خدا کے واسطے مجھ بے کس کو بھی اس ناؤ پر چڑھا لو ۔ سوداگر نے رحم کہا کر کنارے پر ناؤ پھرا دی اور اس کو بٹھلا کر حقیقت پوچھی ۔ اس نے تمام احوال اپنا کہہ دیا ۔ مسعود سوداگر نے اس کو بیٹی کیا اور شہر میں لے آیا ۔ بعد چند روز کے وہ عورت لڑکا جنی ، نام اس کا برزخ رکھا ۔ جب وہ لڑکا ہوشیار ہوا ، مسعود سوداگر مر گیا ۔ سرداری اس کی اس لڑکے کو ملی ۔ وہ ایک مدت تک اس کے مال و دولت سے لاکھوں سپاہی نوکر رکھا کیا ، کئی ہزار گاؤں اپنے قبضے میں لایا ، ندان وہاں کا بادشاہ ہوا ۔ جب وہ مر گیا ، حضرت سیان نبی علیہ السلام بادشاہ ہوئے ؛ تب انہوں نے تمام نواحی کوہ قاف کی اور دریائے قلزم و قہرمان اور دریائے زرین و آتش بلکہ جو کچھ کوہ قاف سے علاقہ رکھتا تھا ، سوسب کا سب دیووں ، پریوں ، جادوگروں ، مردم آزاروں کے رہنے کو دیا اور کہا کہ تم سب اس کو آباد کرو ، آدمیوں کے شہر کی طرف مت جاؤ ۔ چنانچہ وہ جزیرے اور شہر انہیں قوموں سے آباد ہیں ، آدمی کر وہاں کچھ تعلق نہیں ۔ غرض رفتہ رفتہ وہ موتی ہشام پری سرخ کلاہ کے ہاتھ لگا تھا ۔ اب ماہ یار سلیمانی جو آدمی اور پری سے پیدا ہوا ہے ، اس نے لے لیا ہے ۔

بالفعل استقامت اس کی برزخ کے جزیرے میں ہے۔ وہ ایک لڑکی نہایت حسین و مہ جبین رکھتا ہے، لیکن بیاہ اس کا اس شرط پر ٹھہرایا ہے کہ جو کوئی اس موتی کی پیدائش کا احوال ظاہر کرے گا، میں اس لڑکی کو اسی کے ساتھ بیاہ دوں گا۔ یہ شہرہ سن کر اکثر پری زاد اس کے پاس آئے پر کوئی اس موتی کی پیدائش سے آگاہ نہ تھا جو بیان کرتا۔ ہر ایک مایوس ہو کر پھر گیا۔ اور ماہ یار سلیمانی بڑا عالم و فاضل ہے؛ سوائے اس کے اس وقت کی کتابیں اس کے ہاتھ لگی ہیں۔ اس نے ان کو پڑھ کر احوال اس موتی کے پیدا ہونے کا دریافت کر لیا ہے۔ اور ان جانوروں کو حضرت سلیمان علیہ السلام کے وقت سے حکم نہیں جو کہیں اٹائے دیں، اس واسطے پیدا ہونا ایسے موتی کا موقوف ہے، بلکہ اس بات کے کہنے کی بھی منہ (منع) ہی ہے؛ پر میں نے جو اس جوان کو اہل شمت اور خدا ترس دیکھا اس لیے یہ احوال ظاہر کیا۔ یہ دل سے نیک کاموں کی سعی میں کمر باندھے بڑا پھرتا ہے، یقین ہے کہ اپنی مراد کو پہنچے۔

سادہ نے کہا "اس عاجز غریب کی رسائی درمیانے قہرمان تک کس طرح ہو گی، کیوں کہ وہ سرحد دیوؤں کے ملک کی ہے؛ سوائے اس کے اور بھی آفتابیں اس راہ میں بہت سی ہیں۔"

نر بولا کہ اس نے بر و بال نہ وہاں پہنچنا بد شرط حیات خدا کی قدرت سے لچھ دور نہیں، لیکن لازم ہے کہ وہ دیوؤں سے ہمارے اپنے پاس رہنے؛ اس واسطے کہ جب کوہ صاف کی حد میں پہنچے گا تو ایک صحرائے اسٹیم اسٹیم میں نہ کہ جس کا اور چھور نہیں۔ چاہئے کہ اس کے داخل ہونے کے وقت ہمارے لال بر جلا کے پانی میں گھولے اور اپنے تمام بدن

پر مل لیوے ، پھر ندھڑک چلا جائے۔ اس کی بو سے تمام جانور
 درندے گزندے بھاگ جائیں گے ، اس کی صورت بھی دیو کی سی
 ہو جائے گی۔ جب اس جنگل کو طے کر کے برزخ کے جزیرے
 میں پہنچے گا ، سفید پر جلا کر اس کی راکھ پانی میں گھول کر
 بدن میں ملے ، پھر نہا دھو کے صاف کر ڈالے ، خدا کے فضل سے
 اسی گھڑی اپنی اصلی صورت پر آ جائے گا ، لیکن وہاں کے لوگ
 اس کو پکڑ کر ماہ یار سلیمانی بادشاہ کے پاس لے جائیں گے۔
 چاہیے کہ یہ اپنا مطلب اس سے کہے ؛ پر وہ اسی مطلب
 اصلی کو در پیش کرے گا کہ جو کوئی اس موتی کے پیدا
 ہونے کی حقیقت سے اطلاع دیوے ، اس کو میں اپنی بیٹی موتی
 سمیت دوں۔ بہتر یہ ہے کہ اس ماجرے کو یہ سن و عن
 یاد رکھے ، بھول نہ جائے۔ ممکن نہیں کہ ماہ یار سلیمانی اپنے
 قول سے پھرے کیوں کہ وعدے کا بہت سچا ہے ، مقرر اپنی
 بیٹی بیاہ دے گا۔“

مادہ نے کہا کہ یہ بے پر پر ہمارے کیوں کر پاوے ؟

اس بات کے سنتے ہی نر نے اپنے بازو پھٹ پھٹائے ، کتنے
 ہی پر گر پڑے۔ حاتم نے سب کے سب چن لیے ، نہایت
 خوش ہوا۔

پھر مادہ بولی ”اے نر ! تو نے کیوں کر جانا کہ یہ
 شخص اس کام کے واسطے آیا ہے اور اتنے قصے تو نے کیوں کر
 یاد رکھے ہیں ؟“

اس نے کہا ”ہماری قوم میں جتنے نر ہیں ، تمام جہان کا
 احوال ابتدا سے اذہا تک جانتے ہیں اور مادہ سوائے بات چیت
 کے کچھ نہیں جانتی۔“

اتنے میں صبح ہو گئی ، وہ جوڑا اڑ گیا ۔ حاتم اٹھ کھڑا ہوا اور ایک سمت کو چل نکلا ۔ بعد دو چار دن کے ایک رات کسی درخت کے تلے سو گیا تھا ، اتنے میں بہت سے جانور فریاد کرنے لگے کہ ہے ہے کوئی خدا کے بندوں میں سے ہماری داد کو نہیں پہنچتا ۔ اس آواز کو سن کر حاتم اپنے جی میں کہنے لگا کہ اے حاتم ! تو بھی خدا ہی کا بندہ ہے ، پس تجھ کو لازم ہے کہ تو چل کر ان کا احوال پوچھے اور مدد کرے ۔ یہ سوچ کر اسی طرف اٹھ دوڑا ۔ جب قریب گیا تو کیا دیکھتا ہے کہ ایک لومڑی ہاتھ پاؤں زمین پر دے دے مارتی ہے اور چلاتی ہے ۔

اس احوال سے اس کو دیکھ کر حاتم نے نہایت دل سوزی سے پوچھا کہ تجھ کو بندلان خدا میں سے کس کٹرنے ستایا جو اس طرح بلبلا رہی ہے ؟

لومڑی نے کہا "اے جوان ! رحمت خدا تجھ پر اور اس تیری ہمت و دلاوری پر جو تو اس برے وقت میں میرے پاس آیا اور احوال پوچھا ۔ حقیقت یہ ہے کہ ایک صیاد میرے نر کو بچوں سمیت پکڑ کر لے گیا ہے ، میں ان کی جدائی میں روتی ہوں ، پچھاڑیں کھاتی ہوں بلکہ ہر ایک طرف فریاد کرتی ہوں ، تس پر بھی کوئی میری آہ و زاری نہیں سنتا ، مگر ایک تم آیا ہے ، سو دیکھنے آیا ہو ، لیوں کہ تو انسان ہے اور میں حیوان ہوں ، یقین ہے کہ تو اپنی قوم کی خاطر کرتے ہو ۔"

حاتم نے کہا کہ یہ کیا کہتی ہے ۔ ہماری قوم میں سب انسان ایک سے نہیں ۔ کتنے ہی قوم دل و غم خوار ، کتنے ہی سنگ دل و مردم آزار ۔ اگرچہ میں بھی انسان ہوں لیکن

تو سچ کہہ کہ تیرے نر کو اور بچوں کو کون لے گیا ہے؟
 لومڑی بولی کہ یہاں سے چھ سات کوس پر ایک گاؤں
 ہے۔ اس میں ایک بہلیا رہتا ہے، اس کم بخت کا یہی کام ہے، پر
 یہ کچھ معلوم نہیں کہ اس کو ہم غریبوں کے دکھ دینے سے
 کیا فائدہ ہے۔ یقین ہے کہ خدا کے غضب سے نہیں ڈرتا۔

حاتم نے کہا کہ آندھی کو سیووں کے گرانے اور ایذا دہندوں
 کو مردم آزاری کا کیا اندیشہ ہے کہ انہوں نے وہی اپنا
 پیشہ کیا ہے۔ لازم ہے کہ تو مجھے راہ بتائے تو میں جا کر تیرے
 خاوند کو بچوں سمیت صیاد سے چھڑا دوں۔ اگر ان کے بدلے
 وہ میرا سر بھی مانگے گا تو عذر نہ کروں گا کیوں کہ یہ خدا
 کی راہ کا سودا ہے۔

لومڑی نے کہا ”اے جوان! اگر تیرے ساتھ چلوں، مبادا تو
 اُس سے مل کر مجھے پکڑ لے، تو میرا احوال بھی اُس بندریا
 کا سا ہو۔“

حاتم نے کہا ”اُس کی حقیقت کیوں کر ہے؟ بیان کر۔“
 لومڑی بولی کہ ایک بندریا نے کسی جنگل میں جا کر
 ایک گڑھے میں بچے دیئے تھے۔ اتفاقاً ایک دن اُس جنگل میں کوئی
 صیاد جا نکلا۔ بچے اُس گڑھے میں اپنے باپ کے ساتھ بیٹھے تھے۔
 صیاد نے گھات سے پکڑا اور لے جا کر ایک دولت مند کے ہاتھ
 بیچ ڈالا۔ ہر چند کہ بندریا ہر ایک حیوان سے بڑی دانا اور
 ذوفنون تھی لیکن برے دن جو آگے آئے، ہوشیاری کچھ کام نہ
 آئی، پکڑی گئی۔

صورت اُس کی یہ ہے کہ وہ بندریا اپنے شوہر اور بچوں کی
 جدائی میں سر ٹکرا ٹکرا روتی پھرتی تھی۔ ایک دن لاچار ہو کر

زمین دار کے پاس فریاد کو گئی۔

اُس نے حال تباہ اُس کا دیکھ کر ترس کھا کے کہا کہ ارے! اسے کس نے ایذا دی ہے جو ایسی بلبلائی ہے؟ کسی نے کہا ”اس کے خاوند کو چھ بچوں سمیت فلانا بہایا پکڑ کر لے گیا ہے، فلانی جگہ رہتا ہے۔“

دھقان نے کہا ”ابھی تو جا کر اس کے بچوں اور نر کو جلد چھڑا دے۔“ بہ موجب اُس کے حکم کے وہ شخص آدھر کو روانہ ہوا، بندریا بھی ساتھ لگ لی۔ جب وہ مرد بندریا سمیت گاؤں میں پہنچا، صیاد کے دروازے پر جا کے پکارا، وہ وہیں نکل آیا۔ بندریا نے چاہا کہ اچھل کر اُس کے جامے کو ٹکڑے ٹکڑے کر ڈالے، اتنے میں اُس دولت مند نے دیوان خانے سے نکل کر کہا ”اے عزیز! تو نے اس کے بچے اور نر کو کیا کیا؟“

اُس نے عرض کی کہ خدا وند! کئی دن کی بات ہے کہ میں نے آپ ہی کے ہاتھ بیچا ہے۔ اگر اُس کی بے کسی پر رحم کرتے ہو تو اُن کو اس کے حوالے کرو، قیمت مجھ سے پیئیں۔

اُس نے کہا کہ اب تو میں اُن سے اپنا جی بہلا سوں، کیوں کر دوں؟ کوئی اور تدبیر بتلا جس سے اس کو بھی سسکین ہو اور وہ بھی میرے پس رہیں۔

صیاد نے کہا ”مناسب یہ ہے کہ اس کو بھی لے آؤ۔“

حاصل یہ ہے کہ صیاد نے مکر و حیل سے بندریا کو بھی پکڑوا دیا۔ جب دھقان نے سنا کہ وہ بھی پکڑی گئی، اس مال دار کو کہلا بھیجا کہ تو بندریا اور اس کے بچوں اور نر سمیت

حاضر ہو۔ وہ اُن سبھوں کو لیے ہوئے زمیں دار کے پاس گیا۔ اُس نے دیکھتے ہی بندریا کے بچوں کو پسند کیا کہ یہ میرے یہاں رہیں، نر و مادہ کو تم لے جاؤ۔ ندان بندریا بچوں کے درد جدائی سے مر گئی، نر بھی اس کے غم میں ہلاک ہوا۔

اے جوان! انسان کی بے وفائی اور جفا کاری سنی تو نے، پھر کس طرح تیری بات سے پتیاؤں، شاید ایسا ہی سلوک تو مجھ سے کرے، ایک اور بلا میں ڈال دے۔

حاتم نے کہا ”اے لوسڑی! اپنی خاطر جمع رکھ، میں اُن لوگوں میں نہیں۔ خدا کی قسم! تجھ سے بد سلوکی نہ کروں گا؛ تو بے دھڑک مجھ کو اُس گاؤں تک لے چل کہ میں اُس شخص سے تیرے خاوند اور بچوں کو چھوڑا دوں۔“ اس بات کو سن کر وہ خوش ہوئی اور اس کی ہمت پر آفرین کر کے آگے ہو لی۔ حاتم اس کے پیچھے پیچھے چل نکلا۔ جب پھر رات گئی، اُس گاؤں کے قریب جا پہنچے۔

حاتم نے کہا ”تو یہاں کہیں چھپ رہ، میں بستی میں جا کر صیاد کو ڈھونڈا نکالتا ہوں۔“ وہ کسی جھاڑی میں دبکی مار کر بیٹھ رہی۔

حاتم صبح تک یاد اللہی میں مشغول رہا، جوں ہی آفتاب نکلا اٹھ کر صیاد کے دروازے پر آیا، دستک دی۔ وہ نکل کر پوچھنے لگا کہ اے جوان! مجھ سے کیا کام ہے تجھے، جو ایسا صبح ہی آیا، تو تو ہمارے گاؤں کا نہیں معلوم ہوتا۔ حاتم نے کہا ”اے صیاد! مجھے ایک ایسا ہی آزار ہوا ہے کہ جس کا علاج مجھ مسافر سے نہیں ہو سکتا کیوں کہ ایک حکیم نے بتایا ہے، اگر تازہ ہو لوسڑی کا تو اپنے بدن میں ملے تو ابھی اچھا

ہوتا ہے۔ اس واسطے میں تیرے پاس آیا ہوں کہ تو اکثر لومڑیوں گیدڑوں کو شکار کرتا ہے، اگر تیرے پاس تین چار بچے لومڑی کے ہوں تو مجھے دے اور ان کی قیمت جو چاہے سو لے۔“

صیاد نے کہا کہ سات لومڑیاں میں نے پکڑی ہیں، جتنی درکار ہوں ان کو پسند کر۔ یہ کہہ کر ان ساتوں کو حاتم کے رو بہ رو لے آیا۔

اس نے سات دینار دے کر ساتوں کو لے لیا اور جنگل میں لا کر ہاتھ پاؤں کی رسیاں کھول کر چھوڑ دیا۔ بچے تو کچھ آفت رکھتے تھے، دوڑ کر اپنی ماں کے پہلو سے جا لگے۔ وہ ان کو پیار کر کے نر کے پاس جو آئی تو کیا دیکھتی ہے کہ قریب مرگ کے پہنچا ہے، لگی لوٹنے بیٹھے اور سر پر خاک ڈالنے۔

حاتم نے کہا ”اے روباہ! اب کیوں جزع و فزع کرتی ہے؟“

وہ بولی کہ آج میرے سر کا تاج ڈھلا جاتا ہے، کیوں کر نہ سر پٹوں۔ نہیں سنا ہے تو نے کہ مردوں کو عورتوں کے سر کا چہتر کہتے ہیں، یہ بھوک اور پیاس سے مورا جاتا ہے۔

حاتم نے کہا کہ اے نادان! اس کی عمر اتنی ہی تھی کیوں کہ شیر خورے تندرست رہیں اور بد ایسا بے طاقت ہو جاوے کہ سانس بھی نہ لے سکے۔

لومڑی نے کہا ”اس کی یہ حالت میری جدائی اور بیویوں کے غم نے پہنچائی ہے۔ اگر ابھی اس کا علاج ہووے تو اغلب ہے نہ مرے۔“

حاتم نے پوچھا کہ کون سی دوا ہے کہ تلاش کی جاوے؟

اَس نے کہا کہ اگر جیتے آدسی کو مار کر اَس کا گرم گرم لوہو اَس کے منہ میں ٹپکاؤ تو ابھی بحال و توانا ہو جاوے۔

حاتم بولا ”مجھے آدسی سے ایسا^۲ کیا دشمنی ہے جو حیوان کے واسطے اَسے ماروں، اگر تجھ کو آدسی کا لوہو ہی درکار ہے تو کہہ کس جگہ کا چاہتی ہے، ابھی حوالے کرتا ہوں۔“

اَس نے کہا ”کہیں کا ہو، مگر گرم ہو۔“

حاتم نے ترکش سے نشتر نکال کر بائیں ہاتھ کی ہفت اندام کھولی اور کہا کہ اے روباہ! جتنا اہو تجھ کو درکار ہے لے۔ وہ اپنے نر کو اَس کے پاس لے آئی اور کہا کہ جس قدر اس کے منہ میں ڈالو گے، عین مہربانی ہے۔

حاتم نے اس کے کہنے کے موافق اپنا اہو پلایا کہ اس کا پیٹ بھر گیا اور قوت اصلی پر آ رہا۔ تب حاتم نے ہاتھ پر پٹی باندھ کے کہا ”اے روباہ! اب تو مجھ سے راضی ہوئی۔“ لومڑی بچوں سمیت اَس کے پاؤں پر گر پڑی۔

حاتم اَس کو دلاسا دے کر آگے بڑھا۔ جب بھوک لگتی تھی، جنگل کا میوہ کھا لیتا تھا اور پیاس میں وہیں کے ندی نالوں کا پانی پی لیتا۔ بعد ایک مدت کے کسی جنگل میں جا پہنچا۔ وہاں طپش آفتاب کی اس قدر ہوئی کہ مارے پیاس کے بے تاب ہو گیا۔ ہر طرف پانی ڈھونڈنے لگا کہ ایک چشمہ سفید برف سا

۱۔ نسخہ مطبوعہ بمبئی (صفحہ ۲۴۸) میں ”جیتے ہوئے آدسی“ ہے۔

”ہوئے“ زائد تھا اس لیے حذف کیا گیا۔ فائق

۲۔ نسخہ مطبوعہ بمبئی (صفحہ ۲۴۸) ”ایسا“ ہے، ”ایسی“ ہونا چاہیے۔

دور سے نظر آیا ۔ حاتم اشتیاق سے بے اختیار اس کی طرف دوڑا ۔
جب نزدیک پہنچا تو کچھ نہ دیکھا مگر ایک سانپ سفید کندلی
مارے نظر پڑا ۔

چاہتا تھا کہ بھرے ، جو وہ بول اٹھا ”اے جوان یمنی !
کیوں پھر چلا ، تو کس کام کے واسطے یہاں آیا ؟“
شہ زادے نے جو اس کو باتیں کرتے دیکھا ، گھبرا کر کہنے
لگا ”اے بندہ خدا ! میں شدت سے پیاسا تھا ، دور سے تیرے رنگ کی
سفیدی پانی کی مانند جو نظر آئی ادھر چلا آیا ۔ اب خدا کی قدرت کا
تماشا دیکھ کر پھر چلا ۔“

سانپ نے کہا ”اے عزیز ! تجھ کو یہاں سب کچھ میسر
ہو جائے گا ، خاطر جمع رکھ ۔“

القصہ سانپ روانہ ہوا اور حاتم نے اپنے دل میں سوچا کہ
ہر چند کہ یہ سانپ باتیں کرتا ہے پر اس کے ساتھ جانا خوب
نہیں ، کیوں کہ موذی ہے ۔ اتنے میں یہ خیال گزرا کہ جو کچھ
تقدیر میں ہے ، وہی ہوگا ، چلا چاہیے ۔ بس پر بھی آہستہ آہستہ
قدم رکھنے لگا ۔

سانپ نے جو دیکھا کہ یہ جانے میں استاد کی لڑتا ہے ،
کہا ”اے مرد خدا ! کچھ وسواس نہ کر ، پاؤں تھپا ۔“

حاتم اس کے ساتھ بے لہٹکے روانہ ہوا ۔ غرض ایک کل کے
جنت بہار میں جا پہنچا ۔ وہاں کی فضا سے جی اس کا ٹھون
گیا ، نہایت باغ باغ ہوا ، گیوں کی آواز سے قطعاً باغ نہیں نہ
دیکھا تھا مگر پریوں کے ساک میں ۔ پھر ادھر ادھر کی میں لڑتا
ہوا ایک مکان میں جا نکلا ، وہاں فرش شاہانہ سرا سر بچھا ہوا
تھا اور حوض کے کنارے ایک مسند برتھاف لگی ہوئی تھی ۔

سانپ نے کہا کہ یہاں ذرا توقف کرو، میں پھر آتا ہوں۔
یہ کہہ کر حوض میں گر پڑا۔ بعد ایک دم کے کتنے پری زاد
سونے روپے کے خوان جواہر سے بھرے ہوئے سروں پر رکھے
اُس حوض سے نکلے، حاتم کو سلام کر کے خوان آگے رکھ دیے۔
اُس نے پوچھا ”اے خدا کے بندو! سچ کہو تم کون ہو؟“
انہوں نے عرض کی ”ہم اس کے خدست گار ہیں جو تم کو
اپنے ساتھ لایا ہے اور یہ جواہر تمہارے لیے بھجوا یا ہے، لازم
ہے کہ قبول کرو۔“

اُس نے کہا ”یہ میرے کس کام کا ہے۔ اس قدر مال میں
کیوں کر اٹھاؤں اور کس پر لاد کر لے جاؤں؟“
اتنے میں پھر کتنے ایک پری زاد اسی طرح سے خوان جواہر کے
لیے ہوئے حاتم کے پاس آئے۔

پوچھا اُس نے اس میں کیا ہے؟

وہ بولے کہ جواہر بہ طریق تحفے کے تمہیں بھیجا ہے۔
حاتم نے کہا کہ یہ بھی میری نظروں میں نہیں سہاتا۔
اس میں اور بہت سے پری زاد سر پر گنگا جمنی خوان، زربفت
اور بادلے کے خوان پوشوں سے ڈھاپے ہوئے اسی چشمے
سے نکلے۔

اُس نے پوچھا ”اُس میں کیا ہے؟“

انہوں نے عرض کی ”آپ ہی کے واسطے لائے ہیں۔“
حاتم نے کہا ”بہت اچھا، یہاں حاضر ہے، صاحب خانہ
کہاں ہے؟“ ووں ہی وہ سانپ ایک جوان حسین بنا ہوا چالیس

پری زادوں سمیت حوض سے نکل آیا۔ حاتم اُس کو دیکھ کر متعجب ہوا کہ یہ جوان خوش رو کون ہے؛ پھر تعظیم کو اٹھ کھڑا ہوا۔

اُس نے حاتم کو پکڑ کر بہ آئین شایستہ مسند پر بٹھلایا اور پوچھا کہ تم مجھے پہچانتے ہو؟

وہ بولا ”جو کبھی دیکھا ہوتا تو البتہ پہچانتا۔“

اُس نے مسکرا کر کہا ”میں وہی ہوں جو تمہیں لے آیا۔“

حاتم بولا ”اے عزیز! پہلے تیری صورت سانپ کی تھی، اب آدمی کی شکل کیوں کر ہوئی؟“

اُس نے کہا کہ یہ بھید بعد کھانا کھانے کے کھل جائے گا۔ پھر دسترخوان بچھوایا، کھانا چنوا یا۔ اتنے میں جڑاؤ چلمچی آفتابہ زیر انداز سمیت دو پری زاد لائے اور اُن کے ہاتھ دھلائے تو وہ کھانے میں مشغول ہوئے۔ پری زاد سب اپنے اپنے کموں میں لگ گئے۔ حاتم کھاتا جاتا تھا اور جی میں کہتا تھا کہ میں نے اس مزے کا کھانا یہاں کھایا ہے یا پری نوش لب کے ساتھ کوہ ندا پر۔ اغلب ہے کہ یہ شخص بھی پری زاد کی قوم سے ہو۔

جب خاصہ نوش کر چکے، خواص عطر دان اور انسان مرصع کے لے آئے۔ حاتم نے جو عطر ملا دماغ اُس کا بڑا کھانا حیران ہوا کہ بار خدایا ایسی نعمتیں اور ایسی خوبیاں ہونے اس قوم کو عطا کی ہیں کہ انسان کو میسر نہیں؛ اس میں کیا حکمت ہے، نہ ہی جانتا ہے۔

بعد اس کے صاحب خانہ سے پوچھا ”پہلے تمہاری شکل

سانپ کی تھی اب پری کی سی ہوئی ، اس کا کیا سبب ہے؟“
وہ بولا ”اے جوان ! میں پری کی قوم سے ہوں ، نام میرا
شمس شاہ ہے۔ ایک دن میں حضرت سلیمان علیہ السلام کے وقت میں
اپنے باغ کی سیر کر رہا تھا۔ یوں خیال گزرا کہ اپنے لشکر
سمیت آدمیوں کے ملک پر چڑھ جاؤں ، ان کو قتل کر کے ملک
چھین لوں کیوں کہ وہ ملک نہایت پاکیزہ و آراستہ ہے۔
یہ سوچ کر اہل کاروں سے کہا کہ تمام فوج تیار رہے ، صبح کو
مجھے ایک دویم درپیش ہے۔ اتنے میں رات ہو گئی۔ بعد فراغت کے
خواب گاہ میں جا کر آرام کیا۔ صبح کے وقت جو چونکا اپنے
تئیں تمام لشکر سمیت سانپ کی صورت پایا۔ سارا دن ماہی۔ آب
کے طرح زمین پر تڑپا کیا اور شام سے صبح تک لٹک کر
جناب اللہی میں توبہ کی۔ بارے فضل اللہی سے تمام فوج میری
صورت اصلی پر آ گئی لیکن پر کسی کے نہ ہوئے؛ پھر میں نے
گریہ و زاری بہت سی کی۔ تب یہ آواز آئی ”جو کوئی اپنے قول سے
پھرتا ہے ، اس کا یہی احوال ہوتا ہے۔“

قصہ مختصر، ہر رات یہی صدا آیا کرتی تھی۔ ایک رات
میں نے بہت عجز و زاری سے توبہ کی اور کہا کہ پھر ایسا
خطرہ دل میں کبھی نہ لاؤں گا ، اللہی ! میرا گناہ بخش۔ حکم ہوا
کہ تھوڑے دن اور صبر کر۔ میں نے پھر الجاح و زاری کی کہ
اب میری نجات ہو، ایسا دھیان بار دیگر خاطر میں نہ لاؤں گا۔
تب یہ ندا آئی کہ ایک دن جوان یمنی تیس برس کا ادھر آئے گا ،
تو اس کے دیکھتے ہی اپنی اصلی صورت پر آ جائے گا ؛ چاہیے
کہ تو اس کی خدمت بہ دل کرے کیوں کہ جو وہ تیرے حق
میں دعا مانگے گا تو تو ہمیشہ اپنی اصلی صورت پر رہے گا ،
نہیں تو سانپ کی شکل پھر ہو جائے گی۔ غرض اسی برس سے میں

سانپ کی صورت ہو گیا ہوں اور تیس برس (سے) اس جنگل میں تیرا منتظر تھا۔ تجھے دیکھتے ہی میں نے جانا کہ جوان یعنی یہی ہے، اس آسید پر تیری خدمت دل و جان سے میں نے کی۔ اگر میرے حق میں دعا کرے تو عین مہربانی و بندہ پروری ہے۔

حاتم نے کہا: ”وہ قول کون سا تھا جس سے تو پھر گیا۔“

وہ ایک آہ بھر کر بولا کہ ہماری قوم نے حضرت سلیمان نبی علیہ السلام سے اقرار کیا تھا کہ اگر تمہارے بعد ہم آدمیوں کو ایذا دیں یا ان کے منک کا قصد کریں تو خدا کا قہر ہم پر پڑے۔ اس دن سے ہماری قوم نے کسی بشر کو تکلیف نہیں دی، مگر ایک دن میرے دل میں یہ خیال فاسد گزرا تھا جس کی یہ کچھ سزا پائی۔ اب تیرے حضور صدق دل سے توبہ کرتا ہوں کہ بار دیگر ایسا دھیان نہ کروں گا، میرا حق گواہ ہے۔

حاتم نے آٹھ کر غسل کیا، کراے پانچبڑہ پہنے، پری زاد کے حق میں دل سے دعا کی، اس کی درود میں قبول ہوئی۔ حاتم اگرچہ قوم گہر سے تھا پر خدا کو ایک جانتا تھا، دن رات اسی کے ذکر میں مشغول رہتا تھا۔ غرض حاتم کی دعا کا قبول ہونا اُس پری زاد کے حق میں اس سبب سے تھا کہ خدا کی راہ پر کمر باندھے پھرتا تھا۔ آخر الامر سب پری زاد کے پر نکل آئے اور وہ بڑی اپنی صورت اصلی پر قائم رہا۔

پھر اُس نے حاتم سے پوچھا کہ صاحب! یہاں اس واسطے آئے ہیں اور کہاں جائیں گے؟

حاتم نے کہا: ”اب تو میں شاہ آباد سے آنا ہوں، پرزخ کے جزیرے کو جاؤں گا۔“ یہ کہہ کر وہ موتی روئے گا جو بطور نمونے کے لایا تھا د لہلا دیا۔

یہ سن کر شمس شاہ نے کہا ”سچ کہتے ہو ، اس جوڑی کا موتی جو اعلیٰ ہے ، وہ اس جزیرے کے بادشاہ پاس ہے ؛ لیکن اس نے شرط کی ہے جو کوئی اس کی پیدائش کا احوال کہے ، اپنی بیٹی موتی سمیت اس کے حوالے کر دوں ۔“ پر تو کیوں کر پہنچ سکے گا کہ رستے میں آفتیں بہت سی ہیں ۔ انسان کی اتنی طاقت نہیں جو عہدہ بر آ ہو ۔

حاتم نے کہا ”جو ہونی ہو سو ہو ، میں جائے بن نہیں رہنے کا ، خدا میرا نگہ بہ بان ہے ۔“

بادشاہ نے فرمایا ”خاطر جمع رکھ ، میں بھی بہت سے پری زاد تیرے ساتھ کر دیتا ہوں ، وے تیرے مددگار رہیں گے ۔“

یہ کہہ کر پری زادوں کو ارشاد کیا کہ اے عزیزو ! اس کے طفیل سے تم نے ایک بلائے عظیم سے نجات پائی ہے ، تم اس مہم میں اس کا ساتھ دو ۔

انہوں نے عرض کی ”ہم جان و دل سے حاضر ہیں ، جو حضور سے حکم ہوگا بجا لائیں گے ۔“

بادشاہ نے کہا کہ تم اس کو برزخ کے جزیرے میں پہنچا دو ۔

اس سخن کے سنتے ہی وے سب کے سب اپنا اپنا سر جھکا کر دم بہ خود رہ گئے ۔ پھر ایک دم کے بعد سر اٹھا کر عرض کرنے لگے ”جاہاں پناہ ! اس جزیرے میں پہنچنا بہت مشکل ہے کیوں کہ ایسے ایسے دیو رستے میں ہیں جو ہمیں جیتا نہ چھوڑیں گے ۔ اگر جاہاں پناہ ادھر کا قصد کریں تو بھی لڑائی ہوگی ، ہم رکاب سعادت میں حاضر ہیں لیکن اتنے لوگوں سے یہ کام انجام نہ ہوگا ۔“

شاہ نے یہ فرمایا ”اے جوان مردو! لازم ہے کہ اس جوان کا احسان برباد نہ ہو، کسی صورت سے اس کو وہاں پہنچا دو۔“

اس بات کو سن کر سات پری زاد ہمت باندھ کر بولے کہ اس جوان کو آپ کے اقبال سے ہم پہنچائیں گے، لیکن جو راہ میں کچھ خلل واقع ہو تو جہاں پناہ مدد کریں۔

بادشاہ نے اس بات کو قبول کیا، تب وہ ایک اڑن کھٹولا لائے۔ حاتم کو اس پر بٹھلایا۔ چار شخصوں نے تو پائے پکڑے، تین ساتھ ہو لیے۔ غرض اس صورت سے آسمان کی طرف ہوا ہوئے، تین رات دن چلے گئے۔

چوتھے دن جس جگہ کہ دیو رہتے تھے، پری زادوں نے بھولے سے وہاں کھٹولا ایک درخت کے تلے اتارا اور آپس میں کہا کہ تین دن سے کچھ کھانا پینا نہیں ہوا، بہتر ہے یہاں گھڑی دو گھڑی آرام کریں، کچھ کھائیں پئیں۔

اس بات کو سن کر حاتم نے بھی کہا ”مختار ہو، جو مناسب ہو سو کرو“۔ پری زاد متفرق ہو کر ادھر ادھر چلے گئے، ایک حاتم کے پاس کھڑا رہا۔

اتنے میں کئی ہزار دیو شکار کھیلتے ہوئے ادھر آئے۔ کیا دیکھتے ہیں کہ ایک آدمی کھٹولے پر بیٹھا ہے، پاس آس کے ایک پری زاد کھڑا ہے۔ دو چار ہزار تو کھٹولے کے گرد ہو گئے، چھ سات ہزار غل مجانے لگے کہ یہ آدمی زاد یہاں کیوں سے آیا ہے۔ وہ پری زاد ان کو دیکھ کر گرا۔ چاہتا تھا کہ حاتم کو چھوڑ کر بھاگ جائے کہ چار دیو اس سے لڑنے سے، دو تین اس نے مار رہے، آخر بکڑا گیا۔

پھر وہ دیو اس پری زاد کو حاتم سمیت اپنے گھر لے آئے اور پوچھا کہ اس آدمی کو کہاں سے لایا ہے اور کہاں لیے جاتا ہے؟

اُس نے کہا کہ یہ جوان یمنی شمس شاہ کا بڑا دوست ہے ، اس کو مت ستاؤ ، نہیں تو خراب ہو گے ۔

انہوں نے کہا ”بادشاہ تو ایک مدت سے غائب ہے ، اُس کا احوال کچھ معلوم نہیں ، اب کہاں سے پیدا ہوا ۔“

پری زادوں نے تمام ماجرا بیان کیا ۔ دیوؤں کے سردار نے سر نیچا کر کے کہا کہ اس آدمی کو پری زاد سمیت فلانے کنوئیں میں قید کرو ، رات کے وقت کھانے کے بعد کھاؤں گا ۔

انہوں نے وہی کیا ۔ وہ جو چھیوں پری زاد جو اُن کو چھوڑ کر قوت کی فکر میں گئے تھے ، اُس درخت کے تلے آئے تو کیا دیکھتے ہیں کہ دو تین لاشیں دیوؤں کی پڑی ہیں ، نہ حاتم ہے ، نہ وہ پری زاد ۔ نہایت حیران و پریشان ہو کر آپس میں کہنے لگے کہ یہ دیو کس پردے کے ہیں اور انہیں کن نے مارا ، اُس آدمی اور پری زاد کو کون لے گیا ۔ چاہیے کہ ان کشتوں کے اٹھانے کو کوئی نہ کوئی دیو آوے ۔

اتنے میں جو غور سے دیکھا تو ایک کو سسکتے پایا ۔ تھوڑا سا پانی اُس کے منہ میں چوایا ، آنکھیں اس نے کھول دیں ۔ تب انہوں نے پوچھا کہ تو کون ہے اور تیرا ٹھکانا کہاں ہے؟ اس نے کہا کہ میں مقریس کے دیوؤں میں سے ہوں ۔ ایک پری زاد کے غائب ہونے سے میرا یہ حال پہنچا ہے ، پر اُس کو بھی ایک آدمی سمیت مقریس کے پاس دیو پکڑ کے لے گئے ہیں ۔

پری زاد اس بات کے سنتے ہی اُس دیو کو پکڑ کر اپنے ملک میں لے آئے اور بادشاہ کی بازگاہ میں آ کر داد خواہ ہوئے۔
شاہ نے اُن کی فریاد سن کر فرمایا کہ دیکھو تو کس نے ان پر ظلم کیا ہے اور وہ جوان یمنی کہ جس کے ساتھ یہ گئے تھے، وہ کہاں ہے۔

انہوں نے آداب بجا لا کر عرض کی "جہاں بندہ! ہم دو تین رات دن جو پیہم چلے گئے، نہایت بھوک پیاس اور سادگی نے غلبہ کیا، بہ سبب اس کے اُس آدمی زاد کو کسی درخت کے تلے بٹھایا، ایک اور پری زاد کو اُس کے پاس چھوڑ کر فوت کی تلاش میں گئے۔ ایک اُن کے بعد آ کر جو دیکھا، کن کو تو نہ پایا مگر کئی دیو کشتے دیکھے۔ حیران ہوئے کہ ان کی احوال کس سے پوچھیں؛ اتنے میں اس دیو کو جو اُس سے دیکھا تو آدھ مٹا پایا۔ تھوڑا سا ہانی اس کے منہ میں پھلایا، ہارنے یہ ہوشیار ہو کر کھینچ کر بیٹھا۔ اس کے ساتھی اُن کو بکر کر بادشاہ کے پاس لے گئے، ہم بھی اس کو ہاتھ پر حضور میں لے آئے، آگے جو ارشاد ہو۔"

بادشاہ نے فرمایا کہ اُس کو تھرنے رو بہ رو مٹا، ورنے لے آئے ارشاد کیا "متریس اب تک جیتا ہے اور ہمیں بھول گیا۔"
اس نے عرض کی کہ جہاں زاد کو ایک مدت سے سائب سے، آج ان پری زادوں سے احوال آپ کے سامنے ہوئے۔ وہ سب بھولے، لیکن مجھے اعتبار نہ تھا، اب جانا کہ یہ سچ ہے۔

بادشاہ نہایت غضب ہوا اور فرمایا کہ جہاں زاد کو مٹا دو۔
ندان تیس ہزار پری زاد سے اُس نے ملک کو خراب دورا۔ بہن دن کے بعد شہر کے قریب جا پہنچا، وہیں دیرا تھا۔ پھر کئی

جاسوسوں کو کہا کہ مقریس کی خبر لاؤ کہ کہاں ہے۔ وہ سنتے ہی اڑے، بعد ایک دم کے آکر عرض کی، فلانے جنگل میں شکار کھیلتا ہے۔ بادشاہ سنتے ہی تیس ہزار پری زاد سے اس پر جا پڑا۔ لوگ اس کے سنبھل نہ سکے، بہت سے زخمی ہوئے، کتنے مارے گئے؛ آخر مقریس کئی مصاحبوں سمیت گرفتار ہو کر حضور میں آیا۔

بادشاہ نے فرمایا کہ اے کافر! تو ہم کو بھول گیا۔ اتنا نہ جانا کہ شمس بادشاہ اب تک جیتا ہے؛ میں اس کے علاقہ مندوں کو پکڑ کر جو قید کروں گا تو بادشاہ مجھ کو اس حرکت سے کب جیتا چھوڑے گا۔ خیر اب اسی میں ہے کہ اس آدمی کو پری زاد سمیت لا کر جلد حاضر کر۔

وہ بولا ”میں اس کو اسی وقت کہا گیا، آدمی کو کب دیو چھوڑتا ہے۔“

بادشاہ نے نہایت طیش کہا کر کہا ”اے رو سیاہ! حضرت سلیمان نے تم کو آدمیوں کے ستانے سے منع نہیں کیا تھا اور تم نے یہ قول نہیں دیا تھا کہ ہم ان کو دکھ نہ دیں گے اور نہ کہائیں گے؟“

دیو نے کہا کہ وہ بات حضرت سلیمان ہی کے ساتھ گئی۔ تب تو بادشاہ مارے غصے کے کانپنے لگا اور کہا کہ جلد لکڑیوں کا انبار لگا کر اس کافر کو ہم راہیوں سمیت جلا دو۔ مقریس نے جب دیکھا کہ اب کچھ بس نہیں چلتا اور یہ بن جلائے نہیں رہتا، کسی طرح بالفعل اس کے ہاتھ سے چھوٹے، پھر آگے سمجھ لیں گے۔ یہ اسی سوچ میں تھا کہ بادشاہ نے بہ سہولت کہا ”اے ظالم! اس آدمی کے ساتھ مجھے نہایت آفت ہے،

جو اُس کو صحیح سلامت میرے حوالے کر دیوے تو تیرے میرے کچھ کدورت نہیں۔ کسی طرح کا تو اپنے جی میں اندیشہ نہ رکھ، و الا جان سے ماروں گا۔“

مقریس نے کہا ”اگر تم حضرت سلیمان کی قسم کھا کر کہو کہ میں آدمی لے کر تجھے چھوڑ دوں گا اور کچھ نہ کہوں گا تو میں ابھی اُس آدمی کو لے کر پری زاد سمیت حضور میں حاضر کرتا ہوں۔“

شمس بادشاہ نے کہا ”ہمارے تیرے درمیان حضرت سلیمان علیہ السلام ہیں، ہم کبھی تجھ سے دغا نہ کریں گے۔“

اُس نے اپنے نوکروں سے کہا کہ نالانے کوئیں میں ایک آدمی پری زاد سمیت قید ہے، جلد لے آؤ۔ وہ دوڑے، حاتم کو مع پری زاد لے آئے۔

بادشاہ نے شاہ زادے کو تخت پر بٹھایا لیا اور کہا ”کیوں، میں نہ کہتا تھا کہ دیو راہ میں بہت سے مردہ آزار ہیں، تجھے جیتا نہ چھوڑیں گے۔“

حاتم بولا ”جو کچھ تقدیر میں ہے وہی ہوتا ہے، ہر حالت میں خدا کا شکر کیا چاہیے۔“

پھر شاہ نے حکم کیا کہ اُس ماعون مقریس کو چھوڑنا صلاح نہیں، جلد اس انبار میں رکھ دو کہ فساد و فتنہ حاتم سے اٹھ جائے۔ یہ سنتے ہی مقریس کو اُس کے دیووں سمیت پری زادوں نے انبار میں ڈال دیا اور آگ لگا دی۔

تب وہ پکارا ”کیوں صاحب! تم نے حضرت سلیمان کو درمیان دے کر یہی قول کیا تھا؟“

شاہ نے فرمایا کہ اے دغا باز! ہر گاہ کہ تو پیغمبر کے حضور قول دے کر پھر گیا، خدا سے نہ ڈرا، اگر میں نے بھی تجھ سے بدعہدہ کی تو کیا عجب ہے۔ سوائے اس کے تو فتنہ انگیز ہے، تیرا جلانا بہتر ہے۔ حاصل یہ ہے کہ اس نے دیووں سمیت جلوا دیا اور اپنے چھوٹے بھائی کو وہاں متعین کر کے فرمایا کہ تم اس ملک سے خبردار رہو۔ پھر حاتم سے پوچھا کہ اب آپ کا ارادہ کیا ہے؟

اس نے کہا ”وہی جو میں نے پہلے عرض کیا تھا، بار بار کہنے سے کیا فائدہ؛ جس طرح ہو مجھ کو اس جزیرے میں جانا اور اس موتی کو لانا۔“

تب بادشاہ نے اپنے لوگوں کو فرمایا کہ اے عزیزو! تم میں جو کوئی دیرینہ سائل بوڑھا بڑا کار آزمودہ ہو، اس کے ساتھ جائے اور وہاں پہنچا آئے۔

یہ سن کر چار پری زان اسی عمر اور اسی وضع کے آٹھ کھڑے ہوئے کہ یہ خدمت ہمارے ذمے ہے، ہم بجا لائیں گے۔

اس بات کو سن کر بادشاہ نے نہایت مہربانی فرمائی اور حاتم کے ساتھ رخصت کیا۔ وہ اسی طرح سے اس کو آژن کھٹولے پر بٹھلا کر لے آئے۔ رات دن چلے جاتے تھے؛ جب بہت بھوکے پیاسے ہوتے تو محفوظ جگہ کہیں دیکھ کر اتر پڑتے، کچھ کھیا پی لیتے؛ اسی صورت سے پندرہ روز تک پر مارے چلے گئے۔

سولہویں دن اس پہاڑ پر اترے جس کو شہ زادہ طوسان ایک پری زان خوش رو نے برزخ کی بیٹی پر عاشق ہو کر اپنا مسکن کیا تھا اور اس کے فراق میں آہیں مار مار کر رو رہا تھا۔ اتفاقاً اس کے رونے کی آواز حاتم نے سنتے ہی بے اختیار

ہو کر پوچھنے لگا کہ اے عزیزو! اس درد سے کون روتا ہے؟
اسے تحقیق کیا چاہیے۔ یہ کہہ کر اٹھ کھڑا ہوا اور آپ ہی
آدھر چلا؛ ایک دم میں جا پہنچا تو ایک جوان پری زاد
خوب صورت کو سر بہ زانو روتے دیکھا۔

پوچھا ”اے بندۂ خدا! تو کون ہے اور اس جگہ کس واسطے
روتا ہے؟“

اُس نے آنکھ اٹھا کر دیکھا کہ ایک آدمی حسین ڈھڑا ہے۔
بولتا ”اے شخص! تو یہاں کہاں سے آیا، بارے بتلا کیوں کر آیا،
کیا کام ہے؟“

حاتم نے کہا کہ میں مرغابی کے اڈنے کے برابر ایک
موتی ڈھونڈتا ہوا آیا ہوں، کیوں کہ ویسا موتی جزیرۂ برزخ
کے بادشاہ پاس ہے۔

اس بات کو سن کر حاتم بڑا اور ڈرے لگا ”اے آدم زاد!
اُس موتی کا تیرے ہاتھ لگنے محال ہے؛ اس واسطے کہ وہ موتی
بادشاہ کچھ سوال رکھتا ہے۔ ہر ایک سے پوچھتا ہے، موتی اس کا
جواب نہیں دے سکتا؛ بلکہ ہم پری زاد ہو کر تو غریب بڑا
ہو ہی نہیں سکتے، پھر تو آدمی ہو کر کیوں کر آئے گا
اور اُس موتی کی پیدائش کا حوالہ اس طرح بناوے گا۔“
حاتم نے کہا ”خدا قادر ہے، تو اپنی حیثیت لے، اس سے
سے کیوں پڑا ہے؟“

پری زاد نے ایک آہ سرد بھر کے کہا ”میں جزیرۂ برزخ
بادشاہ کی بیٹی پر عاشق ہوں، نام میرا بندہ زادہ مہر اور ہے،
باپ میرا جزیرۂ طومان کا بادشاہ ہے، تو نام ہے۔ ایک دن مجھ سے
میں بیٹھا تھا میں نے کسی شخص سے اس کے حسن کا بیان اور

تعریف کی ؛ سنتے ہی میں آپ سے جاتا رہا ۔ آخر نہ رہ سکا ، اُس
جزیرے میں گیا اور اُس کے باپ کے پاس پیغام بھیجا ۔

اُس نے سن کر مجھے اپنی بارگاہ میں بلایا ، بہ عزت تمام
بٹھلایا ، پھر اُس موتی کو منگوا کر میرے سامنے رکھ دیا اور
پوچھا کہ یہ موتی کس دریا کا ہے ؟ اس کی پیدائش کیوں کر
ہے ؟ کہاں سے ہاتھ لگا ؟

میں نہ جانتا تھا بلکہ میرے بزرگ بھی اس کی حقیقت سے
واقف نہ تھے ، جواب کچھ نہ دے سکا ، اپنا منہ لے کر رہ گیا ۔
اُس نے اپنی مجلس سے باہر نکلوا دیا ۔ اتفاقاً اُس وقت وہ آفت جان
اور غارت گر ایمان کوٹھے پر جلوہ گر تھی ، نگاہ میری اُس پر جا
پڑی ، نیم بسمل تو آگے ہی ہو رہا تھا ، مں ہی گیا ۔ جب دیکھا
میں نے کہ کچھ تدبیر نہیں بنتی ، لاعلاج اس پہاڑ پر آکر رہا ، مارے
غیرت کے اپنے ملک نہ گیا ۔ اب دن گریہ و زاری اور رات بے تابی
و بے قراری سے کٹی ہے ۔ نہ جان جاتی ہے نہ جان جاناں سے ملاقات
ہوتی ہے ۔“

حاتم نے سن کر کہا کہ تو خاطر جمع رکھ کہ اگر وہ موتی
لوں گا ، موتی والی تجھے دوں گا ۔ اے پری زاد ! میں اُس موتی
کی پیدائش سے آگاہ ہوں ، دیکھے گا تو کہ تیرے سامنے کس طرح
اس کا احوال بیان کرتا ہوں ۔

پری زاد نے کہا ”مجھے باور نہیں آتا، تو بکا کر ۔“

حاتم بولا کہ وہ گوہر صاف نہیں ہے ، اور وہ جزیرہ بھی
آگے آدمیوں سے آباد اور تصرف میں تھا ، لے اٹھ میرے ساتھ چل ۔
پری زاد نے یہ بات سن کر حاتم کو کچھ سچا جانا ، اٹھ کر
ساتھ ہوا ۔

تب حاتم نے اُن چار پری زادوں سے پوچھا ”تم میں اتنا زور ہے کہ ہم دونوں کو اس کھٹولے پر بٹھلا کے لے چلو؟“ وہ بولے ”اگر تم سے چار ہوں تو بھی بہ خوبی لے جاویں، مطلق نہ گھبراویں۔“ ندان وہ دونوں کھٹولے پر جا بیٹھے، وہ لے اڑے۔

راہ میں مہاکال دیو کا باغ تھا۔ جو اُن کا گزر ادھر سے ہوا، وہ بیٹھا سیر کر رہا تھا، اتفاقاً نگاہ اس کی اُن پر جا پڑی، کئی دیووں کو حکم کیا ”دوڑو اور کھٹولے سمیت اُن پری زادوں کو میرے پاس لے آؤ۔“ وہ دیو اڑے اور ان کو مع کھٹولے اس کے پاس لے آئے۔

مہاکال نے کہا ”سچ کہو، اس آدمی کو کہاں لے جاتے ہو؟“

انہوں نے کہا ”شمس شاہ بادشاہ کے ملک سے آتے ہیں۔“

وہ بولا کہ وہ ایک مدت سے غائب ہے اور اُس کا ملک اب سانپوں سے آباد ہے۔ پری زادوں نے کہا ”تم سچ کہتے ہو، یوں ہی تھا، لیکن اس آدمی کی دعا سے وہ اپنی صورت اصلی پر آیا، ہم سب بھی اپنے بال و پر سے درست ہو گئے۔“

دیو نے کہا ”پھر جاتے کہاں ہو؟“

وہ بولے ”برزخ کے جزیرے کو۔“ پھر اُس نے عرض کیا کہ یہ پری زاد کون ہے؟

مہر آور آپ ہی بولا ”اے دیو! جو تجھے بھول گیا، میں

مہر آور شاہ زادہ مہر نر بادشاہ کا بیٹا ہوں۔“

اُس نے کہا ”اے شاہ زادے! تجھ کو آدمی سے لیا نام ہے، اپنی راہ لے۔ میں تجھے لچھ لچھ نہیں سکتا لیوں کہ

تو حضرت سلیمانؑ کی پری زاد کی اولاد سے ہے۔“ یہ کہہ کر حاتم کو کھٹولے سے کھینچ لیا۔ مہر اور بولا ”اے دیو! حضرت سلیمانؑ سے جو قول کیا تھا اُسے بھول گیا؟ دیکھ مردم آزاری نہ کر۔“ اُس نے جواب دیا کہ وے اب کہاں ہیں جو اُس قول پر رہیں، میں آدمی کو نہ چھوڑوں گا، بعد مدت کے ہاتھ لگا ہے، ذرا تو منہ سلونا کروں۔

مہر اور نے دیکھا کہ دیو آدمی کو دیکھ کر باولا گیا ہے، اُس کو فریب دیا چاہیے۔ بولا کہ اے مہر! ایک آدمی کے کھانے سے کیا فائدہ، میں دس آدمی تجھ کو لا دوں گا جو میرے قول پر تو رہے اور اس آدمی کو میرے حوالے کرے کیوں کہ میرا کام اس سے سر براہ ہوتا ہے۔

دیو نے کہا ”اے شاہ زادے! میں تیرے خاندان سے توسل رکھتا ہوں، اس کو میرے پاس چھوڑ جا اور جو کہتا ہے اُسے کر دکھلا، لو میں اس کو تیرے حوالے کروں۔“

شہ زادے نے دیکھا کہ علاج کچھ نہیں ہو سکتا، لاچار ہو کر کہا کہ یہ آدمی میرا بڑا آشنا ہے، چاہیے کہ اُسے کسی جگہ بہ خوبی رکھے۔ اگر کچھ بھی اسے ایذا پہنچے گی تو تجھ سے لوں گا۔

اس نے کہا کہ جو مکان آپ کے پسند پڑے، وہیں چھوڑ جائے۔ غرض ایک باغ کو پسند کر کے اس میں چھوڑا اور اُس سے کہا ”تو اپنے دیووں سے کہہ دے کہ اس کی نگہبانی بہ خوبی کریں، دو تین دن میں دس آدمی تیرے واسطے لے آتا ہوں۔“ وہ بولا ”بہت بہتر۔“

آخر شہ زادہ اُن چاروں پری زاد سمیت کسی جنگل میں آیا

اور ایک کونے میں بیٹھ کر مشورت کرنے لگا۔ اگر اپنے ملک میں جا کر فوجیں لاؤں تو دیر لگے گی، وعدہ ٹل جائے گا، وہ ملعون اُسے مقرر اذیت پہنچائے گا۔ صلاح یہ ہی ہے کہ گھات میں لگے رہیں، جب دیووں کو غافل پائیں، اُس آدمی کو لے کر ہوا ہو جائیں، اغلب ہے کہ صبح ہوتے ہوتے ساٹھ کوس نکل جائیں گے، پھر ہمیں کون پاتا ہے۔ اُن پری زادوں نے اس مصلحت کو بہت پسند کیا اور گھات سے ایک طرف لگ رہے۔ چوکی کے دیووں نے جی میں کہا کہ پری زاد کچھ آدمی کو چرا کر تھوڑا ہی لے جائیں گے، اور وہ پر نہیں رکھتا جو آپ سے آڑ جائے گا۔ اس گن پر کئی اُن میں سے شکار کے واسطے گئے؛ چنانچہ کتنے ہی چرنے درنے مار کر لے آئے۔ آخر اُن کو بھون کر سبھوں نے زھر مار کیا اور شراب غنات سے مست ہو آدھی رات گئے باغ کے دروازے منتقل ہو پھول بسمار ہو رہے؛ پر یہ کوئی نہ سمجھتا کہ وہر اور چرنے لے جانے کی گھات میں اک رہا ہے۔

التصہ دیووں کو غافل بنا کر حاتم کو ڈھونڈنے پر بھیجا کر آسمان کی طرف ہوا ہوا۔ سورج نکلنے باغ سے سو ٹوس پر نکل گئے۔ جب دل جڑھا، ایک محسوس جلاہ نہکھو کر پڑے، کچھ نشتہ کر کے سو رہے۔ دیووں کو اس بات سے خبر نہ تھی کہ قیدی کو لڑی لے گیا ہے، خاطر جمع سے باغ میں چوکی دیا لے۔ اور وہ رات دن چلے لے، جہاں جلاہ پڑتی وہاں اترتے، دم لینے، ہرنے ہو کر چلے۔

جب وعدہ لڑ لیا، وہاں لے گیا کہ وہ پری زاد جس آدمی کو چھوڑ لے ہیں اُسے لے آؤ۔ وہیں کئی دیو اُس باغ میں آئے اور اُس کو نہ پایا۔ وہاں لے جا کر پھر عرض کی

کہ وہ آدمی وہاں نہیں ہے۔ وہ غصے ہو کر آپ ہی اس باغ میں جو آیا، دیکھا تو واقعی نہیں ہے۔ پھر تو دیووں پر نہایت جھنجھلیا کہ اے نمک حرامو! مقرر تمہیں نے اُس کو کھایا ہے، دیکھو تو کیا مزہ چکھاتا ہوں۔ یہ کہہ کر کئی دیووں سے کہا کہ ان کو قید کر کے خوب سا مارو۔

انہوں نے حضرت سلیمانؑ کی قسم کھا کر عرض کی کہ ہم نے اُس کو ہاتھ بھی نہیں لگایا، کھانا تو ایک طرف۔

اُس نے فرمایا ”تم جھوٹے ہو، مجھے ہرگز باور نہیں آتا۔“

یہاں کا تو ذکر یہ ہے اور وہ پری زاد حاتم سمیت جب دریائے قہرمان پر پہنچے، اتفاقاً مہا کال کا ایک دیو بھی اُس کے جزیرے میں گیا تھا، اُن کو پہچان کر اُتر پڑا۔ چاہتا تھا کہ حاتم کا ہاتھ پکڑ کر اُڑا لے جائے، وہیں شہ زادہ مہر اور نے ایک ایسی تلوار ماری کہ اُس کا ہاتھ شانے سے جدا ہو کر گر پڑا۔

وہ یہ کہتا ہوا بھاگا ”بھلا کیا اے پری زادو! تم نے آدمی کی خاطر میرے ہاتھ میں تلوار ماری، ابھی اس پردے کے دیووں کو خبر کرتا ہوں کہ کئی پری زاد آدمی کو لیے جاتے ہیں۔ دیکھو تو کیسا بدلا لیتا ہوں۔“

مہر اور نے یہ سن کر کہا کہ تو کس پردے کا رہنے والا ہے؟

وہ بولا کہ میں مہا کال کے دیووں میں سے ہوں۔

شہ زادے نے فرمایا ”جا اپنے مہا کال سے کہہ کہ میں اُس آدمی کو لیے جاتا ہوں، خبر دار رہ۔ اگر ادھر سے پھروں گا تو تیرے شہر کو تاخت و تاراج کر کے خاک سیاہ کروں گا۔“

یہ سن کر وہ دیو ہوا ہو گیا۔ پھر اُن کو بھی پری زاد بہ دستور لے اڑے۔ اتنے میں قریب ایک جنگل کے جا پہنچے؛ وہاں حاتم سے کہنے لگے کہ یہاں ہماری حد تمام ہوئی، آگے نہیں جا سکتے، ہم کو رخصت کرو۔

مہر اور بولا ”اے جوان! میں تیرا ساتھ نہ چھوڑوں گا، ہر حال میں میں تیرا شریک رہوں گا۔“ ندان حاتم کھٹولے سے اتر پڑا، چاروں کو رخصت کیا۔ پھر مہر اور سے کہا کہ مجھ کو یہ منظور نہیں جو میرے باعث سے کچھ تجھ کو ایذا پہنچے لیکن اتنا دریافت کیا چاہتا ہوں کہ اس جنگل سے گزارا کیوں کر ہو۔

اُس نے کہا ”آگے تو پری زاد بھی اس طرف نہ جا سکتے تھے کیوں کہ یہاں کے دیو اُن کو ستاتے تھے بلکہ جان کے خواہاں ہوتے تھے؛ چنانچہ ایک دن پری زاد بہت سے جمع ہو کر دیووں سے لڑے، طرفین کے ہزاروں ہی مارے پڑے، مردم آزار و ایذا دہندہ ہیں۔“

حاتم نے کہا ”اگر میں دیو بن کر اس جنگل سے چلوں تو کیوں کر راہ طے کرے۔“

مہر اور بولا ”میں تمام دن ہوا میں اڑوں، رات بڑے پر جہاں تو اترے گا اتر پڑوں۔“

تب حاتم نے جانور کا لال پر نکال کر جلا کر پانی میں اُس کی رال کھول کر اپنے بدن پر ملی، وہ اس دعو کی صورت ہو گیا، جنگل کے چرند درند بھاننے لگے۔ غرض تمام دن چلتا، تمام کو جہاں رہ جاتا وہیں مہر اور بھی آتا۔ ایک دن مہر اور نے پوچھا ”اے حاتم! یہ پر بس جانور کے ہیں؟“

اُس نے کہا ”اُن کے جن سے اُس موتی پیدا ہونے کی حقیقت اور جس صورت سے ایک موتی ماہ پار کے ہاتھ لگا تھا ، اُس کی کیفیت سنی گئی تھی ۔ اور کہا ”اے مہر اور! میں جب شاہ آباد سے نکلا تھا تب متفکر ہوا کہ ایسا موتی کس دریا میں ہوتا ہے اور میں کیوں کر پاؤں گا ۔ غرض ٹھہر کر ایک درخت کے تلے سر بہ زانو بیٹھ گیا کہ ایک جوڑا خوش رنگ جانوروں کا بھی اُس درخت پر آبیٹھا ۔ مادہ نے پہلے تو اُس جنگل کی آب و ہوا کو اپنے نر کے سامنے برا کہا ، پھر دریائے قہرمان کا ماجرا بیان کر کے میرا احوال پوچھا کہ یہ کون ہے جو اس صورت سے غم گین بیٹھا ہے ؟ اُس نے میری سر گذشت ، اور پیدائش اُن موتیوں کی ، حقیقت اُن جانوروں کے نا پیدا ہونے کی جز کے یہ انڈے ہیں ، بیان کی اور مجھے اپنے پر دیے ۔ اور متصل احوال ماہ یار سلیمانی کے رو بہ رو کہوں گا ، تو سن لیجیو ۔“ حاصل یہ ہے کہ حاتم نے سارا ماجرا اُس سے نہ کہا ، اس واسطے کہ سب ادا یہ آگے چلا جائے ، اپنا کام کر لے ، میں محروم رہ جاؤں ۔ غرض مہر اور کی اتنے ہی احوال سے خاطر جمع ہو گئی کہ میرا کام بھی اسی کی بہ دولت ہوگا ۔

یہ باتیں آپس میں کر کے مہر اور تو آسمان کی طرف ہوا ہوا ، حاتم آگے چلا ۔ غرض رات کو تو ایک جا رہتے تھے ، صبح کو اپنے اپنے طور پر راہی ہوتے تھے ۔ ایک رات کا ذکر ہے کہ ایک سہانی سی جگہ میں دونوں سو گئے تھے کہ سلوک ساز کے دیوؤں میں سے ایک اُن کے سرہانے آ پہنچا ۔ دیکھا اُس نے کہ ایک دیو اور پری زاد پاس پاس سوتے ہیں ۔

اُس نے جا کر اور دیوؤں سے خبر کی ۔ جب وے آئے تو دیکھ کر آپس میں کہنے لگے کہ اس کو اپنے بادشاہ کے پاس

لے چلا چاہیے۔

انہیں میں سے ایک نے کہا ”اے یارو! ان بے چاروں کو ایذا دینا کیا ضروری ہے، کچھ یہ ہماری قوم سے نہیں ہیں اور نہ کچھ انہوں نے تقصیر کی ہے۔ شاید اور کسی پردے کے ہیں، کچھ کام کو جاتے ہیں، رات کا وقت دیکھ کر سو رہے ہیں۔“ لیکن پری زاد فی الحقیقت جاگتا تھا۔ ان کی باتیں اس نے سب سنی (سنیں)۔ پھر دیووں نے کہا کہ ان کو جگا کر پوچھا چاہیے، شاید پردے سے برزخ کے ہوں۔ وہیں ایک دیو نے کہا ”بالفرض وہیں کے ہوں تو تمہیں کیا۔“

دوسرا بولا ”بادشاہ سلوک ایک دن لاپتہ تھا کہ بہت دنوں سے پردہ برزخ کی کچھ خبر نہیں معلوم، مگر تجھے اس کا ڈر نہیں جو ایسی بات کہتا ہے۔ اگر یہ بات جا کر کوئی بادشاہ سے کہہ دے کہ ایک دیو اور پری زاد کسی پردے کے یہاں سوتے تھے، فلاں فلاں نے دیکھا کہ حضور میں خبر نہ پہنچائی، اس وقت تو کیا جواب دے گا اور ہمارا کیا احوال ہوگا۔“

آخر دونوں کو جگا دیا۔ حاتم نے دیووں کو دیکھ کر انہیں کی بولی میں کہا ”تم نے ہمیں کیوں جگایا، کیا زاد ہے؟“

انہوں نے کہا کہ تم اس پردے کے ہو، سچ کہو۔

حاتم بولا ”تم نے نہیں سنا کہ ایک آدمی پہاڑ کے جزیرے پر جاتا تھا، اس کی خاطر سے ہمیں بادشاہ کے پاس لے جا دیا اور ملک اس کی جہوں کو ملازم کے ساتھ اس کو تلاش کر کے اپنے بادشاہ کے پاس لے جاؤ۔“

دیووں نے پوچھا ”یہ پری زاد اس پردے کا ہے؟“

حاتم نے کہا ”پردہ طومان کا ہے ، یہی خبر لیے جاتا ہے کہ شمس بادشاہ پیدا ہوا اور مقریس کو مار کر اس نے ملک اس کا لیے لیا ہے۔“

یہ سن کر وہ بولے ”تم آرام کرو ، ہم اُسے ڈھونڈنے جاتے ہیں۔“ غرض ان کو رستا بتا کر آپ راہ لی ۔

بعد تین روز کے ایک دریا پر جا پہنچے ۔ سہراور نے کہا کہ دریائے قہرمان یہی ہے ۔ حاتم نے دیکھا کہ اس کا کنارہ ادھر کا نظر نہیں آتا ، موجیں آسمان کو پہنچتی ہیں اور آبی جانور یعنی ہاتھی ، اونٹ ، گھوڑے ، بیل ، گھڑیاں ، مگر ، ادھر کے کنارے پر اکثر لوٹ رہے ہیں ۔ بطخیں اور قازیں بلکہ ہر قسم کے جانور ہاتھی سے بھی بڑے بڑے پڑ رہے ہیں اور ہزاروں پرندے خوش رنگ پہاڑوں ، ٹاپوں پر کریال کلیلیں کر رہے ہیں ۔ یہ قدرت الہی پر اور بھی قائل ہوا کہ سچ ہے ، تیری صفت کو عقل کی کیا تاب جو پا سکے اور خیال کو کیا مجال جو اس کی کتبہ کو پہنچ سکے ۔

پھر گھبرا کر سہراور سے کہنے لگا ”بوائی ایسے دریا کے پار کس طرح جا سکیں گے اور اس کی اہروں کے صدمے ہم سے ناتوان کیوں کر اٹھا سکیں گے۔“

سہراور بولا ”سچ ہے ، تیز پر پرندے کی بھی مجال نہیں کہ سات دن کے عرصے میں اس کے اُس کنارے پر پہنچے ؛ چناں چہ میں پری زاد ہو کر یہ جرأت نہیں کر سکتا ، تیرے تو حق بہ طرف ہے۔“

یہ سن کر حاتم نے کہا ”کچھ ہو ، ہمیں برزخ کے جزیرے میں جانا ہے۔“

تب وہ بولا ”اگر چند روز یہاں ٹھہرو تو میں اس دریا سے اترنے کی تدبیر کروں۔“ اس نے کہا ”بہت اچھا۔“ پھر سہرہ اور بولا کہ یہاں سے کئی کوس پر پردہ بدران ہے، وہاں کی بادشاہت شمشان پری زاد کرتا ہے، اس کے پاس دریائی گھوڑے اچھے اچھے پیراک اور اڑتے ہیں۔ چاہتا ہوں کہ اس کے پاس جا کر دو گھوڑے لے آؤں۔

حاتم نے کہا ”مبارک۔“ وہ وہیں آڑ گیا، رات بسے وہاں جا پہنچا، اس بادشاہ سے ملا۔

پوچھا اس نے ”آپ کے آنے کا سبب کیا ہے، فرمائیے؟“
سہرہ اور نے کہا ”مجھ کو دو گھوڑے ضرور ہیں، اگر مرحمت کرو تو عین توجہ ہے۔“

وہ پھر پوچھنے لگا کہ تم کہاں سے آئے ہو؟
کہا ”پردہ طومان سے۔“

بادشاہ بولا ”میں تجھے پہچانتا ہوں۔ اغلب ہے کہ تو سہرہ اور شہزادہ طومان کا ہے۔ اکیلے آنے کا کیا سبب؟“

اس نے کہا ”سچ کہتے ہو، لیکن میں ایک بلا میں گرفتار ہوں، اس لیے جریدہ و لا چار ہوں۔ اتنی مدد کرو، احسان تمہارا تمام عمر مجھ پر رہے گا۔“

شمشان اٹھ کر بغل گیر ہوا اور اپنے طویلے میں لے آیا۔ سب کے سب گھوڑے حاضر ہیں۔ قصہ مختصر دو گھوڑے چالاک اڑتے چن کر سہرہ اور کے حوالے کیے۔ شہزادہ دونوں گھوڑوں سمیت طرفۃ العین میں آ پہنچا اور کہا ”اٹھو جلد سوار ہو۔“
حاتم وہیں ایک گھوڑے پر چڑھ بیٹھا۔ دوسرے پر یہ سوار ہو

کہنے لگا ”خبر دار اس کی باگ نہ چھوڑ دیجیو، اٹھائے رہیو۔“
ندان وہ ان دونوں کو کڑکا کر ہوا ہو گئے۔

بعد کئی دن کے بھوک پیاس کی شدت ہوئی۔ پری زاد نے
کہا ”میرے پاس تھوڑا سا سیوہ اور ایک صراحی پانی کی موجود
ہے، چاہو کھا پی لو۔“

حاتم نے لے کر دو چار دانے سیوے کے کھائے، دو
تین گھونٹ پانی کے پیے، قدرے توانائی آئی، پھر سنبھل بیٹھا۔

بعد چند روز کے کنارہ نظر آیا۔ پری زاد نے کہا ”بھائی
اب باگ ڈال دو“ گھوڑے زمین پر اتر پڑے۔

حاتم نے کہا ”اے مہر اور! ہم نے سنا ہے کہ جزیرہ
برزخ دریا کے درمیان ہے۔“

وہ بولا ”ابتدا اس جزیرے کی یہیں سے ہے جہاں ہم تم
بیٹھے ہیں، پر یہ مت گمان کرو کہ دریائے قہرمان سے پار ہو
گئے ہیں، یہ اس کا دوسرا کنارہ نہیں ہے، ایک یہ بھی ٹاپو ہے،
کئی جزیرے اس میں اور بھی بستے ہیں۔“

حاتم نے کہا ”وہ شہر یہاں سے کتنی دور ہوگا؟“

بولا ”دس روز کی راہ“ پھر اس نے کہا ”تو بیٹھے کیوں ہو
چلے چلو۔“ مہر اور نے التماس کیا ”ایک بات کہوں اگر تم مانو۔“

حاتم بولا ”بہ سر و چشم فرمائیے؟“

تب مہر اور نے کہا ”سیرا ملک یہاں سے نزدیک ہے،
چاہتا ہوں کہ جا کر لشکر لے آؤں تاکہ ہم تم کروفر سے
شہر میں داخل ہوں۔“

حاتم نے کہا ”اے عزیز! کچھ ماہ یار سلیمانی سے لڑنے

نہیں آئے ہیں جو لاؤ لشکر چاہیے۔“

سن کر وہ بولا ”میری یہ غرض نہیں بلکہ اس واسطے کہتا ہوں کہ حالت غربت میں جو پہنچیں گے تو کسے پروا ہے جو ہماری خبر کرے گا اور جو اس ٹھاٹھ سے جائیں گے تو ہمارے پہنچنے کے پہلے ہی اس کو احوال معلوم ہو گا۔ تم گھبراؤ نہیں، میں ایک ہفتے میں آ پہنچتا ہوں۔“

اس نے کہا ”میں تنہا یہاں رہوں؟“

وہ بولا ”کیا مضایقہ، کیوں کہ یہاں کوئی مفسد ایذا دہندہ نام کو نہیں۔“

حاتم نے کہا ”خدا حافظ، سدھاریے۔“

سہرے اور وہیں ہوا ہو گیا۔ جب حاتم کی نظروں سے غائب ہو گیا، تب حاتم نے سفید پر نکال کر جلائے۔ ان کی راکھ پانی میں گھول کر اپنے بدن پر ملی، جیسا تھا ویسا ہی ہوا؛ پھر تیر و کمان لے کر اٹھا، ایک بارہ سنکا شکار کر لایا۔ اسے صاف کر اچھے اچھے گوشت کے ٹکے بنا، لون مرچ لگا سیخوں پر چڑھا دیے؛ پھر حقائق سے آگ جھاڑ کر لکڑیاں جلا کر ان کو بھون بھان کھانے لدا۔ بعد فراغت کے پانی پیا اور خدا کا شکر کر سو رہا۔ اسی صورت سے ٹی دن کئے۔ ایک دن جنگل میں سیر کرتا پھرتا تھا کہ سامنے سے دروازہ کھلا ہوا ایک باغ دکھائی دیا، اس کے اندر چلا گیا۔ لیا دیکھتا ہے کہ درخت میوہ دار ہر قسم کے میوؤں سے لدا رہے ہیں اور پھولوں سے پھول رہے ہیں۔ نہایت محفوظ ہوا بلکہ رہنا وہیں اختیار کیا۔ گھوڑا ایسا وفادار تھا کہ دن بھر چراگاہ میں دربا لٹارے چرتا پھرتا، رات کے وقت اسی باغ میں آ رہتا۔

غرض اسی طرح سے ایک اٹھوارہ آخر ہوا۔ اور شہزادہ
 پہر آور جو اپنے جزیرے میں پہنچا، پری زاد پہچان کر پاؤں پر
 گر پڑے، نثار ہوئے۔ شہزادہ بعضوں کو تسلی دے،
 کتنوں کو گلے لگا، ماں باپ کے پاس گیا، آداب بجا لا کر
 قدم بوس ہوا۔

انہوں نے چھاتی سے لگا کر احوال پوچھا کہ تو تو لشکر
 و حشمت سے جزیرہ برزخ کو گیا تھا، پھر اپنے تئیں لشکر سے
 جدا کر کس گوشے میں جا چھپا کہ فوج تجھے ڈھونڈتے ڈھونڈتے
 تھر تھر ہو گئی۔ ایک عمر ڈھونڈا کی، آخر ناچار ہز کر پھر
 آئی۔ بارے کہہ تیری مراد ملی، ماہ یار کی بیٹی ہاتھ لگی؟

شہزادے نے سر نیچا کر کے عرض کی ”غلام نے جو آپ کا
 کہنا نہ مانا، ایک مدت پریشانی گھینچی، برسوں اوقات آہ و زاری
 میں کاٹی۔ سچ تو یہ ہے کہ اپنے تن کی بھی سرت نہ تھی۔ خدا کسی
 کافر کی بھی یہ حالت نہ پہنچائے بلکہ کسی بندے کو یہ دکھ
 نہ دکھلائے۔ لیکن طالع مبارک تھے، ایک آدم زاد یعنی حاتم
 نامی شاہ آباد سے تلاش میں اس موتی کے جو مرغابی کے انڈے
 برابر ہے، نکلا تھا، فلانے جنگل میں مجھ سے ملا، جب میں
 نے اپنا احوال اس سے بیان کیا، اس نے مجھے قول دیا کہ جس
 وقت وہ موتی میرے ہاتھ لگے گا، ماہ یار سلیمانی کی بیٹی کو
 تیرے حوالے کر دوں گا۔“

اس بات کو سن کر اس کے ماں باپ ہنس پڑے اور کہنے
 لگے کہ اب تک نادانی اور حماقت لڑکوں کی طرح تجھ سے نہیں
 گئی۔ پری زاد تو اس کے بھید کو بیان کر ہی نہیں سکتے، آدمی
 بے چارے کو کیا علم ہے جو احوال اس کا اظہار کرے گا اور

ماہ یار سلیمانی سے عہدہ برآ ہوگا۔

شہزادے نے پھر عرض کی ”وہ ایسا ویسا نہیں ہے، یمن کا بادشاہ زادہ ہے۔ عقل و ہنر میں جن و پری سے بھی زیادہ ہے۔ ایک پرند کے جوڑے نے کیفیت اُس موتی کی اُس سے بیان کر کے بشارت دی ہے؛ چنانچہ جو کچھ ماہ یار سلیمانی کی زبانی میں نے سنا تھا، اس نے میرے سامنے مفصل ظاہر کیا۔ مجھ کو یقین ہوا ہے کہ اس موتی کا احوال وہ ٹھیک ٹھیک جانتا ہے۔ بالفعل میں اسے جزیرہ برزخ کے قریب چھوڑ آیا ہوں۔ عجب آدمی ہے کہ زبان دیو پری کی بھی جانتا ہے۔“

انہوں نے پوچھا ”پھر تیرے آنے کا موجب کیا ہے؟“

اس نے التماس کیا ”ارادہ غلام کا یہ ہے کہ لاؤ لشکر ساتھ لے کر مانند پادشاہوں کے شہر میں داخل ہوں۔“

پادشاہ نے سنتے ہی کئی ہزار پری زاد سواری کے اسباب سمیت ساتھ کر دیے۔ شہزادہ اسی گھڑی روانہ ہوا، وعدے کے دن جا پہنچا۔ لشکر کو دریا کنارے چھوڑا، حاتم کے مکان پر آیا۔ اس کو جو نہ پایا، حیران ہوا کہ کیا اس نے وعدہ خلافی کی جو پہلے چلا گیا۔

اتنے میں حاتم کے گھوڑے کو چرتے دیکھ کر پہچانا کہ وہی گھوڑا ہے۔ پھر پری زادوں سے کہا کہ اس باغ میں جا کر اس کو ڈھونڈو۔

وہیں وہ سب باغ میں آ کر تلاش کرنے لگے۔ اتنے میں کسی پری زاد کی نظر جا پڑی کہ ایک جوان خوش رو ایک درخت کے تلے بیٹھا تماشا دیکھتا ہے۔ وہ اٹھے پاؤں پورا اور

یہ احوال شہزادے سے عرض کیا کہ میں ایک آدمی کو بیٹھے دیکھ آیا ہوں ، خدا جانے وہی ہے یا کوئی اور ۔

جلد اٹھ کھڑا ہوا ، پاؤں اٹھائے وہاں چلا گیا ۔ کیا دیکھتا ہے کہ حاتم سر جھکائے متفکر ہے ۔ پکارا ”اے بھائی! سر اٹھا ، کس سوچ میں ہے۔“ حاتم نے جو آنکھ اٹھا کر دیکھا تو مہرآور ہے ، اٹھ کر گلے سے لپٹ گیا ۔ پھر وہ دونوں باغ سے باہر آئے ۔ حاتم نے دیکھا کہ ایک لشکر عظیم الشان اُترا ہوا ہے اور ایک بارگاہ شاہانہ کھڑی ہے ۔ پوچھا کہ یہ بارگاہ لشکر کس کا ہے ؟ مہرآور نے کہا ”آپ ہی کا ہے ۔“ پھر اس نے اس کا ہاتھ پکڑ کر سرچھے کے اندر لے گیا اور تخت مرصع پر بٹھلایا ، خاصہ یاد فرمایا ۔ حاتم نے بعد ایک مدت کے جو انواع اقسام کے کھانے دیکھے ، بہ رغبت تمام نوش جان کیے ۔ پھر طائفوں کو یاد کیا ، ناچ ہونے لگا ۔ غرض تمام رات عیش و عشرت سے کاٹی ۔

صبح ہوتے ہی کوچ کا نقارہ کیا ، سوار ہوئے ۔ یہ خبر جزیرہ برزخ کے بادشاہ کو پہنچی کہ پری زادوں کا لشکر بے شمار قریب آ پہنچا ہے ۔ پر مطالب اُن کے آنے کا معلوم نہیں ۔ اُس نے غضب ہو کر ایک سردار کے ساتھ کئی ہزار پری زاد کر کے فرمایا کہ جلد جا کر اُن کی راہ بند کرو ، آگے نہ آنے پاویں ۔ وہ لشکر سمیت برسراہ اُتر پڑا ۔ کئی دن کے بعد جو وہ وہاں جا پہنچے ، دیکھا کہ لشکر عظیم راہ روکے ہوئے پڑا ہے ، رک رہے ۔ اتنے میں خبر پہنچی کہ ماہ یار سلیمانی نے تم سے لڑنے کو فوج بھیجی ہے ۔

شہ زادے نے ایک مرد معقول اُس سردار کے پاس بھیجا کہ ہم لڑنے کے ارادے پر نہیں آئے ہیں بلکہ ہمیں بادشاہ کی خدمت

میں حاضر ہونے کی آرزو ہے ۔

یہ سن کر اُس نے شہ زادے مہر اور کو کہلا بھیجا کہ آپ فراغت سے یہاں ڈیرہ کریں، بادشاہ سے بہ خوبی ملاقات ہوگی ۔ اپنے بادشاہ کو اس مضمون کی عرضی بھیجی ۔

فرمایا ”جو یہ ارادہ ہے تو اپنے ساتھ بہ عزت تمام لے آؤ ، ایک مکان پر تکلف میں آترواؤ ۔“ غرض حاتم اور مہر اور چند مصاحب اور تھوڑے لوگوں سے شہر میں داخل ہوئے ۔ لشکر کو قریب شہر کے کسی باغ میں اترنے کا حکم کیا ۔ پھر ماہ یار سلیمانی نے ایک امیر کو مہر اور کے پاس بھیجا کہ آپ کیوں تشریف لائے ہیں ؟

اُس نے کہا کہ شہ زادہ یمن کو آپ کے قدم دیکھنے کی نہایت آرزو ہے ، چنانچہ میں اُس کو لے آیا ہوں ۔ وہ بہت خوش گو اور خوش رو ہے ۔ آپ دیکھ کر کہاں محظوظ ہوں گے ۔ یہ سن کر بادشاہ نے پہلے تو سلیمانی بھیجی ، دوسرے روز حاتم کو بلوا کر ایک جڑاؤ کرسی پر بٹھلایا ۔ مہر بانی سے بوجھا کہ اس ملک میں تم کس ارادے سے آئے ہو اور کیوں لڑیہاں تک پہنچے ؟

حاتم نے کہا ”خدا کریم ہے، ہر طرح سے اُس نے ہمیں پہنچایا ۔“ پھر روپے کا انڈا جو حسن بانو نے اُس موتی کا نمونہ بنا دیا ، اس کے آگے رکھ دیا اور کہا ”مطلب یہ ہے کہ اس کی جوڑی کا موتی حضور سے عنایت ہو تو عین الطاف ہے ۔“

ماہ یار نے کہا ”دوسرا اس کا کہاں سے ملے گا ؟“

حاتم بولا ”میں نے سنا ہے کہ آپ کی سرکار میں ہے ، مرحمت

کریں تو اپنی مراد کو پہنچوں۔“

بادشاہ نے فرمایا ”اگر تو میری ایک شرط بجالائے تو موتی کے ساتھ اپنی بیٹی بھی دوں۔“

حاتم نے سر نیچا کیا۔ بعد ایک ساعت کے اٹھ کر التماس کیا ”مجھ کو تو موتی درکار ہے، صاحب زادی کے آپ مختار ہیں، جسے چاہیں آسے دیں۔“

بادشاہ نے فرمایا ”جس وقت تو آس کی پیدائش کا احوال بیان کرے گا، موتی اور لڑکی تیرے حوالے کروں گا؛ پھر تیرا اختیار، جسے چاہے آسے دیجیو۔“

حاتم نے سن کر عرض کی کہ مہر اور شہ زادے کو بلوا بھیجیے۔

آس نے وہیں بلوا لیا، گلے لگا کر ایک کرسی پر آس کو بھی بٹھلایا۔

تب حاتم نے پخت و پز کر کے آس موتی کی پیدائش کا احوال کہنا شروع کیا۔ ماہ یار سلیمانی سر نیچا کیے سننے لگا۔ غرض جو کچھ آس پرندے سے سنا تھا، تمام و کمال کہہ سنایا۔

بادشاہ تحسین و آفرین کر کے تخت سے اٹھ کھڑا ہوا اور محل میں جا کر موتی لے آیا۔ پھر ارشاد کیا کہ بادشاہ زادی کو دلہن بنائیں، بیاہ کی تیاری کریں۔ حاتم موتی کو دیکھ کر بہت خوش ہوا۔

بعد اس کے بہت سے ہاتھی گھوڑے جڑاؤ ساز یراق سے سجوا منگوائے۔ اور شہ زادی کو بنا چنا کتنی سہیلیاں خوش پوشاک، بہت سے غلام چست و چالاک سمیت مجلس میں بلوایا۔

حاتم کی جوں ہی نگاہ اُس پر پڑی ، بول اٹھا کہ یہ میری بہن ہے ، اس کو میں نے شہ زادہ مہر اور کو دیا ، یہ اسی کے لایق ہے ۔ چاہیے کہ تم بھی اپنی رسم کے موافق ان دونوں کی شادی کر دو اور موتی مجھے بخشو کہ میں حسن بانو کو دوں ۔

ماہ یار سلیمانی نے مجلس نشاط کا حکم کیا اور لڑکی کو اپنے دستور و قاعدے کے موافق مہر اور کے ساتھ بیاہ دیا ۔ الحمد للہ کہ عاشق و معشوق اپنی اپنی مراد کو پہنچے ۔

بعد ایک مہینے کے دونوں شہ زادے ، شہ زادی سمیت بادشاہ سے رخصت ہو کر چند روز میں اسی دریا کنارے پر پھر آئے ۔

حاتم نے کہا ”بھائی ! یہاں سے تم اپنے ملک کو سدھارو ، میں اپنے شہر کو جاتا ہوں ۔“

مہر اور بولا ”بھائی جان ! یہ بات مروت سے بہت دور ہے جو ایسے مکان خطرناک میں تجھے اس وقت تنہا چھوڑوں اور آپ اس جاہ و حشم سے گھر کی راہ لوں ۔ ارادہ میرا یہ ہے کہ اسی تجمل سے تجھ کو شمس بادشاہ تک پہنچاؤں ، آپ بھی اُس سے ملاقات کروں ۔ پھر اپنے لشکر کو فرمایا ”جلد سرانجام تیار کریں اور زنانیوں سواریوں سمیت پار اتریں ۔“

یہ کہہ کر حاتم اور آپ بہ دستور کھوڑوں پر سوار ہوئے ، رستہ پکڑا ؛ چند روز میں دریائے قہرمان کے پار ہوئے اور ایک جنگل میں اترے ۔ دیوؤں کو خبر پہنچی کہ پری زادوں کا لشکر آ پہنچا ہے ، وہ بھی جمع ہو کر بہ سر راہ آ پڑے ۔

مہر اور نے ایک پری زاد کو بھیجا کہ اے عزیز ! ہم دونوں حضرت سلیمانؑ کے خانہ زاد ہیں ۔ ہمارا قصد تم سے بگاڑنا نہیں

ہے، تم ہمارے مقابل کیوں ہوئے ہو۔ ہم شمس بادشاہ کی مبارک باد کے واسطے جاتے ہیں کہ اس نے بعد مدت کے غضب خدا سے نجات پائی ہے۔

انہوں نے کہہ بلا بھیجا کہ ہم کو بھی تم سے لڑنے کا ارادہ نہیں ہے، صرف ملاقات کو آئے ہیں۔

غرض اُن کے سرداروں کو بلا کر ملاقات کی۔ حاتم کو ایک کونے میں چھپا رکھا؛ پھر اُن کو انواع و اقسام کے کھانے کھلا کر، طرح بہ طرح کی شرابیں پلا کر رخصت کیا اور آپ بھی روانہ ہوا۔

چند روز میں دیوؤں کی سرحد سے نکلا۔ شمس بادشاہ کو خبر پہنچی کہ حاتم اور مہر اور آپ کی ملاقات کو آتے ہیں۔ یہ سن کر وہ بھی اپنے لشکر سمیت اُن کے استقبال کے لیے چلا۔ اثناءِ راہ میں باہم ملاقات ہوئی، خوش ہو کر بغل گیر ہوئے، تمام ماجرا اپنا اور مہر اور کا بیان کیا۔

شمس بادشاہ نے سن کر مہر اور کی بہت معذرت کی اور کہا کہ احسان تمہارا مجھ پر ہے جو اس جوان کو صحیح و سلامت مجھ تلک پہنچایا۔ میں رات دن اس کے لیے غم گین رہتا تھا، بلکہ زندگانی مجھ پر تلخ تھی۔ الحمد للہ یہ جیتا جاگتا خدا کے فضل سے اور تمہاری بہ دولت آ ملا۔

پھر مہر اور شاہ کو لشکر سمیت ایک باغ میں اتارا؛ چالیس روز تک مجلس نشاط اور عیش گرم رکھی۔ غرض جتنے حقوق مہربان داری کے تھے سب بجا لایا۔ اکتالیسویں دن شہ زادہ مہر اور نے حاتم اور شمس بادشاہ سے رخصت چاہی، اپنے ملک کی راہ لی۔

بعد اس کے بادشاہ نے حاتم سے کہا ”اے یمن کے شہزادے! تو نے نہایت راہ کی مشقت، سفر کی مصیبت کھینچی ہے، اب بھی تیرا ملک دور ہے لیکن خاطر جمع رکھ کہ ایک دم میں تجھے تیرے شہر میں پہنچا دیتا ہوں۔“

یہ کہہ کر کئی پری زادوں سے فرمایا کہ ابھی شہزادہ حاتم کو اڑن کھٹولے پر بٹھلا کر یمن میں پہنچا دو۔

حاتم نے کہا ”مجھ کو یمن سے کچھ کام نہیں بلکہ شاہ آباد کو جانا منظور ہے، یہ فرمائیے کہ وہیں پہنچا دیں۔“

پری زادوں نے وہیں اُس کو کھٹولے پر بٹھلا کے شاہ آباد کا رستہ لیا، رات دن چلے گئے۔ جب ماندے ہوتے کسی دل چسپ جگہ اتر پڑتے، قدرے دم لے کر پھر اڑتے؛ اسی طرح سے بعد ایک مہینے کے نواح شہر میں جا پہنچے۔

حاتم نے اپنی رسید لکھ کر پری زادوں کو دی اور رخصت کیا، آپ شہر میں داخل ہوا۔ لوگوں نے حسن باو کو خبر پہنچائی کہ وہ جوان پھر صحیح و سلامت آن پہنچا۔

اُس نے بہ دستور پردہ کر کے اندر بلا لیا اور ایک طلائی کرسی پر بٹھلایا۔ حاتم نے کچھ بات نہ کی، بیٹھتے ہی دلہمیاں^۲ سے اُس موتی کو نکال کر سب لوگوں کو دکھلانا، پھر اس میں رکھ لیا اور سرگذشت ساری بیان کی۔ پھر نکال کر حسن باو کو

۱۔ نسخہ مطبوعہ بمبئی میں (صفحہ ۷۷-۷۸) ”بیانی“ کے ایکن ”بھوتے“ ہونا چاہیے اس لیے درست لیا۔ فائق

۲۔ ”دلہمیاں“ نسخہ مطبوعہ بمبئی (صفحہ ۷۷-۷۸) - غالباً ”ہمیاں“ ہوگا۔ مرتب

دیا ، وہ نہایت شاد ہوئی اور حاتم کی ہمت پر آفرین و تحسین کرنے لگی ۔

اتنے میں حاتم اٹھ کھڑا ہوا ، اس سے رخصت ہو کر مہمان سرائے میں آیا اور منیر شامی سے ملا ، اپنا تمام ماجرا کہہ سنایا ۔ پھر اس کا ہاتھ اپنے ہاتھ میں لے کر کہنے لگا کہ لے اب خوش ہو ، خاطر جمع رکھ ، وصال یار نزدیک ہے ؛ ایک سوال رہ گیا ہے ان شاء اللہ تعالیٰ اس کو بھی پورا کرتا ہوں ۔

منیر شامی یہ سن کر بے اختیار حاتم کے پاؤں پر گر پڑا ، اسے اٹھا کر گلے لگا لیا ؛ غرض دونوں ملے جلے سات روز تک باہم رہے ۔

جب حاتم نے دیکھا ماندگی بدن کی بالکل رفع ہوئی ، اٹھویں دن پوشاک بدل حسن بانو کے دروازے پر آیا ۔ چوب داروں نے خبر کی ، اس نے بہ دستور اندر بلا کر کرسی مرصع پر بٹھایا ۔

حاتم نے کہا ”اب ساتواں سوال بیان کیجیے ۔“

حسن بانو بولی ”اب ’حمام باد گرد‘ کی خبر لاؤ کیوں کہ حمام کو گردش سے کیا کام ۔ میں نے سنا ہے کہ وہ چکی کی طرح پھرتا ہے ، پھر اس میں لوگ کیوں کر نہاتے ہیں ؟ لازم ہے کہ اس کا احوال اور اس کی بنیاد کا تحقیق کر کے آؤ ۔“

حاتم نے کہا ”اتنا جانتی ہو وہ کدھر ہے ؟“

حسن بانو بولی ”دکھن اور پچھم کے کونے میں ، پر اس کی پیدائش نہیں معلوم ، اور یہ بھی نہیں جانتی کہ کس پردے میں ہے ۔“

یہ بات سن کر حاتم حسن بانو سے رخصت ہوا اور مہمانہ
 سرائے میں آیا۔ منیر شامی کی بہت سی تسلی اور دل داری کی اور
 کہا ”ان شاء اللہ تعالیٰ اب کا سفر کر آؤں تو تیری معشوقہ کو
 تجھ سے ملاؤں، اپنے قول سے سچا ہوں۔“ یہ کہہ کر منیر شامی
 سے رخصت ہوا۔

ساتواں سوال

حمام بادگرد کی خبر لانے کا۔ منیر شاہی اور حسن بانو
کے بیاہ جانے اور حاتم کے اپنے گھر آنے کے
احوال میں

جب حاتم شہر سے نکلا، جنگل کی راہ لی۔ چند روز کے بعد
ایک شہر کے قریب جا پہنچا؛ کیا دیکھتا ہے کہ ایک کنویں
کے گرد بہت سے زن و مرد اکٹھے ہیں۔

پوچھا اُس نے ”ایسا کیا ہجوم اور ایسی دھوم کیوں کر
لگی ہے؟“

کسی نے کہا ”اے عزیز! یہاں کے حاکم کا بیٹا اس
کنویں پر دیوانہ ہو کر بیٹھ رہا تھا۔ آج تیسرا دن ہے کہ اُس
نے اپنے تئیں اسی میں گرا دیا۔ ہر چند ہم اس میں کانٹے اور
رسیاں ڈال ڈال کر ڈھونڈتے ہیں پر لاش اُس کی نہیں ملتی۔
معلوم نہیں کہ اس میں کیا بلا تھی جو اُسے تحت الثریٰ میں لے
گئی؛ یا پانی میں پڑا ہو، پر اپنے ہاتھ نہیں لگتا، کوئی اپنی
جان کے خطرے سے اترتا بھی نہیں، مبادا اس کے بیچ اژدھا ہو اور
نگل جائے۔“

۱۔ نسخہ مطبوعہ بمبئی (۲۷۹) ”کوئے“ اسی طرح ہے، واحد
”کوا“ ہے۔ موجودہ رسم الخط کے لحاظ سے ”کنوین“ بنا دیا گیا ہے،
واحد ”کنواں“۔ قدیم املا ”کوا“ اور بہ حالت جمع ”کوئے“
درست ہے۔ مرتب

یہی باتیں ہو رہی تھیں کہ اس کے ماں باپ گریبان پھاڑے
سر میں خاک ڈالے وہاں آپہنچے اور کنویں پر بیٹھ کر ایسے
درد سے روئے کہ پرندے ہوا کے بھی فریاد کرنے لگے بلکہ
پتھروں کے جگر بھی پانی ہو کے بہ گئے۔

یہ حالت دیکھ کر حاتم کا دل بھی بھر آیا۔ آب دیدہ ہو کر
پرسا دینے لگا کہ خواہش الہی سے چارہ نہیں، صابر و شاکر
رہا چاہیے۔

وے بولے کہ اے جوان! تو سچ کہتا ہے لیکن جو اس
کی لاش بھی ہاتھ آوے تو دفن کر کے اس کی قبر ہی سے اپنے
دل بے تاب کو تھوڑی بہت تسلی دیں اور صبر کریں، کیوں کہ
موٹے ہوئے کی اتنی ہی نشانی بہت ہے؛ چناں چہ ہر ایک کی
منت کرتے ہیں بلکہ ہزاروں روپے بھی دینے کو موجود ہیں
لیکن کوئی ہمارے حال تباہ پر رحم نہیں کرتا اور نہیں اُترتا۔
آج یہ ارادہ ہے کہ اپنے تئیں اس کنویں میں ڈالیں اور اس کی
لاش تلاش کر کے نکالیں۔ دوسرے کو کیا پروا ہے جو پرانے
واسطے اپنی جان کھو وے۔

یہ سن کر حاتم بولا "خاطر جمع رکھو، میں اپنے سر کو خدا
کی راہ میں ہتھیلی پر دھرمے پھرتا ہوں۔ یہی آرزو ہے کہ میری
جان کسی کے کام آوے؛ عند اللہ اس کنویں میں جا کر تمہارے بیٹے
کی لاش ڈھونڈ لاتا ہوں، تم میرے آنے تک یہیں منتظر رہو۔"
انہوں نے کہا "اے جوان! جانے تو لیا ڈر ہے، ہم
اپنی بود و باش یہیں کریں گے۔"

حاتم بولا "ایک مہینے تک میری راہ دیکھنا، اگر آیا تو
بہتر، نہیں تو اپنے ڈروبار میں مشغول ہو جیو۔"

اتنی بات کہہ کر کنویں میں کود پڑا۔ کئی غوطے کھائے، ندان پاؤں تہہ کو جا لگے۔ آنکھیں کھول دیں، نہ کنواں ہی نظر آیا، نہ پانی ہی، مگر ایک میدان وسیع روشن دکھائی دیا۔ آگے چلا، پھر ایک باغ پاکیزہ، پرفضا دروازہ کھلا ہوا نظر پڑا۔ بے تامل اس کے اندر چلا گیا۔ ہر ہر قسم کے پھول پھولے ہوئے دیکھے اور درخت خوب صورت سیووں سے لدے ہوئے، اور وہ باغ خوشبوئیوں سے ایسا سہک رہا تھا کہ اس کا بھی دماغ معطر ہو گیا۔

اس کے جی میں آیا کہ ایسی خوشبو کن پھولوں کی ہے۔ اس امتحان کے لیے ہر ایک تختے کی طرف آتا جاتا تھا کہ ایک جماعت پری زادوں کی کسی جگہ بیٹھی ہوئی دکھلائی دی اور ایک تخت مرصع پر ایک جوان خوش رو بھی بیٹھا نظر آیا۔ تب حاتم تھوڑی دور بڑھ کر گنجان درختوں میں چھپ رہا اور تماشا دیکھنے لگا۔

اتنے میں نظر پریوں کی اس پر جا پڑی۔ یکا یکی چیخیں مارنے لگیں کہ ہے ہے یہ آدمی زاد نامحرم کہاں سے آیا۔ پھر جا کر اپنے سردار سے عرض کی کہ ایک شخص آدم کی قوم سے فلانے درختوں میں چھپا ہوا کھڑا ہے۔

یہ سنتے ہی پری زاد نے اس جوان کو کہا کہ تمہارا بھائی بند ایک اور بھی یہاں آ پہنچا۔ اگر کہو تو تمہارے پاس لے آویں۔ شرط مسہان داری کی بجا لاویں۔

وہ بولا ”بہت بہتر، مجھے بھی اپنے ہم جنس کا کمال اشتیاق تھا،

۱۔ نسخہ مطبوعہ بمبئی (صفحہ ۲۸۱) میں ”چیخیں مارنے لگی“ صحیح نہیں۔ فعل جمع ”مارنے لگیں“ چاہیے۔ مرتب

الحمد لله خدا نے بھیج دیا۔“

آس پری نے اپنی دو ایک مصاحبوں سے کہا کہ جا کر تم آس کو بہ آئین شائستہ لے آؤ۔

وے جا کر اسی طرح لے آئیں۔ جب قریب تخت کے پہنچا پری زاد اور وہ جوان اٹھ کھڑے ہوئے، اپنے پاس بٹھا لیا، رسمیں سپان داری کی بجا لائے، احوال پوچھنے لگے کہ تم کون ہو، کیا نام ہے، کہاں سے آئے ہو؟

حاتم بولا ”یمن کا رہنے والا ہوں، شاہ آباد سے آنا ہوں، حام بادگرد کو جاتا ہوں، نام میرا حاتم ہے؛ اتفاقاً اس کنویں پر آنکلا تھا، بہت سے لوگوں کو روتے ہوئے دیکھا، خصوصاً اے جوان! تیرے ماں باپ کی حالت سے میری حالت تغیر ہو گئی۔ بے اختیار اُن کے پاس جا کر پوچھا کہ تم اس طرح کیوں بدبلا رہے ہو جو سننے والوں کی چہاتیاں پھٹی جاتی ہیں۔“

وے آہ بھر کر بولے کہ اس کنویں میں ہمارا یوسف ثانی گر کے گم ہو گیا ہے، ایسے ہمارے جی ڈوبے جاتے ہیں، کوئی ایسا نہیں جو خدا کے واسطے آس میں جا کر آس کی لاش نکل لاوے۔

جب میں نے یہ کلمہ سنا، بے اختیار اپنے تئیں اس کنویں میں گروایا، یہاں تک آ پہنچا۔ اب میں نہیں جانتا کہ کنویں میں تو ہی ہے یا کوئی اور، پر ایک آدمی دو دیکھتا ہوں۔“

یہ سن کر آس جوان نے کہا کہ اے بھائی! وہ کنویں جو یعتوب صفت اپنی بی بی سمیت تھا، میں آس کے پاس ہوں۔ ایک دن کا ذکر ہے کہ اس کنویں پر آنکلا کہ یہ رسک بٹھا میری نظر پڑ گئی، وہیں اس کے ایک جلوئے سرے داسوں بک گیا اور آس کی چاہ سے باولا بن گیا۔ وہیں بیٹھ رہا، سر یہ

برق و ش بھی ہر روز اپنی جھلک دکھا کر چلی جاتی تھی ، لیکن مجھے اتنی دیکھا بھالی سے تسلی نہ ہوتی تھی ۔ آخر اس کے سلسلہ محبت کی کشش نے کھیت کر میرے تئیں اس چاہ عمیق میں گرا دیا ۔ پھر باد صبا کی طرح اس گل خوبی کی جست جو میں گرتا پڑتا اس باغ میں آ پہنچا ۔ بارے اس نے میری خستہ حالی دیکھ کر نہایت مہربانی فرمائی اور مجھ تشنہ آب وصال کو اپنے جام وصل سے سیراب کیا ۔ اب بہ آرام گزرتی ہے ، ہر ایک رات عیش و آرام میں کٹی ہے ۔

حاتم نے کہا ”حیف ہے ! تو یہاں رنگ رلیاں منا رہا ہے ، وہاں تیرے ماں باپ کا احوال تباہ ہو رہا ہے ، یہ کیا انصاف ہے ۔“

وہ بولا ”اب مجھ گرفتار کا اختیار اس کے ہاتھ ہے ۔ اگر یہ رخصت دے تو جاؤں ، ان کی تسلی کر آؤں ۔“

حاتم نے کہا ”اندکے صبر کر ، میں تیرا احوال ابھی عرض کرتا ہوں“ یہ کہہ کر پری کی طرف متوجہ ہو کے کہنے لگا کہ اے سراپا ناز ، قدر دان اہل نیاز ، بے دلوں کی دمساز ! احسان و مہربانی سے دور ہے کہ اس کے ماں باپ آتش ہجر سے جلیں اور سوز مفارقت سے سرتا پناہ شمع کی مانند گلیں ۔ بہتر ہے کہ اس جوان کو دو تین دن کی رخصت دے ، جو یہ جا کر ان کی چھاتی سے لگے اور آتہاں ٹھنڈی کرے ۔

وہ مسکرا کر بولی کہ یہاں کس نے اسے منع کیا ہے ، ابھی چلا جائے ، یہ آپ ہی مبتلا ہو کر یہاں آیا ہے ، میں نے تھوڑا ہی اسے بلایا ہے ، اختیار رکھتا ہے جہاں چاہے وہاں جائے ۔

یہ سن کر حاتم نے کہا ”اٹھ کھڑا ہو ، پری نے پروانگی دی ۔“

وہ بولا ”یہ اجازت نہیں ہے بلکہ کنایہ ہے۔ رضامندی یہ ہے کہ مجھ سے اس طرح قول کرے کہ تو خاطر جمع سے اپنے گھر جا، میں ہر ایک ہفتے میں دو تین بار رات کے وقت تیرے پاس جاؤں گی اور تجھے اپنی خاطر سے نہ بھلاؤں گی۔“

یہ بات سن کر حاتم نے سر نیچا کر لیا۔ بعد ایک دم کے پری زاد سے پھر کہا ”خدا کے واسطے تو اس پر سہربان ہو اور جو کہتا ہے مان لے۔“

پری تیوری چڑھا کر بولی ”یہ چال ہماری قوم کی نہیں جو میں کروں، یہ پھیکے چوچلے مجھے نہیں بھاتے، اتنی گرمی نہ کیجیے، اختلاط زیادہ پر آشنائی جڑ ہے۔“

حاتم نے کہا ”اگر معشوق اس گرفتار کے حال پر ٹک ایک رحم کھاوے تو میں کچھ عرض کروں، کیوں کہ میں نے فلانے فلانے پردے کی پیرویوں سے سنا اور ملاقات کی ہے اور ان کے لطف اور احسان عاشقوں کے احوال سے زیادہ دیکھے ہیں۔ تم کہتی ہو کہ ہماری قوم میں اس طرح کے سلوک کوئی نہیں کرتا، میں کیوں کر مانتوں بلکہ آدم نام بے وفا جنم دار ہیں، پری زاد ہی عالم دوستی میں وفادار و فرمان بردار ہے۔“

یہ سن کر اس نے منہ پھیر لیا۔ کہا ”یہ جھوٹا لیا تھا ہے، مجھے جی سے نہیں چاہتا، یہ تیری بناوٹ ہے۔“

جوان بولا ”جو کچھ تم فرماتی ہو سچ ہے۔ اس فہمبوسی کے صادقے بنائیے۔ میں نے اپنا ڈنر بار تمہاری خاطر چھوڑا، جان سے ہاتھ دھو کر اپنے تئیں اس لٹوس میں کرایا، لیا لیا صدمے لٹھا کر یہاں تک پہنچایا، تس پر بھی میں چاہنے والا نہ ٹوہرا۔“

بیت

ہو۔ تم نہ واقف مرے حال سے
میں صدقے رہا جان اور مال سے

یہ سن کر پری بولی ”ایسی باتیں بہت سنی ہیں، کیا واہی
بک رہا ہے۔ میں جب جانوں کہ تو مجھے چاہتا ہے، جو کچھ
کہوں وہی بجا لائے۔“

وہ بے چارہ فی الفور اٹھ کھڑا ہوا کہ دیر کیوں کرتی ہو، جو
منظور ہے جلد فرماؤ۔

اس نے اپنے لوگوں سے کہا کہ ایک کڑاہ میں گھنی بھر
کر چولہے پر چڑھاؤ۔ جب گھنی آس میں کڑ کڑاوے، مجھے خبر
کرو۔

انہوں نے وہی کیا۔ جس وقت گھنی کھولنے لگا، آس وقت
جوان کا ہاتھ پکڑ کر کہا ”کیوں جی، تم ہمیں چاہتے ہو تو
اس میں کود پڑو۔“

جوان بے تامل خوشی بہ خوشی آس کڑاہ کی طرف جایا
چاہتا تھا کہ اپنے تئیں آس میں گراوے کہ پری دیوانوں کی
طرح دوڑ پڑی، بے تابانہ اس کے گلے سے لپٹ گئی کہ تو عاشق
صادق ہے، مجھ کو یقین ہوا، اب جو کہے سو کروں، مجھے سب
قبول ہے۔

پھر حکم کیا کہ مجلس طرب آراستہ کرو اور ساتیان گل اندام
جڑاؤ ستھری ستھری گلابیوں میں شراب لعل فام بھر کر
لے آویں، دوبار جام شروع کریں۔ اس کے فرمانے ہی کی
دیر تھی، سب سہیا ہو گیا۔ غرض اسی طرح عیش و عشرت و
سہان داری میں ایک سہینہ گزر گیا اور وہاں کنوئیں کے اوپر

جو لوگ بیٹھے تھے وعدہ شہاری کر رہے تھے۔ کہنے لگے ”اگر آج وہ جوان نہ نکلا تو اپنے اپنے گھر چلے جائیں گے۔“

الغرض اکتیسویں دن حاتم نے اٹھ کر اس جوان سے کہا ”مجھے کام ضرور ہے، اب نہیں رہ سکتا، جو تم نے وعدہ کیا ہے اس کو وفا کرو۔“ پری بول اٹھی ”بہت بہتر۔“

حاتم نے کہا ”بہ شرطے کہ تم وعدہ مضبوط کرو، حضرت سلیمان کو درسیان دو، تب مجھے باور ہو۔“

پری نے قسم کھا کر کہا کہ میں اس قول سے ہرگز نہ پھروں گی، تم خاطر جمع رکھو۔ پھر اپنی پریوں سے کہا کہ ان دونوں جوانوں کو کنویں پر پہنچاؤ۔

انہوں نے ایک ہی جست میں دونوں کنوئیں پر بٹھلا دیا۔ سب لوگ دیکھ کر اچنبھے میں آگئے اور اس کے ماں باپ دوڑ کر حاتم کے قدموں پر گر پڑے۔ خوشی بہ خوشی اپنے شہر میں داخل ہوئے، حاتم کی نہایت تکلف سے ضیانت کی، تاج راگ رنگ شروع ہو گیا، گھر گھر شادیاں بچنے لگے، چودہ دن تک حاتم کنوئیں رکھا اور پری بھی اپنے قلعے پر آنے جانے لگی بلکہ یہی معمول رکھا۔ حاتم نے اس کی راستی اور درستی دیکھ کر اپنے جی میں کہا سبحان اللہ اس قول پر نہ صورت بھی اچھی ہے اور سیرت بھی۔ سچ ہے وہ حسن ہے تکلف ہے اور دانا نہ ہو اور وہ آنکھ بے لیبیت ہے جس میں حیا نہ ہو۔

التقصید پندرہویں دن حاتم وصال سے رخصت ہوا، جاکل رستہ لیا، جوان بھی اس کو شہر کے باہر پہنچا دیا۔ بعد ایک مدت کے ایک بستی نظر آئی۔ اس کے شہر پناہ کے باہر ایک باغ پر مرد لہڑا تھا۔ حاتم پر جوں اس کی نظر پڑی دہا اس نے ”السلام علیک

اے جوان مرحبا۔“

اس نے کہا ”علیک السلام اے پیر مرد با صفا!“

بعد اس کے اس نے پوچھا ”اے مسافر! آج رات میرے گھر میں قدم رنجہ فرمائیے اور آب و نمک کے شریک ہو جیے تو عین مہربانی ہے۔“

حاتم بولا ”نیکی کا کیا پوچھنا۔“

ندان وہ پیر مرد اس کو اپنے گھر لے آیا ، ضیافت بہ آئین شائستہ کی ۔ بعد کھانے کے باہر نے پوچھا ”اے جوان! تیرا کیا نام ہے اور کہاں جائے گا۔“

اُس نے کہا ”حاتم نام ہے ، یمن کا رہنے والا ہوں ، حاتم باد گرد کی خبر کو جاتا ہوں۔“

سنتے ہی اُس نے سر نیچا کر لیا ۔ بعد ایک ساعت کے سر اٹھا کر کہا کہ اے عزیز! وہ کون تیرا دشمن تھا جس نے تجھے ایسی جگہ بھیجا ۔ اول تو یہ ہے کہ اُس کا نشان معلوم نہیں ، دوسرے جو کوئی وہاں گیا ، سو گیا ، پھر نہ پھرا ۔ جو کوئی وہاں جانے کا قصد کرے اپنی جان سے ہاتھ دھووے ، غسل میت جیتے جی بجا لاوے ، کیوں کہ اُس کا رستہ ، اول منزل سے کم نہیں اور سنتے ہیں ”حارس قطان“ شہر قطان کے بادشاہ نے اس کی سرحد میں چوکی بٹھائی ہے کہ جو کوئی اُس حام کی خواہش کر کے آوے پہلے اُسے میرے پاس لے آؤ ۔ معلوم نہیں اس کے بلانے کی وجہ اپنے رو بہ رو کیا ہے ۔ مار ڈالتا ہے یا اس کو چھوڑ دیتا ہے ۔

یہ سن کر حاتم نے کہا کہ حسن بانو سوداگر بھی پر

منیر شامی شہ زادہ عاشق ہوا ہے۔ اپنا خانماں برباد کر کے اس کے شہر میں کارواں سرائے کے بیچ بیٹھ رہا ہے۔ میں اس کے واسطے یہ رنج اپنے اوپر گوارا کر کے کئی برس سے اس کے کام میں عنداللہ پھرتا ہوں اور اُس سوداگر بچی کے چھ سوالِ خدا کے فضل و کرم سے پورے کر چکا ہوں۔ اب ساتواں سوالِ حامِ بادگرد کی خبر ہے، سو لینے جاتا ہوں۔ دیکھوں قسمت کیا دکھائے۔

پیر مرد بولا ”آفرین ہے تجھ پر اور تیرے ماں باپ پر جو بیگانے واسطے اپنی عیش و عشرت چھوڑ کر محنت اختیار کی، مصیبت سہی۔ لیکن صلاح یہ ہے کہ اب اس خیالِ محال کو دل سے دور کر، یہیں سے پھر جا۔ اس سے کہہ کہ وہ قسمت ہے، کوئی اسے نہیں جانتا اور اس کا پتا کہیں نہیں ملتا۔“

یہ بات سن کر حاتم بولا ”استغفر اللہ جھوٹ نس طرح سے بولوں، بات کیوں کر بناؤں۔ یہ انصاف نہیں کہ وہ عسفی بے چارہ مدتِ مدید سے دردِ انتظار کے سبب جانِ بد لب ہے۔ فقط آمید وصال پر دم اس کا ٹوہر رہا ہے۔ قریب ہے کہ شربتِ وصال اپنی معشوقہ کے ہاتھ سے پیے، اپنی حیاتِ نو سارے شرف۔ حیف ہے کہ اس وقت میں حملے ڈھونڈوں اور اس کے پاس سے پہلو تھی کروں۔ پس خدا کو کہنا جو اب دوں گا، آدوں کے لئے کوئی عنداللہ کمر باندھتا ہے جھوٹ نہیں مانا اور جہاں سے خدا کی راہ میں اپنا گنہگار چھوڑا ہے، وہ بے حصول و مصائب نہیں پھرے۔“

اس جہاں دیدہ نے کہا ”اے جوان! اپنی جوانی پر رحم کر، زہار اس طرف مت جا، کیوں کہ وہاں لا جانا جہاں سے

جانا ہے۔ اگر میرا کہنا نہ مانے گا تو پشیمان ہو گا، جیسے
مینڈک نے اپنی قوم کا کہنا نہ مانا، پشیمانی کھینچی۔“
حاتم نے کہا ”اس کی حقیقت کیوں کر ہے؟“

بڈھا کہنے لگا ”اطرافِ شام میں ایک دریا تھا، اس میں بہت
سے مینڈک رہتے تھے، ایک دن ان میں سے کسی غوک نے اپنی
قوم سے کہا ”جی یوں چاہتا ہے کہ یہاں سے سفر کریں، کسی اور
دریا میں جا کر رہیں کیوں کہ مسافرت میں فائدے بہت ہیں؛
فقیر غنی ہو جاتے ہیں اور مفلس مال دار، ہرگز وطن میں کسی کو
دولت حاصل نہیں ہوتی، بدون ہاتھ پاؤں ہلائے نعمت ہاتھ
نہیں آتی۔“

یہ سن کر اس کی قوم نے کہا ”اے نادان! یہ خیال باطل
تیرے دل میں آیا ہے، اسے دور کر، ہرگز راحت نہ پائے گا،
مفت میں رنج اٹھائے گا، آخر اپنے کبے پر پھٹائے گا۔“

اس نے نہ مانا۔ اپنے بھائی بند، زن و فرزند سمیت وہاں
سے نکل کر ایک اور دریا کی طرف چلا۔ ہر چند کہ آبی
جانوروں کو خشکی میں چلنا بہت دشوار ہے، تس پر بھی وہ
آچھلتا کودتا خوشی بہ خوشی چلا جاتا تھا۔ قضاکار راہ میں ایک
چشمہ مل گیا۔ اس میں ایک سانپ تھا کہ اس نے وہاں کے
مینڈک سب کٹھا لیے تھے۔ چند روز سے غذا جو نہ پائی تھی،
بھوک سے جھنجھلا رہا تھا۔ دیکھتے ہی بے اختیار ان پر لپکا۔
ایک ایک کو چن کھایا، جوں تیوں وہ مینڈک آپ بھاگ کر
دریائے قدیم میں آپڑا لیکن جو رو لڑکے برباد گئے۔

اس کی قوم یہ حالت دیکھ کر یوں طعنے دینے لگی ”اے نادان!
یہ کیا کیا تو نے، مفت میں اپنا گھر رستا بستا اجڑوا دیا؛

بارے اپنا احوال کہہ کہ تجھ پر کیا گزری۔" وہ بے چارہ بال بچوں کے غم کا مارا، سر جھکائے اور اپنے کیے پر ندامت کھینچے چپکا بیٹھا سب کی سنتا تھا۔ ہر چند کہ وہ لعنت ملامت کرتے تھے، یہ دم نہ مارتا تھا، جواب دینا تو درکنار۔ غرض جو کوئی اپنے بزرگوں کا کہنا نہیں کرتا اس کا بھی حال ہوتا ہے۔ پس اے جوان! میرا کہہ مان، یہیں سے پھر جا، گرمی نہ کر، کیوں کہ حام باد گرد میں کوئی نہیں پہنچا، تیرا کیوں سر پھرا ہے، اپنا علاج کر۔"

ان باتوں کو سن کر حاتم نے جواب دیا "اے بزرگ! جو تو کہتا ہے، میری ہی بہتری ہے، لیکن جو بات خدا کے واسطے ہو اس سے سنہ پھیرنا خوب نہیں، کیوں کہ دیانت و تقویٰ سے نہایت دور ہے۔ کرہ اللہ ہی سے امیدوار ہوں کہ اس جوان کی مراد میرے ہاتھ سے برآوے۔ خدا کے واسطے جو تو جانتا ہے تو شہر قنطان کی راہ مجھے دکھا دے جو اپنی راہ لکوں۔"

اس مرد دیرینہ نے جو دیکھا کہ اس کا ارادہ کامل ہے، ساتھ ہو لیا اور شہر کے باہر جا کر کہا "اے مسافر! داہنی طرف کا رستہ یہاں سے اختیار کر، آگے بہت سے شہر قصبے میں آگے، ان کے بعد ایک پہاڑ نظر آئے گا، اس کے نیچے ہزاروں آفتیں بلائیں ہیں۔ اگر ان سے بچ نکلے گا تو ایک صحرائے عظیم میں آئے گا وہاں خدا کی قدرت نظر آئے گی۔ تھوڑی دور جا کر دور اعا ملے گا، بائیں طرف دو جائیوں وہ وہ راہ کی تڑو و سر نضا ہے؛ بدخوبی شہر قنطان میں پہنچے گا۔ اگرچہ داہنی طرف کی راہ نزدیک ہے، پر خطرے اس میں بہت سی آفتیں ہیں۔"

حاتم بولا "زندگی بن لوئی جی نہیں سکتا اور بے اجل مر

نہیں سکتا ؛ پھر قریب کا رستہ چھوڑ کر راہ بعید کیوں اختیار کروں۔“

بڈھے نے کہا ”نہیں سنا ہے تو نے کہ بزرگوں نے کہا ہے :
بیت (ابیات) -

چل راہ راست سوچ نہ ہرچند دور ہے
جو رو نہ کر تو بیوہ اگرچہ وہ حور ہے

گو کہ مرتا نہیں کوئی بن موت
لیک تو منہ میں اڑدھے کے نہ جا

دیکھو اگر میرے کہنے پر عمل نہ کرے گا ، خراب ہو گا۔“

غرض حاتم اس کو رخصت کر کے آپ روانہ ہوا۔ بعد چند روز کے ایک شہر نظر آیا اور نقاروں کی آواز بہ کثرت سنی۔ جی میں کہنے لگا ”آج اس شہر میں کیا کسی کے یہاں شادی ہے ، بہت لوگ جمع ہیں ، شہر کے بادشاہ سراجے کھڑے ہیں اور تنبو ڈیرے استادہ ، فرش پاکیزہ ، ستھرا صاف ہر ایک طرف بچھا ہے ، جا بہ جا لوگ بیٹھے ہیں۔ ہر ایک مجمع کے قریب نقارے بچ رہے ہیں ، مجلس میں راگ ناچ ہو رہا ہے ، چولھوں پر دیگیں کھڑک رہی ہیں ، کھانے پک رہے ہیں۔

یہ کیفیت دیکھ کر پوچھنے لگا ”اے یارو ! سچ کہو ، آج اس شہر میں کیا شادی ہے ؟“

وے بولے ”اس ملک کی رسم ہے کہ برسویں دن ہر ایک امیر غریب بلکہ بادشاہ وزیر بھی اپنی اپنی لڑکیوں کو جو بالغ ہیں ، دلہن بنا کر عطر اور ارگجے میں بسا خیموں میں بٹھلا دیتے ہیں ؛ پھر ایک بڑا سانپ جنگل کی طرف سے آتا ہے اور ایک جوان کی شکل بن کر ہر ایک خیمے کے بیچ جا کر ان سبھوں

کو دیکھتا پھرتا ہے ، جو پسند آتی ہے اس کو لے جاتا ہے ۔
 ہم نے اس کی دہشت سے بے حیائی کا نقاب منہ پر ڈال کے مجبوراً
 یہ شادی مچائی ہے ۔ دیکھیے کس کی لڑکی پسند کرے اور
 لے جائے ، ہر ایک کو یہی دھڑکا ہے ۔ آج نقارے بجتے دیکھتا
 ہے ، کل چھاتی پیٹتے دیکھیو ۔ ایک دن کی شادی اور سات دن کا
 غم ہم کو ہر سال ہے ۔ بے بس ہیں ، کیا کریں ۔ شام کے وقت
 مقرر وہ آوے گا ، کسی نہ کسی کے سر پر آفت لاوے گا ۔“

یہ ماجرا سن کر حاتم نے اپنے جی میں کہا کہ یہ کام
 جن کا ہے ، فی الحقیقت وہ سانپ نہیں ۔ پھر ان سے مخاطب ہوا
 ”اے عزیزو ! یہ بڑی بلا تم پر ہوئی ہے ؟“

انہوں نے کہا کہ پھر کیا کریں ۔ اس میں کچھ اپنا چارہ
 نہیں ، جو خدا چاہے سو کرے ۔ مثل مشہور ہے : سنگ آمد و سخت
 آمد ، ایسا ہم کسی کو نہیں دیکھتے جو خدا کے واسطے اس
 آفت کو ہمارے سر سے نالے ۔

حاتم نے کہا ”انشاء اللہ تعالیٰ اس آفت کو میں آج کی رات
 تمہارے سر سے دفع کرتا ہوں ، تم مردانہ وار رہو ، کچھ اپنے
 جی میں اندیشہ نہ کرو ۔“

انہوں نے یہ نہ درجا کر اپنے سرداروں سے لیا ۔ وہ سنبھلے
 ہی ہاتھوں ہاتھ اس کو بادشاہ کے پاس لے گئے اور ماجرا کو
 بیان کیا ۔

تب بادشاہ نے احوال پرسی کی اور ایک نرسی کو بھیجا کہ
 کہا ”اے جوان ! تجھے کچھ معلوم ہے کہ یہ کیا آفت ہے اور
 یہ کیا اسرار ؟“

حاتم نے کہا ”میں خوب جانتا ہوں ، وہ جن ہے ۔ جب ان

کی قوم فساد کیا چاہتی ہے ، راہ راست چھوڑ کجی و مردم آزاری اختیار کرتی ہے۔“

بادشاہ بولا ”اے جوان مرد ! اگر یہ جن تیرے ہاتھ سے سارا جائے یا ہمارے شہر سے دور ہو تو میں سپاہ و رعیت سمیت تیری اطاعت کروں بلکہ جب تک جیوں احسان مند رہوں۔“

حاتم نے کہا ”جو میں کام کرتا ہوں سو خدا کے واسطے کرتا ہوں ، جو قدم آگے بڑھاتا ہوں اپنے مولا کی راہ میں دھرتا ہوں۔ اگر یہ بھی کام کروں گا تو کسی پر احسان نہیں ہوگا ، پر جو کچھ میں تم سے کہوں سو قبول کرو۔“

شاہ نے فرمایا ”بہ سرو چشم۔“

پھر حاتم نے کہا ”جس وقت وہ آوے اور جس کی لڑکی پسند کر کے لے چلے ، اُس وقت وہ اس سے کہے کہ صاحب تم لے جانے میں مختار ہو پر اتنی بات ہبّاری بھی سنو کہ ہمارا ایک بڑا سردار زادہ مدت کے بعد آج آیا ہے۔ اب ہم سب کے سب اس کے تابع دار ہیں ، بے کہے اس کے اس لڑکی کو تمہارے ساتھ نہیں کر سکتے۔ اگر تمہارے حوالے نہ کریں تو عین خطا ہے کیوں کہ تم غصے ہو گے تو ایک برس میں ہمارے ملک کو خراب کرو گے ، جو وہ غضب ہو گا تو ایک پل میں خاک سپاہ کر دے گا۔“

القصہ بادشاہ نے تمام دن حاتم کو اپنی بازگاہ میں رکھا۔ جب شام ہوئی ، سانپ کی آمد آمد کا غل ہوا ، لوگوں نے حاتم سے کہا ”اے جوان ! وہ موذی آپہنچا۔“

اس نے سنتے ہی شاہ سے عرض کی کہ تک ایک میں بھی اس کو دیکھوں۔ پھر اٹھ کھڑا ہوا اور خیمے کے باہر نکلا

تو دیکھتا کیا ہے کہ ایک اژدھا آسمان سے سر لگائے ہوئے چلا آتا ہے۔ درازی کا اس کی ٹھکانا ہی نہیں، دیو بھی اس کا سامنا نہیں کر سکتا، آدمی کا تو کیا مقدور جو آنکھ اٹھا کر دیکھ سکے۔ جو پتھر اور درخت اس کی چھاتی کے تلے آتا ہے سو پس کر سرمہ ہو جاتا ہے۔ حاتم نے جو اس کو اس ہیبت سے آتے دیکھا، کہا ”اللہ ہی پناہ تیری، تو ہی اس سے نجات دے گا۔“

ندان وہ سانپ نزدیک آیا اور اپنی دم ایسی سخت کر کے ہلائی کہ آدمی سب کے سب سر جھکائے زمین پر گر پڑے۔ پھر وہ چار طرف نگہ کر کے زمین پر لوٹ کر ایک خوب صورت آدمی بن گیا۔ تب انہوں نے اٹھ کے ادب سے سلام کیا اور بادشاہ اس کے آگے آ کر اپنے خیمے میں لے آیا، ایک تخت جواہر نگار پر بٹھلایا۔

وہ ایک دم بیٹھ کر اٹھا اور کہنے لگا ”ندہ اپنی اپنی لڑکیاں مجھے دکھلاؤ۔“ بادشاہ نے کہا ”جیت جیت، دیکھئے۔“ تب اس نے بارہ سے نکل کر سب سرداروں اور سوداگروں اور غریبوں کی لڑکیاں دیکھیں پورا آدمی کو پسند نہ کیا، کہا ”بھرا۔“ بادشاہ کے خیمے میں آیا، جہاں شہزادی بیٹھی تھی وہاں گیا اور اسی کو منظور نظر کر کے بعد ایک دم کے بادشاہ سے سوال کیا ”ندہ مجھے اسی کی خواہش ہے، بہرے حوالے کرو۔“

اس بات کو سن کر بادشاہ نے کہا ”ندہ ایک لڑکی ہے جو کتنے دنوں سے نکل گیا تھا، بالفعل اس کے اب سے حکم اس کے کچھ دم نہیں کر سکتے والا ایک آن میں ستائیس ملا دے د۔“ صلاح یہ ہے کہ آپ اس کو بلوائیں، وہ جو لچھو لچھے نہ سو ہم کریں گے۔“

اس نے سر جھکا کر کہا کہ اب تک وہ کہاں تھا ، آج کیوں کر آیا ؟ اچھا بلواؤ ۔ یہ تو وہاں قنات کے تلے لگ ہی رہا تھا ، بلا تے ہی اُس کے رو بہ رو آکھڑا ہوا ۔

دیو نے پوچھا ”اے جوان ! میں ایک مدت سے اس شہر میں آتا جاتا ہوں پر تو کبھی میری نظر نہیں پڑا ، اب کہاں سے آگیا ۔ سچ بتلا ، تو کون ہے اور کس واسطے ہمارے تابع داروں کو گم راہ کر کے اس ملک کو خراب کروایا چاہتا ہے ۔

حاتم نے کہا کہ جب تک میں اس شہر میں نہ تھا تب تک انہوں نے تیرا کہا کیا ، اب اس ملک کا مالک میں آیا ہوں اور کار بار یہاں کا مجھ سے تعلق رکھتا ہے ۔ جو کوئی ہمارے باپ دادا کی رسمیں بجا لاتا ہے ، بیٹی اُس کو دیتے ہیں ۔

جن نے پوچھا ”وہ کیا ہیں ؟ بیان کر ۔“

حاتم نے کہا کہ میرے پاس ایک مہرہ ہے ، پہلے تو اُس کو گھس کر پلاتا ہوں ۔ وہ بولا جو یہ رسم ہے تولے آ ، میں پیوں گا ۔
حاتم نے وہ مہرہ جو خرس کی بیٹی نے دیا تھا ، اپنے جیب سے نکال کر تھوڑے سے پانی میں رگڑ کر اس کے حوالے کیا ۔

جن نہ جانتا تھا کہ اس کے حق میں اس کا پینا سم ہے ، سارے غرور کے بے تامل پی گیا ؛ ایک لخت علم جنی اس نے فراموش کیا ۔ اس پر بھی ڈھٹائی سے کہنے لگا کہ اب کوئی اور رسم باقی ہو تو اس کے بھی بجا لانے کو حاضر ہوں ۔

حاتم بولا ”دوسری رسم یہ ہے کہ ایک گولی میں تم آترو ، ہم اُس کا منہ باندھ دیں ، پھر اُس کے باہر نکل آؤ تب ہم بہ خوشی اس لڑکی کو تمہارے حوالے کریں اور جو اُس میں سے نہ نکلے

تو ہزار لعل اور دو ہزار الہاس اور ایک موتی مرغابی کے انڈے
برابر جو پریوں کے ملک میں ہے گنہ گاری لیں۔“

وہ نادان اپنے زور کے بھروسے پر بھولا ہوا تھا ، بے اختیار
کہہ بیٹھا ”جاد لاؤ وہ گولی کہاں ہے۔“

حاتم نے ایک بڑی سی گولی منگوا کر اس کے آگے دھری
اور کہا ”بسم اللہ“ وہیں وہ اُس میں اتر پڑا۔ حاتم نے اس کے منہ
پر ڈھکنا ڈھانک مضبوط باندھ اسم اعظم پڑھنا شروع کیا اور
اس سے کہا کہ باہر نکل۔ اُس اسم کی برکت سے ڈھکنا اُس کا
پھاڑ سا بھاری ہو گیا ، کتنا ہی اس نے زور کیا پر نکل نہ سکا۔

تب تو حاتم نے لوگوں سے کہا کہ اب اس کے آس پاس
تلے اوپر لکڑیاں رکھ کر آگ بھڑکا دو۔

انہوں نے وہیں اس کے کہنے پر عمل کیا۔ جن ”میں جلا
میں جلا“ پکارنے لگا ، پر کسی نے اس کی فریاد نہ سنی ، آخر جل
کر بھسم ہو گیا۔

پھر حاتم نے ان سب لوگوں سے کہا ”اب تھوڑی سی زمین
کھدوا کر اس کو گڑوا کر اپنے گھروں میں جاچین کرو۔ خدا
نے اس بلا کو تمہارے سر سے دور کیا ، نہیں تو خدا جانے تمہارا
کیا حال ہوتا اور وہ موذی کیا سلوک کرتا۔“

بادشاہ نے یہ حال دیکھ کر حاتم کی تحسین و آفرین بہت سی
کی ، شہر کے باشندے سب کے سب پاؤں پر لڑتے۔ پھر سارا
بہت سی اشرفی اور روپے ، لٹنی لٹتیاں ملبوس و جواہر کی منگوا
کر اس کے حضور رہیں۔

اس نے کہا ”مجھے درد نہیں ، خدا نے سب کچھ دیا ہے ،

اگر منظور ہے تو فقیروں کے حوالے کرو جو خدا کی خوشی ہووے اور تمہیں اجر دیوے ، کیوں کہ جو شخص خدا کی راہ میں سر دیتا ہے ، سو مزدوری نہیں لیتا ۔“

شہریار نے اسی گھڑی فقیروں ، غریبوں ، محتاجوں کو بلوا کر اُس سال کو تقسیم کر دیا ، حاتم کو تین روز تک مسہان رکھا ۔

چوتھے روز وہ رخصت ہو کر آگے بڑھا ۔ بعد کتنے دنوں کے اُس پہاڑ کے نیچے جا پہنچا جس کا مذکور اُس پیر مرد نے کیا تھا ۔ ٹک ایک سستا کر اس کے اوپر چڑھا ۔ جب اُس سے گزر گیا تب ایک بڑا جنگل دکھلائی دیا ، اسی میں عجائبات دیکھے ۔ قسم قسم کے میوے کھاتا ہوا کئی روز تک چلا گیا ۔ جب اُس سے نکلا ایک دو راہا نظر پڑا ۔ وہاں کھڑا ہو کر اپنے جی میں سوچنے لگا کہ اُس پیر مرد نے کہا تھا کہ داہنی طرف کی راہ میں بہت سی آنتیں ہیں ، تو ادھر سے مت جانا ۔ اس وقت اُس کے کہنے پر عمل کیا چاہیے اور بائیں طرف کا رستہ لیجیے ۔ اس خیال پر بائیں طرف روانہ ہوا ۔ تھوڑی دور جا کر اس نے یوں سمجھا کہ اس راہ سے جانا کچھ حاصل نہیں ، بہتر یہ ہے کہ داہنی طرف چلوں ۔ جو خدا مدد کرے گا تو کوئی بلا میرے سامنے نہ آسکے گی اور اگر آجائے گی تو اُس کی مدد سے رد کروں گا ، رستہ مسافروں کا پاک ہو جاوے گا اور جو اللہ مارا جاؤں گا تو بھی داخل ثواب ہوں گا ۔

یہ بات ٹھہرا کر اس رستے سے پھرا اور داہنی طرف چلا کہ ایک جنگل بیول کا کانٹوں سے بھرا دکھلائی دیا ۔ توکل بخدا یہ اُس میں پہنچا اور قدم اٹھائے بہ ہزار خرابی تھوڑی سی راہ طے کی ، آخر درختوں کے کانٹوں سے کپڑے ٹکڑے ٹکڑے ہوئے ،

بدن لہو لہان ہوا اور زمین کے کانٹوں سے تلوے چھد گئے ، پاؤں سوج اٹھے ۔ تب بے دم ہو کر کہنے لگا۔ ”وہ بزرگ سچ کہتا تھا ، مجھ کم بخت نے اس کا کہنا نہ مانا ، اپنے تئیں آپ مصیبت میں ڈالا ۔ اندیشہ یہ ہے کہ اس کے آگے مبادا اور کوئی جنگل پر خطر ہو تو وہاں پناہ کی صورت کیوں کر ہوگی ۔ غرض بہ ہزار خرابی وہ کتنے دنوں میں اس جنگل سے نکلا ، آگے بڑھا ، چھپکیوں کے جنگل میں پہنچا ۔ وہ سب کی سب آدمی کی بو پاتے ہی اس کے کھانے کو دوڑیاں ۔ حاتم نے دیکھا کہ ہزاروں چھپکیاں چیتے اور کتے کے برابر ، سینکڑوں لومڑی اور گیدڑ کی مانند دوڑی آتی ہیں ۔ ڈرا اور کانپنے لگا کہ اس بلا کا آنا بے سبب نہیں ، اغلب ہے کہ میرے ہی کھانے کو آتی ہیں لیکن مجبور ہوں ، کچھ تدبیر کر نہیں سکتا ۔

اتنے میں وہ قریب آ پہنچیں ۔ ایک باہا نورانی صورت داہنے ہاتھ کو نمود ہوا اور کہنے لگا ”اے جوان ! بزرگوں کا کہنا تو نے نہ مانا ، آخر پشیمان ہوا ۔“

حاتم بولا ”برا کیا میں نے ، اپنی تقصیر پر نادم ہوں ۔“ تب اس بزرگ نے فرمایا کہ سہرہ خرس کی بیٹی کا نکال کر زمین پر ڈال ، وہ آپ غائب ہوں گی ۔

اس نے فی الفور مہرے کو کیسے سے نکال کر زمین پر پھینک دیا ۔ پہلے تو زمین زرد ہو گئی ، پھر سیاہ ، آخر سبز ہو کر سرخ ہو گئی ۔ چھپکیاں جو دوڑی آتی تھیں ، دیوانیاں ہو کر آپس میں لڑ مریں اور تین لہڑی کے عرصے میں تمام ہو گئیں ۔ حاتم نے یہ احوال دیکھ کر متعجب ہو کر کہا کہ اللہی ! آن میں کیا ایسی دشمنی ہو گئی جو ایک ایک کو مار کر مرنی ۔

یقین ہے کہ اس سہرے کا یہ اثر ہے۔ خدا کا شکر کیا چاہیے جس نے ایسے وقت میں ایسے ولی کو بھیجا؛ اس نے مجھ کو یہ بھید بتایا اور اس بلیات سے بچایا و الا مجھ کو تکا بوٹی کر ڈالتیں۔ پھر غور کر کے جو دیکھا تو ایک کو ان میں جیتا نہ پایا۔ ارادہ کیا کہ سہرے کو اٹھا لیجیے، وہیں دھیان آیا شاید اس کے اٹھانے سے وہ جی اٹھیں اور مجھے کہا جائیں تو جان کی جان جائے اور محنت کی محنت برباد ہو، جلدی نہ کیا چاہیے۔ یہاں تک صبر کیا کہ ان کا گوشت پوست گل گیا، ہڈی پسلی نکل آئی۔

تب حاتم اپنا سہرہ اٹھا کر آگے چلا۔ بعد تھوڑے دنوں کے ایک جنگل اژدھات کا ملا۔ ہر ایک وہاں کا ریزہ اس کے پاؤں کی کفش کو چھید کر پشت پا سے گزر جاتا تھا، زخم پڑ جاتے تھے۔ یہ اپنے کپڑوں سے چیتھڑے پھاڑ پھاڑ کر جوتیوں کے اندر رکھ لیتا تھا، اس کے پاؤں چھانی ہو گئے۔

تب اپنے دل میں کہنے لگا کہ اے حاتم! تیرے برابر جہان میں کوئی بے وقوف نہ ہو گا، کیوں اس بزرگ نے تجھے مکرر منع کیا تھا کہ بابا داہنا رستہ بہت برا ہے، ادھر سے مت جانا؛ اور خدا نے بھی ہوش گوش آدمی کو اسی واسطے دیا ہے کہ بھلے برے کو پہنچانے، سنبھل کر چلے، قدم سوچ کر دھرے۔ تو بھلا چنگا اس کو چھوڑ کر بائیں طرف گیا تھا۔ پھر یہ کیا کم بختی تھی جو اس کو چھوڑ کر داہنی طرف گیا۔ خیر اب پچتانے سے کچھ فائدہ نہیں، جو تجھ پر پڑے اسے گوارا کر، جس طرح چلا جائے چل، خدا نبھانے والا ہے؛ آخر کار ہزار محنت و مشقت سے اس جنگل کو طے کیا۔ الحمد للہ کہہ کر ایک جگہ بیٹھ گیا۔ پاؤں سے جوتیاں اتار کر جو دیکھیں تو تمام پاؤں چھلنی ہو گئے ہیں، ریزے اژدھات کے ہر ایک سوراخ میں نظر آتے ہیں،

نکالنے لگا۔ جب سب نکال چکا، پاؤں پر کپڑا لپیٹ جوتیاں پہن کے لنگڑاتا ہوا چل نکلا اور اپنے جی میں خوش تھا کہ میں نے سب بلاؤں سے نجات پائی، پر یہ نہ جانتا تھا کہ ایک اور آفت عظیم درپیش ہے۔

چند قدم اس جنگل میں چلا تھا جو وہاں کے بچھو آدمی کی بو پا کر دوڑے۔ کتنے اُن میں بلی کے برابر اور کتنے لومڑی کے برابر تھے؛ دمیں اُن کی گیدڑ کی سی، پاؤں مرغ کے سے، گردنیں تختے کی مانند۔ حاتم کی جو نگاہ اُن پر پڑی، سہم کر کانپنے لگا اور ایسا گھبرایا کہ سرت جاتی رہی، ہاتھ پاؤں پھول گئے؛ ادھر ادھر تکنے لگا کہ وہی پیر مرد مددگار پھر آ پہنچا؛ ہاتھ پکڑ کر کہنے لگا ”خاطر جمع رکھ، ہراساں مت ہو، استقلال کو ہاتھ سے نہ دے۔“

حاتم بولا ”اے مرد خدا! کیا کروں، مجھ کو طاقت نہیں۔ ان بچھوؤں سے جن کے ڈنگ ایسے ہیں کہ اگر پتھر پر ماریں تو وہ ٹکڑے ٹکڑے ہو جاوے، کیوں کر مقابلہ کر سکوں۔“

اس بزرگ نے فرمایا ”کچھ اندیشہ مت کر، وہی مہرہ پھر زمین پر اُن کے رو بہ رو ڈال دے، قدرت خدا کا تماشا دیکھ۔“

حاتم نے ہر چند مہرے کے نکالنے کا قصد کیا، پر ہاتھ ایسے کانپنے لگے، نکال نہ سکا۔ آخر اسی پیر مرد نے نکال کر اس کے ہاتھ میں دیا کہ بسم اللہ کر کے زمین پر ڈال دے۔

حاتم نے جو اُس مہرے کو پھینکا، وہیں زمین چھپیلیوں کے جنگل کی طرح رنگ بدلنے لگی۔ جب کہ لال ہوئی بچھو بھی آپس میں لڑنے لگے، ایک کے ڈنگ سے دوسرے کا بدن پھٹ گیا۔ حاتم کھڑا دیکھتا کہ آپس میں لڑ کر تین روز کے عرصے میں

وے بھی تمام ہو گئے ، یہ بھی وہاں رہا ۔

چوتھے روز اُس سہرے کو اٹھا دوگانہ شکر کا ادا کر
روانہ ہوا ۔ چند روز کے بعد ایک شہر عظیم دکھائی دیا ، یہ اُس
میں داخل ہوا ۔ لوگوں نے جو اُسے اجنبی دیکھا ، پاس آکر پوچھا
”اے جوان ! تو کس راہ سے آیا ؟“

حاتم نے کہا ”داہنی طرف کی راہ سے ۔“

وہ حیران ہو کر کہنے لگے کہ جیتا کیوں کر بچا ۔ کیا
چھپکیوں اور بیول کے کانٹوں کی مصیبت ، اژدھات کے جنگل
اور بچھوؤں کی آفت تجھ پر نہ پڑی ؟

حاتم بولا ”عزیزو ! البتہ ان بلاؤں میں مبتلا ہوا تھا لیکن
مدد الہی سے چھپکیوں اور بچھوؤں کو ٹھکانے لگایا ۔ اب اس
راہ میں سوائے اژدھات کے ریزوں اور بیول کے کانٹوں کے کوئی
گزندہ باقی نہیں ۔“

سوداگر جو وہاں اترے ہوئے تھے ، اس بات کو حاتم کی
زبانی سن کر مستعد ہوئے کہ اب اسی راہ سے چلیے ۔ دور کی راہ
کس طرح اختیار کیجئے کیوں کہ یہ رستہ صاف ہو چکا ہے ،
کچھ حادثہ نہیں ۔ اگر سوداگر آیا جایا کریں گے ، شہر بھی آباد ہو
جانے گا ۔ آخر لاد باندہ کر چلے گئے ۔

یہ خبر بادشاہ کو پہنچی کہ کاروانوں نے ایک مسافر کے
کہنے پر جس راہ میں اژدھات اور بیول کا جنگل ملتا تھا ، اسی
رستے گئے ۔ حکم کیا کہ بہت سے ہرکارے اُن کے پیچھے پیچھے
چلے جائیں ، راہ کا احوال قرار واقعی تحقیق کر کے پھر آئیں اور
حاتم کو بلا کر اپنے پاس رکھا ۔ اور کہا ”اے مسافر ! راہ کے
حادثے ، مسافری کے صدمے بہت سے تو نے اٹھائے ہیں ، چند روز

یہاں دم لے ، قدرے آرام کر ، ہمارا ہم صحبت ہو ، پھر جہاں چاہیو وہاں جائیو ۔ پر مطلب اس کا یہ تھا کہ اگر سچا ہے تو فربا نہیں تو سولی دوں گا ۔

اس ارادے پر چند روز اُس کو رکھا ، کتنے نگہ بان تعینات کیے کہ کہیں آئے جائے نہیں ۔ اور وہ لوگ جو راہ کی خبر لینے گئے تھے اُس قافلے کے پیچھے لگ گئے ۔ جا بجا اس کے اترنے کی نشانی پائی ، آفت کہیں نہ دیکھی ۔ جب سوداگر چھپکیوں کے جنگل سے صحیح و سلامت گزرے ، وے پھرے ۔ چند روز کے بعد اپنے شہر میں آ پہنچے ۔ بادشاہ سے عرض کی کہ جو کچھ اس مسافر نے کہا تھا ، سچ ہے ؛ واقعی کوئی آفت اس راہ میں نہیں رہی ۔

تب شہر یار نے ہر ایک طرف اشتہار بھجوا دیا کہ فلانی راہ آفتوں سے پاک ہو چکی ، جس کا جی چاہے بے دغدغے آئے جائے ۔ اور حاتم کی بہت سی معذرت و منت کی اور دہا "اے جوان ! مجھ سے کچھ خٹا ہوئی ہے ، تو معاف کر ۔ پھر بہت سا زر و جواہر اس کے آگے رکھا ۔"

حاتم بولا "کچھ آپ کا قصور بد ظاہر مجھے معلوم نہیں ہوتا کیوں کہ جس روز سے تمہارے شہر میں آیا ہوں ، بد آرام تمام رہا ہوں ۔ یہ کیا سبب ہے جو تم معذرت کرتے ہو ۔"

بادشاہ نے فرمایا "تم نہیں جانتے کہ میں ظاہر سے بے خوف ہوتا تھا کہ مہانوں کی طرح رہتا تھا ۔ فی الحقیقت مجھے لوگ تمہارے لیے متعین کیے تھے کہ جب تک اُس جنگل کی خبر نہ آوے تم کہیں جانے نہ پاؤ ۔ اگر وہ جھوٹ ہوتا تو شہر کے باہر تمہیں سولی دی جاتی کہ پھر کوئی ایسی افواہ نہ اڑاوے ۔"

اس بات کو سن کر حاتم نے عرض کی کہ یہ تو عین انصاف ہے بادشاہوں کا کہ سچے کو سرفراز کریں ، جھوٹے کی گردن ماریں ۔ تم عبت عذر کرتے ہو ۔ میں نے بھی جھوٹ نہ کہا تھا کہ شیوا بھلے آدمیوں کا نہیں ہے ۔ تمہاری بھی اس بات سے آزرده نہیں ہوتا کیوں کہ عادلوں کو یوں ہی چاہیے ۔ خدا تم کو اپنی پناہ میں رکھے ، ملک تمہارا ہمیشہ تمہارے قبضے میں رہے ۔ اور یہ جو کچھ مجھے عنایت ہوا ہے ، میرے کس کام کا ہے کیوں کہ باربرداری نہیں رکھتا ، میں تن تنہا اسے کس طرح لے جاؤں ۔

بادشاہ نے فرمایا ”تم خاطر جمع رکھو ، میں بار برداری اور تھوڑے بہت لوگ نگہبہ بانی کے واسطے ساتھ کر دوں گا کہ تمہارے وطن تک پہنچا دیں ۔“

حاتم نے التماس کیا ”مجھے ایک کام ضروری درپیش ہے ، جب تک اُسے نہیں کرچکوں گا ، وطن کی طرف تو منہ بھی نہ کروں گا ، جانا ایک طرف ۔“

شہریار نے پوچھا کہ کون سا کام ہے ؟ اگر ہم کو معلوم ہو تو ہم بھی اُس میں شریک ہوں ، کوتاہی نہ کریں ۔

حاتم بولا ”یہ حضرت کا الطاف ہے لیکن میں سوائے خالق کے کسی مخلوق سے مدد نہیں چاہتا ، پر ایک رہبر ساتھ کر دیجیے جو شہر قطان کا رستہ بتا دے ، یہ بھی احسان سے خالی نہیں ۔“

بادشاہ نے فرمایا ”تم کو اُس شہر میں کیا کام ہے ؟“

اُس نے کہا ”میں نے سنا ہے کہ حام بادگرد اسی سر زمین

میں ہے ، میں اُس کے دیکھنے کا نہایت مشتاق ہوں ۔“

شاہ نے ارشاد کیا ”اے جوان ! اس خیال کو دل سے اٹھا کیوں کہ جو کوئی اُس کی طرف گیا ، جیتا نہیں پھرا۔ اپنے تئیں کیوں ہلاکت میں ڈالتا ہے۔“

وہ بولا ”جو ہونی ہو سو ہو، مجھے جایا چاہیے اور وہاں کی خبر لانا ضرور ہے۔“

غرض ہرچند بادشاہ نے منع کیا اور نصیحتیں کیں ، پند دیں پر اُس نے نہ مانا۔ تب لاعلاج دو آدمی ساتھ کر دے کہ شہر قطان کی راہ پر اس کو پہنچا دو۔

حاتم رخصت ہوا، شہر سے باہر نکل کر رستہ پکڑا۔ بعد چند روز کے ایک مقام پر پہنچ کر رہبروں نے عرض کی کہ ہماری حد تمام ہو چکی ، یہ سرحد شہر قطان کی ہے ، ہمیں رخصت کرو۔ حاتم اُن کو وداع کر کے آگے بڑھا۔ جب قریب پہنچا تو اُس نواح کے لوگ اُس کو دیکھ کر کہنے لگے ”اے جوان ! کس راہ سے آیا ہے ؟“

اُس نے کہا ”فلانی طرف سے ؛ اگرچہ اُس میں بہت سی آفتیں تھیں لیکن خدائے کریم نے اُس راہ کو اپنے لرم سے پاک کیا ، آفتیں دور کیں ، مجھے صحیح و سلامت یہاں تک پہنچایا۔“

یہ بات سن کر سب کے سب خوش ہوئے۔ حاتم شہر قطان میں داخل ہوا اور کارواں سرائے میں اُترا۔ ایک دن دو موتی بیش قیمت اور دو لعل گراں بہا لہ آن ۵ تانی سردار عالی میں نہ تھا ، ایک ڈیا میں رکھ کر بادشاہ کے در دولت پر لیا۔

چوب داروں نے اپنے اپنے داروغے سے کہا کہ ایک مسافر کسی شہر سے آیا ہے۔

اُس نے حضور میں جا کر عرض کی۔ ارشاد ہوا کہ اس کا احوال تحقیق کر کے آؤ۔

چوب داروں نے جا کر حاتم سے پوچھا ”تم کہاں سے آئے ہو، کیا نام تمہارا ہے؟“

اُس نے کہا ”میں سوداگر ہوں، آنا شاہ آباد سے ہوا ہے، اُمیدوار ملازمت کا ہوں۔“

یہ اُنہوں نے اپنے داروغے کی وساطت سے حضور پر نور میں عرض کیا کہ ایک جوان طرح دار خوش گفتار سوداگر پیشہ شاہ آباد سے آیا ہے، قدم بوسی کی آرزو رکھتا ہے۔

بادشاہ نے حکم کیا ”بلاؤ۔“ وہ جا کر حاتم کو حضور اعلیٰ میں لے آئے۔

وہ مجراگہ میں کھڑا ہو کے آداب شاہانہ بجا لایا اور تعریف کر کے آگے بڑھا، وہ جواہر نذر گزارا۔ بادشاہ کا رنگ اُس جواہر کو دیکھ کر مارے خوشی کے دسکنے لگا۔ اُسے کرسی پر بٹھلایا، احوال پوچھا۔

اُس نے عرض کی کہ ایک مدت سے سوداگری کرتا تھا۔ اب اس دنیا کو ہیچ سمجھ کر تجارت چھوڑ دی، سلاطینوں کی ملاقات ترک کی، سیاحی پکڑی۔ اس شہر میں آ کر حضرت کے اوصاف حمیدہ یہاں تک سنے کہ بے اختیار دوڑا آیا کیوں کہ ایسے بادشاہ عادل کا دیکھنا سعادت ابدی و دولت سرمدی ہے۔

بادشاہ نے اُس کی گفگ گو سن کر نہایت نوازش سے فرمایا ”اے جوان! چند روز اس شہر میں رہ اور ہم کو اپنی صحبت سے مسرور کر، یہی میری نذر ہے۔“

حاتم نے یہ سن کر التماس کیا ”اگرچہ ہم لوگوں کو دو چار روز بھی ایک جگہ رہنا دشوار ہے ، پر تجھ سے بادشاہ صاحب انصاف ، دوست پرور کی خدمت میں حاضر رہنا سب طرح سے بہتری ہے ، میں نے دل و جان سے قبول کیا ۔“

پھر بادشاہ نے پوچھا ”کہاں اترے ہو ؟“

اُس نے عرض کی ”کارواں سرائے میں ۔“ یہ سن کر دیوان خاص کے داروغے کو حکم کیا کہ ایک مکان مختصر پاکیزہ آراستہ کر کے ان کو وہاں اُترواؤ اور بکاول سے کہہ دو کہ دونوں وقت سات سات خوان خاصے کے بے تکلیف پہنچایا کرے اور کتنے خدمتگار بھی کاروبار کے لیے متعین کر دو ۔

یہ کہہ کر حاتم کی طرف متوجہ ہوئے کہ اے جوان ! ہماری خوشی اسی میں ہے ، وہاں سے اُٹھ اور یہیں رہنا اختیار کر ۔ ہر روز ہماری مجلس کی رونق بڑھا اور اپنا کلام شیریں اکثر اوقات سنا ۔

القصہ حاتم وہیں آ رہا ، بادشاہ سے صحبت گرم کی ؛ چنانچہ چھ مہینے اسی طرح گزر گئے ۔ ندان حارث شاہ اُس پر ایسا مبتلا ہوا جو ایک دن نہ دیکھتا تھا تو اُسے جین نہ پڑتا ، ناچار بلوا ہی لیتا ۔ غرض جان و دل سے بھی زیادہ دوست رکھتا تھا اور اکثر اپنے ندیموں سے اُس کی تعریف کر کے کہتا ”اگر نہ میرے شہر میں اپنی بود و باش ہمیشہ اختیار کرنے تو بد خوبی اوقات کٹے ۔“ وہ بھی یہ سن کر کہتے ”حضرت بجا فرماتے ہیں ، بد مرد ایسا ہی خوش خلق و شیریں للام ہے ، اُس کا رہنا بادشاہوں کی صحبت میں بہت مناسب ہے ۔“

ایک دن ذکر ہے ، حاتم نے جو حارث شاہ کو خوش و خورم

دیکھا ، کئی لعل و زمرد و الہاس بیش قیمت پھر نذر گزرائے ۔
 فرمایا ”اے جوان ! میں تیرا دل سے ممنون ہوں ، بار بار شرمندہ
 کیوں کرتا ہے ، میں تجھ سے محبوب ہوتا ہوں کیوں کہ ایک
 مدت سے تو میری خدمت میں حاضر ہے پر کچھ فرمایش نہیں
 کرتا ۔ اب میرا جی یوں چاہتا ہے کہ جو کچھ تجھے درکار ہو
 بے تکلف مانگ ، میں عزیز نہ کروں گا ، بلا توقف تجھے دوں گا۔“

حاتم بولا ”آپ کی بدولت سب کچھ موجود ہے ، کسی بات کی
 کمی نہیں ، سیاحوں کو مکلفات دنیا ایسے زیادہ کیا درکار ہیں ۔“
 بادشاہ نے کہا ”یہ کون بات ہے ، میرا تمام ملک تیرا ہی
 ہے ، جو کچھ تو چاہے بے پوچھے اپنے تصرف میں لا ، یا کسی
 کو دے ڈال ؛ مختار ہے ، جو کام چاہے اہل کاروں سے لے ، تیرے
 تابع دار ہیں ، کیا مجال جو عذر کریں ۔“

حاتم نے کہا ”عمر شاہ کی بڑھے ، سلطنت مدام قائم رہے ۔
 میری دل کی آرزوئیں سب نکل چکی ہیں مگر ایک باقی ہے ، سو
 تا دم مرگ دل سے نہ جائے گی ۔“

شاہ نے پوچھا ”وہ ایسی کیا ہے کیوں کہ اگر تو رغبت
 کرے تو اپنی بیٹی بھی تیرے حوالے کروں ، ملک و مال تو کیا
 چیز ہے ۔“

حاتم نے سر جھکا کر عرض کی کہ حضرت کی بیٹی کو میں
 اپنی بڑی بہن جانتا ہوں ، یہ دھیان میرے جی میں نہیں ، لیکن تمنا
 اور ہی ہے ، پر اس سوچ سے میں التماس نہیں کرتا مبادا قبول نہ
 ہو ، میں کہہ کر لوگوں میں شرمندہ ہوں ۔

بادشاہ نے پھر مہربانی سے ارشاد کیا ”اے عزیز ! میں تیرے
 لطف کا احسان مند ہوں ۔ اگر تخت خلافت بھی چاہے تو ابھی

بخشوں ، سوائے بیگم کے جو چاہے سولے ، تیرا ہی ہے ۔“
 حاتم نے ہاتھ جوڑ کر عرض کی ”یہ آپ کیا فرماتے ہیں ۔
 وہ میری بجائے والدہ کے ہیں اور تخت خلافت کا آپ کو مبارک
 رہے ، میری عرض اور ہی ہے ۔“

تب تو حارث شاہ نے کہا ”بھائی خدا کے واسطے کہیں جلد
 کہہ ، میرا جی آکتا گیا ، وہ کیا ہے ؟“

اُس نے کہا ”بہ شرطے آپ قول دیں تو عرض کروں ۔“
 بادشاہ نے وہیں عہد کیا اور قسم کھائی ۔

تب حاتم نے التماس کیا ”حہام باد گرد کے دیکھنے کی آرزو ہے
 جو ارشاد ہو تو اُس کی سیر کروں ، جی کی کلفت دھوؤں ۔“

بادشاہ نے جو یہ بات سنی ، متفکر ہو کر سر جھکا لیا ،
 چپکارہ گیا ۔

حاتم نے جو بادشاہ کو اس حالت میں متفکر دیکھا ، پوچھا
 ”حضرت اس قدر متفکر کیوں ہیں ، میں ہر طور سے آپ کا تابع دار
 ہوں ، جو آپ کی مرضی ہو گی بجا لاؤں گا ۔“

شاہر یار نے سر اٹھا کر فرمایا ”اے عزیز ! کیوں کر ایسا
 متفکر نہ ہوں ، مجھے کئی طرح کے اندیشے ہیں ۔ پہلے تو میں نے
 قسم کھائی ہے کہ کسی کو حہام بادگرد کی طرف نہ جانے
 دوں گا ۔ اگر تجھ کو وہاں جانے کی پروا نہی دوں تو عہد شکنی
 ہوتی ہے ۔ دوسرے یہ کہ تجھ سا جوان خوب صورت نیک سیرت
 اپنی جان سے ہاتھ دھوئے ، یہ جانے حیف ہے ۔ تیسرے یہ کہ
 جیسا تو ہے کوئی ایسا آج تک میرے پاس نہیں آیا ۔ چوتھے یہ
 اگر تجھ کو رخصت کروں تو درد جدائی کیوں کر سہوں ۔“

پانچویں یہ ، اگر اجازت نہ دوں تو ابھی کے قول سے جھوٹا ہوتا ہوں ؛ یہ بادشاہوں کے حق میں مناسب نہیں کیوں کہ اگر بد عہد مشہور ہوں تو پھر کوئی میرے قول قسم کا اعتبار نہ کرے گا ، اکثر سلطنت کے کاموں میں خلل پڑے گا۔“

حاتم نے عرض کی ”میں خدا سے آمیدوار ہوں ، ان شاء اللہ تعالیٰ جلد خیر و عافیت سے آپ کی خدمت میں پھر حاضر ہوتا ہوں۔ کسی طرح کا اندیشہ خاطر مبارک میں نہ لائے ، لے وسواس مجھے اجازت دیجیے کیوں کہ میں اس امر سے تا مقدور دست بردار نہیں ہو سکتا ؛ اس واسطے کہ منیر شامی شہ زادہ حسن بانو برزخ سوداگر کی بیٹی پر عاشق ہوا ہے ، وہ سات سوال رکھتی تھی اور شہ زادہ عہدہ برآ نہیں ہو سکا ؛ میں نے اُس پر رحم کہا کے اپنے ذمے لیے ، بلکہ عہد گیا کہ میں اس کو پورا کیے بن نہ رہوں گا۔ چنانچہ چہ چہ سوالوں کا جواب دے چکا ہوں، اب یہی ایک ساتواں سوال باقی رہ گیا ہے۔ جناب النہی سے توقع رکھتا ہوں کہ وہاں بھی جا پہنچوں اور حہام باد گرد کی تمام کیفیت بیان کروں اور حسن بانو سے جا کر کہوں اور بیاہ اُس کا اُسی شاہ زادے کے ساتھ کروا دوں کہ مدت کے بعد وہ عاشق زار اپنی مراد کو پہنچے۔“

اس بات کو سن کر بادشاہ نے کہا ”اے جوان ! آفرین تیری ہمت پر اور رحمت تیرے ماں باپ پر کہ تو نے غیروں کے واسطے اپنے تئیں رنج و مصیبت میں ڈالا ، یہاں تک کہ اپنا مرنا گوارا کیا ، اس لیے کہ ادھر کا گیا ہوا پھر ادھر نہیں آیا۔ بہت سے شہ زادے ، سوداگر بچے وہیں جا جا کہیے ، سلامت کوئی نہ پھرا ؛ اغلب ہے اُن کو بھی اُسی نے بھیجا ہو۔ بارے یہ تو کہہ کہ تو کس شہر کا رہنے والا ہے اور نام تیرا کیا ہے؟“

اُس نے کہا ”وطن میرا یمن ہے ، نام حاتم بن طے ۔“
 یہ سنتے ہی حارث شاہ اٹھا ، بغل گیر ہوا اور اپنے برابر
 اُس کو بٹھولا کر کہنے لگا کہ نشان بادشاہت کا تیری پیشانی سے
 ظاہر ہے اور نیک نامی مشہور ہے بلکہ اور زیادہ ہوگی ، یہاں
 تک کہ نام تیرا ضرب المثل ہو جائے گا ، اور جو کوئی ایسا پیدا
 ہو گا تو تیرا ثانی کہلائے گا ۔“ یہ کہہ کر اپنے وزیر سے
 فرمایا کہ سامان ارک حام بادگرد کے دربان کو شقہ لکھ کر
 حوالے کرو ۔

بعد اُس کے اٹھ کھڑا ہوا ، حاتم کو گلے لگا کر ایک آہ سرد
 دل پر درد سے کھینچی اور آب دیدہ ہوا ، کتنے لوگ ساتھ کر کے
 رخصت کیا ۔ جب تک حاتم نظر آیا ، یہ ٹکٹکی باندھے رہا ، جس
 وقت آنکھوں سے اوجھل ہوا ، بادشاہ تخت سے اٹھ کر غم زدوں
 کی طرح محل میں چلا گیا اور حاتم نے شہر سے نکل کر جنگل
 کی راہ لی ۔

غرض ہم راہیوں سے قال و مقال کرتا ہوا چلا جاتا تھا ۔ بعد
 پندرہ روز کے حام نظر آنے لگا ۔ حاتم نے اُن سے پوچھا ”یہ قلعہ ہے
 یا پہاڑ ، کیا دکھلائی دیتا ہے ؟“

انہوں نے عرض کی ”یہی حام کا دروازہ ہے ، دیکھنے میں
 نزدیک ہے ، پر سات روز میں پہنچے ۵ ۔“

یہ کہہ کر آگے بڑھا ، ساتویں دن دروازے کے متصل
 پہنچے ۔ حاتم کیا دیکھتا ہے کہ وہاں ایک پہاڑ نے دامن میں
 لشکر عظیم پڑا ہے ۔ پوچھا اُس نے ”یہ فوج کس کی ہے ؟“ ہم راہیوں
 نے التماس لیا ”حام بادگرد کے دربان کی ۔“

آخر حاتم اس لشکر میں داخل ہوا ، اس کے ہم راہیوں کے

اکثر خویش و اقربا تھے ، باہم ملے اور پوچھنے لگے کہ تمہارا
آنا کیوں کر ہوا ؟

انہوں نے کہا ”اسی جوان یمنی کے ساتھ بادشاہ نے بھیجا ہے
اور ایک نامہ بھی دربانوں کو اس کے واسطے لکھا ہے۔“

القصہ حاتم سامان ارک کے خیمے میں آیا ۔ صاحب سلامت
کر کے شقے کو حوالے کیا ۔ وہ اٹھ کر بغل گیر ہوا اور نامہ سر
پر رکھ لیا ، سرنامے پر بادشاہ کی مہر دیکھ کر بوسہ دیا ۔ بعد اس
کے کھول کر پڑھا تو اس میں یوں لکھا تھا کہ اس جوان یمنی
کے ساتھ میں نے عہد کیا تھا ، بنا بر اس کے بھیجا ہے ۔ اگر تو اس
کو سمجھا کر کسی صورت سے اٹا پھیر دے گا تو ہم خوش
ہوں گے اور تو سرفراز ہوگا اور جو یہ کسی طرح سے نہ مانے
تو حام میں بہ خوبی بھجوا دیجیو ، پر مقدور بھر اس کے پھیرنے
میں سعی کیجیو ۔

وہ اس کو پڑھتے ہی اٹھ کھڑا ہوا اور حاتم کو بہ تعظیم
تمام کرسی پر بٹھلایا ، شرطیں مسہان داری کی بہ خوبی بجا لایا ۔
قصہ کوتاہ چند روز حسب الحکم بادشاہ کے سمجھایا بچھایا کیا ،
پر پتھر کو جونک نہ لگی ۔ چنانچہ اس نے ان نصیحتوں کے
جواب میں یوں کہا :

تم ”اس خیال سے ہاتھ اٹھاؤ ۔ جب کہ میں نے کہنا بادشاہ کا
اس امر میں نہ مانا ، تمہاری کب سنتا ہوں ، مجھے تصدیق مت دو ،
بہتر ہے کہ جلد رخصت کرو ۔“

سامان ارک نے جو دیکھا کہ یہ میری نصیحت مطلق نہیں
سنتا ، بن جائے نہیں رہنے کا ، لاچار بادشاہ کو عرضی کی کہ یہ
جوان اپنی ہٹ نہیں چھوڑتا اور نصیحت کسی کی نہیں مانتا ،

اب جو کچھ حکم ہو بجا لاؤں۔ بادشاہ کو جب وہ عرضی گزری ، پڑھ کر اُس نے سر دھنا اور آنکھوں میں آنسو بھر لایا۔ آخر مجبوری لکھ کر بھیجا ”اگر وہ راضی نہیں ہوتا ، مزاحمت نہ کرو، جانے دو ، شاید اُس کی عمر تمام ہو چکی ، حہام کا بہانا ہے۔“

وہاں تو سامان آرک منتظر جواب کا تھا اور حاتم کو اپنے چلنے کی پڑ رہی تھی۔ غرض ادھر سے تقاضا تھا اور ادھر سے امروز فردا ؛ اسی حیص و بخت (بیص) میں فرمان بادشاہی آپہنچا کہ اس کو مت روکو، راہ دو۔ اس پر بھی سامان آرک نے بہ طور نصیحت کے پھر کہا ”اے عزیز! اب بھی کچھ نہیں گیا ، اگر زندگی عزیز ہے تو باز آ، نہیں تو پشیمانی کھینچے گا بلکہ جان سے جائے گا۔“

حاتم نے کہا ”یہ مبالغہ عبث ہے ، خدا کے واسطے مجھے معذور رکھ ، کہیں جانے دے۔“

تب ناچار ہو کر ’سامان‘ اٹھ کھڑا ہوا ، حاتم کو حہام کے دروازے پر لے گیا۔ وہاں بھی کھڑے ہو کے بہت سمجھایا پر کچھ کام نہ آیا۔ حاتم نے ایسا دروازہ اپنی تمام عمر میں نہ دیکھا تھا۔ جو آنکھ اٹھا کر غور کیا تو خط شریانی (سریانی) سے اس کے اوپر لکھا دیکھا کہ یہ طلسمات کیومرِس بادشاہ کے وقت میں بنا ہے۔ نشان اس کا مدتوں رہے اور جو کوئی اس طلسمات میں جائے گا ، جیتا نہ نکلے گا ، وہیں بھود پیاسا سرگردان رہے گا۔ اگر اس کی زندگی ہے تو ابک باغ میں وارد ہوگا ، وہاں کے سیوے لٹائے گا ، اپنی حیات کے دن پورے کرنے کا ، پر ممکن نہیں جو باہر نکل سکے۔

جوں اس نوشتے کو حاتم نے پڑھا ، دل میں دھیان لیا کہ

جو کچھ حقیقت تھی ، سو دروازے پر لکھی پائی ، اندر جانا کیا ضرور ہے ۔ چاہتا تھا کہ وہاں سے پھرے ، وہیں خاطر میں لایا کہ حسن بانو جو اس کے اندر کا احوال پوچھے تو کیا کہوں ، مگر شرمندہ ہوں ۔ اب جو ہونی ہو سو ہو ، اندر چلا چاہیے ؛ پھر لوگوں کو رخصت کیا ۔

آپ اندر پیٹھا ۔ دس بارہ قدم چل کر جو پیچھے پھر کے دیکھا تو نہ لوگوں ہی کو پایا ، نہ دروازہ ہی نظر آیا ، مگر جنگل لق و دق موجود تھا ، اور کچھ دکھلائی نہیں دیا ۔ متفکر ہوا کہ ابھی دس بارہ قدم سے زیادہ چلنے کی نوبت نہیں پہنچی ، دروازہ نظر سے غائب ہوا بلکہ اس کے آثار بھی دکھائی نہیں دیتے ۔ جس تس طرح اسی کو ڈھونڈھیے پھر باہر نکلیے ۔ غرض تمام دن اسی تلاش میں پھرا ، پر دروازہ نہ ملا ۔ تب دل میں کہنے لگا ”حام کا بہانہ تھا کہ پاؤں رکھتے ہی اجل کے ہاتھ میں پڑ گیا ، اب بن جان دیے چھٹکارا نہیں ۔ غرض دائیں بائیں دیکھ کر چل نکلا ۔ پر اضطراب میں ادھر ادھر بھٹکتا پھرتا تھا ۔

بعد چند روز کے ایک سمت کا رستہ پکڑا ۔ تھوڑی دور گیا ہو گا کہ ایک آدمی کی صورت نظر پڑی ۔ یہ خیال کیا ”اغلب ہے کہ آگے بستی ہو ۔“ اس کی طرف روانہ ہوا ۔ کیا دیکھتا ہے کہ وہ بھی ادھر ہی کو آتا ہے ۔ جب نزدیک پہنچا تب اس صورت طلسماتی نے سلام کیا اور ایک آئینہ بغل سے نکال کر حاتم کے ہاتھ میں دیا ۔

حاتم نے اس کو لے کر اپنا منہ دیکھا اور اس سے پوچھا کہ حام یہاں سے نزدیک ہے ؟ اور کیا تو حجام ہے جو آرسی دکھاتا ہے ؟

اس نے کہا ” البتہ۔“

پھر حاتم نے پوچھا کہ تو حمام کو چھوڑ کر کدھر جاتا ہے ؟

وہ بولا ”میں حمامی ہوں۔ جس کسی کو دیکھتا ہوں ، لے جا کر حمام میں نہلاتا ہوں ، پھر امیدوار انعام کا ہوتا ہوں۔ اگر آپ بھی مہربانی فرمائیے اور میرے ساتھ چل کر غسل کریے تو میرے دل کی کدورت جاتی رہے۔ آپ کی بہ دولت کچھ نہ کچھ مل ہی رہے گا۔“

حاتم نے کہا ”بہت بہتر۔ میرے بھی بدن پر سفر کی گرد سے میل جم رہی ہے۔ چاہتا ہوں کہ اسے چھڑاؤں ، آج خوب طرح سے مل مل کر نہاؤں۔ مگر تو اکیلا ہی ہے یا کوئی شریک بھی رکھتا ہے ؟“

اس نے عرض کی ”ہیں تو بہتیرے پر آج غلام ہی کی باری ہے۔“

الغرض آگے آگے حاتم ، پیچھے پیچھے نائی خوشی بہ خوشی چلے جاتے تھے۔ دو تین کوس چلے ہوں گے کہ ایک گنبد آسمان سے لگا ہوا نظر پڑا۔ حاتم نزدیک پہنچا تب حجام حمام کے اندر گیا اور اس کو بلایا۔ وہ جوں ہی داخل ہوا دروازہ بند ہو گیا۔ اس نے گھبرا کر جو پیچھے دیکھا تو واقعی بند ہو گیا ہے ، پر نظر آتا ہے۔ اس امید پر آگے بڑھا کہ جب جاؤں تو نکل جاؤں گا۔

آخر حمامی اسے حوض پر لے گیا اور کہنے لگا کہ آپ اس میں اتریں تو بدن پر پانی ڈالوں ، میل چھڑاؤں۔

حاتم نے کہا ”میں کپڑے اتار لوں تو اس میں اتروں ،

مگر بے لنگی یہ بھی نہیں ہو سکتا۔“

تب حجام نے ایک لنگی پاکیزہ ، بہت تحفہ حوالے کی ۔ حاتم نے اس کو باندھ ، کپڑے اتار حوض پر رکھ دیے اور آپ اتر پڑا ۔ پھر حجام نے ایک جڑاؤ طاس گرم پانی سے بھر کر اس کے ہاتھ میں دیا ، اس نے سر پر ڈال لیا ۔ اس نے پھر بھر کر دیا ، اس نے اسے بھی اپنے اوپر ڈال لیا ۔ تیسری مرتبہ جوں ہی سر پر پانی ڈالا وہیں ایک تڑاقہ ہوا ، حام اندھیرا ہو گیا ۔ بعد ایک ساعت کے تاریکی جاتی رہی تو کیا دیکھتا ہے کہ نہ حجام ہے ، نہ حام ، نہ حوض مگر ایک پتھر کا تراشا گنبد ہے ۔ اس کا تمام صحن پانی سے بھرا نظر آتا ہے ۔

ایک دم نہ گزرا تھا کہ پانی پنڈلیوں تک آ گیا ۔ حاتم عاجز ہو کر ادھر ادھر دیکھنے لگا اور وہ بڑھ کر گھٹنوں سے بھی اوپر پہنچا ۔ تب یہ گھبرایا کہ الہی ! پانی ہر دم بڑھا جاتا ہے ، نکلنے کی صورت نظر نہیں آتی ۔ پس معلوم ہوتا ہے کہ اس میں ڈوب مروں گا ؛ ندان مضطرب ہو کر دروازے کی طرف گیا ۔ چاروں طرف سر ٹکراتا پھرا پر اسے نہ پایا ۔ اتنے میں پانی ڈوباؤ ہو گیا ۔ یہ پیراک تھا پیرنے لگا اور اپنے جی میں کہنے لگا کہ اس حام سے جو لوگ نہیں نکل سکتے ، یہی سبب ہے کہ تیرتے تیرتے تھکے اور ڈوب گئے ۔ میں بھی ہاتھ پاؤں مارتے مارتے ڈوب جاؤں گا کیوں کہ کوئی صورت نجات کی نظر نہیں آتی ، باہر ہونا تو معلوم ۔ حارث شاہ اسی دن کے لیے مجھے منع کرتا تھا ۔ اس کا کہنا نہ مانا ، حیف ہے حرام موت موا ۔ یہ کہہ کر جی کو ڈھارس بندھانے لگا کہ خدا کریم کار ساز ہے ، اتنا مت گھبراؤ ، داتا کی ناؤ پہاڑ پر چڑھتی ہے ۔ اور جو یوں ہی آئی ہے تو بہتر ؛ کیوں کہ تو نے کچھ

اپنے مزے کے واسطے یہ مصیبت نہیں اختیار کی بلکہ مرتے ہوئے کے جلانے کو اپنی جان پر جو کھوں اٹھائی ، چاہیے شاد رہ۔ اگر ہزار جانیں اللہ کی راہ میں جائیں کچھ غم نہیں۔

غرض اسی طرح کی گفت گو سے دل کو تسلی دیتا تھا۔ اتنے میں پانی اتنا بلند ہوا کہ سر اس کا گنبد میں جا لگا اور نہایت ماندہ ہوا تھا۔ ہاتھ پاؤں شل ہو گئے تھے۔ قریب تھا کہ بیٹھ جائے ، وہیں ایک زنجیر لٹکی دکھائی دی۔ حاتم نے بے اختیار دونوں ہاتھ سے پکڑ لی کہ بھلا ایک ساعت تو دم لوں کہ پھر ویسی ہی آواز ہوئی۔ وہ گنبد کے باہر ہو گیا ؛ اپنے تئیں ایک جنگل میں کھڑے پایا۔ ہر طرف دیکھنے لگا ، سوائے میدان کے کچھ دکھلائی نہ دیا۔ جی میں خوش ہوا کہ بارے اس طوفان سے میں نے نجات پائی اور طلسمات سے رہائی ، آگے بڑا۔

غرض تین دن تک بھٹکتا پھرا کہ ایک عورت عالی شان چمکتی نظر آئی۔ آبادی کی امید پر اس طرف چلا ؛ جب نزدیک پہنچا ایک باغ خوش قطع ، پر فضا دیکھا۔ دل میں سوچنے لگا کہ اس بہار کا باغ یہاں کس نے بنایا ہے ؛ البتہ اس کے قریب کسی طرف بستی ہوگی۔ جب متصل پہنچا ، دروازہ کھلا پایا ، چلا گیا۔ کئی قدم بڑھ کے جو پھر در دیکھا دروازے کا نشان بھی نہ پایا۔ تب فکر مند ہوا کہ یہ کیا بلا ہے۔ اتنے صدمے اٹھائے ، هنوز اس طلسم کے باہر نہ نکلا۔ آخر لاجپور سے کر ایک مکان کی طرف روانہ ہوا۔ وہاں طرح بد طرح کے میوے کے درخت ابدے ہوئے دیکھے۔ بہو لہا تو تھا ہی ، میوہ سوز توڑ کھانے لگا۔ جتنا کھاتا تھا پیٹ نہ بھرتا تھا۔ غرض سو من کے قریب لٹھایا پر میر نہ ہوا ، لیکن لچھو تھک لیا۔

پھر میر کرتا ، تماشا دیکھتا ایک بارہ دری کے قریب

جا پہنچا۔ اس کے متصل بہت سے آدمی پتھر کے ننگے ننگے کھڑے تھے مگر ایک ایک لنگ باندھے تھے، سو وہ بھی پتھر کا۔ حیرت میں آ گیا کہ یہ کیا بھید ہے۔ اس کا عقدہ کیوں کر کھولوں۔ اس فکر میں تھا کہ ایک طوطی نے ہانک ماری کہ اے جوان! کیوں کھڑا ہے، یہاں جو آیا ہے، مگر جان سے ہاتھ دھوئے ہیں۔

حاتم نے جو سر اٹھایا تو ایک طوطی پنجرے میں دیکھی اور یہ عبارت ایوان پر لکھی پائی: ”اے بندۂ خدا! اس حہام بادگرد سے جان سلامت نہ لے جائے گا کہ یہ طلسمات کیومرہس بادشاہ کا ہے۔ ایک روز کیومرہس بادشاہ شکار کھیلتا ہوا اس جگہ آنکلا تھا؛ اتفاقاً اس نے ایک الہاس یہاں پڑا دیکھا، اٹھا لیا۔ پھر جو اس کو تلوایا تو تین ہو مثقال کے وزن پایا۔ حیران ہو کر حکیموں سے پوچھا ”اس کا ثانی مل سکے گا، یا نہیں؟“

انہوں نے عرض کی کہ آدم کے وقت سے لے کر اب تک نہ ایسا دیکھا ہے نہ سنا۔

تب اس نے کہا ”لازم ہے کہ اس کو ایسی جگہ رکھوں تا کسی کے ہاتھ نہ لگے۔“ یہ بات ٹھہرا کے یہ حہام بادگرد کا طلسمات بنایا اور اس طوطی کو وہ ہیرا نگلا کر پنجرے میں رکھ کے یہاں لٹکا دیا اور اس کرسی جواہرنگار پر تیروکان اس واسطے رکھ دیا ہے کہ جو کوئی اس طلسم میں وارد ہو اور پھر باہر نکلنے کا قصد کرے تو یہ تیروکان اٹھا لے، اسی طوطی کے سر میں ایک تیر مارے، اگر لگا تو وہ وہیں اس طلسم کے باہر ہوا اور ہیرا بھی اس نے پایا، نہیں تو پتھر کا ہو جائے گا۔“

حاتم نے اس کو پڑھ کر ان بتوں کی طرف دیکھا کہ جہاں کے تہاں کھڑے ہیں ، ہل بھی نہیں سکتے۔ اندیشہ کیا کہ اے حاتم ! اگر تو اس طلسم سے باہر نہ نکلا تو اپنی جان اسی سرگردانی میں کھو دے گا۔ بہتر یہ ہے کہ جلد انہیں میں مل جا ، چپکا ہو رہ۔ جو اپنے تئیں بچا لے گا ، جب تک جیتا ہے رنج ہی میں رہے گا ، کسی تدبیر سے باہر نہ ہو سکے گا اور منیر شامی جدا تیری انتظاری میں تباہ ہوگا۔ یہ سب الجھیڑے بکھیڑے زندگی ہی کے ہیں۔ بس بہتر یہ ہے کہ جینے سے ہاتھ اٹھا ، پتھر ہو جا ، سب فکروں سے چھٹ جائے گا۔ خدا کار ساز ہے ، اپنے کام آپ کر لے گا۔

یہ باتیں دل میں ٹھہرا کر کرسی کے پاس گیا۔ بسم اللہ کر کے تیروکان اٹھا ایک تیر اسے لگا ہی بیٹھا۔ طوطی پھڑک گئی ، تیر خطا کر کے پنجرے کی چھت میں جا لگا۔ حاتم گھنٹوں تک پتھر کا ہو گیا۔ وہ جہاں بیٹھی تھی وہیں آ بیٹھی اور کہنے لگی ”اے جوان! جا یہاں سے ، یہ مکان تیرے قابل نہیں ہے۔“

حاتم اس جگہ سے اچھل کر تیروکان سمیت سو قدم پیچھے جا پڑا۔ پاؤں اس کے ایسے بوجھل ہو گئے تھے جو اٹھا نہ سکتا تھا۔ اپنی اس حالت پر آنسو بھر لایا اور کہنے لگا ”یہ کیا حرکت ہے ؛ کس خرابی و خستگی سے ایک مدت میں تو یہاں تک آ پہنچا ، اب ایڑیاں رگڑ رگڑ کر مرنا کیا لطف ہے۔ اس سے بہتر یہ ہے کہ ایک تیر اور لگا، انہیں بتوں میں شامل ہو جاؤں۔ یہ سوچ کر دوسرا تیر پھر مارا ، اس نے بھی خطا کی۔ یہ ناف تک پتھر کا ہو گیا۔ طوطی نے پھر یہی بات کہی ”اے جوان! پرے سرک ، یہ جگہ تیرے لائق نہیں۔“

حاتم آپ سے آپ دو سو قدم اچھل کر وہاں سے پرے

قریب بتوں کے پہنچا۔ زار زار رونے اور کہنے لگا کہ مجھ سا نامراد کوئی نہیں جو تیرا کام کرتا ہے۔ پھر ایک آہ سرد دل پر درد سے کہینچی اور کہا کہ اے حاتم! اپنی مرگ آنکھوں سے نہ دیکھا چاہیے؛ بہتر ہے کہ آنکھوں پر پٹی باندھ اور یہ ایک تیر جو بساط میں رہ گیا ہے، توکل بہ خدا اس کو بھی لگا چک، کیوں کہ ایسا جینا مرنے سے بدتر ہے۔ ندان طوطی کو تاک، آنکھوں پر پٹی باندھ، اللہ اکبر کہہ کے وہ بھی تیرا مارا؛ وہیں طوطی کی روح پرواز کر گئی، پنجرے کے باہر نکل پڑی۔ اتنے میں ایک آندھی آئی، گھٹا اٹھی، بجلی کڑکنے لگی، اندھیرا ہو گیا، سوجھنے سے رہ گیا، شور و غوغا ایسا بلند ہوا کہ حاتم بے ہوش ہو کر گر پڑا، اس وہم میں کہ میں بھی بت ہو گیا۔

بعد ایک ساعت کے آندھی ہوا ہو گئی، ابر جاتا رہا، شور و غل موقوف ہو گیا، سورج نکل آیا۔ حاتم نے جو آنکھیں کھولیں تو اپنے تئیں بتوں کے برابر پرے دیکھا۔ جب خوب ہوش آیا اور جی ٹھہرا، حواس بجا ہوئے تو کیا دیکھتا ہے کہ نہ وہ حمام ہے، نہ باغ، نہ کرسی، نہ پنجرہ، نہ طوطی مگر الاس زمین پر پڑا تارا سا چمک رہا ہے۔

حاتم اٹھ کھڑا ہوا اور دوڑ کر اسے اٹھا لیا، سجدہ شکر ادا کیا، وے بت سب کے سب آدمی ہو گئے۔

حاتم کو دیکھ کر کہنے لگے ”اے جوان! تو اس جگہ کیوں کر سلامت رہا، وہ باغ کدھر گیا، حمام کیا ہوا؟“ تب اس نے تمام سرگزشت کہی۔

وہ دوڑ کر اس کے پاؤں پر گر پڑے اور کہنے لگے کہ ہم

آج سے تمہارے غلام ہو چکے ، یہ طوق بندگی جیتے جی ہماری گردن سے نہ نکلے گا۔

اس بات کو سن کر حاتم نے ان کی بہت سی تسلی و خاطر داری کی اور اپنے ساتھ لے کر شہر قطان کا قصد کر کے روانہ ہوا۔ پر یہ نہ جانتا تھا کہ میں کس طرف جاتا ہوں اور شہر قطان کدھر ہے ، لیکن ہادی حقیقی اس کو راہ راست پر لیے جاتا تھا۔ تھوڑی دور چلا تھا کہ وہی دروازہ نظر آیا جس راہ سے داخل ہوا تھا۔ جو اس سے باہر نکلا ، 'سامان آرک' کا لشکر دکھلائی دیا ؛ ادھر ہی متوجہ ہوا ، اس سے جا ملا۔ وہ اس کو دیکھتے ہی اٹھا ، نہایت تپاک سے بغل گیر ہوا اور ایک کرسی زریں پر بٹھلایا ، بہ آئین شائستہ ضیافت کی۔

بعد عطر و پان کی رسم کے حاتم نے وہاں کا تمام احوال بیان کیا ، دو چار روز رہا پھر اس نے بہت سے لوگ ساتھ کر کے شہر قطان کی طرف روانہ کیا ، چند روز کے بعد شہر قطان میں داخل ہوا ، حارث شاہ سے ملازمت کی ، بادشاہ نے نہایت الطاف و نوازش فرمائی ، برابر اپنے تخت پر بٹھایا ، احوال پوچھا۔

اس نے ماجرا وہاں کا جیوں کا تیوں عرض کیا اور اس بادشاہ کے رو بہ رو رکھ دیا کہ حضور کی نظر ہے ، لیکن اتنا چاہتا ہوں کہ ایک بار حسن بانو کو دکھلا لوں تا اس کو یقین آجائے ، پھر خدمت شریف میں بھیج دوں۔

بادشاہ نہایت خوش ہوا اور فرمایا "بارک اللہ۔"

پھر حاتم نے عرض کی کہ یہ بے چارے جو میرے ساتھ آئے ہیں ، پتھر کے ہو گئے تھے۔ اکثر ان میں عمدہ زادے اور

سوداگر بچے ہیں ؛ بالفعل محتاج اسباب و سواری کے ہیں ، امیدوار ہوں کہ ایک ایک گھوڑا اور اسباب و خرچ راہ ہر ایک کو عنایت ہو جو اپنے اپنے وطن بہ آرام پہنچیں ، حضرت کو دعا کریں ۔ حارث شاہ نے اس کے کہنے کے بہ موجب کیا ۔

پھر حاتم بھی اس سے رخصت ہوا ؛ تب بادشاہ نے بہت سے لوگ اور اسباب و سرانجام راہ کا اس کے ساتھ کر کے نہایت عظم و شان سے روانہ کیا ۔ حاتم کئی مہینے کے عرصے میں بڑے ٹھاٹھ سے شاہ آباد میں داخل ہوا ۔

لوگوں نے اس کو پہچان کر حسن بانو کو اطلاع دی کہ وہ جوان جو حاتم بادگرد کی خبر کو گیا تھا ، نہایت شوکت و شان سے آیا ہے ۔

حسن بانو نے چوب داروں کے مردھے کو بھیجا کہ میری طرف سے بعد سلام کے کہو اگر تکلیف نہ ہو تو اسی طرف چلے آئیں ۔ وہ دوڑا گیا اور یہ پیغام و سلام حاتم کو پہنچایا ۔ وہ سن کر اس کے محل کی طرف متوجہ ہوا ۔ غرض حسن بانو نے بہ دستور اندر بلا لیا اور جڑاؤ کرسی پر بٹھلایا ، احوال پوچھا ۔

اس نے تمام کیفیت ان گرمیوں سے بیان کی کہ وہ سنتے ہی ٹھنڈی ہو گئی ، پھر التماس بھی نکال کر دکھایا ۔

تب حسن بانو نے سر نیچا کر لیا ، مارے شرمندگی کے پسینے پسینے ہو کر چپ ہی رہ گئی ۔

حاتم نے کہا کہ میں اپنا وعدہ پورا کر چکا ہوں ، اب تو بھی وفا کر ۔

اس نے آہستگی و نرمی سے التماس کیا کہ میں بھی تیری ہو چکی ہوں ، جو چاہے سو کر ، جس کو چاہے اس کو بخش ۔

اپنے پاس رکھا چاہتا ہے تو رکھ ، مختار ہے ۔

اس بات کو سن کر شہزادے نے کہا ”جو کچھ تو نے کہا میں نے کیا ، جو میں کہوں سو تو کر ۔ سچ تو یہ ہے کہ میں نے یہ محنت و مشقت اپنے واسطے نہیں کھینچی بلکہ عنداللہ منیر شامی شہزادے کے لیے ۔ لازم ہے کہ تو اسے قبول کرے ؛ کیوں کہ وہ مدت سے تیرے فراق میں رو رہا ہے اور تیری جدائی کے درد سے جان کھو رہا ہے ۔ اپنے بیمار عشق کو شربت وصال پلانا ہی بھلا ہے ، اس میں قصور کرنا عنداللہ اور عندالناس برا ہے ۔“

حسن بانو بولی کہ اب تم میرے باپ کی جگہ ہو ، جو میرے حق میں مناسب جانو سو کرو ، بہ شرطے جو وہ میرے شوہر ہونے کے لائق ہو تو مجھے کچھ عذر نہیں ۔

یہ سنتے ہی حاتم نے منیر شامی شہزادے کو لہلا بھیجا کہ تم پوشاک بدل ، سچ سجا ، نہایت زرق و برق سے میرے پاس آؤ ۔

شہزادہ ایسے ٹھاٹھ سے شاداں و فرحاں آیا ۔ حاتم نے اس کو بھی ایک جڑاؤ کرسی پر اپنے پاس بٹھایا ۔

حسن بانو نے پردے میں سے جو جھانک کر دیکھا ، ہزار جان سے عاشق ہوئی اور نیچے نظریں کہے شرم سے آٹھ کر دوسرے مکان میں چلی گئی ۔

حاتم بھی منیر شامی کو اپنے درواں سرائے میں آیا ۔ رات کی رات وہاں رہا ، صبح کو حسن بانو نے ایک مکان نہایت عالی شان خالی کروا دیا ، حاتم اس میں منیر شامی سمیت داخل ہوا ۔

نوبت رکھوا دی ، بیاہ کی تیاری شروع ہوئی ، مجلس نشاط کی جائی ۔ بعد کئی دن کے ساچق بہ طور بادشاہوں کے بھجوائی ۔ دوسرے دن ادھر سے مہندی بھی اسی ٹھاٹھ سے آئی ۔ صبح کو بیاہ کی تیاری ہونے لگی ۔ مکانوں کے فرش بدلے ، براتیوں نے کپڑے جھمکھاتے پہنے ، طائفے بہت سے اور بھی بلوائے ، دو رستہ ٹھاٹھ روشنی کے سیناکاری کی ٹٹیوں سمیت دلہن کے محل تک بندھوائے ، آتش بازی کی چادریں بھی جا بہ جا قرینے سے استادہ کروائیں ، لاکھوں گنج ستارے کے گڑوائے ، آدھی رات گئے نہایت تجمل سے منیر شامی بیاہنے کو چڑھا ۔

ابیات

وہ نوشہ کا گھوڑے پہ ہونا سوار
وہ موتی کا سہرا جواہر نگار
ٹھہر کر وہ گھوڑے کا جانا سنبھل
ہا کے وہ دونوں طرف مورچھل
وہ فانوسیں آگے زمرہ نگار
کہ ہو سبز مینا جنہوں پر نثار
ہزاروں تماشے کے تخت رواں
اور اہل نشاط اس پہ جلوہ کناں
وہ شہنائیوں کی سہانی دھنیں
جنہیں گوش زہرہ مفصل سنیں

اناروں کی کثرت سے گلزار ہوا تھا راہ ، پھل جھڑیوں کی روشنی سے چودھویں رات کی چاندنی مات ، ستاروں کی چمک سے دن ہو گئی تھی رات ۔ غرض تمام آتش بازی کی کیفیت ، روشنی کی کثرت ، براتیوں کی بہتایت ، نہ زبان کو یارا جو کہے ، نہ قلم کو طاقت جو لکھے ۔

بیت

جب آئی وہ دلہن کے گھر پر برات
کہوں واں کے عالم کی کیا تم سے بات
یہاں بھی مجلس نشاط کی وہاں سے زیادہ تر آراستہ تھی ؛ ساز بیج

رہے تھے ، ناچ ہو رہا تھا ۔ کتنے اشخاص پیشوا گئے ، دولہا کو ہاتھوں ہاتھ لے آئے ، مسند شاہانہ پر بٹھلایا ۔ حاتم بھی نوشہ کے پاس ایک مسند پر بیٹھ کر خوش و خرم تھا اور براتی اپنے اپنے قرینے سے شریک مجلس ہوئے ۔

ابیات

وہ دولہا کا مسند پہ آ بیٹھنا برابر رفیقوں کا جا بیٹھنا
طوائف کا اٹھنا اک انداز سے دکھانا وہ آ صورتیں ناز سے
غرض ناچ کا سماں ، راگ کا بیاں کچھ کہا نہیں جاتا ۔
دیکھنے ہی سے تعلق رکھتا ہے ۔

اتنے میں قاضی آیا ، عقد اس نے پڑھایا ۔ مبارک سلامت ہوئی ، شربت اور ہار پان بٹنے لگے ، دولہا کو محل کی ڈیوڑھی پر لے گئے ۔ وہاں سے کئی بوڑھی بڑی بیگمیں دلہن کی انا سمیت آئیں ، نوشہ کو بسم اللہ کر کے لے گئیں ، دلہن کے پاس مسند پر بٹھا دیا ۔ وہ لباس عروسی پہنے ، جواہر سے آراستہ ، عطر میں ڈوبی ، پھولوں میں بسی اینڈی ہو رہی تھی ۔ شہزادہ گھونگھٹ میں اس کی جھلک دیکھ کر بوباس سونگھ جوں تیوں ٹھہرا تھا ، پر آرسی مصحف دیکھتے ہی غش ہو گیا ۔ انا وہیں گھبرا کر دوڑی ، گلاب پاش لا کر گلاب چھڑکنے لگی ۔ بعد دیر کے ہوش میں آئے ، دوکانہ شکر کا پڑھا ، حاتم کی خدمت پر آفرین و تحسین کی ۔

بعد اس کے جو رسمیں باقی رہی تھیں ، چونپ سے ہنسی خوشی بجا لایا ۔ پھر دلہن کو گود میں لے کر چندول میں سوار کیا ۔ بڑی دھوم دھام سے شادیانے بجواتا ہوا دولت خانے میں داخل ہوا ، چار دن تک محل سے پاؤں باہر نہ رکھا ۔



پانچویں روز برآمد ہوا ، حاتم کے پاؤں پر گر پڑا۔ شہزادے نے اسے خوب سا بھینچ کر گلے لگایا ، مبارک باد دی ، رخصت چاہی ۔ منیر شامی نے دو چار روز اس کو بہ منت اور بھی رکھا ؛ صحبت نشاط کی دوبارہ گرم کی ، آئین مہمان داری کے خاطرخواہ بجا لایا ۔

تب حاتم نے متبسم ہو کر کہا کہ بھائی ! اب مجھے رخصت کر ۔ یہ شرط انصاف نہیں ، اپنی سی حالت سمجھو ؛ تب منیر شامی نے محبوب ہو کر وہیں رخصت کیا ۔ وہ نہایت خوشی و خرمی سے یمن کی طرف روانہ ہوا ۔ تھوڑے دنوں میں قریب شہر کے جا پہنچا ۔

بادشاہ کو اس کے آنے کی جو خبر ہوئی ، وزیر کو پیشوا بھیجا ۔ وہ اس کو نہایت جاہ و جلال سے بادشاہ کے حضور لے گیا ۔ اس نے دوڑ کر چھاتی سے لگا لیا ، یہ پاؤں پر گر پڑا ۔ بادشاہ نے پھر اٹھا کر سینے سے لگا لیا ، پیشانی چومی ، محل میں لے گیا ۔ اس نے مودب ہو کر اپنی والدہ کو مجرا کیا ۔ اس نے سر سے پاؤں تلک بلائیں لیں ۔ یہ قدم بوس ہوا ، اس نے اٹھا کر چھاتی سے لگا لیا ، آتماں ٹھنڈی ہوئی ۔

محل میں مبارک باد مچ گئی ، شہر میں آمین آمین ہوئی ، گھر گھر شادیاں بجنے لگیں ۔ بادشاہ نے ہر ایک چھوٹے بڑے کو موافق رتبے کے خلعت دیا ، زر و جواہر بخشا ، محتاجوں کو غنی کر دیا اور حاتم کا نئے سر سے ملکہ زرین پوش کے ساتھ بیاہ کیا ۔

پھر سب کے سب خدا کا شکر بجا لائے ، عیش و عشرت میں مشغول ہوئے ۔ ملک آباد ہوا ، ہر ایک غنی و غریب کا

دل شاد ہوا ، بادشاہ اپنے دیوان عام میں جا بیٹھا ۔

ندیموں سے کہنے لگا کہ خلق میں ایسے لوگ بھی ہیں جو غیر کے واسطے اپنا سکہ چھوڑیں ، اوروں کے کام میں دکھ بھریں؛ فی الحقیقت دونوں جہان میں بھلے وہی ہیں ، جینا مرنا بھی انہیں کا اچھا ہے ۔ یہ چند کلمے بادشاہ نے ارشاد کر کے گوشہ پکڑا اور حاتم کو قائم مقام کیا ۔

غرض دس برس اور سات مہینے اور نو روز میں حاتم کی ہفت سیر تمام ہوئی ۔ سنیر شامی اپنے مطلب کو پہنچا ۔ آخر نہ یہ رہا نہ وہ رہا ، ایک کہانی کہنے سننے کو رہ گئی ۔

بیت

ہے طے کدھر جہان میں حاتم کہاں رہا
افسانہ ان کا خلق کے بس درمیاں رہا

قطعہ تاریخ

اس قصہ پر لطف کے اتمام کی تاریخ
میں دل میں سمجھتا تھا نہایت ہے یہ مشکل
کر دور سر یاس کہا پیر خرد نے
کیوں کر نہ کہیں ہم اسے "آرایش محفل"

تمام ہوا